

पूज्यपाद श्रीवृद्धिचन्द्रमुनिपुङ्गवपादपद्मेभ्यो नमः । आगमगच्छीयोदयधर्मगाणिविरचितः

। धर्मकल्पद्रुमः ।

पंन्यासजी श्री भक्तिविजय प्रेरणया

संशोधकः—शास्त्री जेठालाल हरिभाई.

प्रकाशिका—श्री जैन धर्म प्रसारक सभा—भावनगर.

विक्रम सं. १९८

द्वितीया आवृत्तिः

पर्ययम् रु. १-८-०



भावनगर—आनंद प्री. प्रेसमां शाह गुलाबचंद लल्लुभाईए व्यापुं.

अस्य ग्रन्थस्य सुद्रापणे पूज्य श्रीविजयधर्मसूरिपादान्तेवासिनां पन्न्यासश्री भक्तिविजयपादानां सदुपदेशेन द्रव्यसाहाय्यकारिणां धनिकानां नामानि—

२१०) श्री पोरबन्दर निवासी धार्मिकः कश्चिदधुना मुम्बापुरीवास्तव्यः ।

१००) श्रदेवगाथा ग्रामवास्तव्य सकल श्रीसंघः

१००) श्री शीहोर ग्राम वास्तव्य शाः वनमाली कानजीत्यस्य धर्मपत्नी बाइ संतोप.

१०) प्रथम शीहोर संप्रति श्री वला वास्तव्य ब्हेन अंबा. शा. गुलाबचंद जेठालालस्य धर्मपत्नी—

एवं साहाय्यमिलनेऽपि कार्येऽस्मिन् व्ययबाहुल्यात् केपांचिद्ग्रन्थानां विनामूलेयन दातव्यत्वाच्च ग्रन्थस्यास्य विक्रयो भविता ।

॥ प्रस्तावना ॥

ॐ अहं ॥ विदितमेतज्जिनशासने द्रव्यानुयोग-गणितानुयोग-चरणकरणानुयोग-धर्मकथानुयोगाभिधानुयोगचतुष्टयम् । तत्रापि सद्धर्मावाप्तौ धर्मकथानुयोग एव प्रायः सर्वभव्यजीवोपकारकः सर्वतीर्थकरणामपि देशनादौ तथाप्रवृत्तत्वात्, धर्मकथानुयोग एव च शेषानुयोगत्रिकस्यापि तत्तत्प्रसङ्गानुसारतस्तत्स्थाने सरलतया प्रदर्शितत्वात् । अत एव प्रचुरतरा ग्रन्था एतद्विषयाः प्रभूततरैराचार्य-वैश्वीथिता दरीदृश्यन्ते, तेषु चायमेकतमो धर्मकल्पद्रुमनामा विरचित आगमगच्छविभूषणैः श्रीउदयधर्मगणिभिः । पूज्याश्चैते कदा कुत्र चेमं निर्मितवन्तः कांस्कांश्चान्यानित्यादि किं जन्मभूम्यादि चेति जिज्ञासव एव वयं नोपलब्धवन्त इह प्रशस्त्यभावादन्यत्र तददृष्टत्वाच्च, अल्पतरा गुरुपरंपरा च ग्रन्थान्ते तैरेव लिखितत्वाज्ज्ञायत एवेति ।

सान्वर्थस्यास्य धर्मकल्पद्रुमस्य चतस्रः शाखा अष्टौ पल्लवाश्च वर्तन्ते । तत्रादौ ग्रन्थारम्भे प्रथमपल्लवे श्रीआदिनाथ-शान्ति-नेमि-पार्थ-वीराणामन्येषां च तीर्थकृतां गौतमगणधरस्य वाग्देव्याश्च स्मरणदिपुरस्सरं मङ्गलं कृत्वा धर्मस्य साहात्म्यं मिथ्याधर्मस्य चानु-पादेयत्वं विस्तरेण दर्शितम् । दानादिधर्मस्य पुष्ट्यर्थं प्रतिपल्लवं प्रासङ्गिककथानकानि स्थाने स्थाने स्वपरसमयौक्तसुभाषितश्लोकाश्च प्रभू-तरा लिखिताः प्राकृतकाव्यानि भाषाकाव्यान्यपि च । प्रतिपल्लवं चादौ संचिप्रमङ्गलमपि कृतमस्ति । दानादिस्वस्वशाखावर्णनप्रसङ्गे तत्तद्धर्म एकान्तहितसाधकत्वेन दृढीकृतः । तत्र दानधर्माभिधा प्रथमशाखा पल्लवत्रयेण विस्तृता । शीलधर्मनाम्नी द्वितीयशाखा चतुर्थ-

पञ्चमपह्लावाभ्यां पह्लाविता । तपोधर्माख्यवृत्तयिशाखायां एक एव षष्ठः पह्लवः, भावनाधर्माभिधचतुर्थशाखायां च सप्तमाष्टमौ पह्लवौ रचितौ । चतुर्ष्वपि धर्मेषु चतस्रो मुख्यकथा अवान्तरप्रासङ्गिककथासहिताः कथिताः, ताश्चानुक्रमणिकतो ज्ञेयाः ।

यद्यप्यास्मिन् ग्रन्थे नास्ति कोऽपि प्रधानो रसो धर्मरसं विना, नास्ति तादृशोऽलङ्कारगणो नास्ति च तादृशो वर्णनाधिकारः काठिन्यचमत्कृतियुतस्तथापि सरलभाषया कथारसो धर्मरसश्चैव तादृशः पोषितो येन संस्कृतभाषाभ्यासिनां धर्मजिज्ञासूनां चायं ग्रन्थो महोपकारी स्यादिति निश्चयः ।

अयं ग्रन्थः पुरा विक्रमार्क १९७३ वर्षे ' गुजराती ' मुद्रणालये श्रेष्ठि श्रीदेवचन्द्र लालभाई जैन पुस्तकोद्धारसंस्थया मुद्रापितः, तथापि तस्मिन् सत्साधनाभावेन स्थाने स्थाने बहवः स्वलना दृष्ट्वा श्री विजयधर्मसूरीश्वरशिष्येण पन्न्यास श्रीभक्तिविजयेन किञ्चिच्छुद्धतरं लिखितपुस्तकं मेलयित्वा तच्छुद्धिविषये शास्त्री जेठलालशर्मणा यत्नः कारितस्तथापि क्वचित् एकद्वदिका स्वलनाशुद्धिः साधनाभावादेव न जातेति मन्यामहे, मन्महे च क्वचिद्ग्रन्थकर्तृस्वलनाशङ्काम् । तथा च मुद्रणालयस्य प्रुफ्वाचकस्य च प्रमादादिना संभवेत् स्वलना । तत्सर्वं विद्वद्धिः सद्भिः क्षमाधनैः शोधयित्वा ज्ञापनीयं, यथा पुनरावृत्तिसमये दत्तावधाना भवेम । इति शम् ॥


संवत् १९८४ कार्तिकी पूर्णिमा.—श्री जैनधर्मप्रसारक सभा,—भावनगर.



अनुक्रमणिका:

विषय	पृष्ठ	विषय	श्लोक
मङ्गल-धर्ममाहात्म्यपूर्विका दानधर्मोपरि चन्द्रयशोनुप- धर्मदत्तवणिक्कथा-१-२-३	१-२-३	बाल्यावस्थाकृताभ्यासस्य दृढत्वेऽथस्य कथा....	१०९-१३५
शीलधर्मोपरि श्रीरत्नपालशृङ्गारसुन्दरी कथा	४-५	अव्यवहारज्ञतायां राजपुत्रचतुष्टयकथा	१४५-२२२
तपोधर्मोपरि श्रीपुरोत्तमनृपकथा	६	सत्सङ्ग-कुसङ्गोपरि शुकद्वयकथानकम् ...	२३५-२४४
भावधर्मोपरि चन्द्रोदयनृपकथा	७-८	व्यवसायभाग्योपरि वणिग्द्वय(रत्नराजिल)कथा	३०४-३२०
अवान्तरकथाः-प्रथमपल्लवः	श्लोक.	अन्यायवित्तस्यास्थिरत्वे धनावहश्रेष्ठिकथा ...	३२५-३४३
भित्थाल्वोपरि देवशर्मब्राह्मणकथा	२४६-२६६	एकाग्रचित्तियपये राजपाल(दरिद्रपूजक)कथा	४१-६७
भवितव्यतोपरि रत्नचूडकथा	२७८-३४०	भाग्यलक्ष्म्योः संवादः	१२२-१४०
द्वितीयपल्लवः		पुण्यपापफलोपरि यमुनाकथान्तर्गता दुर्गकथा	१६७-३९७
शङ्कासाहितविहितधर्मस्य निष्फलत्वे धनपालकथा	४१-५७	चन्द्रयशोनुप-धर्मदत्तवणिजोः पूर्वभवकथा....	४४१-५१८

दानधर्मोपरि गौरीगान्धारीदेवीद्वयपूर्वभवकथा	१६२-६३१	पुष्टपल्लवः	७-३७
चतुर्थपल्लवः			
बुद्धिविषये ज्ञानगर्भमन्त्रिकथा	११६-१४१	विशक्तिस्थानकसहितं तपोमाहात्म्यम्	११०-१६४
सान्ध्योपरि एककन्यायाः भर्तृचतुष्टयकथा	१७८-२००	पुण्यतः सर्वसिद्धिर्भवतित्यर्थे धीरकथा	२८२-३२२
शीलमाहात्म्योपरि सौभाग्यदीपिका	२४६-२८०	स्त्रीसामर्थ्योपरि सुशर्मनृपराज्ञीकथा	४४७-५४८
अशीलोपरि विद्याधरकथा	३०४-३१७	पुरुषोत्तमनृपपूर्वभवकथा	५५७-५९९
रत्नपालेन कृता रोगिश्रावकाराधना	३१९-३३०	पुण्यार्जनविषये पुण्यसारकथा	६०४-६१७
		मोहत्यागविषये धनप्रियवणिक्कथा	...
		सप्तमपल्लवः	...
		चतुर्दशरत्नवनिधानवर्णनम्	३-१२
पञ्चमपल्लवः		भावधर्मसेवाविषये बलिनरेन्द्रकथा	२२७-२४५
देवीवञ्चकद्युतकारकथा	३-७८	भवनिवेदविषये बलसारनृपकथा	३४६-३७९
देवपूजाविषये वृद्धाङ्गुमारकथा	१२४-२०४	चन्द्रोदयपूर्वभवकथा	३८३-३९४
शीलविषये रत्नमालाकथा	१२१-६१३	अष्टमपल्लवः	...
श्रीरत्नमालादिपूर्वभवकथा	६६०-८२२	पुण्यप्रभावोपरि धृष्टकनरकथा	९८-२८८
मोहविषये वसुदत्तपुत्रकथा ...	८३३-८४१



॥ श्रीवीतरागाय नमः ॥

शास्त्रविशारदजैनाचार्यश्रीमद्विजयधर्मस्वरिगुरुभ्यो नमः

श्रीमदुदयधर्मगणिविरचितम्-

श्रीधर्मकल्पद्रुमनाम महाकाव्यम्.

अथ प्रथमः पल्लवः

श्रियं दिशतु वो नित्यं, श्रीनाभयजिनेश्वरः । युगादौ प्रकटीचक्रे, धर्मो येन सुखावहः ॥ १ ॥ शान्तिनाथो जिनः
शान्त्यै, भवतान्द्रवपारदः । यस्य कान्त्या जितो मेरुस्तिष्ठत्यद्यापि निश्चलः ॥ २ ॥ राज्यं प्राज्यमपि त्यक्त्वा, जित्वा यो
मदनं भटम् । भेजे चारित्रसाम्राज्यं श्रीनेमिं नौमि तं सुदा ॥ ३ ॥ दुष्टरिष्टहरो लोके, मनोवाञ्छितदायकः । श्रीपार्श्वः
पातु वो नित्यं, जीरापल्लिविभूषणः ॥ ४ ॥ आत्मनोऽभ्यधिकं दृष्ट्वा, सिंहो यस्य पराक्रमम् । करोत्यङ्गमिपात्सेवां, स
वीरोऽस्तु वरप्रदः ॥ ५ ॥ श्रीअजितादयोऽप्यन्ये, जिना विजितमन्मथाः । मोचलक्ष्मीप्रदातारो, भवन्तु भविनां सुदे ॥ ६ ॥
श्रीकामधेनुकल्पद्रुचिन्तामणिसमः सदा । चिन्तितार्थप्रदो ध्येयः, श्रीगौतमगणाधिपः ॥ ७ ॥ यस्याः प्रसादतो ग्रन्थान्
रचयन्ति कवीश्वराः । सा(शा)रदा वरदा सास्तु, शास्त्रसागरपारदा ॥ ८ ॥ धर्मोः शर्मप्रदो लोके, धर्मो दुःकर्मघातकः । धर्मो माता

पिता स्वामी, धर्मो जयति सर्वदा ॥९॥ त्रिविष्टपमयी भूमिः, पुरं श्रीलैनशासनम् । विनयचान्तिसद्वृत्त-पवित्रजनपूरितम् ॥
 १० ॥ ज्ञानपीठं दृढस्थानं, तद्व्याख्या वेदिका वरा । सिंहासनं विचारः स्यात्, सम्यक्त्वं छत्रमुत्तमम् ॥ ११ ॥ पृष्टेदेवी
 मनःशुद्धिः, कुमारः सुकृतोदयः । विवेकश्रीर्महामात्यः, सिद्धान्तः सन्धिकारकः ॥ १२ ॥ सङ्घः सैन्यं भवेद् यस्य, सोऽयं
 श्रीधर्मभूपतिः । संसेव्यतां प्रतिदिनं दत्ते रत्नत्रयीं यथा ॥ १३ ॥ चतुर्भिः कलापकम् ॥ अस्य श्रीधर्मभूपस्य, यो हि नाज्ञां
 विलङ्घयेत् । सोऽवान्नोति परं सौख्यं, विषमेऽपि कलौ युगे ॥ १४ ॥ यतः—निर्बीजा पृथिवी गतौषधिरसा विप्रा विक-
 र्मस्थिता, राजानोऽर्थपराः कुधर्मनिरता नीचा महत्त्वं गताः । भार्या भर्तृषु वञ्चनैकहृदयाः पुत्राः पितुर्द्वेषिणः, इत्येवं
 समुपागते कलियुगे धन्यः स्थितिं नो त्यजेत् ॥ १५ ॥ एवं हि विषमे काले, यो धर्मं नैव मुञ्चति । स संसारसमुद्रस्य,
 पारगामी भवत्यलम् ॥ १६ ॥ यतः श्लोकः—धर्मोज्ज्वल कुले कलङ्कविकले जातिः सुधर्मात्परा, धर्मादायुरखण्डितं गुरु
 बलं धर्माच्च नीरोगता । धर्माद्विचमनिन्दितं निरुपमा भोगाः सुकीर्त्तिः सुधीः, धर्मादेव च देहिनां प्रभवतः स्वर्गापव-
 गावर्षि ॥ १७ ॥ यतः—बन्धुवैरिजनायते गुणवती कान्ता च सपर्यायते, मित्रं चापि खलायते गुणनिधिः पुत्रोऽप्यभिन्नायते ।
 श्रीखण्डं दहनायते श्रवणयोः सूक्तं तु शूलायते, जाते पुण्यविपर्यये तनुमृतामर्थोऽप्यनर्थायते ॥ १८ ॥ एवं लोके फलं
 व्यक्तं, दृश्यते पुण्यपापयोः । विचार्यैतत्ततो धीमान्, यथा लाभस्तथा चरेत् ॥ १९ ॥ यतः—कृत्याकृत्यविचारस्य, ज्ञातारः

१ यद्वा—धर्मो मङ्गलमुत्तमं नरसुरश्रीभुक्तिमुक्तिक्रमो, धर्मः स्निह्यति बन्धुवत्प्रतिदिनं कल्पद्रुवद्वाञ्छितम् । धर्मः सद्गुणसंक्रमे गुरुरिव
 स्वामीव राज्यप्रदो, धर्मः पाति पितेव वत्सलतया मातेव पुष्पाति च ॥ १ ॥

स्वयमुत्तमाः । मध्यमाश्चान्यकथनात्, कथंचिन्नाधमाः पुनः ॥ २० ॥ अन्यच्च-सिंहस्य सारमेयस्य, तुरङ्गस्य खरस्य च । सुव-
 र्णस्य पित्तलस्य, करिणः कासरस्य च ॥ २१ ॥ इन्द्रनीलस्य काचस्य, मरालस्य बकस्य च । कल्पद्रौश्च करीरस्य, तेजस-
 स्तमसोऽपि च ॥ २२ ॥ यथा दुग्धसू^{दुग्ध} तक्रस्य, दृश्यते महदन्तरम् । तथा श्रीजैनधर्मस्य, मिथ्याधर्मस्य चान्तरम् ॥ २३ ॥
 ॥ त्रिभिर्विशेषकम् ॥ कैरावतः क्व च हुण्डः ? क्व समुद्रः क्व गोष्पदम् ? । क्व गरुत्मान् क्व मशकः ? , क्व नागेशः क्व राजिलः ?
 ॥ २४ ॥ क्व पीयूषं क्व सौवीरं ? क्व मेरुः क्व च सर्पपः ? । क्व श्रीजिनोदितो धर्मः, क्व चान्यो हिंसया युतः ? ॥ २५ ॥ काव्यम्-
 पृथ्वीकायाम्बुकाया जिनवरगदितास्तैजसा वायुकाया, वानस्पत्याश्च जीवास्त्रिभुवनविदिता द्वीन्द्रयाधास्त्रसाश्च । रच्यन्ते
 बन्धुबुद्ध्या निजसदृशतया यत्र तु प्राणिभूता, धर्माणामेष चूडामणिरिव जयति श्रीजिनेशस्य धर्मः ॥ २६ ॥ आकृष्टिविद्या
 लक्ष्मीणां, वज्रं दारिद्र्यभूतः । कार्मणं शर्मणामेकं, धर्मः स्वर्गापवर्गदः ॥ २७ ॥ धर्मस्यैतस्य माहात्म्यमुच्यते लेशतो
 मया । पादप्रसारणं यस्माद्भवेत्सौर्द्ध्वनुमानतः ॥ २८ ॥ पूर्वं कविवरा आसन्, प्राप्तश्रीभारतीवराः । क्षीराब्धिसन्निभा ग्रन्था,
 भूरिशस्तैर्विनिर्मिताः ॥ २९ ॥ तेषां हि स्पर्धया ग्रन्थं, कुर्वन् यास्यामि हास्यताम् । इच्छन् सत्फलमूर्ध्वस्थं, ग्रहीतुमिव
 वामनः ॥ ३० ॥ स्पृहां कुर्वे विना नावं, तरीतुं फलकेऽम्बुधिम् । स्वल्पबुद्धिरहं किञ्चित्-धर्मव्याख्याकृतेच्छया ॥ ३१ ॥
 वातोद्भायितपानीय-कणानिच्छन्ति वा यथा । ग्रहीतुं कोऽपि वा नीर-संस्थितं चन्द्रमण्डलम् ॥ ३२ ॥ तथाहं सुखरीभूय,
 मूर्खः स्वल्पश्रुतोऽपि च । नवीनग्रन्थकरणे, कुर्वे वाञ्छां गतत्रयः ॥ ३३ ॥ युग्मम् ॥ तथापि गुरुसान्निभ्यात्, श्रीसङ्घानुमेतेन च ।

करोमि शुग्धवोधार्थं, सुगमं सुकथानकम् ॥ ३४ ॥ चन्तव्यं तदुधैः सर्वं, मया मूर्खेण यत्कृतम् । दयां विधाय दीनस्य, दोषो वाच्यो न तैः कदा ॥ ३५ ॥ सन्तः स्वभावतो विश्वे, दोषाच्छादनतत्पराः । निर्मिता जगतः कर्त्रो, महीमण्डनमौक्तिकाः ॥ ३६ ॥ यतः—पूर्वशास्त्रानुमानेन, धर्मकल्पद्रुमाभिधम् । धर्माख्यानमथो वच्मि, नवपल्लवसंयुतम् ॥ ३७ ॥ बीजं जीवदया यस्य, सद्बृत्तं कन्द उच्यते । लज्जा स्तम्भो दृढो ज्ञेयः, सद्बुद्धिस्त्ववप्रकीर्त्तिता ॥ ३८ ॥ दानशीलतपोभावा, मुख्यशाखाचतुष्टयम् । विचाराचारविनयाः, प्रतिशाखाशतं मतम् ॥ ३९ ॥ जीवाजीवादितत्त्वानि, जिनपूजादिकं पुनः । भावना द्वादशैवं च, पत्राणि विविधान्यपि ॥ ४० ॥ विवेकादिगुरौघोऽस्य, नवीनः किसलोच्चयः । सज्जन्मस्वर्गसौख्यानि, यस्य पुष्पाणि भूतले ॥ ४१ ॥ अक्षयं सुखसामोति, नरो मोक्षस्य यत्सदा । फलं पुण्यतरोरेतत्कथितं श्रीजिनागमे ॥ ४२ ॥ मित्र-पुत्रकलत्राणि, बान्धवाः स्वजना धनम् । धान्यं चेति गृहस्थानां, छाया यस्य सुशीतला ॥ ४३ ॥ मनःशुद्धिपयःपूराद्—वृद्धिं गच्छति यः सदा । दीनानाथविहङ्गानामाधारः सर्वदापि यः ॥ ४४ ॥ यत्फलास्वादनं रम्यं, जीवाः कुर्वन्त्यनेकशः । सप्तत्रैत्रमयी शुद्धा, भूमिदोषविवर्जिता ॥ ४५ ॥ भो भव्याः ! श्रूयतां सम्यङ्—मानसे दम्भवञ्जिते । धर्मकल्पद्रुमः सोऽयं, सेवनीयः सदा-दरात् ॥ ४६ ॥ नवभिः कुलकम् ॥ श्रेयःसौभाग्यमय्यं ललितयुवतयश्चित्रवह्वाणि हारा, छत्रं चञ्चुरङ्गा मदकलकरिणः काञ्चनं शुद्धगेहम् । सौख्यं लक्ष्मीः प्रभूता प्रवरकनकभाः शुभ्रकीर्तिश्च लोके, श्रद्धा सद्धर्ममार्गे भवति ननु फलं धर्मकल्प-द्रुमस्य ॥ ४७ ॥ अथ च—सप्तविंशतिभानिन्दु-चत्सप्तविंशति भवान् । भ्रान्त्वा भास्वत्पदं भजे, यः श्रीवीरः श्रियेऽस्तु वः ॥ ४८ ॥ एकदा श्रीमहावीरः, पावयन् पृथिवीतलम् । सुरसञ्चारितस्वर्ग-कमलेषु पदौ न्यसन् ॥ ४९ ॥ विहरन् वसुधापीठे,

भव्यसत्वान् प्रबोधयन् । ययौ स्वजन्मनः स्थाने, ग्रामे चत्रियकुण्डले ॥ ५० ॥ युग्मम् ॥ सुरासुरनरैर्युक्तः, सेवितो गौतमा-
 दिभिः । तत्रैव समवासापीत्, सिद्धार्थोद्यानभूमिषु ॥ ५१ ॥ देवैः समवसरणं, रचितं विधिवत्तदा । सहस्रांशुरिव स्वामी,
 पूर्वसिंहासनं श्रितः ॥ ५२ ॥ चतुःपट्टिः सुरेन्द्राश्च, मिलितास्तत्क्षणादपि । देवदुन्दुभिमुख्यानि, तथा वाद्यान्यवाद्यन् ॥ ५३ ॥
 प्रभोरागमनं ज्ञात्वा, वनपालेन वेगतः । नन्दिवर्धनभूपालो, विज्ञप्तो विनयादिति ॥ ५४ ॥ स्वामिन् वर्धाप्यसेऽत्यन्तं,
 कल्याणं भवताच्च । जिनेन्द्रः श्रीमहावीरो, भवद्भ्राता समागतः ॥ ५५ ॥ उल्लसद्रोमकूपोऽथ, वनपालाय भूपतिः । सार्ध-
 द्वादशलक्षणि, सुवर्णस्य ददौ मुदा ॥ ५६ ॥ दत्तः पञ्चाङ्गग्रासादः, स्वर्णजिह्वान्वितः पुनः । ससैन्यः सोत्सवं राजा, ययौ
 वन्दनेहेतवे ॥ ५७ ॥ तस्मिन्नेव क्षणे तत्र, राजा श्रीहस्तिपालकः । अकस्मादागमद्दक्षः, पापापुर्णो नरेश्वरः ॥ ५८ ॥ श्रीवी-
 रागमनं ज्ञात्वा, भूत्वा प्रमोदमंदुरः । तदा च श्रेणिकः श्रीमान्, आगतो मगधेश्वरः ॥ ५९ ॥ तत्र त्रयोपि भूपाला,
 मिलिता वीरवन्दने । स्वर्णं सौगन्धिकं जातं, हर्षितो नन्दिवर्धनः ॥ ६० ॥ यतः—सद्यः प्रीतिकरो नादः, सद्यः प्रीतिकराः
 स्त्रियः । सद्यः शीतहरो वह्निः, सद्यः पापहरो जिनः ॥ ६१ ॥ पञ्चाभिगमपूर्वञ्च, दत्त्वा तिस्रः प्रदक्षिणाः । ते त्रयोऽप्यथ संभूय,
 वीरपादान् ववन्दरे ॥ ६२ ॥ दर्शनाद्देवदेवस्य, ते भूपा हृष्टमानसाः । स्तुतिञ्च चक्रिरे भक्त्या, योजयित्वा करौ निजौ
 ॥ ६३ ॥ सुप्रभातं सुदिवसं, कल्याणं मेऽद्य मङ्गलम् । यद्गीतराग ! दृष्टोऽसि, त्वं त्रैलोक्यदिवाकरः ॥ ६४ ॥ अद्य छिन्ना
 मोहपाशा, अद्य रागादयो जिताः । अद्य मोक्षसुखं जात—मद्य तीर्णो भवार्णवः ॥ ६५ ॥ मनः प्रसन्नं संपन्नं, नेत्रे पीयूषपूरिते ।
 अहं स्नातः सुधाकुण्डे, जिनेन्द्र ! तव दर्शनात् ॥ ६६ ॥ इति स्तुत्वा जगन्नाथं, कुर्वाणाः सफलं भवम् । उपविष्टा यथा-

स्थानं, यथाक्रमममी नृपाः ॥ ६७ ॥ सुरासुरनृसाधूनां, सभा द्वादश पूरिताः । चतुर्वक्त्रेण वीरेण, प्रारंभे धर्मदेशना ॥
 ॥ ६८ ॥ काव्यं—आग्नेय्यां गणभृद्धिमानवनिताः साध्व्यस्तथा नैर्ऋते, ज्योतिर्व्यन्तरभावनेशदयिता वायव्यगास्तत्प्रियाः ।
 ईशान्यां च विमानवासिनरनार्यः संश्रिता यत्र तत्, जैनस्थानमिदं रतु(चतु)स्त्रिपरिपत्संभूषितं पातु वः ॥ ६९ ॥ भो भव्याः
 श्रूयतां सम्यक्, कृत्वा तु स्थिरमानसम् । दुर्लभं दशदृष्टान्तै-र्मानुष्यं चोत्तमं कुलम् ॥७०॥ दुष्प्रापं प्राप्य मानुष्यं, कार्यं तत्कि-
 ञ्चिदुत्तमैः । सुहृत्तमेकमप्यस्य, नैव याति यथा वृथा ॥ ७१ ॥ दिवा यामचतुष्केण, कार्यं किमपि तन्नरैः । निश्चिन्त-
 हृदयैरेन, यामिन्यां सुष्यते सुखम् ॥ ७२ ॥ तत्किञ्चिदष्टभिर्मासैः, कार्यं कर्म विवेकिना । एकत्र स्थीयते येन, वर्षाकाले
 यथासुखम् ॥ ७३ ॥ यौवनं प्राप्य सर्वार्थ-सारसिद्धिनिबन्धनम् । तत्कुर्यान्मतिमान् येन वार्धके सुखमञ्जुते ॥ ७४ ॥
 अर्जनीयं कलावद्भिस्तत्किञ्चिज्जन्मनामुना । ध्रुवमासाद्यते येन, शुद्धं जन्मान्तरं पुनः ॥ ७५ ॥ प्रतिसंवत्सरं ग्राह्यं, प्रायश्चित्तं
 गुरोः पुरः । शोधयमानो भवेदात्मा, येनादर्श इवोज्ज्वलः ॥ ७६ ॥ प्रतिवर्षं सहर्षेण, निजविचानुमानतः । पूजनीयाः सध-
 र्माणो, धर्माचार्याश्च धीमता ॥ ७७ ॥ यतः— सम्यक्त्वं भज सुश्च कुत्सितमतं मन्यस्व देवं जिनम्, सत्साधून् गुह्यतां नय
 त्यज मदं मा जन्तुनिन्दां कृथाः । मा कार्षीः परतप्सिमुत्तमगुरौः सङ्गं सुशीलात्मकै-रात्मारामतया भजस्व न शिवं दूरे तव
 स्थास्यति ॥ ७८ ॥ मनोवचनकायाश्च, वर्त्तन्ते यस्य निर्मलाः । संसारं स समुत्तीर्य, पारगामी भवत्यलम् ॥ ७९ ॥ यतः—
 मन एव मनुष्याणां, कारणं बन्धमोक्षयोः । बन्धस्य विषयासङ्गि, मुक्तेर्निर्विषयं मनः ॥ ८० ॥ दानं पूजा तपश्चैव, तीर्थ-
 सेवा श्रुतं तथा । सर्वमेव वृथा तस्य. यस्य शुद्धं न मानसम् ॥ ८१ ॥ स्वजने स्नेहसंबन्धे, रिपुवर्गेऽपकारिणि । स्यात् तुल्यं

ते यदा चित्तं, तदा ते परमं सुखम् ॥ ८२ ॥ शब्दादिविषयग्रामे, सुन्दरेऽसुन्दरेऽपि वा । एकाकारं यदा चित्तं, तदा ते परमं सुखम् ॥ ८३ ॥ गोशीर्षचन्दनालेप-वासीछेदकयोर्धदा । अभिन्नचित्तवृत्तिः स्या-त्तदा ते परमं सुखम् ॥ ८४ ॥ पीयूषमिव सुस्वादु-भास्वानिव विबोधकृत् । ज्ञानीव तत्त्वनिष्णातः, सतां वचनविस्तरः ॥ ८५ ॥ सन्नृतं करुणाक्रान्तमविरुद्धमनाकुलम् । अग्राह्यं गौरवाश्लिष्टं, वचः सद्भिः प्रशस्यते ॥ ८६ ॥ हितं मितं प्रियं स्निग्धं, मधुरं परिणामि यत् । भोजनं वचनं चापि, युक्त-युक्तं प्रशस्यते ॥ ८७ ॥ सर्वाशुचिनिधानस्य, कृतघ्नस्य विनाशिनः । वर्ण्यते तस्य कायस्य, मूढेन गुणविस्तरः ॥ ८८ ॥ शरीरं त्रणमित्याहुर्भोज्यं तत्पिण्डवन्धनम् । त्रणप्रचालनं स्नानं, वस्त्रं स्यात्तस्य पट्टकः ॥ ८९ ॥ कर्पूरकुङ्कुमागुरुमृगमदहरि-चन्दनादिवस्तूनि । भव्यान्पि संसर्गान्मलिनयन्ति कलेवरं नृणाम् ॥ ९० ॥ सुस्वादं सुसुगन्धि मोदकदधिबीरेन्दुशाल्योद-नम्, द्राक्षापर्यटिकामृताघृतपुरस्वर्गच्युताम्नादिकम् । युक्तं यत्सहसैव यत्र मलसात्संपद्यते सर्वतः, तं कायं सकलाऽशुचि-शुचिमहो मोहान्धतां मन्यते ॥ ९१ ॥ एवंविधस्य कायस्य, सारं यत्पुण्यसेवनम् । परोपकारकरणं, त्रताभिग्रहधारणम् ॥ ९२ ॥ यतः—मनोविशुद्धं पुरुषस्य तीर्थं, वाक्संयमश्चेन्द्रियनिग्रहश्च । त्रीण्येव तीर्थानि शरीरभाजां, स्वर्गं च मोक्षञ्च निदर्शयन्ति ॥ ९३ ॥ अन्यच्च—जयन्ति जितमत्सराः परहितार्थमभ्युद्यताः, पराभ्युदयसुस्थिताः परविपत्तिखेदाकुलाः । महापुरुषसंक्था-श्रवणजातरोमोद्गमाः, समस्तदुरितार्णवे प्रकटसेतवः सन्नराः ॥ ९४ ॥ जनस्य सर्वस्य समीहितानि, कार्याणि कुर्वन्नुपकार-कारी । स्वार्थे प्रमादी प्रगुणः परार्थे, न कस्य कस्येह स वल्लभोऽभूत् ॥ ९५ ॥ न सद्वाक्यात्परं वश्यं, न कलायाः परं धनम् ।

? मोहान्धिता मन्वते. इति साधु.

नाहिंसायाः परो धर्मो, न संतोपात्परं सुखम् ॥ ९६ ॥ धर्मस्य विनयो मूलं, विनयेनार्ज्यते धनम् । विनीता स्त्री त्रिया
पत्युस्त्रिवर्गो विनयात्मकः ॥ ९७ ॥ धिवेकः स्तोत्रकण्ठयानां, चिरं चित्ते न तिष्ठति । मन्दिरेषु दरिद्रस्य, प्रदीपो दीप्यते
कियत् १ ॥ ९८ ॥ दानशीलतपोभावचतुःशाखासमन्वितः । धर्मकल्पद्रुमो दत्ते, श्रेयो विचादिकं सुखम् ॥ ९९ ॥ तत्रादौ
दानशाखायां, माहात्म्यं किञ्चिदुच्यते । दानेनेहोत्तमा भोगाः, कीर्त्तिदानेन निर्मला ॥ १०० ॥ त्यक्त्वा राज्यादिकं सौख्यं,
पात्रदानाल्लभेच्छिवम् । यथा चन्द्रयशा भूपो, धर्मदत्तो वणिग् यथा ॥ १०१ ॥ हस्तिपालनृपः ग्राह, प्रभो ! मे हृदि
कौतुकम् । कोऽयं चन्द्रयशा भूपो, धर्मदत्तोऽपि को नरः ॥ १०२ ॥ प्रभुः प्रोवाच भो राजन् !, श्रूयतां तत्कथानकम् । विस्म-
यस्तव चित्तस्य, श्रुते यस्मिन्भविष्यति ॥ १०३ ॥ तथाहि मध्यमो द्वीपो, जम्बूनामा प्रकीर्त्तितः । तन्मध्ये प्रथमं क्षेत्रं,
पवित्रं भरताभिधम् ॥ १०४ ॥ तन्मध्येऽप्युत्तमो देशः, सा(शा)रदादेवताश्रितः । काश्मीरः कौतुकैर्युक्तो, विरक्तः पापकर्मतः
॥ १०५ ॥ चन्द्रवत्प्रोज्वलं यत्र, पुरं चन्द्रपुराभिधम् । श्रीयशोधवलो यत्र, धात्रीशो धर्मवान् शुचिः ॥ १०६ ॥ सुरदेवीसमा
देवी, यस्य जज्ञे यशोमती । रूपसौभाग्यशीलादिगुणमाशिक्यभूषिता ॥ १०७ ॥ तत्कुक्षिसरसीहंसो, निर्मलश्च महामतिः ।
शुद्धपद्मोऽभवद्राज्ञो, नाज्ञा चन्द्रयशाः सुतः ॥ १०८ ॥ धात्रीभिः पाल्यमानस्तु, हस्ताङ्गस्तेषु संचरन् । क्रमेण तनयः सोऽथ,
सञ्जातः सप्तवर्षिकः ॥ १०९ ॥ आचार्याय ततो राज्ञा, पठनार्थं समर्पितः । ग्राज्ञः पठति सोऽत्यन्तं, पूर्वाधीतमिव श्रुतम्
॥ ११० ॥ व्याकरणं च साहित्यं, छन्दोऽलङ्करणं तथा । स्वल्पैरेव दिनैः सर्वं, शास्त्रं तेनातिशिक्षितम् ॥ १११ ॥ कृतः शकु-
नशास्त्रेषु, दृढः परिचयस्ततः । निपुणः सर्वशब्देषु, बभूव पशुपक्षिणाम् ॥ ११२ ॥ लिखितं पठितं गीतं, नृत्यं वादित्र-

संस्कृते । इत्याद्याः शिबिता येन, सर्वा द्वासप्ततिः कलाः ॥ ११३ ॥ सिंहो वक्रः कुकुटश्च, काकथानो खरस्तथा । विंश-
तिर्ये गुणा एषां, तस्य देहे वसन्ति ते ॥ ११४ ॥ उक्तञ्च-ग्रभृतकार्यमल्पं वा, यो नरः कर्तुमिच्छति । सर्वा रम्भेण तत्कार्यं,
सिंहादेकं पदं यथा ॥ ११५ ॥ इन्द्रियाणि च संयम्य, वक्रवत्पण्डितो नरः । देशकालोपपन्नानि, सर्वकार्याणि साधयेत् ॥ ११६ ॥
प्रागुत्थानञ्च शुद्धञ्च, संविभागं च वन्द्युषु । स्त्रियमाक्रम्य भुञ्जीत, शिचेच्चत्वारि कुक्कुटात् ॥ ११७ ॥ गूढमैथुनधारिण्यं,
काले चालयसंग्रहम् । अप्रमत्तमविश्वासं, पञ्च शिचेत वायसात् ॥ ११८ ॥ ब्रह्माशी चाल्पसन्तुष्टः, सुनिद्रो लघुचेतनः ।
स्वामिभक्तश्च शूरश्च, पडेते श्वानतो गुणाः ॥ ११९ ॥ आरूढश्च (ढं च) बहेद् भारं, शीतोष्णं न च विन्दति । सन्तुष्टश्च चरोन्नित्यं,
त्रीणि शिचेत रासमात् ॥ १२० ॥ यस्य पुंसो गुणा एते, कथ्यते सुगुणः स हि । द्वात्रिंशदिति कथ्यन्ते, लक्षणानि नरस्य
च ॥ १२१ ॥ तथाच-कुलीनः परिदतो वाग्मी^३, गुणग्राही^३ सदोत्तमः । सत्पात्रसंग्रही^३ त्यागी^३, गम्भीरो^३ विनयी^३ नयी
॥ १२२ ॥ शृङ्गारी श्लाघया युक्तः, सत्यर्थाक् शुद्धमानसः । गीतज्ञो रसिको वादी, गुप्तार्थः दानसुप्रियः ॥ १२३ ॥
मन्त्रवादी कलायुक्तः, सद्धनी च विचक्षणः । धूर्तो मिथान्नभोजी च, तेजोवान् धार्मिकस्तथा ॥ १२४ ॥ कर्पटी लेखकः
चान्तः, परिचितोपलक्षकः । ज्ञातार्थः सर्वग्रन्थेषु लक्षणानि नरोत्तमे ॥ १२५ ॥ बाह्यानि लक्षणान्येतान्येतान्यभ्यन्तराण्यपि ।
सामुद्रिके तथोक्तानि, रेखाभिः करपादयोः ॥ १२६ ॥ प्रासादं पर्वतं शुकाङ्कुशसुप्रतिष्ठं-पद्ममाभिषेकं चर्चवर्ष्यं चामराणि^३ ।
कुम्भोऽब्जमत्स्यमकरं द्विपैसत्पताकां, सद्दामनीवसुमतीरथतोरणांनि ॥ १२७ ॥ छत्रं ध्वजः स्वस्तिकं यूपवापी-कमण्डलूस्तूपम-

शूरकूर्मीः । अष्टापैदस्थौलसमुद्रैसिंहा, द्वात्रिंशदेवं नरलक्षणाणि ॥ १२८ ॥ इत्थं शरीरचिह्नानि, दृश्यन्ते यस्य हि स्फुटम् ।
 स भोगी सत्त्ववान् दाता, भूपतिश्च प्रजायते ॥ १२९ ॥ चन्द्रग्रशाः स बालत्वे, देहलक्षणलक्षितः । विज्ञानवेशभाषासु, बभूव
 चतुरो नरः ॥ १३० ॥ अष्टादशलिलिपीनाञ्च, धूर्त्तवादेन्द्रजालयोः । सर्वपारसिकानाञ्च, ज्ञाताऽभूत्स महामतिः ॥ १३१ ॥
 स क्रमात्प्राप तारुण्यं, युवतीजनमोहनम् । युवराजपदे न्यस्तः पित्राऽथ गुणरञ्जनात् ॥ १३२ ॥ विचाराचारसन्तोष-ज्ञान-
 धर्मतपःक्षमाः । सौजन्यौदार्यसुख्याश्च, गुणास्तेनाजिता भृशम् ॥ १३३ ॥ इत्थं ते गुणिनं ज्ञात्वा, प्रजारागमपि स्फुटम् ।
 राज्यदानाय तस्याथ, भूपोऽभूदुत्सुकः पुनः ॥ १३४ ॥ नेत्राम्बुपूरितः पुत्रः, श्रोवाच पितरं प्रति । निश्चिन्तोऽहं सुखी चास्मि,
 त्वत्पादाम्बुजसेवनात् ॥ १३५ ॥ यतः—क पर्वणीयूषकरः ? क तारकाः ? क च स्वयम्भूरमणः ? क गोष्पदम् ? । क सन्मणिः ?
 केह च कर्कराश्च ? क शं प्रभूपासनजं ? क राज्यम् ? ॥ १३६ ॥ स्मत्वा धात्रीधवः प्राह, शृणु वत्स ! सुसात्त्विक ! । पुरापि
 श्रूयते ह्येवं, सुखं नास्त्येव सेवया ॥ १३७ ॥ काव्यम्—सोऽच्छासं मरणं निरग्निं दहनं निःशृङ्खलं वन्धनम्, निष्पङ्कं मलिनं विनैव
 नरकं तीव्रा महावेदना । सेवासंजनितं नरस्य सुधियो यत्पारवश्यं नृणाम्, पञ्चानां सविशेषमेतदपरं षष्ठं महापातकम् ॥ १३८ ॥
 जीवन्तोऽपि मृताः पञ्च, श्रूयन्ते किल भारते । दरिद्री व्याधितो मूर्खः, प्रवासी नित्यसेवकः ॥ १३९ ॥ वृद्धौ च माता-
 पितरौ, साध्वी भार्या शिशुः सुतः । अप्यकार्यशतं कृत्वा, भर्त्सव्यान्मुनि(न्मनु)रब्रवीत् ॥ १४० ॥ मातृपित्रोरभरकः, क्रिया-
 मुद्दिश्य याचकः । मृतस्यांशप्रतिग्राही, न भूयः पुरुषो भवेत्* ॥ १४१ ॥ घृत्वाञ्जलिं सुतोऽप्युचे, ईदृशं तात ! मा वद ।

१ ' देश. ' पाठान्तरम्. २ नेदुकचिह्नाङ्कितं प्रत्यन्तरे.

यस्य भाग्यं भवत्युग्रं, मातापित्रोः स सेवकः ॥ १४२ ॥ राज्यार्थे निश्चयं ज्ञात्वा, भूधरो हर्षपूरितः । सुताय प्रददौ कोशं,
 समग्रं शुभलक्षिणे ॥ १४३ ॥ स्वाङ्गरत्नाकृते तस्य, प्रसादं कृतवान्नुपः । समग्रविषये चाधिकारी संस्थापितः पुनः ॥ १४४ ॥
 पुत्रपित्रोस्तयोः ग्रीत्या, कालो याति सुखान्वितः । दिनैः संपद्यते सर्व्व, पुण्यैः किं नाम दुष्करम् ? ॥ १४५ ॥ वशीभवन्ति
 विश्वानि, विलीयन्ते विपत्तयः । संपदश्च हि सिद्ध्यन्ति, पश्य धर्म्मोऽनुभावतः ॥ १४६ ॥ अन्यदाऽसौ चन्द्रयशाः, सुखं सुप्तो
 निशाभरे । सप्तभूमियुते सौधे, रत्नैर्ध्वस्ततमोव्रजे ॥ १४७ ॥ पुष्पप्रकरसङ्कीर्णे, पत्न्यङ्के कोमलान्विते । शृणोति स्म शिवा-
 शब्दं, सुश्रु(श्र)वञ्च सकारणम् ॥ १४८ ॥ युगम् ॥ किञ्चिन्निद्रो जजागार, कुमारश्चेत्यचिन्तयत् । ब्रह्मो एष शिवाशब्दो
 मम लाभं हि शंसति ॥ १४९ ॥ वामस्वरा शिवा श्रेष्ठा, पिङ्गला दक्षिणस्वरा । प्रदक्षिणा च वामा च, कोकिला सिद्धिदा-
 यिनी ॥ १५० ॥ यथाहं वेत्ति शब्दार्थं, कोऽपि वेत्ति तथाऽपरः । स गृह्णाति तदा भव्यं, ममाग्रेऽस्ति धनं बहु ॥ १५१ ॥
 पुनः शिवां रटन्तीं तां, श्रुत्वा सत्पुरुषाग्रणीः । को न वेत्ति शिवाग्रोक्तमिति निर्णीतवान् हृदि ॥ १५२ ॥ समुत्थाय स
 पत्न्यङ्गात्, वीरकच्छां विधाय च । खड्गधारा(षट्क्रोडन) धरो भूत्वा, धृत्वा धैर्यं च मानसे ॥ १५३ ॥ शिवाशब्दानुसारेण,
 व्रजन्मार्गे पुराऽन्तरे । चतुष्पथमतिक्रम्य, दुर्गं चोद्ब्रह्मच्य वेगतः ॥ १५४ ॥ क्षणत्त्राप महोदाने, स्मशानं सर्व्वभीभृतम् ।
 रौरवं घोरतमसा, वीभत्सं बहिरन्तरा ॥ १५५ ॥ क्वचित्करालकङ्काल-वेतालव्यालसंकुलम् । क्वचिद्रौद्रतराराव-वराहव्या-
 ब्रभीपणम् ॥ १५६ ॥ घृकघृत्कारसंख्यातं, संकीर्णं सिंहशंभरैः । तत्र शब्दानुसारेण(श्रेष्ठे) धीरो जगाम च ॥ १५७ ॥
 पञ्चभिः कुलकम् ॥ ददर्शाग्ने स उद्योतं, ज्वलन्तं चाग्निकुण्डकम् । ज्ञात्कारकान्तिमान्स्वर्ण-पुरुषस्तत्र वीक्षितः ॥ १५८ ॥

देदीप्यमानमत्यन्तं, दृष्ट्वा तं स्वर्णपौरुषम् । आसित्वा(च्य) शीतलीचक्रे, समीपस्थितवारिणा ॥ १५९ ॥ ततस्तं बहिराकृज्य,
 खनित्वा भूमिमन्यतः । निक्षिप्य विधिवचत्र, बलितोऽसौ सुविस्मयः ॥ १६० ॥ समागत्य स्वसंस्थाने, स सुप्तः शेषशर्वरीम् ।
 निद्रात्यागे च प्रत्यूषे, प्रातःकृत्यानि चाकरोत् ॥ १६१ ॥ देवध्यानं गुरुध्यानं, कृत्वा स्मृत्वा नमस्क्रियाम् । माङ्गल्यतूर्य-
 पूर्व्वश्च, ययौ राजसभां सुधीः ॥ १६२ ॥ प्रणिपत्य पितुः पादानुपविष्टो यथासने । पित्रा घृष्टं सुखी वत्स !, सोऽप्याह त्व-
 त्प्रसादतः ॥ १६३ ॥ यतः—ते पुत्रा ये पितुर्भक्ताः, स पिता यस्तु पोषकः । तन्मित्रं यत्र विश्वासः, सा भार्या यत्र निर्द्वितीः
 ॥ १६४ ॥ सभां संपूर्य राजाऽसौ, विशिष्टैः सेवकैर्दृतः । सिंहासने स्थितस्तुङ्गे, यथा पूर्वाचले रविः ॥ १६५ ॥ तदा च वरना-
 रीभिर्-वीज्यते चामरद्वयम् । पूतं श्वेतातपत्रं च, ध्रियते मस्तकोपरि ॥ १६६ ॥ गन्धर्वैश्च गुणग्रामोऽभिरामो गीयते कलम् ।
 जय नन्देतिनिर्घोषैः, पठ्यते बन्दिभिर्भृशम् ॥ १६७ ॥ पुरो नृत्यन्ति पात्राणि, राजाऽसौ पूर्वपुण्यतः । मन्त्रिसामन्तमध्यस्थः,
 सुरेन्द्र इव शोभते ॥ १६८ ॥ काव्यम्—राज्यं मदजलकणान् स्यन्दमाना गजाली, तुङ्गाभोगाः पवनजविनो
 वाजिनः स्यन्दनाश्च । दर्पाध्माताः सुभटनिकराः कोशलक्ष्मीः समग्रा, सर्वं चैतद्भवति नियतं देहिनां धर्मयोगात् ॥ १६९ ॥
 अथाऽस्मिन्समये तत्र, वेत्रियेति निवेदितम् । स्वामिन् ! कोऽपि पुमान् राज-द्वारे पूच्छुरते भृशम् ॥ १७० ॥ मस्तके क्षिप्त-
 धूलिश्च, प्रतोलीस्तम्भमाश्रितः । दीनाननो हीनवस्त्रस्तेजोभाग्यविवर्जितः ॥ १७१ ॥ मुपितो मुपितोऽस्मीति, स च वक्ति
 मुहुर्मुहुः । देव ! तस्य वराकस्य, ददाम्यथ किमुत्तरम् ? ॥ १७२ ॥ युग्मम् ॥ प्रतीहारवचः श्रुत्वा, कृत्वा तु स्थिरमानसम् ।
 इति स्मृतिवचःसारं, सस्मार पृथिवीपतिः ॥ १७३ ॥ यतः—दुर्बलानामनाथानां, बालवृद्धतपस्विनाम् । अन्यायपरिभूतानां,

सर्वेषां पार्थिवो गतिः ॥ ७४ ॥ विचिन्त्यैवं नृपः प्रोचे, स मध्ये सुच्यतां पुमान् । आगतो वेत्रिमुक्तोऽसौ, पूरुर्वर्न
 नृपसंसदि ॥ ७५ ॥ शुभवाक्यैः कृतः स्वस्थः, आश्वास्य चोपवेशितः । राज्ञोचे वद भो भद्र !, किं ते दुःखस्य कारणम् ?
 ॥ ७६ ॥ केन त्वं मुषितश्चात्र, ? पराभूतोऽसि केन वा ? । किं त्वदीयं हृतं केन, ? कथय त्वमशङ्कितः ॥ ७७ ॥ तेनोक्तं
 शृणु राजन्मे, सुवर्णपुरुषो गतः । किं कुर्वेऽहं ? क्व गच्छामि ?, कस्याग्रे पूरुकरोम्यहम् ? ॥ ७८ ॥ यतः-पञ्चमो लोकपालस्त्वं,
 कृपालुः पृथिवीपतिः । दैवेनाहं पराभूत, आगतः शरणं तव ॥ ७९ ॥ कुवन्नं मलिनं दीनं, दुर्बलाङ्गञ्च तं नरम् । दृष्ट्वा
 प्रोवाच भूपालः, किमयुक्तं ब्रवीष्यदः ? ॥ ८० ॥ दरिद्रसदृशं रूपं, दुरवस्था तवेदृशी । स्ववपुश्चेष्टया भद्र, ! विमृश्यैव
 तदुच्यते ॥ १८१ ॥ यतः-कुचेलिनं दन्तमलावधारिणं, बह्वाशनं निष्ठुरवाक्यभाषिणम् । सूर्योदये चास्तमने च शायिनं,
 विमुञ्चति शीर्यदि चक्रपाणिनम् ॥ ८२ ॥ सुजीर्णमन्नं सुविचक्षणः सुतः; सुराधिता श्रीर्नृपतिः सुसेवितः । सुचिन्त्य चोक्तं
 सुविचार्य यत्कृतं, तदीर्घकालेऽपि न याति विक्रियाम् ॥ ८३ ॥ भवादृशां गृहे स्वर्णपुरुषो यदि विद्यते । तदाश्वर्यभिदं
 लोके, दृश्यते विपुलं किल ॥ ८४ ॥ स नरः ग्राह हे स्वामिन् !, शोभनं शृणु मे वचः । ये श्रियाऽलङ्कृताः सन्ति, शोभन्ते
 ते दिवानिशम् ॥ ८५ ॥ श्रीरहिता नरा ये च, दारिद्र्यालङ्कृताश्च ये । तेषामेव दशा देहे, दुर्वाच्या भवतीदृशी ॥ ८६ ॥
 उक्तञ्च-दारिद्र्याधिगमे जीव-देहस्थाः पञ्च देवताः । सद्यो निर्गत्य गच्छन्ति, श्रीह्रीधीकान्तिकीर्तयः ॥ ८७ ॥ अन्यच्च-
 शीलं शातयति श्रुतं शमयति ग्रहां निहनत्यादरात्, दैन्यं दीपयति क्षमां क्षपयति व्रीडामपि व्यस्यति । तेजो जर्जरयत्य-
 पास्यति धृतिं विस्तारयत्यर्थिताम्, पुंसः क्षीणधनस्य किं न कुरुते वैरी कुटुम्बं गृहे ? ॥ ८८ ॥ यस्यास्ति वित्तं स नरः

कुलीनः, स पण्डितः स श्रुतवान्गुणज्ञः । स एव वक्ता स च दर्शनीयः, सर्वे गुणाः काञ्चनमाश्रयन्ति ॥ ८९ ॥
स्वामिन्मेऽपहतं द्रव्यं, तेनाहं धनवर्जितः । अस्वस्थामीदृशीं प्राप्तः, पूर्वदुष्कृतकर्मतः ॥ ९० ॥ अकारणं सत्त्वमकारणं तपो,
जगन्न्यव्यापि यशोऽप्यकारणम् । अकारणं रूपमकारणं गुणाः, पुराणमेकं नृषु कर्म कारणम् ॥ १९१ ॥ प्रभो प्रसादमाधाय,
चित्ते कृत्वा कृपां यदि । वालथिव्यसि मे द्रव्यं, दारिद्र्यं तर्हि यास्यति ॥ १९२ ॥ पुनः पृथ्वीपतिः प्राह, सत्यं कथय
किं गतम् ? । किञ्चिदन्यद्गतं मन्ये, कथं ते हेमजो नरः ? ॥ १९३ ॥ प्राहुः सम्यास्तदा देव ! यदसौ वक्ति तत्तथा । उष्टस्य
कण्टका मत्स्यं, युक्तं द्राक्षा तु नोचिता ॥ १९४ ॥ यतः—करहा कण्ट उ चारकीय, एवही भलीय परिक्व । कमलवणइ
हंसा वसइ, ठाम दिउं जोइ सुक्ख ॥ १९५ ॥ पुनः प्रोवाच भूपालः, कृपालुस्तं नरं प्रति । कथञ्चुत्पादितः स्वर्णनरो ब्रूहि
नरोत्तम ? ॥ १९६ ॥ तेनोक्तं शृणु राजेन्द्र !, सुवर्णपुरुषस्य ते । उत्पत्तिं मत्कथापूर्वं, कथयामि यथातथम् ॥ १९७ ॥
अस्मिन्नेव पुरे स्वामिन् !, श्रेष्ठी श्रीपतिरित्यभूत् । पञ्चवतिर्गृहे यस्य बभूवुर्धनकोटयः ॥ ९८ ॥ सद्भार्या श्रीमती तस्य,
शीलसौभाग्यभूषणा । दक्षा सर्वेषु कार्येषु, बभूव गुणशालिनी ॥ ९९ ॥ काव्यम्—दासी कर्मणि नर्मणि त्रियसखी मन्त्री
च मन्त्रक्रमे, शृङ्गाराऽमृतकूपिका मधुरवाक् दुःखे सुखे तन्मयी । लज्जालुः कुलवृद्धिकल्पलतिका सर्वस्य विश्वासभूः, पत्नी
प्रेमपवित्रिता यदि परं पुण्यैः समासाद्यते ॥ २०० ॥ तथा सार्धं महासौख्यं, विलसत्यधिकाधिकम् । करोति धर्मकार्यञ्च,
कालं यान्तं न वेत्ति सः ॥ २०१ ॥ सान्यदा सुखगोष्ठ्यर्थं, गताऽभूत्स्वसखीगृहे । लालयन्ती स्वडिम्भानि, तथा दृष्ट्या
तदा सखी ॥ २ ॥ एकं स्कन्धेऽपरं कव्यामेकं द्वे च गृहाङ्गणे । तद्भालकानि वीक्ष्येति, सा दब्धौ श्रीमती हृदि ॥ ३ ॥

एषा पुत्रवती धन्या, हा हा धिग्मम जीवितम् । वन्ध्यादोषान्मया यस्मात्, कुलं पैत्र्यं कलङ्कितम् ॥ ४ ॥ यतः—गन्धहीनं
 यथा पुष्पं, तटाकमिव निर्जलम् । कलेवरमिवाजीवं, धियारीजन्म निःसुतम् ॥ ५ ॥ स्फारभूषणभाराऽपि, न भाति स्त्री
 सुतं विना । उदारतरतारापि, निशेष शशिवर्जिता ॥ ६ ॥ पतिवंशप्रवाहस्य, कृतस्र्धेदोऽधुना पुनः । किं करोमि ? क
 गच्छामि ?, दर्शयामि कथं सुखम् ? ॥ ७ ॥ सातिदुःखातुरा जाता, वलिता च गृहे गता । सुतार्त्तिपीडितात्यन्तं, सुप्ता
 चावासकूपके ॥ ८ ॥ भोजनावसरे श्रेष्ठी, स्वसन्ननि समागतः । नैव दृष्टा यदा पत्नी, तदा चेतस्यचिन्तयत् ॥ ९ ॥
 कथं न दृश्यते भार्या ?; या समागमनक्षणे । प्रतिपत्तिं सदा चक्रे, रे रे काद्य गताऽस्ति सा ? ॥ १० ॥ मध्ये
 दृष्ट्वा तथाऽवस्थां, घृष्टं केनासि दूमिता ? । सुप्ता शोकगृहे कस्मात् ?; वद दुःखस्य कारणम् ॥ २११ ॥ शय्यातः
 सोत्थिता साध्वी, दुःखाश्रुक्लिन्नलोचना । म्लानानना महाशोकात्, हिमदग्धेव पद्मिनी ॥ १२ ॥ ईदृशीं वीक्ष्य स श्रेष्ठी,
 पप्रच्छ प्रेयसीं पुनः । कथमुद्वेजिताऽद्य त्वं, दृश्यसे कमलानने ? ॥ १३ ॥ गद्गदाचरशब्देन, पत्नी प्रोवाच वल्लभम् ।
 भवत्प्रसादतो नाथ !, मां दूनयति कोऽपि न ॥ १४ ॥ परं दुःखकरं कर्म, यत्केनापि न लुप्यते । अधुना भोजनं तावत्,
 कुरुत्स्वरं च मा कुरु ॥ १५ ॥ भोजनानन्तरं सर्व्वं, कथयिष्यामि कारणम् । अप्रदत्ता इदं ग्राहुः; प्रथमं भोजनं फलम्
 ॥ १६ ॥ एवं संतोष्य सद्वाण्या, श्रेष्ठिनं हेतुमुक्त्वा । कारयामास सा दत्त्वा, खानाद्यां भोजनक्रियाम् ॥ १७ ॥
 भोजनान्ते क्षणं सुप्तः, प्रबुद्धः स्वयमेव सः । ततः पप्रच्छ सत्प्रीत्या, भार्या दुःखस्य कारणम् ॥ १८ ॥ जजल्प चित्तसङ्कल्पं,
 प्रियं प्रति प्रिया ततः । स्वामिन्मे बाधते चित्तमनपत्यत्वमेव च ॥ १९ ॥ वन्ध्याकदर्थना ह्यत्र, परत्र सुगतिर्नाहि ।

श्रूयते भारते श्लोकस्तदर्थमवधारय ॥ २० ॥ यतः—अपुत्रस्य गतिर्नास्ति, स्वर्गो नैव च । तस्मात्पुत्रमुखं
 दृष्ट्वा, पश्चाद्दर्म्म समाचरेत् ॥ २२१ ॥ सख्या गृहे सुतान्नीच्यापत्यचिन्ता ममाप्यभूत् । तच्छ्रुत्वाऽचिन्तयच्छ्रेष्ठी,
 पुत्रचिन्ताप्रवर्तितः ॥ २२ ॥ गन्धनेव प्रहृष्टानि, विवेकेन गुणा इव । तनयेन विना पुंसां, न विभान्ति विभूतयः ॥ २३ ॥
 शैत्यमुत्पादयन्नङ्गे, सुधारस इवोच्चकैः । रमते तनुजन्माङ्गे, धन्यानामेव योपिताम् ॥ २४ ॥ उत्पतन्निपतन् रिखन्, हसन्
 लालावलीर्वमन् । कस्याधिदेव धन्यायाः, क्रोडमायाति नन्दनः ॥ २५ ॥ विना स्तम्भं यथा गेहं, यथा देहं विनात्मना ।
 तरुर्यथा विना मूलं, तथा पुत्रं विना कुलम् ॥ २६ ॥ किं करोमि ? क्व गच्छामि ? निर्भाग्योऽहं हृद्वा मम । सर्वेषामेव
 सौख्यानां, स्थाने नैकोऽप्यभूत्सुतः ॥ २७ ॥ किं कुर्वे बान्धवैश्वर्यैः, ? किं कुर्वे हृद्दसन्नाभिः ? । सर्वः परिग्रहोऽप्येवमेकं पुत्रं
 विना वृथा ॥ २८ ॥ यतः—पियमहिलामुहकमलं, बालमुहं धूलिधूसरच्छायम् । सामिमुहं सुपसन्नं, तिन्निवि पुत्रेहि
 पावन्ति ॥ २९ ॥ इत्यादि चिन्तयित्वासौ, प्रोवाचैवं प्रियां प्रति । खेदं मा कुरु पुत्रार्थे, मयोपायः करिष्यते ॥ ३० ॥
 ततश्च श्रेष्ठिनारब्धं, मन्त्रयन्त्रादिपूर्वकम् । देवताराधनं देव्याः, पूजनं होमशान्तिकम् ॥ २३१ ॥ मिथ्यात्वेऽभून्मनस्तस्य,
 कृतं पाखण्डिनां व्रतम् । सम्यक्त्वं मलिनञ्चक्रे, जिनधर्मविरोधतः ॥ ३२ ॥ अथ तत्र पुरे धर्मधनो नाम्ना पवित्रधीः ।
 भिन्नं तस्यास्ति सोऽन्येद्युरुवाच श्रेष्ठिनं प्रति ॥ ३३ ॥ भो मित्र ! श्रीपतिश्रेष्ठिन् ! मिथ्यात्वं मूढ मा कुरु । मिथ्यात्वतो
 भवेत्सिद्धिस्तदा कोऽप्यसुखी नहि ॥ ३४ ॥ मित्र ! मिथ्यात्वशब्दार्थः, विचारय निजे हृदि । यत्किञ्चित्क्रियते मिथ्या,
 मिथ्यात्वं हि तदुच्यते ॥ ३५ ॥ उक्तञ्च—विषाहिरुषावह्निरिपुत्रजेभ्यो; मिथ्यात्वमत्यन्तदुरन्तदोषम् । एकत्र जन्मन्यहितं

विषाद्यं, मिथ्यात्वमाहन्ति नृणामनन्तम् ॥ ३६ ॥ मिथ्यात्वं परमो नैरी, मिथ्यात्वं परमं तमः । मिथ्यात्वं भवकूपान्ते,
 पातयत्यनिशं खलु ॥ ३७ ॥ अन्यच्च—शीलानि दानानि तपांसि पूजा, सत्तीर्थयात्रा प्रवरा दया च । सुश्रावकत्वं
 व्रतपालनञ्च, सम्यक्त्वपूर्वाणि महाफलानि ॥ ३८ ॥ पापं यदङ्घ्रितमनन्तमवैदुरन्तैः, सम्यक्त्वमेकमखिलं सहसा भिनत्ति ।
 भस्मीकरोति सहसा तृणकाष्ठराशिं, किं नोजितोज्ज्वलशिखो ज्वलनः प्रसिद्धः ? ॥ ३९ ॥ अतस्त्रिधा सदुरुदेवधर्म-
 भेदात्सुसम्यक्त्वमिदं प्रपाल्यम् । श्रीसंग्रतिश्रेणिकवज्रकर्णे—श्रीरामकृष्णदिकवत् सुभावात् ॥ ४० ॥ सम्मत्तं उच्छिन्दिय,
 मिच्छत्तारोवणं कुण्डं नियकुलस्स । तेण सयलो वि वंसो, दुग्गइसुहसंसुहो नीओ ॥ ४१ ॥ यतः—दंसणभट्टो भट्टो,
 दंसणभट्टस्स नत्थि निव्वाणं । सिज्झन्ति चरणरहिया, दंसणरहिया न सिज्झन्ति ॥ ४२ ॥ दंसणभट्टा भट्टा, नहु भट्टो
 होइ चरणपब्भट्टो । दंसणमणुपत्तस्सवि, परिञ्चडणं नत्थि संसारं ॥ ४३ ॥ मिच्छत्तं उच्छिन्दिय, सम्मत्तारोवणं कुण्डं
 नियकुलस्स । तेण सयलो वि वंसो, सिद्धिपुरीसंसुहो नीओ ॥ ४४ ॥ अतः कृतेऽपि मिथ्यात्वे, कदाचिन्नन्दनो भवेत् ।
 तथापि न वरो ज्ञेयः, सोऽपि ब्राह्मणपुत्रवत् ॥ ४५ ॥ शृणु श्रेष्ठिपुरा कोऽपि, देवशर्मेति वाडवः । पुत्रार्थं पद्मदेव्यग्रे,
 जगादेति सुभक्तितः ॥ ४६ ॥ यदि मे त्वत्प्रसादेन, पुत्रो भवति निश्चितम् । तदा देवकुलं रम्यं, कारयामि नवं तव ॥ ४७ ॥
 प्रतिवर्षं पुनश्छागमैकैकं पुरतस्तव । हनिष्यामि ततो देवि !, वाञ्छां पूरय ॥ ४८ ॥ अथ तस्याऽभवत् पुत्रः,
 कर्मणा कालयोगतः । देवदत्तेति नाम्नासौ, निर्म्ममे देवशर्मणा ॥ ४९ ॥ देवताभवनं तेन, नवीनं कारितं ततः ।
 परितो वाटिका चक्रे, खानितं च सरोवरम् ॥ ५० ॥ हतरच्छागोऽथ देव्यग्रे, महोत्सवपुरस्सरम् । अजमेकं च मिथ्यात्वी,

प्रतिवर्षं जघान सः ॥ ६५१ ॥ क्रमेण देवदत्तोऽसौ, संग्राहवरोयवनः । परिशीतोऽथ तत्तातो महार्चध्यानतो मृतः ॥ ५२ ॥
 यतः-राज्योपभोगशयनासनवाहनेषु, स्त्रीगन्धमाल्यमणिरत्नविभूषणेषु । इच्छामभिलापमतिमात्रमुपैति मोहाद्ध्यानं तदारच-
 भिति तत्रावदन्ति सन्तः ॥ ५३ ॥ अजो जातः पुरे तत्र, स्थूलरोमा रुषान्वितः । पुष्टदेहो बलिष्ठश्च, करालः कपिलच्छविः
 ॥ ५४ ॥ वर्षान्ते देवदत्तेन, स क्रीतो द्रव्यदानतः । सस्मार पूर्वजातिश्च, च्छागो दृष्ट्वा निजं गृहम् ॥ ५५ ॥ स्वरूपं
 सकलं ज्ञात्वा, च्छागो भीतो व्यचिन्तयत् । देव्यग्रेऽहं वधार्थं हा, समानीतोऽत्र वेरमनि ॥ ५६ ॥ यात्रादिने स्वपुत्रेण,
 महोत्सवशतैर्युतः । चाल्यमानो न चलति, तदा लोकैः स ताडितः ॥ ५७ ॥ बलेन नीयमानेऽस्मिन्, ज्ञानी मार्गेऽभि-
 लन्धुनिः । छागस्य कथितं तेन, पूर्वकृत्यं स्मराधुना ॥ ५८ ॥ यतः-सयमेव रुक्ख रोविया, घृत्वा सत्त्वं निजे हृदि । चचाल
 औवायलुब्धपथते, किं छागला विबिचि वाससे ? ॥ ५९ ॥ साधुवाक्यमिति स्वमानसे । कुडितोऽव्येष नाचालीन्धुनिना
 वेगतो मेपः, सर्वलोकैर्निरीक्षितः ॥ ६० ॥ तदाश्रयं जना दृष्ट्वा, चिन्तयन्ति स्वमानसे । कुडितोऽव्येष दीयतां महसुत्तमः
 चालितः कथम् ? ॥ ६१ ॥ देवदत्तोऽब्रवीत्साधो !, कृपां कृत्वा मसोपरि । छागचालनमन्त्रोऽयं, दीयतां महसुत्तमः ॥ ६३ ॥
 ॥ ६२ ॥ मुनिनोक्तश्च रे मूर्ख, त्वत्पिताऽयं न वेत्सि किम् ? । कृत्वा मिथ्यात्वमार्त्तेन, मृत्वाऽसौ च्छगलोऽभवत् ॥ ६४ ॥ तवास्ति यदि
 अष्ट्रेण य तिरियगई, रुद्धशारेण पावए नरयं । धम्मेण देवलोचो, सिद्धिगई सुकृशाणेणं ॥ ६४ ॥ तवास्ति यदि
 सन्देहस्तदासुं नय मन्दिरे । सुत्कलं शुश्रूयित्वा तु, पतित्वा पादयोस्ततः ॥ ६५ ॥ कथितव्यं त्वया तात !, संग्राहं मरणं

यदा । तदा मया न किं पृष्टं, दुःखपीडितचेतसा ? ॥ ६६ ॥ युगम् ॥ देवदत्ताभिधस्त्रनुस्तवाहं कथ्यतां ततः । निधान-
 मस्ति यत्किञ्चित्प्रसद्य मम दीयताम् ॥ ६७ ॥ एवं कृतेऽथ भेषेण, सौधकूपे निजाङ्घ्रिया । दर्शितं निधिसंस्थानं, स
 प्राप खनिते धनम् ॥ ६८ ॥ काव्यम्-संग्राहसेकेत त्रयेर्वचोभिः, सुश्रावकत्वं हि तदा स भजे । मिथ्यात्वमुन्मूल्य सुशुद्ध-
 धर्मं चकार नित्यं द्विजदेवदत्तः ॥ ६९ ॥ अतस्त्वं श्रीपतिश्रेष्ठिन्, महादुर्गंतिकारणम् । मिथ्यात्वं सर्वथा शुश्रू, वच्मि मित्र
 तवाहितम् ॥ ७० ॥ यतः-पापात्रिवारयति योजयते हिताय, गुह्यं निगूहति गुणान् प्रकटीकरोति । आपद्रुतश्च न जहाति
 ददाति काले, सन्मित्रलक्षणमिदं प्रवदन्ति सन्तः ॥ ७१ ॥ न मातरि न सोदर्ये, न दारेणु न बन्धुषु । विश्रम्भ-
 स्तादृशः पुंसां यादृग् मित्रे निरन्तरम् ॥ ७२ ॥ पुनर्धर्मधनः ग्राह, श्रीपतिं प्रति सत्यवाक् । देवोऽपि भाविनीं रेखां,
 को नु मार्जयितुं क्षमः ? ॥ ७३ ॥ भवितव्यनियोगेन, भाव्यं भवति नान्यथा । नालिकेरफलाम्भोवद्, गजशुक्तक-
 पित्थवत् ॥ ७४ ॥ कर्मोपचं फलं पुंसां, बुद्धिः कर्मोन्तुसारिणी । तथापि सुधियः कार्यं, सुविचारैव कुर्वते ॥ ७५ ॥
 विधिना विहिते मार्गे, यद्भवैवैवनिर्मितम् । न शक्यमन्यथाकर्तुं, सशक्रेस्त्रिदशैरपि ॥ ७६ ॥ कथयामि पुनस्तेऽहं, भवि-
 तव्योपरि स्फुटम् । सोत्कर्णं श्रूयतां चैतत्, कथाचूडकथानकम् ॥ ७७ ॥ तथाहि-जम्बूद्वीपेऽत्र भरते, नाम्नास्ति मिथि-
 लापुरी । रणसारो रसानाथस्तत्राभूदिन्द्रसन्निभः ॥ ७८ ॥ सती शीलवती तस्य, प्रिया प्रेमगुणान्विता । कान्तानुगामिनी
 नित्यं, सुरूपाऽऽजन्ददाधिनी ॥ ७९ ॥ यतः-पत्न्यौ रता सुशीला च, रतक्षणविचक्षणा । प्रियंवदाऽतिरूपा च, पुर्यैः
 संग्राह्यते प्रिया ॥ ८० ॥ तयोर्दिवानिशं प्रीत्या, दम्पत्यो रममाणयोः । अन्येषुः शुभयोगेन, जातः पुत्रो महाद्युतिः ॥ ८१ ॥

पित्रा चक्रे कथाचूडो, नाम तस्य महोत्सवात् । क्रमात्तेनाऽखिलं शाखं, कलाभिः सह शिक्षितम् ॥ ८२ ॥ क्रमात्स यौवनं
 प्राप, युवतीजनमोहनम् । स्वेच्छया रमते नित्यं, कथाचूडकुमारकः ॥ ८३ ॥ इतश्च मगधे देशे, कुशाग्रपुरपत्तने । सम-
 केशरी राजाऽभूच्छत्रुकुञ्जरकेशरी ॥ ८४ ॥ तस्य पुत्री सुनन्दाऽभूत्संप्राप्तवरयौवना । स्त्रीरत्नमतिनिष्पन्ना, विद्याविज्ञानभारती
 ॥ ८५ ॥ कथाचूडवरस्यार्थे, राज्ञा त्रैपि पुरोहितः । तेनापि मिथिलां गत्वा, विज्ञप्तो रणसारराट् ॥ ८६ ॥ स्वामिन्मगध-
 नाथस्य, सुनन्दास्ति सुता वरा । तव पुत्रस्य दानाय, भूपेन त्रैपितोऽस्म्यहम् ॥ ८७ ॥ ततः पुरोधसा सार्धं, त्रैपितः
 सैन्यसंयुतः । मार्गे लक्ष्मीपुरे गत्वा, पटकुट्ट्यां स संस्थितः ॥ ८८ ॥ पुरेऽत्र कुरुते राज्यं, सुरकेतुर्नराधिपः । वेत्रिणा कथितं
 तस्य, कुमारागमनं तदा ॥ ८९ ॥ सुरकेतुगृहेऽप्येग्रस्सत्येको नैमित्तिको महान् । स राज्ञा कौतुकात् पृष्टो, विवाहोऽसौ
 भवेत् वा ॥ ९० ॥ स जगाद विवाहो हि, भविष्यत्यनयोर्द्वयोः । त्रिदशैश्चाल्यमानेऽपि, तद्दिनं न चलिष्यति ॥ ९१ ॥
 राज्ञोक्तं शृणु भो विज्ञ !, कदाहं (पि) चालयामि तत् ॥ किं तदा भवतः कुर्वे ? , कथय प्रकटाक्षरम् ॥ ९२ ॥ विप्रो
 जगाद यदि चेत्, कदा केनापि चाल्यते । तदा मे रसनाच्छेदः, कार्यः किं कथ्यते घनम् ? ॥ ९३ ॥ इति विप्रपणं श्रुत्वा,
 भूपोऽप्येवमचिन्तयत् । केन कूटग्रपञ्चेनास्य ज्ञानं क्रियते वृथा ॥ ९४ ॥ पूर्वप्रसाधितो राज्ञा, चेटकः संस्मृतस्तदा ।
 प्रत्यक्षीभूय सोऽवादीत्, कार्यं मे कथ्यतां प्रभो ! ॥ ९५ ॥ राज्ञोक्तं देव ! सर्पस्त्वं, भूत्वा दश कुमारकम् । कूटो भवे-
 द्यथा विप्रः, सत्यं च स्थान्मयोदितम् ॥ ९६ ॥ कालरात्रिसमं रूपं, कृत्वा सर्पस्य दारुणम् । कथाचूडान्तिके गत्वा, पादे

१ त्रिविधा० पाठान्तरम्.

दृष्टः सुरेण सः ॥ ९७ ॥ विषेण घोरितो यावत्, जातश्चेतनवर्जितः । अर्धरात्रे महाहाहाकारश्चोच्छलितस्तदा ॥ ९८ ॥
 सैन्या आकुलिताः सर्व्वे, आन्तचित्ता दिशोदिशम् । अत्रमन् भयभीताश्च, केऽपि गारुडिकं व्यधुः ॥ ९९ ॥ मणिमन्त्रीप-
 धगदैर्युणः कोऽपि बभूव न । चेटकोऽसौ नृपादेशात्पुरुषं चाकरोत्पुनः ॥ ३०० ॥ सदौषधिभृतं स्कन्धे, घटिकं न्यस्य
 तत्र सः । आह गारुडिकोऽत्राहं, परदेशात्समागतः ॥ ३०१ ॥ दृष्ट्वा चेष्टां कुमारस्य, फणीन्द्रविपवारिणीम् । प्रतिक्रियां
 चकारासौ, गुणो नैवाभवत्परम् ॥ २ ॥ निर्विषीकरयोपाया, एवं दम्भाकृता घनाः । जातः कोपि विशेषो न, तदा
 देवोऽवदत्पुनः ॥ ३ ॥ अहो कालगृहीतोऽयमावेष्ट्य निम्बपल्लवैः । अब्धौ प्रवाहितव्योऽथ, किं श्वेन विधीयते ? ॥ ४ ॥
 हाहाकारं ततो मुक्त्वा, क्षिप्त्वा तं च महोदधौ । सशोकाः सैन्यकास्तस्थुस्तत्र राजसुतं विना ॥ ५ ॥ पुरोहितोऽपि दीनास्यो,
 महादुःखादचिन्तयत् । अन्यथा चिन्तितं कार्यं, कृतं दैवेन चान्यथा ॥ ६ ॥ गतं लग्नदिनं तावत्, हर्षितो नृपतिस्ततः ।
 विवाहकारणं राज्ञा, पुनः पृष्ठो निमित्तचित् ॥ ७ ॥ विप्रोऽप्याह महाराज, विवाहो जात एतयोः । यदि चित्ते प्रतीतिर्न,
 तदा तं पृच्छ चेटकम् ॥ ८ ॥ स्मृतोऽयं चेटको राज्ञा, समागाद्रचिताञ्जलिः । पुनः पृष्टं नरेन्द्रेण, किङ्कार्यं विहितं त्वया ?
 ॥ ९ ॥ चेटकः प्राह भो ; भूप, त्वदादेशः कृतो मया । सर्परूपेण दष्टोऽसौ, कुमारो वाहितोऽम्बुधौ ॥ ३१० ॥ श्रुत्वैवं
 नृपतिः प्राह, नरं नैमित्तिकं प्रति । अरे अलीकं मा जल्प, कूटभाषी सदासि किम् ? ॥ ११ ॥ लोकोक्तिरीदृशी सत्या,
 कृतैवं वदता त्वया । प्रत्यक्षं पतिता कूपे, बधूः पितृगृहेऽस्ति यत् ॥ १२ ॥ विप्रो जगाद दूरेऽस्ति, किमङ्गस्य करच्छटा
 ? किं गच्छस्य. पाठान्तरम्.

। स्वामिन् ! यद्यस्ति ते शक्तिस्तत्स्वरूपं विलोक्य ॥ १३ ॥ चेटकाय ददौ वाक्यमरे ! तं द्रुतमानय । भूपादेशं च
 संग्राप्य, चेटको वेगतो गतः ॥ १४ ॥ तत्त्वणाद्देवशक्त्या स, आनीतस्सप्रियस्ततः । कुमारो भूभुजा दृष्टः, परिणीतो
 बधूयुतः ॥ १५ ॥ विस्मितो मानसे भूपस्तं पप्रच्छ, नृपाङ्गजम् । युवयोः पाणिग्रहणं, सञ्जातं केन हेतुना ? ॥ १६ ॥
 कुमारः स्माह हे राजन् !, शृणु त्वमावयोः कथाम् । यदाहमहिना दृष्टः, प्रचित्तश्च महोदधौ ॥ १७ ॥ तदा कन्याप्यसौ
 साध्वी, सोत्साहा शुभलोचना । गवाक्षस्था च केनाप्यपहृता पापकर्मणा ॥ १८ ॥ मुक्ता द्वीपान्तरे कुत्र, स्थिता सा तत्र
 दुःखिता । इत्थाहं निम्बपत्रैर्वेष्टितो जीवितोऽपि सन् ॥ १९ ॥ अम्भोधिलोकच्छोलैः, प्रेर्यमाणः सुकर्मतः । तं द्वीपं प्राप
 चाकृष्य, तथा सञ्जीकृतो द्रुतम् ॥ २० ॥ युग्मम् ॥ विवाहोऽप्यावयोर्लेशे, कृतो विवाधैरैस्तदा । अत्रानीतोऽपि केनापि,
 मुक्तथाहं तवान्तिके ॥ २१ ॥ साथर्योऽथ नृपो दधौ, अहो विलसितं विधेः । यन्नो मिलेन्मिलत्येव, तत्त्वणादपि दैवतः
 ॥ २२ ॥ उक्तञ्च न सदलैर्न बलैर्न तु मन्त्रणैर्न च धनैः स्वजनैर्न तु बन्धुभिः । सुरवैर्न नरैरपि वार्यते, विधिरहो बलवा-
 निति मे मतिः ॥ २३ ॥ विद्वान्मूर्खो भटो भीरुः, श्वपाकः पाक्षशासनः । राजा रङ्गस्तथान्येऽपि, शासने को न दुर्विधेः ?
 ॥ २४ ॥ ततो राजा निमित्तज्ञं, सन्तोष्य बहुदानतः । क्षामयित्वापराधं स्वं, कुमारश्चातिहर्षितः ॥ २५ ॥ सौभाग्यमञ्जरी-
 पुत्रीमुद्गाह्य स कुमारराट् । राज्ञा स्वसैन्ययुक्तोऽथ, प्रेषितो मिथलापुरीम् ॥ २६ ॥ युग्मम् ॥ हर्षेण रणसारेण, प्रवेशो
 विस्तराकृतः । कुशाग्रपत्तने विग्रः, प्रेषितः क्षेमहेतवे ॥ २७ ॥ राज्ञा पुरोहितः पश्चात्प्रेषितो मिथलापुरे । सुतायुक्तस्य
 जामातुरामन्त्रणकृते पुनः ॥ २८ ॥ कथाचूडः ससैन्योऽथ, गतस्तत्र प्रियायुतः । समकेसरिणा तस्य, विवाहो विस्तराकृतः

॥ २६ ॥ गजाश्रहेमरत्नौघदेशदानेन भूशुजा । करभोचनवेलायां, जामाता बहु मानितः ॥ ३३० ॥ मुत्कलाप्याखिलं
 लोकमनुज्ञाप्य नरेश्वरम् । स चचाल प्रियायुक्तः, स्वपुरं प्रति सत्वरम् ॥ ३१ ॥ शिक्षा दत्तेति भूनेन, स्वसुताया विवेकतः
 । हे वत्से ! त्वं सुखे दुःखे, भूयाः पत्यनुगामिनी ॥ ३२ ॥ ग्रहृष्टवदना नित्यं, स्थानमानविचक्षण । भर्तुः प्रीतिकरा या
 तु, सा भार्या त्वितरा जरा ॥ ३३ ॥ एवमुत्तमशिक्षां स, दस्वास्थ वलितो नृपः । चलितौ दंपती तौ तु, प्रापतुर्भिथिला-
 पुरीम् ॥ ३४ ॥ देववत्स सदा भोगानन्वभूत् प्रियया सह । अतो भाव्यं भवत्येव, कथाचूडविवाहवत् ३५ ॥ घर्मं श्रुत्वा
 गुरोः पार्श्वे, गृहीतं श्रावकव्रतम् । तच्छुद्धं दम्भमुक्तेन, तेन भावेन पालितम् ॥ ३६ ॥ ततो द्वादशभेदेन, तपस्तेपे स
 दुष्करम् । सम्यक्त्वं निरतीचारं, पालितं पापनाशनम् ॥ ३७ ॥ कुर्वतोऽस्य क्रियासुग्रां, गृहस्थस्यापि केवलम् । उत्पन्नं
 चागतः शक्रः, केवलोत्सवहेतवे ॥ ३८ ॥

तदा शासनदेव्यापि, यतिवेषः समर्पितः । सहस्रपत्रपत्रं च, सौवर्णं रचितं सुरैः ॥ ३९ ॥ सद्देशना देवसभासमच्चं, तदा कृता
 केवलाना सुधाभा । एवं कथाचूडमुनिश्चिरं स, व्रतं प्रपाल्याथ जगाम मौक्षम् ॥ ४० ॥

इति श्रीवीरदेशनायां श्रीघर्मकल्पद्रुमे सुख्यचतुःशालिके प्रथमदानशाखायां धर्मदत्तकथासंयुक्ते

श्रीचन्द्रशोनुपाख्याने प्रथमः पल्लवः ॥

अथ द्वितीयः पद्यवः

नरेषु चक्री त्रिदशेषु वज्री, सुगेषु सिंहः प्रशमो व्रतेषु । मतो महीप्रभृत्यु सुवर्णशैलो, भवेषु मानुष्यभवः प्रधानः ॥ १ ॥
 महाकुलप्रसूतोऽपि, धर्मोपार्जनवर्जितः । भवेद्भवान्तरेणैव, परोच्छिष्टान्नभोजकः ॥ २ ॥ अतः श्रीपतिमित्र ! त्वं, मिथ्यात्वं
 खलु वर्जय । पुण्यमर्जय तत् किन्तु, यथा स्यात्सुत उत्तमः ॥ ३ ॥ यात्यधोऽधो व्रजत्यूर्ध्वं, नरः स्वैरेव कर्मभिः । खनिन्तेव
 हि कूपस्य, प्रासादस्येव कारकः ॥ ४ ॥ संसारे अमरणं नूनं, भवेन्मिथ्यात्वभावतः । दुष्कर्मोपार्जनेनाधोगतं त्वञ्च गमिष्यसि
 ॥ ५ ॥ घनञ्च कथ्यते तेन, येन सङ्गतिरावधोः । सत्संगत्या सुधर्मत्वं, कुसङ्गात्पापमाचरेत् ॥ ६ ॥ उक्तञ्च—संगवसेणं
 जायइ, धर्मं पावं च णत्थि सन्देहो । कुराराय नेहबद्धो, गोहरणं कुणइ गंगेओ ॥ ७ ॥ सतां प्रसावातिशयान्मज्जकोऽपि हि
 तारकः । जलविन्यस्तशैलेन्द्रैः, सैन्यं रामस्य तारितम् ॥ ८ ॥ अवस्त्वपि हि वस्तु स्यादाश्रयेण महात्मनाम् । स्युः
 सिद्धरससंविद्धाः, सुवर्णं लोहधातवः ॥ ९ ॥ गुणज्ञत्वं कृतज्ञत्वममात्सर्यमदीनता । दया सत्यं गुरोर्भक्तिरिति सत्पुरुषव्रतम्
 ॥ १० ॥ इत्थं धर्मधनस्याथ, मित्रस्य वचनक्रमम् । श्रुत्वा श्रीपतिरत्यन्तं, मुदितः प्राह तं प्रति ॥ ११ ॥ धर्ममित्र !
 ममाथ त्वं, सत्यं वद करोमि किम् ? । तेनोक्तं मुञ्च मिथ्यात्वं, सम्यक्त्वं धेहि सर्वथा ॥ १२ ॥ या देवे देवताबुद्धिगुरौ च
 गुरुतामतिः । धर्मो च धर्मधीः शुद्धा, सम्यक्त्वमिदमुच्यते ॥ १३ ॥ अदेवे देवबुद्धियां, गुरुधीरगुरौ च या । अधर्मे
 धर्मबुद्धिश्च, मिथ्यात्वं तद्विपर्ययात् ॥ १४ ॥ सर्वज्ञो जितरागादिदोषल्लोक्यपूजितः । यथास्थितार्थवादी च, देवोऽ-
 ईन्परमेश्वरः ॥ १५ ॥ महाव्रतधरा धीरा, भैच्यमानोपजीविनः । सामायिकस्था धर्मोपदेशका गुरवो मताः ॥ १६ ॥

दुर्गतिप्रपतत्प्राणिधारणाद्धर्म उच्यते । संयमादिर्दशविधः, सर्वज्ञोक्तो विमुक्तये ॥ १७ ॥ धर्मस्य तस्य लिङ्गानि,
 दमः क्षान्तिरहिंसा । तपो दानञ्च शीलञ्च, योगो वैराग्यमेव च ॥ १८ ॥ ये स्त्रीशस्त्राक्षत्रादिरागाद्यङ्गकलङ्किताः ।
 निग्रहानुग्रहयरास्ते देवाः स्युर्न मुक्तये ॥ १९ ॥ सर्वाभिलाषिणः सर्वभोजिनः सपरिग्रहाः । अब्रह्मचारिणो मिथ्योपदेशा
 गुरवो न तु ॥ २० ॥ मिथ्यादृष्टिभिराम्नातो, हिंसाद्यैः कलुषीकृतः । स धर्म इति वित्तोऽपि, भवभ्रमणकारणम् ॥ २१ ॥
 गोमेधनरमेधाश्चमेधाद्यध्वरकारिणाम् । याज्ञिकानां कुतो धर्मः, प्राणिघातविधायिनाम् ? ॥ २२ ॥ यतः—वाजिवारण-
 लोहानां, काष्ठपापाणवांससाम् । यथा नारीनृतोयानां, धर्माणाञ्च तथान्तरम् ॥ २३ ॥ उक्तञ्च—साम्राज्यं सुकृतेन शीतर-
 च्चिना ज्योत्सना दिनं भानुना, जीमूतेन सुकालता सुगुरुणा धर्मो नयेनेन्दिरा । सद्विद्या विनयेन मङ्गलततिर्धर्मेण साम्ना
 सुखम्, नैरोग्यं सुधयाऽर्हता भगवता मुक्तिर्भवेद्भ्राविनाम् ॥ २४ ॥ अतुलसुखनिधानं सर्वकल्याणबीजम्, जननजलाधिपोतं
 भव्यसच्चैकचिह्नम् । दुरिततरुकुठारं पुण्यतीर्थप्रधानं, पिबत जितविपद्दं दर्शनाख्यं सुधाम्बु ॥ २५ ॥ एवं मित्रस्य वचसा,
 मुक्त्वा मिथ्यात्वकारणम् । आराधयत्सदा श्रेष्ठी, जिनधर्मं कृपामयम् ॥ २६ ॥ जपति स्म नमस्कारं, त्रिसन्ध्यं देवपूजनम् ।
 आवश्यकं द्विसन्ध्यञ्च, करोति स्म सुभावतः ॥ २७ ॥ वन्दते स्म गुरुन्नित्यं, दानं दत्ते स्म साधवे । आराधयञ्च पर्वाणि
 चकार विविधं तपः ॥ २८ ॥ अमारिं तीर्थयात्राञ्च, दीनोद्धारं तथाऽकरोत् । सप्तक्षेत्रेषु वित्तं स व्ययति स्म महामतिः
 ॥ २९ ॥ इत्थञ्चाखण्डितं पुण्यं, कुर्वतः प्रियया सह । श्रेष्ठिनः तस्य पणमासा, व्यतिक्रान्ता महासुखम् ॥ ३० ॥ पाश्चा-
 त्यनिशि सोऽन्येद्युर्गतनिद्रो व्यचिन्तयत् । गता धर्मेण पणमासाः, किं फलं मे भविष्यति ? ॥ ३१ ॥ जैने मते कृते किन्तु,

फलसिद्धिर्न दृश्यते । किमपि निष्फलो धर्मः ? इति ध्यायत्यसौ यदा ॥ ३२ ॥ प्रत्यक्षीभूय तं ग्राह, तदा शासनदेवता ।
 २ मूढ ! चित्तं फलकं, मा मुघा हारयाधुना ॥ ३३ ॥ यथाऽब्धौ भग्नयोतोऽपि, संग्रासे फलके सति । तटासन्नं गतः कश्चि-
 द्वायुनाऽन्यत्र नीयते ॥ ३४ ॥ तथान्तरायकर्मोर्धेयावत्त्वं पारमागतः । तावच्छङ्काकुवातेन, पुनः पश्चात्प्रपात्यसे ॥ ३५ ॥
 शङ्क्या रहितो धर्मः, कृतो भूरिफलप्रदः । संशयेन कृतं सर्वं, जलरेखेव तद्द्रवथा ॥ ३६ ॥ स्थले जलं जले रेखा, बुभु-
 क्षितमुखे फलम् । शङ्क्या सहितं पुण्यं, स्थिरत्वं नैव जायते ॥ ३७ ॥ गाहा-आरंभे नस्थि दया, महिलासङ्गेण नासए
 वंभं । सङ्काए सम्मत्तं, पञ्चजा अर्थगहणेण ॥ ३८ ॥ शङ्क्या दुष्यते सम्यग्दर्शनं मुक्तिदायकम् । चित्रं लुठितमव्येव,
 स्वैरिण्येव महाकुलम् ॥ ३९ ॥ यथा निर्गमितं जन्म, धनपालेन शङ्क्या । सम्यक्त्वधर्मं कार्यञ्च, तथा गच्छति शून्यताम्
 ॥ ४० ॥ तद्यथा-पुरे चित्तिप्रतिष्ठाख्ये धनो नाम धनी वणिक् । धनश्रीः प्रेयसी तस्य, धनपालसुतस्तयोः ॥ ४१ ॥
 अमुक्तवालभावेऽस्मिन्, सञ्ज्ञे जननीमृतिः । महदुःखनिदानं हि, बालानां जननीमृतिः ॥ ४२ ॥ यतः-शिशूनां जननीनाशो,
 भार्यानाशस्तु यौवने । वृद्धस्यात्मजनाशश्च, दुःखमेभ्यः परं नहि ॥ ४३ ॥ धनपालमुं बालं, धनो वीक्ष्य व्यचिन्तयत् ।
 पूतरः कुञ्जरीकर्तुं, कथं शक्यः स्त्रियं विना ॥ ४४ ॥ विमृश्येति धनः श्रेष्ठी, धनदानाद्धनश्रियम् । उपायंस्त प्रशस्ताङ्गी,
 गृहिणी गृहमीरितम् ॥ ४५ ॥ यतः-न गृहं गृहमित्याहुर्गृहिणी गृहमुच्यते । गृहं तु गृहिणीहीनमरणसदृशं मतम् ॥ ४६ ॥
 ततः सनुमस्रतैषा, विषयारम्भिकं फलम् । सपत्नीसंभवं पुत्रं, निजपुत्रमिवैचत ॥ ४७ ॥ पठितुं ज्ञानशालायाभिमौ यातौ

१ कोहमोहेयं, इति वा पाठः

महासुदा । पयस्समरिचं पुष्टेः (पुष्ट्यै), प्रगे साऽपाययत्तराम् ॥ ४८ ॥ तत्पुत्रो धनदेवस्तु, निरशङ्कं पिबति प्रगे । पयःपानं विना पाठः, कथं शक्येत बालकैः ? ॥४९॥ पयः समरिचं दृष्ट्वा, समाचिकविरिकया । धनपालः पयो दुग्धं, विमात्राशङ्कया सदा ॥ ५० ॥ विमातेयं कथं मे स्यात्, सर्वथा हितकारिणी । एवं दुश्चिन्तनादेय, क्षीयते स्म दिने दिने ॥ ५१ ॥ तस्या-स्ताडनभीतोऽसौ धनपालः पयोऽपिबत् । अभूद्बल्लुलवातोऽथ, जीवितव्यविघातकः ॥ ५२ ॥ वैद्यानां दर्शितः सोऽथ, घनेन धनदायिना । नासाबुवाच दुर्ध्यातं, मतिः कर्मानुसारिणी ॥ ५३ ॥ चतारुः प्राप पञ्चत्वमेय बल्लुलवासुना । शङ्कयातङ्कया किं न, भवेद्भवभृतां किल ? ॥ ५४ ॥ निःशङ्कं धनदेवोऽथ, पिबन् दुग्धमनारतम् । अधीतो क्रमशो गेहाधिपती राजति स्म सः ॥ ५५ ॥ इहलोकसुखादेय, शङ्कया निरमुच्यत । निर्वृतेर्जनकाचद्वत्, सम्यक्त्वाच्चत्त्वसेवधेः ॥ ५६ ॥ यतः ---धनेन हीनोऽपि धनी मनुष्यो, यस्यास्ति सम्यक्त्वधनं प्रधानम् । धनं भवेदेकभवे सुखार्थं, भवे भवेऽनन्तसुखा सुदृष्टिः ॥ ५७ ॥

इति धनपालकथा ॥

श्रीपते ! शृणु मद्राक्यं, संशयेन त्वया खलु । दूषितो जिनधर्मोऽथ, तत्फलं तव कथ्यते ॥ ५८ ॥ यथा जात्यं महारत्नं, वरं मुक्ताफलं पुनः । रेखया लाञ्छितं हीनं, स्वल्पमूल्यां भवेत्किल ॥ ५९ ॥ जिनधर्मप्रभावेन, तथा भावी सुतस्तव । परं त्वं सुतसौख्यादि, लप्स्यसे नैव शङ्कया ॥ ६० ॥ तदा श्रीपतिना प्रोक्तमस्ति लोकोत्करीदृशी । बुभुक्षतो हि रब्बाया, अपि पानं भवेद्भ्रमम् ॥६१॥ अधर्पणं विनाश्च^{सुखं}विन्दुपातोऽपि तापहृत् । असन्तरेपीदृक्षः, सुतो मेऽस्तु सुरीश्वरि ! ॥ ६२ ॥ बन्धोऽयमिति लोकेऽत्र, मम मा भूत्कदर्थना । इत्युक्त्वा श्रेष्ठिना देवी, वरं दत्त्वा तिरोदधे ॥ ६३ ॥ प्रत्यूपे स श्रियां ग्राह,

रजन्यामद्य सुन्दरि ! प्रोक्तं शासनदेव्या मे, तव पुत्रो भविष्यति ॥ ६४ ॥ श्रुत्वैवमवदत्कान्ता, स्वामिन् ! स्वप्ने मयापि
 च । पूर्णकुम्भः फलोपेतो, दृष्टो मन्दिरमध्यगः ॥ ६५ ॥ भविष्यति सुतो नूनं, एतत्स्वप्नानुभावतः । इति प्रमुदितौ तौ
 द्वौ, विचारं चक्रतुमिथः ॥ ६६ ॥ तद्दिनात्स्वर्गतश्च्युत्वा, पुर्यात्सा कोऽपि निर्जरः । उत्पन्नः श्रीमतीकुक्षौ, जाताश्च
 शुभदोहदाः ॥ ६७ ॥ नवमासेषु पूर्णेषु, सार्धाष्टदिवसेषु च । श्रेष्ठिनी सुषुवे स्रुनु, मार्तण्डमिव पूर्वदिग् ॥ ६८ ॥ तदा
 वर्धापितः श्रेष्ठी, स्वजनैरतिहासितैः । सोत्साह उत्सवं चक्रे, चक्रे चामारिधोपणम् ॥ ६९ ॥ सकलं बलिकर्मादि, तथा
 चन्द्रार्कदर्शनम् । पृष्ठीजागरणं चापि, सर्वमेतत्कृतं तदा ॥ ७० ॥ धर्मदत्तेति तन्नाम, कृतं धर्मो ददौ यतः । पित्रोर्मनोरथैः
 सार्धं, वष्टये स दिने दिने ॥ ७१ ॥ कदोत्सङ्गे कदा स्कन्धे, हस्ताद्धस्तेषु सञ्चरन् । पोषितो लालितश्चापि, जातः षड्वार्षिकः
 सुतः ॥ ७२ ॥ सञ्जाते सप्तमे वर्षे, स महोत्सवपूर्वकम् । पठितुं लेखशालायां, सुक्तः पित्रा महामतिः ॥ ७३ ॥ यतः-विना
 विधां सुरूपोऽपि, नार्थ्यते कुत्रचिन्नरः । यथा चातुलिपुष्पाणि, नार्थ्यन्ते रूपवन्त्यपि ॥ ७४ ॥ किं कुलेन विशालेन,
 विद्याहीनस्य जन्मना । सविद्यः पूज्यते लोके, निर्विद्यः परिभूयते ॥ ७५ ॥ अजातमृतमूर्खेभ्यो, मृताजातौ सुतौ वरौ ।
 यतस्तौ स्वल्पदुःखाय, यावज्जीवं जडो दहेत् ॥ ७६ ॥ विद्या यशस्करी पुंसां, विद्या श्रेयस्करी मता । सम्यगाराधिता
 विद्या, देववत्कामदायिनी ॥ ७७ ॥ विद्वत्त्वं च नृपत्वञ्च, नैव तुल्यं कदाचन । स्वदेशे पूज्यते राजा, विद्वान्सर्वत्र पूज्यते
 ॥ ७८ ॥ अनभ्यासे विषं शास्त्रं, अजीर्णे भोजनं विषम् । दरिद्रस्य विषं गोष्ठी, वृद्धस्य तरुणी विषम् ॥ ७९ ॥ गतेऽपि

(१) आबल इति देशीयाभिधानम्

वयसि ग्राह्या, विद्या सर्वात्मना बुधैः। यदीह स्यान्न फलदा, सुलभा चान्यजन्मनि ॥ ८० ॥ देवताराधने दाने, विद्याभ्यासे
 सदैपथे । क्षमायां परमो यत्नः, कर्त्तव्यो विजिगीषुणा ॥ ८१ ॥ धनहीनो न हीनस्तु न धनं कस्य निश्चलम् । विद्याहीनस्तु
 यः कश्चित्, स हीनः सर्ववस्तुषु ॥ ८२ ॥ विद्या यद्यस्ति का चिन्ता, वराकोदरपूरणे । शुकोऽपि क्रूरमरुनाति, चत्वरे
 राममुच्चरत् ॥ ८३ ॥ यत्र विद्यागमो नास्ति, यत्र नास्ति धनागमः । यत्र आत्मसुखं नास्ति, न तत्र दिवसं वसेत् ॥ ८४ ॥
 जलविन्दुनिपातेन, क्रमशः पूर्यते घटः । स हेतुः सर्वविद्यानां, धर्मस्य च धनस्य च ॥ ८५ ॥ पाण्डित्ये गणिते शिल्पे,
 तथा सर्वकलासु च । धर्मार्थकाममोक्षेषु, पुरुषः कुशलो भवेत् ॥ ८६ ॥ पण्डितेषु गुणाः सर्वे, मूर्खे दोषास्तु केवलाः ।
 तस्मान्मूर्खसहस्रेण, ग्राह्य एको न लभ्यते । ८७ ॥ वरं पर्वतदुर्गेषु, भ्रान्तं वनचरैः सह । मा मूर्खजनसंपर्कः,
 सुरेन्द्रभवनेष्वपि ॥ ८८ ॥ मूर्खस्तु परिहर्त्तव्यः, प्रत्यक्षो द्विपदः पशुः । विध्यते वाक्यशल्येन, अदृष्टः कण्टको यथा
 ॥ ८९ ॥ मूर्खशिष्योपदेशेन, दुष्टस्त्रीभरणेन च । द्विपतां संग्रयोगेन, पण्डितोऽप्यवसीदति ॥ ९० ॥ मूर्खाणां पण्डिता द्वेष्या,
 अधनानां महाधनाः । पण्याङ्गनाः कुलस्त्रीणां, सुभगानाञ्च दुर्भगाः ॥ ९१ ॥ धनधान्यप्रयोगेषु, विद्यासंग्रहणेषु च ।
 आहारे व्यवहारे च, सोद्यमश्च सदा भवेत् ॥ ९२ ॥ यतः-अलसस्य कुतो विद्या, ? अविद्यस्य कुतो धनम् ? । अधनस्य कुतो
 मित्रमभिन्नस्य कुतो बलम् ? ॥ ९३ ॥ अबलस्य कुतो मानो, ? ह्यमानस्य कुतो यशः ? । यशोरहितदेहस्य, जीवितान्मरणं
 वरम् ॥ ९४ ॥ अत एव वरा विद्या, सेविता सर्वकार्यकृत् । यस्याः प्रसादतो विश्वे, गुरुशुक्रसमो भवेत् ॥ ९५ ॥ किङ्कणि-
 तेन वृषभेण पराजितेन ? किङ्कोकिलेन च रुतेन गते वसन्ते ? । किङ्कातरेण बहुशस्त्रपरिग्रहेण ? किङ्गीवितेन पुरुषेण निर-

चरेण ? ॥ ९६ ॥ गुरुशुश्रूषया विद्या, पुष्कलेन धनेन वा । अथवा विद्यया विद्या, चतुर्थी नोपलभ्यते ॥ ९७ ॥ हेतुयुक्तञ्च
 तथ्यञ्च, सत्यं साधु जनप्रियम् । मूर्खो वक्तुं न जानाति, स जिह्वां किं न रक्षति ? ॥ ९८ ॥ विषादप्यमृतं ग्राह्यममेध्यादपि
 काञ्चनम् । नीचादप्युत्तमा विद्या, स्त्रीरत्नं दुःकुलादपि ॥ ९९ ॥ सन्तोषस्त्रिषु कर्त्तव्यः, स्वदारे भोजने घने । त्रिषु चैव न
 कर्त्तव्यो, दाने चाध्ययने तपे ॥ १०० ॥ चतुर्दशीकुहराकाष्टमीषु न पठेत्तरः । स्रुतके च तथा राहुग्रहणे चन्द्रहर्षयोः
 ॥ १०१ ॥ अथाल्पकालतः सर्वं, पूर्वाधीतमिव श्रुतम् । पठितं धर्मदत्तेन, कलाः शेषाश्च शिञ्चिताः ॥ १०२ ॥ स पश्चात्पु-
 ष्यशालायां, पठनार्थं निवेशितः । संप्राप्ता साधुपार्श्वे च, तेन धर्मस्य सत्कला ॥ १०३ ॥ गाहा-चावत्तरिकलाकुसला,
 पण्डियपुरिसा अपण्डिया चैव । सव्वकलाण य पवरं, धम्मकलं जे ण जाणन्ति ॥ ४ ॥ आचश्यकं द्विवेलं च, त्रिकालं
 जिनपूजनम् । चक्रे धर्म्मी धर्मदत्तो, विशेषाजनकादपि ॥ ५ ॥ प्रत्याख्यानं करोति स्म, प्रासुकञ्च जलं पपौ । बाल-
 कोऽपि गृहस्थोऽपि, यतिवत्स क्रियां व्यधात् ॥ ६ ॥ क्रमेण प्राप तारुण्यं, वनिताजनमोहनम् । सुता तेन महेभ्यस्य,
 परिणीता महोत्सवात् ॥ ७ ॥ परं शास्त्रसे मग्नो, नासुचत् पुस्तिकां करात् । बालत्वे यः कृतोऽभ्यासस्तत्रैव रमते जनः
 ॥ ८ ॥ यथा कस्मिन्पुरे श्राद्धो, जिनदत्ताभिधोऽभवत् । अश्वादिक्वपशूपास्ति, न करोति कदापि सः ॥ ९ ॥ एकदा
 तत्पुरेशस्य, नवोऽश्वः केन दौकितः । जाल्याश्वं लक्षयोपेतं, राजा तं वीक्ष्य हर्षितः ॥ १० ॥ अन्यस्य कस्य विश्वासो,
 भूपतेनैव जायते । तेनासौ जिनदत्तस्य, हयो रक्षार्थमर्पितः ॥ ११ ॥ दत्त्वाश्वरक्षणे शिवां, घनां राज्ञा स मानितः । हयं

१ मनः इति वा.

लात्वा गतो गेहे, श्रावकोऽसौ व्यचिन्तयत् ॥ १२ ॥ हा कोऽयं मम सन्तापः पतितः केन कर्मणा ? । पशुपालनञ्च दुःखं,
 नृणां भवति दुस्सहम् ॥ १३ ॥ मित्रपुत्रकलत्रादेः, विश्वसामि न कस्यचित् । यत्नेन रक्षणीयौड्यं, राजकार्यं हि दुष्करम्
 ॥ १४ ॥ ध्यात्वेति हृदि तेनाथ, गुप्तस्थाने धृतो ह्यः । परिचर्यां स्वयं कुर्याज्जलपाने स्वयं व्रजेत् ॥ १५ ॥ जैनग्रासाद
 एकोऽस्ति, सरोमार्गे च तत्र सः । तिष्ठः प्रदक्षिणा दत्त्वा, जिनं नत्वाऽग्रतोऽगमत् ॥ १६ ॥ अश्वं सरसि पयित्वा, वलित्वा
 तज्जिनालये । पुनः प्रदक्षिणां दत्त्वा, जिनं नत्वाऽगमद् गृहे ॥ १७ ॥ जलपानक्षणे नित्यमेवं कुर्वत्युपासके । सुरालयं सर-
 श्वैव, स जानाति तुरङ्गमः ॥ १८ ॥ अन्यमार्गे न यात्येव, श्रेरितोऽपि हयोत्तमः । राज्ञा तस्य प्रभावेन, जिता अन्ये नृपा
 घनाः ॥ १९ ॥ सप्रभावो हयो ज्ञातस्ततः केनापि वैरिणा । प्रेषितः कपटी कोऽपि, हयापहारहेतवे ॥ २० ॥ स दम्भश्राव-
 कीभूय, गतोऽश्वस्थितिमन्दिरे । सार्धमिक्तया तस्य, श्राद्धेनावर्जना कृता ॥ २१ ॥ तस्यापि चाह्वरङ्गेण, विश्वस्तं श्रेष्ठिनो
 मनः । श्राद्धेन सर्ववार्ताऽपि, तदग्रे प्रीतितः कृता ॥ २२ ॥ तेन मायाविना वार्ता, कृता पुण्यस्य भूरिशः । श्राद्धेन भद्रक-
 त्वाणु, तच्चित्तं नोपलक्षितम् ॥ २३ ॥ यतः—विद्यादम्भः क्षणस्थायी, दानदम्भो दिनत्रयम् । रसदम्भस्तु षण्मासान्, धर्म-
 दम्भस्तु दुस्तरः ॥ २४ ॥ सज्जनेनापि किं तेन, यः शङ्खसमलक्षणः ? । धवलो वहिरत्यन्तमन्तस्तु कुटिलस्थितिः ॥ २५ ॥
 काव्यं=कोऽर्थान्प्राप्य न गर्वितो ? विषयिणः कस्यापदोऽस्तद्गताः ? । स्त्रीभिः कस्य न खण्डितं भुवि मनः ? को नाम राज्ञां प्रियः ? ।
 कः कालस्य न गोचरान्तरगतः ? कोऽर्थी गतो गौरवम् ? , को वा दुर्जनवागुरासु पतितः क्षेमेण यातः पुमान् ? ॥ २६ ॥
 अन्यदा तस्य दत्तस्य, श्राद्धस्याह्वानहेतवे । विवाहावसरे मित्रं, परग्रामात्समाययौ ॥ २७ ॥ तं धर्मवान्धवं ज्ञात्वा, कपट-

श्रावकं तदा । रत्नार्थं तस्य दत्वाश्वं, गतो ग्रामे स मित्रयुक् ॥ २८ ॥ मार्जारस्य यथा दुग्धं, रत्नार्थं समर्प्यते । तथा
 मायाविनस्तस्य, तुरगोऽसौ समर्पितः ॥ २९ ॥ गृहे पुत्रकलत्रादेर्दत्ता शिवा न कस्यचित् । ततः स एव मायावी, चकार
 हयपालनम् ॥ ३० ॥ रात्रौ घोरान्धकारे स, पापात्मा कपटी नरः । अश्वमारुह्य वेगेन, निर्गतो मन्दिराद्धहिः ॥ ३१ ॥
 श्राद्धेन शिचितो वाजी, मार्गेऽन्यस्मिन्न गच्छति । चैत्ये सरोवरे याति, पश्चादायाति मन्दिरे ॥ ३२ ॥ ताडितोऽपि कशा-
 घातैरन्यमार्गे न गच्छति । क्रियमाणे गतायाते, विभाता सर्वशर्वरी ॥ ३३ ॥ अश्वं मुक्त्वा स मायावी, प्रणष्टो दिवसोदये ।
 आगतः श्रावको ग्रामात्, वाजीन्द्रक्षणेत्सुकः ॥ ३४ ॥ व्यलोकयद्यदा सोऽश्वं, ददर्श पीडितं तदा । ज्ञात्वा मायाविवृत्ता-
 न्तं, भूपतेस्तं न्यवेदयत् ॥ ३५ ॥ यथैकमार्गवर्त्येव, स बभूव तुरङ्गमः । तथाऽसौ धर्मदत्तोऽपि, शास्त्रैकरसिकोऽभवत् ॥ ३६ ॥
 अन्येद्युः श्रेष्ठिनी ग्राह, भर्तारं श्रीपतिं प्रति । सुतोऽयं सर्वशास्त्रज्ञो, दृश्यते मूर्खवद्भृशम् ॥ ३७ ॥ काव्यम्-काव्यङ्करोतु परि-
 जल्पतु संस्कृतं वा, सर्वाः कलाः समधिगच्छतु वाव्यमानाः । लोकस्थितिं यदि न वेत्ति यथानुरूपां, सर्वस्य मूर्खनिकरस्य
 स चक्रवर्ती ॥ ३८ ॥ लोकमार्गं नरो यावन्नैव जानाति कञ्चन । शृङ्गपुच्छपरिभ्रष्टः, स ध्रुवं पश्यरेव हि ॥ ३९ ॥ यथा वेद-
 चतुर्वेत्ताप्यन्यशास्त्रमं विना । विप्रः पशुसमस्तद्बद्, व्यवहारं विना नरः ॥ ४० ॥ श्लोकः-अपठाः परिडिताः केचित्,
 केचित्पठितपण्डिताः । अपठा मूर्खकाः केचित्, केचित्पठितमूर्खकाः ॥ ४१ ॥ नात्यन्तं सरलैर्भाव्यं, गत्वा पश्य वनस्पतीः ।
 सरलास्तत्र च्छिद्यन्ते, कुञ्जास्तिष्ठन्ति पादपाः ॥ ४२ ॥ नातिमौग्ध्यं न काठिन्यं, नात्युच्चं नातिनीचकम् । एकान्तं किन्तु
 नो रम्यं, सर्वं समतया शुभम् ॥ ४३ ॥ विद्याभिरनवद्याभिरपि कार्यं न सिध्यति । व्यवहारज्ञता नो चेच्चत्वारोऽत्र निदर्श-

नम् ॥ ४४ ॥ यथा चन्द्रपुरे पूर्वा, बभूव चन्द्रजिन्तुपः । राज्ञी चन्द्रानना तस्य, मन्त्रीशो बुद्धिसागरः ॥ ४५ ॥ राज्ञोऽग्रे
 कथितं केन, विद्वानेव नरो वरः । मन्त्रिणोक्तं बुधो मूर्खो, व्यवहारं न वेत्ति यः ॥ ४६ ॥ तत्परीचाकृते राज्ञा, चत्वारो
 राजपुत्रकाः । सुरूपाः सुभगाः सौम्याः, पाठिता भूमिमन्दिरे ॥ ४७ ॥ व्याकरणं प्रमाणञ्च, ज्योतिषं वैद्यकं तथा ।
 पाठयित्वा पण्डितेन, ते भूपस्य समर्पिताः ॥ ४८ ॥ तदा भूपतिना विप्रो, द्रव्यैः सन्तोष्य वालितः । पुत्राः संवाहिताः
 पित्रा, सर्वे विशतिवार्षिकाः ॥ ४९ ॥ स्वसमीपे निविष्टास्ते, पृष्टा भूपेन किञ्चन । उत्तरं दिव्यभाषाभिः, कुमारः
 कोविदा ददुः ॥ ५० ॥ प्रधानं ग्राह भूपोऽथ, कीदृशा नन्दना बुधाः । एते पठितमूर्खा हि, प्रधानोऽप्यब्रवीदिति ॥ ५१ ॥
 कथं मूर्खा नृपोऽप्यूचे ?, भूयोऽपि सचिवोऽब्रवीत् । लोकाचारं न जानन्ति, शुक्वत्पठिता अमी ॥ ५२ ॥ परीचार्यं ततस्ते-
 पां, पुत्रयुक्तो नृपो गृहे । बहुमानात् प्रधानेन, भोजनार्थं निमन्त्रितः ॥ ५३ ॥ पक्कानं पञ्चधा मुक्तं, मुक्ता फलहूलिस्तथा ।
 कुमाराः खजकं वीक्ष्य, प्रजल्पन्ति परस्परम् ॥ ५४ ॥ किमिदं हि बहुच्छिद्रं, चतुष्कोणं भयावहम् । नैव किञ्चिद्वयं विप्रो,
 यदत्रैतत्किमुच्यते ॥ ५५ ॥ इत्युक्त्वा ते समुत्थाय, प्रोचुरुच्चैरिदं वचः । यत्र च्छिद्रं किमप्यस्ति, नात्र स्थेयं बुधैः क्षणम्
 ॥ ५६ ॥ छिद्रेऽनर्था भवन्त्युच्चैस्तस्याज्यं स्थानकं ततः । चलितास्तेऽपि चत्वारस्त्यक्त्वा भोजनभाजनम् ॥ ५७ ॥ ज्ञातं तच्चे-
 ष्ठितं राज्ञा, मन्त्रीशकृतसंज्ञया । लोकस्थितिं न जानन्ति, हेते वेदज्ञवाडवाः ॥ ५८ ॥ एषामाचरणं गत्वा, विलोक्य नष्ट-
 चर्यया । इत्युक्त्वा मन्त्रिणा तेन, तत्पृष्ठे ग्रहितो नरः ॥ ५९ ॥ यावदग्रे गता राजपुत्रास्तावत् खरः पुनः । राजद्वारे स्थितो
 दृष्टो, रङ्गेण परितः स्फुरन् ॥ ६० ॥ अन्योऽन्यं ते च पृच्छन्ति, कोऽयं पञ्चमवान्धवः ? । खरं शास्त्रप्रमाणेन, आत्वबुद्ध्या

स्पृशन्ति ते ॥ ६१ ॥ यतः-आतुरे व्यसनप्राप्ते, दुर्भिक्षे शत्रुविग्रहे । राजद्वारे स्मशाने च, यस्तिष्ठति स बान्धवः ॥ ६२ ॥
 इति मत्वा खरं लात्वा, पुनरप्यग्रतोऽगमन् । वेगाद्गच्छन्तमुष्ट्रं चाऽपश्यन्नेकं कुमारकाः ॥ ६३ ॥ पुनः पृच्छन्ति भो भ्रातः !
 कोऽयं गच्छति वेगतः । परः प्राह न जानीथ, धर्मस्त्वरितगाम्ययम् ॥ ६४ ॥ चलं चित्तं चलं वित्तं, चलं यौवनमावयोः ।
 प्रसारय करं पात्रे, धर्मस्य त्वरिता गतिः ॥ ६५ ॥ स्थैर्यं सर्वेषु कार्येषु, शंसन्ति नयपण्डिताः । बहुन्तराययुक्तस्य, धर्म-
 स्य त्वरिता गतिः ॥ ६६ ॥ सर्वे वदन्ति हुं ज्ञातं, धर्मस्त्वरितगाम्ययम् । इत्युक्त्वा कन्धरायां ते, गृहीत्वा चोष्ट्रसूचिरे
 ॥ ६७ ॥ धर्मं त्वं भूरिभागेन, प्राप्त इष्टञ्च दीयते । उत्सवैर्मौष्ट्रग्रीवायां, रासभं ते ववन्धिरे ॥ ६८ ॥
 सुकुले योजयेत् कन्यां, पुत्रे विद्यां नियोजयेत् । व्यसने योजयेत् शत्रुमिष्टं धर्मे नियोजयेत् ॥ ६९ ॥ यन्त्रितौ रासभोष्ट्रौ
 ते, गृहीत्वा चलिताः पथि । तत्कौतुकं जनाः प्रेक्ष्य, जल्पन्तीति परस्परम् ॥ ७० ॥ निर्द्रेव्यं प्रेक्ष्यं लोका, एतय पश्यत
 पश्यत । दत्तत्वं राजपुत्राणां, पठितानां हि दृश्यते ॥ ७१ ॥ इति हास्यास्पदं जातास्ततो राज्ञा निराकृताः । नागन्तव्यमरे
 मूर्खा !, शुष्माभिर्नगरे मम ॥ ७२ ॥ रथ एको महाजीर्णो, द्रुपभद्रयसंयुतः । प्रधानवचसा राज्ञा, कुमारार्थां समर्पितः
 ॥ ७३ ॥ तं रथं ते समारुह्य, चेलुरेकदिशं प्रति । एकस्मिन्नगरासने, कानने च समागताः ॥ ७४ ॥ भोजनावसरे तत्राप्येकः
 पाकाय संस्थितः । एको जगाम शाकार्थमेको घृतकृते गतः ॥ ७५ ॥ एको गतो वलीवर्दचारणाय कुमारकः । पृथक् पृथक्
 क्रियां कर्तुमेवं सर्वे समुद्यताः ॥ ७६ ॥ जातः कलकलः शब्दः, पाकभाण्डान्तरे तदा । तेनाऽचिन्त्यस्य शब्दस्य, निष्पत्ति-

१ एतत् इति वा.

नास्ति लक्षणे ॥ ७७ ॥ मिथ्याशब्दं वदत्येतदस्य शिवां ददाम्यहम् । ततो लकुटमुत्पाद्य, प्रहारं भाजनेऽमुचत् ॥ ७८ ॥
 भयं भाण्डमभून्मौनं, लज्जा शिवाऽस्य सत्यतः । इत्युदित्वा सुखं सुप्तो, निश्चिन्तो ब्रह्मर्षिर्नरः ॥ ७९ ॥ वातश्लेष्मादि-
 कारीणि, त्यक्त्वान्यव्यञ्जनान्यथ । सर्वरोगहरं निम्बं, लात्वा द्वितीय आगतः ॥ ८० ॥ तृतीयो घृतमादाय, गच्छभेवमचि-
 न्तयत् । घृताघारेऽत्र किं पात्रं, ? पात्राघारे तु किं घृतम् ? ॥ ८१ ॥ परीक्षार्थमघ्नः पात्रं, कृतं यावद्गतं घृतम् । घृतं यातु
 परं भग्नः, सन्देह इति सोऽब्रवीत् ॥ ८२ ॥ वृषौ हतौ च चौरिण, पश्यन्नपि चतुर्थकः । तरुच्छायाश्रितो मूर्खो, लग्नभावं
 व्यलोकयत् ॥ ८३ ॥ स्थिरलग्ने स्थिरांशे च, स्थिरे (रो) भवति चन्द्रमाः । इति योगे समायाते, स्वयमायास्यतो
 वृषौ ॥ ८४ ॥ इति ज्ञात्वा बलीवर्द्धवालनार्थं स नोत्थितः । मिलित्वा तेऽथ चत्वारः, पुरमध्ये समागताः ॥ ८५ ॥
 अमन्तस्तत्र दीनास्था, वराकास्ते बुभुक्षिताः । दिनस्य पश्चिमे यामे, सोमश्रेष्ठथापणे गताः ॥ ८६ ॥ प्रश्नपूर्वं गृहे नीत्वा,
 दत्त्वा वैता(का)लिकं ततः । प्रभाते श्रेष्ठिना तेषां, कार्यं दत्तं पृथक् पृथक् ॥ ८७ ॥ एकस्याज्यभृतः कूटो, विक्रयार्थं
 समर्पितः । मार्गे भोः तस्कराः सन्ति, गन्तव्यं सावधानतः ॥ ८८ ॥ एवं शिवां प्रदत्त्वाऽसौ, चालितो वेगतोऽगमत् ।
 अर्धमार्गे महारण्ये, कूटमुत्तार्य सोऽब्रवीत् ॥ ८९ ॥ भो अत्र कोऽपि चौरोऽस्ति, स प्रकटीभवत्विह । उत्तरेवं कूटमुद्घाट्य,
 यावदालोक्यत्स्वयम् ॥ ९० ॥ अतिरूपमाज्यमध्ये, दृष्ट्वा चित्ते चमत्कृतः । श्रेष्ठिना कथितं सत्यं, प्रत्यक्षशौर ईक्ष्यते
 ॥ ९१ ॥ दास्यामि साम्प्रतं शिवाभेवमुभत्वाऽक्षिपत्क्षितौ । कूटकं तमधोवक्त्रं, गतं सर्पिः सतस्करम् ॥ ९२ ॥ चिन्तितं
 तेन यात्वाज्यं, कृतं रम्यं मयाधुना । मृतः पुत्रः परं वध्वा, लक्ष्मणो निवारितः ॥ ९३ ॥ अथ कूटं करे कृत्वा, स पश्चा-

द्वलितो स्यात् । रथस्थौ भ्रातरौ चान्यौ, द्वौ काष्ठाय वने गतौ ॥ ६४ ॥ मार्गे रथस्य चित्कारशब्दं श्रुत्वैत्यवोचताम् ।
 रोदित्येष रथः कस्मात्, कश्चिद्रोगो विभाव्यते ॥ ६५ ॥ मुक्त्वा रथं समुत्तीर्णौ, तौ द्वौ यावदपश्यताम् । तावन्न श्रूयते
 शब्दो, मृतोऽसौ मौनमाश्रितः ॥ ६६ ॥ एवं विचिन्त्य संस्कारं, विधाय शकटस्य तौ । स्नानार्थं तटिनीतीरि, गत्वा
 स्नानं च चक्रतुः ॥ ६७ ॥ अथाऽस्मिन्समये तत्र, बान्धवो घृतविक्रयी । तृषार्त्तौ जलपानार्थमागतौ तटिनीतटे ॥ ६८ ॥
 त्रयोऽपि मिलितास्तत्र, बहिरागत्य नीरतः । मिथो जल्पन्ति नो नद्या, विश्वासः क्रियते बुधैः ॥ ६९ ॥ यतः--नदीनाञ्च
 नदीनाञ्च, गृद्धिणां शस्त्रपाणिनाम् । विश्वासो नैव कर्त्तव्यः, स्त्रीषु राजकुलेषु च ॥ ७० ॥ इति मत्वा तदा मुग्धा,
 धूर्त्तत्वरहिता मिथः । गणयन्तो विनात्मानं, सर्वान्संमालयन्ति ते ॥ ७१ ॥ मिथो वदन्त्यहो एको, जनः किं
 नोऽत्र दृश्यते । वाहिन्या भक्षितो भ्राता, रुदन्तीति मुहुर्मुहुः ॥ ७२ ॥ भूयोऽपि गणयन्नेको, नात्मानं गणयेज्जडः । इत्थं
 कृत्वाऽरुदन्नुच्चैर्गोपाला मिलितास्तदा ॥ ७३ ॥ कथं रुदित्य तैरुक्तं, ? किं गतं ? केन पीडिताः ? । तेऽप्याहुर्न गतं किञ्चिदेको
 भ्राता विलोक्यते ॥ ७४ ॥ यूयं कति स्थ तैः पृष्टं, ? मुग्धैरुक्तं वयं त्रयः । गोपैरुक्तं त्रयः स्थूला, दृश्यन्ते (ध्वे) रुद्यते
 कथम् ? ॥ ७५ ॥ पतित्वा पादयोस्तेषां, कुमारो ऊचिरे त्रयः । यूयं दर्शयतास्माकं, तृतीयं हे नरोत्तमः ! ॥ ७६ ॥ स्थापयित्वा
 त्रिकं श्रेण्यां, गणयित्वा च पाणिना । गोपालैर्दर्शितास्तेषां, ते त्रयोऽपि सहोदराः ॥ ७७ ॥ ततो जाता सहर्षास्ते, निर्गता-
 स्तटिनीतटात् । यावत्सोमगृहे यान्ति, तावत्पुर्थकृतं शृणु ॥ ७८ ॥ सोमश्रेष्ठिगृहे मातामही वृद्धाऽस्त्येचेतना । श्लेष्मलाला-

? नखिनां च नदीनां च, इति पाठः साधुः-

दिविर्व्यासा, जराकष्टेन पीडिता ॥ ९ ॥ यतः काव्यम्-गात्रं संकुचितं गतिर्विगलिता दन्ताश्च नाशं गता, दृष्टिर्भ्रश्यति
 रूपमेव इसते वक्त्रश्च लालायते । वाक्यं नैव शृणोति बान्धवजनः पत्नी न शुभ्रपते, धिगाष्टं जरयाऽभिभूतमनुजं पुत्रो-
 ऽप्यवज्ञायते ॥ १० ॥ वदनं दशनविहीनं, वाचो न परिस्फुटा गता शक्तिः । विगता चेन्द्रियवृत्तिः, पुनरपि चान्यं कृतं
 जरया ॥ ११ ॥ वृद्धाया मक्षिकादंशोपद्रवस्य निवारणे । नीरपानादिशुभ्रपाकृते मुक्तशतुर्थकः ॥ १२ ॥ वृद्धायामथ सुप्तायां,
 मक्षिका मुखसंस्थिताः । उड्हापयन्नुवाचासौ, रे युष्मान्वारयाम्यहम् ॥ १३ ॥ युष्माभिर्मोक्षिका नात्रागन्तव्यं कथ्यते घनम् ।
 विकलास्ता न जानन्ति, पुनरागत्य संस्थिताः ॥ १४ ॥ उड्हाप्य पुनरूत्सेसौ, वारयामि मुद्गुर्मुद्गुः । सुशिञ्जामथ दास्यामि,
 मम दोषो न दीयते ॥ १५ ॥ इत्युक्त्वा मुशलं स्थूलमुत्पाद्य मक्षिकाभिपात् । विसुक्तं तेन वृद्धाङ्गे, तद्घाताञ्जरती मृता ॥ १६ ॥
 श्रेष्ठी निशम्य निर्घातमागाच्छ्रीघ्रमुवाच च । किं कृतं रे महादुष्ट ! जननी मारिता मम ॥ १७ ॥ सोऽप्याख्यात्किं मया चक्रे?,
 मक्षिका वारिताः पुनः । न गच्छन्ति तदा शिञ्जा, दत्ता चान्यत्कृतं नहि ॥ १८ ॥ तस्या विधाय संस्कारं, स श्रेष्ठी मातृ-
 शोकतः । रुदन्नस्ति गृहे यावत्, तावत्सेऽप्यागताह्वयः ॥ १९ ॥ गरुदाक्षरसूचाते, रथमृत्युघ्नौ नरौ । एकेनोक्तं प्रविष्टश्च,
 तस्करः कूटकान्तरे ॥ २० ॥ चतुर्णामपि चातुर्यं, ज्ञात्वैतत् श्रेष्ठिना ततः । दत्त्वा च भोजनं किञ्चिद्, गृहान्निष्कास्य मोक्षिताः
 ॥ २१ ॥ ज्ञात्वा पठितमूर्खाणां, स्वरूपं स्वचराननात् । आकार्य भूभुजां पुत्रा, व्यवहारविदः कृताः ॥ २२ ॥ इति अव्यवहारश्चकथा ।

श्रीमती ग्राह हे नाथ ! यथा ते राजपुत्रकाः । पठिताः कथिता अज्ञास्तथायं तत्र नन्दनः ॥ २३ ॥ लेखशाला पुण्य-
 शाला, कामशाला तृतीयका । पूर्वमुक्ता हि हे नाथ ! वर्गत्रितयसाधने ॥ २४ ॥ ततोऽयं धर्मदत्तोऽपि, कामार्थो नैव

सेवते । तथा कुरु यथा नाथ ! दक्षो भवति नन्दनः ॥ २५ ॥ अथोचे श्रीपतिः पत्नीं, कोऽप्युपायोऽस्ति कामिनि ! । कृते
 यस्मिन्नयं पुत्रः, सर्वत्र कुशलो भवेत् ॥ २६ ॥ श्रेष्ठिनी प्राह पुत्रोऽयं, द्यूतकाराय दीयते । दक्षत्वं दिवसैः स्तोकैः, कुर्वन्ति
 कितवा नृणाम् ॥ २७ ॥ इत्थं श्रुत्वाऽब्रवीत् श्रेष्ठी, का कुबुद्धिरियं तव ! उत्पन्ना विपरीता किं, मतिः स्वार्थनाशिनी ?
 ॥ २८ ॥ यतः—रष्टो देवोऽपि किं कस्य, चपेटां दातुमुद्यतः ? । किन्तु तां दुर्मतिं दत्ते, यया रुलति रङ्गवत् ॥ २९ ॥
 द्यूतं वेश्यानुरागश्च, धातुवादश्च विभ्रमः । योगिसेवा सदा रष्टे, देवेऽमी स्युः शरीरिणाम् ॥ ३० ॥ कोपीनं वसनं कदन्नम-
 शूनं शय्या धरा पांसुला, जल्पोऽश्लीलगिरः कुटुम्बकजनी वेश्या सहाया विटाः । व्यापाराः परवञ्चनानि सुहृदश्चौरा
 महान्तो द्विषः, प्रायः सैष दुरोदरव्यसनिनः संसारवासक्रमः ॥ ३१ ॥ द्यूतं सर्वापदां धाम, द्यूतं दीव्यन्ति दुर्धियः । द्यूतेन
 कुलमालिन्यं, द्यूताय श्लाघ्यतेऽधमः ॥ ३२ ॥ हे प्रिये ! शोभना नैव, बुद्धिरेषा यतः सुतः । कुसंसर्गात् कुतो दक्षो ?,
 जीवितं किं विपाद्भवेत् ? ॥ ३३ ॥ कुसङ्गात्किल दोषाः स्युः, सत्सङ्गात्सुगुणाः पुनः । न श्रुता किं पुरा वार्त्ता, वनस्थशुक-
 योर्द्वयोः ॥ ३४ ॥ वने कापि दुशाखायां, नीडे जातं शुकद्वयम् । तत्रैको जग्दहे भिल्लैर्गृहीतस्तापसैः परः ॥ ३५ ॥ किरात-
 तापसस्थाने, शृणुतस्तद्वचांसि तौ । कोऽपि राजा हयाकृष्टः, समागान्दिल्लसन्निधौ ॥ ३६ ॥ लक्षं याति व्रजेत्कोटिरिति
 भिल्लशुकोऽवदत् । तच्छ्रुत्वा धाविता भिल्लाः, सर्वाङ्गे शोधितो नृपः ॥ ३७ ॥ नैव दृष्टं परं किञ्चिदश्वं लात्वा समागताः ।
 पुनरेतत् शुकोऽवादीदृता भिल्ला नृपान्तिके ॥ ३८ ॥ भूपं प्रत्यूचुरस्माकं, सत्यं ज्ञानी शुको वदेत् । गुप्तं किमस्ति ते पार्श्वे,
 सत्यं जल्पाभयं तव ॥ ३९ ॥ राजाऽऽह सोऽब्रवील्लक्षं, कोटिरायाति मद्गृहे । इत्युक्ते तुरगं दत्त्वा, भिल्लैर्धुक्तो नराधिपः

॥ ४० ॥ अग्रे तु मुनिकीरेण, प्रोक्तं यात्यतिथिर्महान् । तापसैर्नृपमानीय, विहिताऽतिथिसत्क्रिया ॥ ४१ ॥ राज्ञा कीरं करे
 कृत्वा, पृष्टमेकेन ग्राहितः । सत्कारितोऽहमेकेन, शुकयुग्मे किमन्तरम् ? ॥ ४२ ॥ शुक उवाच-माताप्येका पिताप्येको, मम
 तस्य च पक्षिणः । अहं मुनिभिरानीतः, स चानीतो गवाशिभिः ॥ ४३ ॥ गवाशनानां स गिरः शृणोति, अहश्च राजन्सु-
 निपुङ्गवानाम् । प्रत्यक्षमेतद्भवतापि दृष्टं, संसर्गजा दोषगुणा भवन्ति ॥ ४४ ॥ इति शुकयुग्मकथानकम् ।

सन्तोऽपि खलसंसर्गात्, जायन्ते दोषभाजनम् । अतः कान्ते ? कुसंसर्गादहितो वार्यते यतः (अपि हि वार्यते) ॥ ४५ ॥
 कुसंसर्गात्कुलीनानां, भवेदभ्युदयः कुतः ? । कदली नन्दति कियद्ददरीतरुसन्निधौ ॥ ४६ ॥ कथं वल्लभपुत्रस्य, कुशिचा दीयते
 स्वयम् ? । वरं गतो मृतश्चापि, न वरं द्यूतसङ्गतिः ॥ ४७ ॥ श्रेष्ठिना वारिताप्येवं, नातिष्ठद्वनिता तदा । स्त्री भूपो याचको
 बालो, न मुञ्चन्ति कदाग्रहम् ॥ ४८ ॥ पुनः पुनः प्रकथनात्, श्रेष्ठी मेने प्रियावचः । शते प्रल(रु)पिते शब्दे, सती भगति-
 सत्त्वतः ? ॥ ४९ ॥ गाहा-जहा जालं तु मीणाण्यं, कुरङ्गाणश्च वागुरा । पङ्कीणं पासञ्चो बन्धो, तहा नारी नराण्य ॥ ५० ॥
 जे गरुञ्चा गंभीरथिर, मोडुं जाह मरुह । सहिला ते वि भमाडिया, जिम करि धरीय धरुह ॥ ५१ ॥ आहूय कितवान्
 दत्तानर्पितः श्रेष्ठिना सुतः । इभ्यपुत्रं स्वहस्ते तं, प्राप्य ते हर्षिता घनम् ॥ ५२ ॥ तद्दिने जलकेलिश्चाम्बुकेलिं वनखेलनम् । सहैव
 धर्मदत्तेन, चक्रिरे द्यूतकारकाः ॥ ५३ ॥ जीवः स्वभावतो नीचसङ्गतिं कुरुते भृशम् । किं पुनः प्रेरितः पित्रा ? , गडौची
 निम्बमाश्रिता ॥ ५४ ॥ शिचा सा पैतृकी पूर्वा, पुण्यमार्गप्रवर्तिनी । त्यक्त्वा तेन तथा यद्वत्, मच्चिकाभिः सुचन्दनम्

१ माषायां ' गळो ' .

॥ ५५ ॥ कलास्तस्य गताः शान्तं, विस्मृतं स्वल्पकालतः । उच्छृङ्खलो महान् जातो, निष्पन्नस्तस्को विटः ॥ ५६ ॥ यथा
 दुग्धं विनष्टं स्याद्यथा कुथितकाल्जिकम् । तथोत्तमकुलोत्पन्नो, विनष्टो दुस्सहो भवेत् ॥ ५७ ॥ अथ कामपताकाया, वेदयाया
 मन्दिरे स च । मोहार्थं कितवैर्नीत, इति तस्याश्च भाषितम् ॥ ५८ ॥ आर्चर्जनाऽस्य यत्नेन, कर्त्तव्या गणिके ! त्वया ।
 तवासौ कल्पशाखीव, चाँछितं पूरयिष्यति ॥ ५९ ॥ तत्र स्थितस्य तस्याथ, जनन्यप्रे (नी प्रै) षयद् घनम् ।
 अमानं द्रविणं नित्यं, स्वेच्छया विलसत्यसौ ॥ ६० ॥ वेश्यालुब्धस्य तौ मातापितरौ तस्य विस्मृतौ । निःशङ्कं रममाणस्य,
 सञ्जातं वर्षसप्तकम् ॥ ६१ ॥ अन्यदा श्रेष्ठिना गेहे सुतस्याकारणं कृतम् । नायात्यसौ कथमपि, जातौ तौ दुःखितौ तदा
 ॥ ६२ ॥ श्रेष्ठयूचे देवतावाणी, स्यात्कल्पान्तेऽपि नान्यथा । यो मया शङ्कितो धर्मस्तत्कर्म समुपागतम् ॥ ६३ ॥ आकार्यो-
 कार्यं तौ लुष्णाचूचतुर्दम्पती मिथः । यतोऽयं स्वकृतो दोषः, परं कस्य च कथ्यते । ६४ ॥ यतः—आत्मापराधवृत्तस्य,
 फलान्येतानि देहिनाम् । दारिद्र्यरोगदुःखानि, बन्धनव्यसनानि च ॥ ६५ ॥ बाढं वेश्यास्ते पुत्रे, श्रीपतिः श्रीमतीयुतः ।
 शुशोच स्वकृतं दोषं, यत्सुतो ब्रूतकृत् कृतः ॥ ६६ ॥ पूर्वमुद्घुष्यते हस्ताद्यथा पश्चाच्चदिष्यते । दत्त्वा प्राग् द्यूतकारेभ्यः,
 पुत्र आकार्यते तथा ॥ ६७ ॥ अथापुत्रमिवात्मानं, मन्वानौ तौ हि दम्पती । मुक्त्वा चिन्तां तदा जातौ, धर्मध्यानपरायणौ ॥ ६८ ॥
 विपन्नौ तौ शुभध्यानाजातौ देवौ महर्षिकौ । मातापित्रोर्मृतिं श्रुत्वा, गेहे नागात्स नन्दनः ॥ ६९ ॥ अप्रेषयद्ध (प्रेषयच्च घ) नं
 तस्य, भार्योऽथो भर्तृयाचितम् । क्रमाद्भव्ये गते जाता, सा कर्त्तनपरा सती ॥ ७० ॥ यथा गाथा—कन्तविह्वली कामिनी,
 केहनइ सरणइ जाइ । रहिटीइइ पूणी करी, पेट भरी जइमाइ ॥ ७१ ॥ तद्गृहे प्रेषिता दासी, पश्चादागाद्धनं विना । गृहे

निर्धनतां ज्ञात्वाऽक्या निष्कासितोऽथ सः ॥ ७२ ॥ निर्द्रव्यो नार्धति कापि, गृहे वाखेऽपि सर्वथा । गोविन्दो ग्राममध्ये च,
रुद्रोऽरण्ये तु सर्वदा ॥ ७३ ॥ साकारोऽपि सविद्योऽपि, निर्द्रव्यः कापि नार्धति । व्यक्ताचरस्तु वृत्तोऽपि, द्रम्मः कूटो विचर्ज्यते
॥ ७४ ॥ दासः सर्वोऽपि वित्तस्य, सेवन्ते न जनं जनाः । पद्मिणोऽपि रथाङ्गाद्याः, सरः शुष्कं सरन्ति किम् ? ॥ ७५ ॥
सखेहो धर्मदत्तोऽपि, चिरकालोपसेवितः । एकवारमनायाते, द्रव्ये निष्कासितस्तथा ॥ ७६ ॥ यतः—सद्भावो नास्ति
वेश्यानां, स्थिरता नास्ति संपदाम् । विवेको नास्ति मूर्खाणां, विनाशो नास्ति कर्मणाम् ॥ ७७ ॥ विरक्ता प्राणसन्देहं,
धनहानिं पराभवम् । करोति सर्वमप्येवं, वेश्या दुर्जनवन्तृणां ॥ ७८ ॥ श्लोकः—, अभ्रच्छाया तृणादग्निः, खले प्रीतिः
स्थले जलम् । वेश्यारागः कुमित्रश्च, पडते बुद्बुदोपमाः ॥ ७९ ॥ इत्यादि चिन्तयन्धर्ममर्दतो निजगृहेऽपामत् । अपश्यद् गृह-
चेष्टाश्च, दुःस्थावस्थासमागताम् ॥ ८० ॥ अतोली पतिता यत्र, भित्तयः सन्ति जर्जराः । कपाटानि च भग्नान्यावासान्
सोऽपश्यदीदृशान् ॥ ८१ ॥ आत्मानं व्यसनासक्तं, निन्दन् गेहान्तरे गतः । कर्तयन्तीं प्रियां दृष्ट्वा, सुमोचाश्रूणि दुःख्यसौ
॥ ८२ ॥ दृष्ट्वा तं पुरुषं साप्याकारेङ्कितगुणैर्ध्रुवम् । उपलक्ष्य पतिं स्वीयं, प्रतिपत्तिमाकरोत् ॥ ८३ ॥ यतः—प्रजानां दैवतं
राजा, पितरौ देवता सताम् । सुशिष्याणां गुरुर्देवो, नारीणां दैवतं पतिः ॥ ८४ ॥ गाम्भीर्यं धैर्यमौदार्यं, चतुरत्वं विलोभता ।
सर्वसहत्वं माधुर्यमार्जवं सुस्त्रियां गुणाः ॥ ८५ ॥ आचमनं तथा दत्त्वा, मुक्तश्च वरमासनम् । उपविष्टे प्रिये गेहस्वरूपं
कथितं च तत् ॥ ८६ ॥ सखेदं दिग्मूढमिव, त्रेच्य कान्तं तु साज्वीत् । प्राणेश ! त्वं यदा दत्तस्तदा किञ्चिद्गतं नहि
॥ ८७ ॥ यदा त्वं सावधानत्वात्सर्वचिन्तां करिष्यसि । भविष्यति तदा भव्यं, मा कार्षीः खेदमात्मनः ॥ ८८ ॥ तदा

प्राणप्रियोऽप्याह, प्रिये खेदः कथं नहि ? । निर्धना नरनार्यो हि शवस्य सदृशा मताः ॥ ८६ ॥ यतः—यस्यार्थास्तस्य
 मित्राणि, यस्यार्थास्तस्य बान्धवाः । यस्यार्थाः स पुमान् लोके, यस्यार्थास्तस्य जीवितम् ॥ ६० ॥ गाथा—जाई विज्ञा
 रूवं, तिन्निवि निवडन्तु कन्दरे विवरे । अत्युच्चिय परिवड्डुठ, जेण गुणा पायडा हुन्ति ॥ ६१ ॥
 पत्नी प्रोवाच वक्ष्येऽहमुपायं ते धनार्जने । तावच्चं स्वस्थाचितेन, प्रथमं भोजनं कुरु ॥ ९२ ॥ स्नात्वा देवार्चनं कृत्वा, कृत्वा
 च भोजनं ततः । चिन्तितं तेन भार्यी किं, निधानं दर्शयिष्यति ? ॥ ६३ ॥ क्षणं विश्रम्य सा पृष्टोपायः कः ? कथ्यतां
 प्रिये ! । तयोक्तं लक्ष्मूल्यानि, सन्त्यङ्गाभरणानि मे ॥ ९४ ॥ तेषां मध्यात्पञ्चशतदीनारमूल्यकुण्डलम् । विक्रीय तेन द्रव्ये-
 ण, व्यवसायं कुरु प्रिय ! ॥ ६५ ॥ ततोऽसौ तेन वित्तेन, व्यवसायं व्यचिन्तयत् । पूर्वं कोटीश्वरस्तेन, चित्ते नायाति तद्ध-
 नम् ॥ ९६ ॥ ततोऽवादीत्प्रिये ! पूर्वमहं कोटीश्वरोऽभवम् । अत्राल्पव्यवसायांश्च, कुर्वन् लज्जामि साम्प्रतम् ॥ ९७ ॥ तेनाहं
 यानपात्रेण, किञ्चिल्लात्वा पयोनिधौ । कस्मिन् द्वीपे गमिष्यामि, नो द्रव्यं नीरधि विना ॥ ९८ ॥ यतः—इच्छुचेत्रं समुद्रा (द्र-
 श्च, जात्यपापाण एव च । प्रसादो भृशतां चैव, क्षणाद् घ्नन्ति दरिद्रताम् ॥ ९९ ॥ अथोक्तं प्रियया तस्य, किं समुद्रेण साम्प्र-
 तम् ? । सर्वथा सर्वकार्येषु, भाग्यमेव प्रशस्यते ॥ ३०० ॥ काव्ये—पुण्यादेव समीहितार्थघटना नो पौरुषात्प्राणिनाम्,
 यद्भानोर्भ्रमतोपि नाम्बरपथे स्यादष्टमः सैन्धवः । स्वस्थानात्पदमात्रमप्यचलतो विन्ध्यस्य चानेकशो, जायन्ते मधुपालि-
 पालितयशःश्रीलम्बिनः कुम्भिनः ॥ ३०१ ॥ केषाश्चिन्निजवेरमनि स्थितवतामालस्यवश्यात्मनां, दृश्यन्ते फलिता लता इव
 फलैरामूलचूलं श्रियः । आर्ब्धं लब्धयतां खनिश्च खनतां द्योणीतलं भ्रेक्ष (पश्य) ता—मन्येषां व्यवसायसाहसवतां तन्नास्ति

यद्भुज्यते ॥ ३०२ ॥ यद्भविष्याधिको धीरैः, व्यवसायः प्रकीर्त्यते । तस्मादप्यधिको लोके, भाग्यवान् राजिलो यथा ॥ ३ ॥
 स्यातां गान्धर्वनगरे, वणिजौ रत्नराजिलौ । अहर्निशं तौ निष्कार्यौ, विवदेते मदोधुरौ ॥ ४ ॥ मन्यते व्यवसायस्य, साफ-
 ल्यं रत्नसंज्ञितः । राजिलो दीर्घदृक्कामं, भाग्यमेव प्रशंसति ॥ ५ ॥ निपेध्यमानौ लोकेन, हठात्तौ न विरेमतुः । तावद्विदि-
 तवृत्तेन, पप्रच्छते महीशुजा ॥ ६ ॥ कुतो रे निष्फलं वादं, कुर्वीयाथामसौख्यदम् ? । यद्यस्य मनसा भाति, तन्निन्द्यमपि सु-
 न्दरम् ॥ ७ ॥ स्वान्धयोः क्वापि सौख्याय, विपरीताः कृताः क्रियाः । यथा स्याद् व्यासविश्रान्तिः, पूगक्रतुनतिर्यथा ॥ ८ ॥
 त्वज्ज्येष्ठा बान्धवाः सप्त, बभूयुः खण्डमण्डनाः । भाग्यात्त्वमेव राजाभूतेन्दं किं ? राजिलोऽब्रवीत् ॥ ९ ॥ शत्रुपीडादिकं चे-
 त्वं, व्यवसायं करोषि न । तत्ते कुतो राज्यवृद्धि ? द्वितीयोऽप्यगदन्नुपम् ॥ १० ॥ अथवा स्थालानिचिसैनेवैधर्मनसः प्रियैः ।
 कवलव्यवसायात्तु, विना वृत्तिर्न जायते ॥ ११ ॥ ततो हास्परुषाक्रान्तो, नरेन्द्रो निजपूरुषैः । निर्नीरकूपे चिचेप, तावुभौ
 मानदुर्द्धरौ ॥ १२ ॥ सुष्वाप राजिल इव, राजिलैः कूपमध्यगः । अभितस्तत्र बभ्राम, रत्नोऽपि व्यवसायवाच् ॥ १३ ॥ म-
 ध्यन्दिने नृपोऽप्रैषीत्, सदयो मोदकाष्टकम् । ते जाग्रता जगुहिरे, रत्नेनावटवर्तिना ॥ १४ ॥ प्रबोध्य तत्र रत्नोपि, राजि-
 लश्च वितर्कयन् । तेषामर्थं दयापूर्वं, ददौ मुदितमानसः ॥ १५ ॥ अपराले समाकृष्टौ, कृपाद्भूयेन जल्पितौ । प्रौढं शशंस भा-
 ग्याय, राजिलो रङ्गसङ्गतः ॥ १६ ॥ देवाऽस्य अमतोऽभूवन्, यावन्तो मोदकाः श्रमात् । प्रसुप्तेनापि तावन्तो, लेभिरे हेलया
 मया ॥ १७ ॥ रत्नोऽब्रवीत्कृपापूर्वं, त्वं विनिद्रो मया कृतः । रे रे तुभ्यं मतिं दत्त्वा, भाग्येनाहं प्रबोधितः ॥ १८ ॥ भूयोऽ-

१ भाग्यं. २ राजा.

पि मोदकन्यस्तामयाचन्मुद्रिकां तयोः । समर्थो राजिलः शीघ्रमार्ष्यचां स्मिताननः ॥ १६ ॥ इति प्रत्यक्षदृष्टान्ताद्, बोधि-
तौ तौ महीभुजा । मेनाते भाग्यसाफल्यं, तेनाते पुण्यमद्भुतम् ॥ २० ॥ इति राजिलकथा ।

पुनः कान्ता पतिं प्राह, यदि पुण्योदयो भवेत् । उपक्रमं विना तर्हि, सर्व्वं संपद्यते शुहे ॥ २१ ॥ यतः—उद्यमं कुर्व्वतां पुंसां,
फलं भाग्यानुसारतः । समुद्रमथनाल्लेभे, हरिल्लिच्छर्मा हरो विषम् ॥ २२ ॥ यत्स्वल्पं न्यायधर्मेण, प्राप्यते तद् धनं भवेत् । धनं त्वन्याय-
मार्गेण, तद्विचमचिराद् व्रजेत् ॥ २३ ॥ अन्यायोपाजितं वित्तं, क्षणं नैवावतिष्ठति । अत्रोदाहरणं श्रेष्ठी, काशीवासी धनावहः ॥ २४ ॥

तथाहि—पुर्ष्या वाणारसीनाम्न्यां, कुशलः सर्व्वकर्मसु । धनाढ्यो घृतकश्रेष्ठी, वसति स्म धनावहः ॥ २५ ॥ अन्ये-
द्युर्गमनारीभ्यः, प्राज्यमाज्यं धनावहः । अङ्कुरेखाविपर्यासात्, सपादं जगृहे शठः ॥ २६ ॥ स दध्यौ चेतसि परमन्यायद्रविणं
भृशम् । न तिष्ठति तदेतद्वाग्, व्ययिष्ये वल्भनादिषु ॥ २७ ॥ गोधूमघृतखण्डाद्यमर्पयित्वाङ्गजन्मनः । प्रोक्तं स्वजननी-
पार्थात्, घृतपूराणि कारय ॥ २८ ॥ सा चक्रत्रनिपतल्लालं, घृतपूराणि हर्षिता । यावच्चकार मध्याह्ने, तावदागात्सुतापतिः
॥ २९ ॥ सहायसहितं सापि, बहुमानं सगौरवम् । भोजयामास सरसैर्घृतपूरैः पुराकृतैः ॥ ३० ॥ उक्तञ्च—तिर्यौ तिलि उ
वल्लह, कलिकज्जलसिन्दूर । अन्नवि तिन्निवि वल्लहा दूधजमाईतूर ॥ ३१ ॥ भुक्त्वा तस्मिन् गते ग्रामं, हङ्गात् श्रेष्ठी समागतः ।
स्नानस्य देवतार्चाया, मनोरथमथाकरोत् ॥ ३२ ॥ सा अमं घृतपूराणां, रचन्ती प्रियमालपत् । मध्यन्दिनमतिक्रान्तं, मङ्ग्लु
भुङ्क्त्व बुभुक्षितः ॥ ३३ ॥ विवेकेनाद्य भोक्तव्यमिति विस्तरकारणम् । घृतपूरअमधरं, वारयामास सा न तम् ॥ ३४ ॥

१ भोजनादिषु. २ स्त्रिया.

संपूर्णकृत्यं सापत्न्यं, विशालस्थालधारिणम् । सस्पृहं घृतपूरार्थे, निषण्णं वीक्ष्य साहसत् ॥३५॥ अन्नमप्यर्धपकं च, करवाणि कथं
 प्रिय ? । स्वादूनि घृतपूराणि, जघास दुहितापतिः ॥ ३६ ॥ इति तद्वचनाज्जातास्तोकशोकः स कोपनः । पतन्तु दन्ता जामातुरष्ट-
 वर्षीयबालवत् ॥३७॥ वज्रं पततु तन्मूर्ध्नि, यथा गिरिवरे पुरा । विद्युत्पततु तन्गुण्डे, कांस्थपात्र इवाद्भुता ॥३८॥ सदा रुष्टः सदा
 क्रूरः, सदा पूजां ग्रयच्छति । कन्याराशिस्थितो नित्यं, जामाता दशमो ग्रहः ॥३९॥ इति यावद्विशृशति, तावत्सा घृतदाधिनी ।
 गाढशब्दं च नर्दन्ती, शाकिनीवाऽऽगमद्गृहे ॥४०॥ रे रे विश्वस्तवधक, मायाविन् जनवञ्चक । पश्यतोहर वेगेन, चल त्वं
 राजमन्दिरे ॥ ४१ ॥ मामकीनं कुतोऽग्राहि, प्रमाणादधिकं घृतम् ? । इत्यर्धयुक्ते स तथा, धृतो बाहौ मनस्यधात् ॥ ४२ ॥
 अन्यायोपाजितं वित्तं, न यामयुगलस्थितम् । निपत्य पादयोस्तस्याः, सघृतं द्रविणं ददौ ॥ ४३ ॥ इति अन्यायवित्तकथा ।

अतो न्यायेन योत्पत्तिर्वित्तस्याल्पाथवा घना । शतधा लक्षधा सा च, भाग्येन भवति प्रिय ! ॥ ४४ ॥ अथोचे
 धर्मदत्तोपि, त्वं सत्यं वदसि प्रिये ! । तथाप्यभाग्यभाग्ये हि, न ज्ञायते विनोद्यमम् ॥ ४५ ॥ श्लोकः—उद्यमं साहसं
 धैर्यं, बलं बुद्धिः पराक्रमः । पडेते यस्य विद्यन्ते तस्य देवोऽपि शङ्कते ॥ ४६ ॥ गाथा—अर्थो जसो अ किती,
 विज्ञा विन्नाणयं पुरिसकारो । पाण्णं (पाएणं) पाविञ्चई, पुरिसेहिं अन्नदेसंमि ॥ ४७ ॥ उद्यमं परमं मित्रमालस्यं परमो
 रिपुः । आलस्यं सर्वथा जित्वा, सर्वकार्यचमो भव ॥ ४८ ॥ अतो रत्नाकरस्यैकवारं सेवां करोम्यहम् । स प्रियानुमति
 प्राप्य, यानपात्रमसज्जयत् ॥ ४९ ॥ आपृच्छथ स्वजनान् सर्वान्, पोतमारुह्य सदिने । कर्कोटद्वीपमुद्दिश्य, प्रतस्थे

१ सप्तम्येकवचनम्.

तद्विशं प्रति ॥ ५० ॥ अन्वेद्युर्गच्छतस्तस्य, प्रतिकूलेन वायुना । अकस्मात् पापकर्मत्वात्, भग्नः पोतः क्षणेन सः ॥ ५१ ॥
 धर्मदत्तकरे किञ्चित्फलकञ्चदितं तदा । तदिष्टजनवत्तेन, दोर्भ्यामालिङ्गितं दृढम् ॥ ५२ ॥ तरन्तीरं त्रियाशिक्षां, स्मरंस्तीरम-
 वाप सः । रौरवं तटमम्भोधेः, पंश्यन्नेवं बभाण च ॥ ५३ ॥ यतः-स्वस्यस्तु विद्रुमवनाय नमो मणिभ्यः, कन्याशिनी
 भवतु मौक्तिकशुक्तिमाला । प्राप्तं फलं सकलमप्यश्रुतः पयोधेर्यद्धारुणैर्जलचरैर्न विदारितोऽहम् ॥ ५४ ॥ एतस्मादमृतं सुरैः
 शतमखेनोच्चैःश्रवाः सद्गुणः, कृष्णेनाद्भुतविक्रमैकवसतिलेक्ष्मीः समासादिता । इत्यादिप्रसरध्विंरतनकथाभ्रान्त्या कृतोपासनै-
 रसाभिर्न हि दृष्टमत्र जलधेः चाराम्बु मुक्त्वाऽपरम् ॥ ५५ ॥ इत्युक्त्वा सोऽग्रतो गच्छन्, वनश्रेणीर्विलोकयन् । ददर्शकं पयः-
 पूर्णं, तटाकं चन्द्रबिम्बवत् ॥ ५६ ॥ मिष्टं नीरं पयो तीरे, तरुच्छायां समाश्रितः । दुःखत उद्विजैश्चिन्तां, विविधाश्चाकरोदसौ
 ॥ ५७ ॥ तदा निद्राकुलत्वेन, स सुप्तः पण्येसस्तरे । यावन्निद्रा समायाता, तावत्केनाप्यऽसौ हतः ॥ ५८ ॥ स बुद्धः
 प्रौढदेहश्च, हर्तारं तं भयावहम् । राक्षसं वीक्ष्य नेत्रे द्वे, निमील्यैवमचिन्तयत् ॥ ५९ ॥ काव्यम्-द्वित्वा पाशमपास्य क्लृप्त-
 रचनां भङ्क्त्वा लसद्गोश्रीं । पर्यन्ताग्निशिखाकलापवसनाग्निगर्त्य दूरं वनात् । व्याधानां शरगोचरादतिजवेनोत्प्लुत्य धावन्मृगाः,
 कूपान्तः पतितः करोतु विधुरे किंवा विधौ पौरुषम् ? ॥ ६० ॥ यदुपतेर्जगदेकमहीशुजो, रिपुसमूहतृणैकहविर्भुजः । मरणमस्य
 वने शरसंभवं, विधिरहो बलवानिति मे मतिः ॥ ६१ ॥ पुराऽहं पतितः कूटसङ्घटे भूतवेशयोः । ततो निःसृत्य वैदग्ध्यञ्च-
 दितः सागरे बलात् ॥ ६२ ॥ भग्ने पोतेऽम्बुधेः पाताद्यद्यहं निर्गतस्ततः । अधुना राक्षसे कष्टे, पतितः किं करोम्यहम् ?
 ॥ ६३ ॥ यद्भावं तद्भवत्वेवं, धीरत्वं स दधौ हृदि । कस्मिन् स्थानेऽथ सुवत्वा तं, जगाम कापि राक्षसः ॥ ६४ ॥

विज्ञाय मुक्तमात्मानं, यावदुद्घात्य चक्षुषी । पश्येन्न राक्षसो दृष्टो, दृष्टैका तत्र बालिका ॥ ६५ ॥ वृक्षच्छायाश्रितां
 दिव्यरूपसौभाग्यशालिनीम् । वरवस्त्रादिशृङ्गारामेनां दृष्ट्वा स विस्मितः ॥ ६६ ॥ दध्यौ च राक्षसः कागादेया स्त्री किमु
 राक्षसी । कन्यारूपोऽथवा जातः, पलादश्वित्रहेतवे ॥ ६७ ॥ किं वेयं खेचरी नारी, सुरी वा व्यन्तरी किमु । नागलोकोद्भवा
 किं वा, किंवाऽसौ कापि मानवी ? ॥ ६८ ॥ साहसं हृदि धृत्वाऽथ, निर्विकल्पेन चेतसा । धर्मदत्तेन सा बाला, पृष्टा त्वं
 काऽसि सुन्दरि ! ? ॥ ६९ ॥ तथा पृष्टः स कोऽसि त्वं, मानवोऽहं नरोऽवदत् । तयोक्तं मानवी चाहं, कुमारः पुनरब्रवीत्
 ॥ ७० ॥ कुतोऽत्र विषमेऽरण्ये, तिष्ठस्येकाकिनि कनी ? । साऽवादीहैवयोगान्मे, विद्यते विषमा गतिः ॥ ७१ ॥ कुमारः प्राह
 हे भद्रे ! कथं ते विषमा गतिः ? । साऽवोचत्श्रूयतां मित्र, ! कथा मे चित्रकारिणी ॥ ७२ ॥ वाधर्द्धे सिंहलद्वीपेऽस्ति पुरं
 कमलाभिधम् । तत्र सत्यार्थनामासीद् धनसारो वणिग्वरः ॥ ७३ ॥ धनश्रीति प्रिया तस्य, कृष्णस्य कमला यथा । रूपलाव-
 ण्यसंपूर्णा, नारीजनशिरोमणिः ॥ ७४ ॥ यतः—अनुकूला न वाग्दुष्टा, दक्षा साध्वी त्रपावती । एभिरेव गुणैर्युक्ता, सा
 स्त्री लक्ष्मीर्न संशयः ॥ ७५ ॥ तत्कुचिसंभवा पुत्री, पवित्रीकृतमानसा । अहं धनवती जाता, प्राणेश्योऽप्यतिवल्लभा ॥ ७६ ॥
 सा शिञ्चितसर्वकला, क्रमात्संप्राप्तयौवना । पित्रा दृष्टा चिन्तितश्च, वरयोग्याऽभवत्सुता ॥ ७७ ॥ गाहा—जायाह हवह सोगो,
 वद्वन्तीए य वडूए चिन्ता । परिणीयाए दण्डो (?), सुयासमा वेयणा नत्थि ॥ ७८ ॥ यतः—प्रार्थना न कृता येन, जाता
 यस्य न कन्यका । स्वाधीना यस्य वृत्तिश्च, सुखं जीवन्ति ते त्रयः ॥ ७९ ॥ तदा मे जनकेनैवं, भूयोऽपि हृदि चिन्तितम् ।
 भाग्यवान् यो गुणैर्युक्तस्तस्यैषा दीयते सुता ॥ ८० ॥ जातिरूपवयोविद्या, आरोग्यं बहुपक्षता । उद्यमो वृत्तयुक्तत्वमष्टावेते

वरे गुणाः ॥ ८१ ॥ यतः—मूर्खनिर्धनदूरस्थशूरमोक्षाभिलाषिणाम् । त्रिगुणाधिकवर्षाणामपि देया न कन्यका ॥ ८२ ॥
 काव्यम्—न्यायोपात्तधनाधिपो विनयवान् धीमान् कुलीनाग्रणी, रूपैर्न्यक्तमन्मथो बलिरित्र त्यागेन भोगप्रियः । शिष्टाचा-
 रविचारकौशलकलापाण्डित्यधर्मप्रियः, प्रीत्याभाषणसंमदासृतमयः प्राणेश्वरो दुर्लभः ॥ ८३ ॥ वरार्थेऽथ महेस्थानां, बहू-
 नामङ्गजन्मनाम् । वीक्षिता जन्मपत्र्योऽपि, सदृशेकाऽपि नाऽभिलत् ॥ ८४ ॥ ततेनाचिन्ति किं कुर्वे, जन्मपत्र्यादियोगतः ।
 आलोक्यालोक्य भग्नोऽहं, मत्सुतासदृशं वरम् ॥ ८५ ॥ अथ चन्द्रपुरात्कोऽपि, ज्योतिःशास्त्रविदागतः शृण्वन्त्यां मयि
 तातस्तं, जगाद गणकं प्रति ॥ ८६ ॥ वृद्धा जाता सुतैषा मे, कानुरूपो वरो नहि । ज्योतिर्वित् ! त्वं जगद्ज्ञाता,
 सुतातुल्यं वरं वद ॥ ८७ ॥ जन्मपत्र्यनुमानेन, ग्रहमैलापकं शुभम् । दृष्ट्वाथ वाडवः प्रोचे, शृणु त्वं श्रेष्ठिसत्तम ! ॥ ८८ ॥
 इभ्यश्चन्द्रपुरे जातः, श्रीपतिः श्रीमतीप्रियः । धर्मदत्तोऽस्ति तत्सन्तुः, सुकृती सुभगाग्रणीः ॥ ८९ ॥ तदा हृष्टात्मना श्रेष्ठी,
 पुनः पप्रच्छ तद्गुणान् । विप्रः प्रोचे मया नैव, दृष्टस्तत्सदृशो भुवि ॥ ९० ॥ विद्यावयोयशोभाग्यकृतज्ञत्वादितद्गुणाः । षोड-
 शस्वर्णकोटीनां, भोक्ता यो वेश्यया सह ॥ ९१ ॥ विप्रवाक्यं निशम्यैवं, स श्रेष्ठी पुनरब्रवीत् । मत्पुत्रीं धर्मदत्ताय, दास्या-
 म्यन्यत्र न क्वचित् ॥ ९२ ॥ लग्नं पश्य महाशुद्धं, शुभयोगसमन्वितम् । विप्रोऽवादीत्पञ्चदशदिनान्ते लग्नसुत्तमम् ॥ ९३ ॥
 आस्मिन्वर्षेऽपरं लग्नं, नास्त्येवोत्तममीदृशम् । श्रेष्ठी प्रोचे दिनैः स्तोकैः, कथं स्यातां गमागमौ ? ॥ ९४ ॥ कर्तुं विवाहका-
 र्याणि, शक्यते नैव विस्तरात् । सुतामादाय तत्राहं, ततो यामि कुड्मन्धयुक् ॥ ९५ ॥ विप्रं सन्तोष्य दानेन, सञ्जीभूतः स
 श्रेष्ठिराद् । आरुरोह महापोतं, सकुडुंबः सुतायुतः ॥ ९६ ॥ दुर्दैवप्रेरितो वातः, प्रतिकूलस्तदाऽभवत् । भग्नं प्रवहणं तेन, सर्व-

मब्धौ ममज्ज च ॥ ६७ ॥ भग्ने पोते धनवती, फलकग्रहणात्तदा । तरन्ती सलिलं तीरं, प्राप्ता सप्तदिनैः क्रमात् ॥ ६८ ॥
 स्वस्थीभूता वने क्वापि, पयः पीत्वा सरोवरे । सुप्ताहं राक्षसेनाथोत्पाद्य मुक्ताश्च भूतले ॥ ६९ ॥ ततो रक्षोभयाञ्जीतां,
 कम्पमानां च वीक्ष्य माम् । राक्षसः प्राह मा भैषीस्त्व किञ्चिन्न कथ्यते ॥ ७० ॥ मम जुधाकुलस्यापि, त्वां दृष्ट्वा करुणा-
 भवत् । यावद्भक्ष्यश्च लप्स्येऽन्यत्तावत्त्वां भक्षयामि न ॥ ७१ ॥ इत्युक्त्वा क्वापि गत्वा च, त्वमानीतोऽधुनाऽधुना । विशेष-
 पात्तदहं जाता, दुःखिनी तव दुःखतः ॥ ७२ ॥ भवन्तं वीक्ष्य हे साधो ! चिन्ता मे बाधतेऽधिकम् । ईदृशं नररत्नं ह्य, भक्ष-
 यिष्यति राक्षसः ॥ ७३ ॥ दैवेनाहं कथं सृष्टा, पापिनी भाग्यवर्जिता । मत्कृते यत्कुटुम्बस्य समकालमभून्मृतिः ॥ ७४ ॥
 विदेशे पतिताऽहं च, विवाहोऽपि मम स्थितः । मद्दृष्टौ राक्षसाहुष्टाद्विनाशस्ते भविष्यति ॥ ७५ ॥ तस्माज्जानामि चित्तेऽहमा-
 त्मघातं करोम्यथ । वरं दुःखमद्वैष्टुव, साध्यते मरणं हि यत् ॥ ७६ ॥ अथवा भद्र कोऽसि त्वं, कस्मात् स्थानादिहागतः ? ।
 स्वरूपं वद सत्यं स्वं, श्रुत्वा यन्मे सुखं भवेत् ॥ ७७ ॥ इत्युक्ते धर्मदत्तोऽपि, स्मित्वाऽवादीद्वरानने ! । मम स्थानादिकं सर्व्वं,
 त्वयैवोक्तं समासतः ॥ ७८ ॥ स्वरूपं सकलं तस्या, धर्मदत्तेन भाषितम् । अथ तस्या भुजो वामः, स्फुरितः प्रीतिहेतवे ॥ ७९ ॥
 अङ्गस्य चेष्टया ज्ञातं, तथाऽसौ धर्मदत्तकः । हृदीति निश्चयं कृत्वा, दधौ लज्जाभरं च सा ॥ ८० ॥ प्रीत्या वाचं तदोवाच
 कुमारं प्रति कन्यका । सानुकूलेन दैवेन, चक्रे सङ्गम आवयोः ॥ ८१ ॥ अहो क्व कावयोः स्थाने, दूरे भूमिरियं क्व च ? ।
 परं पुण्यान्ध्रवेभृणामसंभाव्यमपि ध्रुवम् ॥ ८२ ॥ कुमारः प्राह जानामि, लग्नस्य दिवसः कदा ? । दिनानि गणयित्वा सा,
 प्रोचेऽधैव स वासरः ॥ ८३ ॥ ततो वनस्थसामग्र्या, लग्नवेला च साधिता । परिणीताऽवदन्वारी, राक्षसात्ते भयं प्रिय !

वल्लभा प्रोचे, पतिं प्रति सुधर्मिणी ॥ ३१ ॥ नाथात्र मृगवत् स्वीयं, यात्यायुर्धर्मवर्जितम् । आवयोर्वा वृथोत्पत्तिरण्ये
 मालती यथा ॥ ३२ ॥ श्लोकः—न देवपूजा न च पात्रपूजा, न श्राद्धधर्मश्च न साधुधर्मः । लब्ध्वाऽपि मानुष्यमिदं समस्तं
 कृतं मयाऽरण्यविलापतुल्यम् ॥ ३३ ॥ मानुषं भवमवाप्य दक्षिणावर्त्तेशब्दखवदसुं भवाम्बुधौ । पूर्येत्सुकृतगङ्गवारिणा, पाप-
 वृत्तिसुरया न चोत्तमः ॥ ३४ ॥ काव्यम्-पूजामाचरतां जगत्रयपतेः सङ्घार्चनं कुर्वतां, तीर्थानामभिवन्दनं विदधतां जैनं
 वचः शृण्वतां । सहानं ददतां तपश्च चरतां सत्त्वानुकंपाकृताम्, येषां यान्ति दिनानि जन्म सफलं तेषां सुपुण्यात्मनाम् ॥ ३५ ॥
 यः प्राप्य दुष्प्रापमिदं नरत्वं, धर्मे प्रयत्नं न करोति मूढः । क्लेशप्रबन्धेन स लब्धमब्धौ, चिन्तामणिं पातयति प्रमादात्
 ॥ ३६ ॥ न येषां धर्मार्थं भवति धनलाभः किल नृणां, न ये दुःखात्तेषु प्रकृतिकरुणाव्याकुलधिषयः । न वा यैरात्मार्थः सुच-
 रितविधानैर्विरचितो, न तेषां जन्मेदं जननशतलाभोऽपि विफलः ॥ ३७ ॥ काव्यम्-प्रत्यूषे प्रतिमा जिनस्य कलशः पूर्णो
 जलैरुज्ज्वलैः, पुष्पसक्परिधाप्रदीपकलिकानैवेद्यमारत्रिकैः । भद्रं स्वस्ति नमो नमो जयजयेत्युच्चैर्वचांसि स्थितै-रित्येते
 शकुना भवन्ति भविनां गेहे वसन्त्याः श्रियः ॥ ३८ ॥ यतः-मानुषत्वेऽपि संग्राप्ते, केचिन्निफलजन्मकाः । दीपोत्सवे कृता
 द्वारि, च्छगणस्येव पुत्रकाः ॥ ३९ ॥ न देवायतनं किञ्चिन्न चात्र मुनिदर्शनम् । सज्जनस्य च योगो ना-नार्यवञ्जीव्यतेऽधुना
 ॥ ४० ॥ गाथा-जलथ न दीसन्ति जिणा, न य भवणं नेव सङ्घमुहकमलं । न य सुव्वइ जिणवयणं, किं ताए अत्थ-
 भूमीए ? ॥ ४१ ॥ काव्यम्-तत्र धाम्नि निवसेद् गृहमेधी, संपतन्ति खलु यत्र मुनीन्द्राः । यत्र चैत्यगृहमस्ति
 जिनानां, श्रावकाः परिवसन्ति च यत्र ॥ ४२ ॥ ततस्तौ दम्पती तस्मात्स्थानकाच्चेलतुः शनैः । वासभूमौ च

संग्रामौ, ग्रामाणि नगराण्यपि ॥ ४३ ॥ क्रमाच्चन्द्रपुरामन्त्रे, देशमध्ये च तौ गतौ । वनमध्येऽन्यदा सायं, श्रान्तौ
 सुप्तौ च निर्भयौ ॥ ४४ ॥ धर्मदत्तो जजागार, पाश्चात्यनिशि सोद्यमः । स्मृत्वा पञ्चनमस्कारं, धर्मव्यानं तथाऽकरोत्
 ॥ ४५ ॥ अथ सूर्योदयात्पूर्वं, प्रियाजागरणाय सः । वभाषे हर्षमाश्रित्य, स्रक्तमेवं महार्थकम् ॥ ४६ ॥ काव्यम्-
 प्रोज्जृम्भते परिमलः कमलावलीनां, शब्दायते क्षितिरुहोपरि ताम्रचूडः । शृङ्गं पवित्रयति मेरुगिरेर्विवस्वानुत्थीयतां सुनयने !
 रजनी जगाम ॥ ४७ ॥ श्रोक्ते स्रक्तेऽपि सा पत्नी, तदा दत्ते स्म नोत्तरम् । क्षणमेकं प्रतीक्षित्वा, प्रबोधायाऽपठत्पुनः ॥ ४८ ॥
 एते व्रजन्ति हरिणास्तृणभक्षणाय, चूर्णिं विधातुमथ यान्ति हि पक्षिणोऽपि । मार्गस्तथाऽपि सुवहः किल शीतलः स्यादुत्थी-
 यतां प्रियतमे ! रजनी जगाम ॥ ४९ ॥ यावत्सा नोत्तरं दत्ते, धर्मदत्तेन तावता । निरीक्षितं मुखं तस्या, दृष्टं किञ्चिन्न
 संस्तरे ॥ ५० ॥ चिन्तितं देहचिन्तायै, नूनं पूर्वोत्थिता गता । क्षणमात्रं पुनः स्थित्वा, शब्दमुच्चैश्चकार सः ॥ ५१ ॥ आग-
 च्छागच्छ हे कान्ते ! वेगेन पथि गम्यते । न कोऽप्यागाचदोत्थाय, सोऽपश्यत्सर्वतः पदान् ॥ ५२ ॥ पदं न दृश्यते लग्नं,
 ततोऽसौ विविधाक्षितः । भ्रान्त्वा भ्रान्त्वा वने श्रान्तः, क्वापि लब्धा न सा परम् ॥ ५३ ॥ ततश्चित्तमो जातः, सोऽजल्पन्मुक्तचे-
 तनः । हे हेंसकेकिसारङ्गाः ! सारङ्गाक्षी प्रिया क मे ? ॥ ५४ ॥ चम्पकाशोकनिम्बाशालिषिपलपादपाः । गच्छन्तीं मे
 प्रियां दृष्ट्वा, शुद्धिं कथयत द्रुतम् ॥ ५५ ॥ इति जल्पन् पुनर्भ्रान्त्वा, सोऽगमत् शयनस्थितौ । एवं ग्रथिलवधाति, प्रत्यायाति
 वदन्निति ॥ ५६ ॥ यतः—किङ्करोमि क गच्छामि ? रामो नास्ति महीतले । प्रियाविरहजं दुःखं, नान्यो जानाति मानवः

॥ ५७ ॥ गाथा-ए संसार असारडड, आशावन्धणि जाइ । अनेरडड करि छईयइ, अनेरडड विहाइ ॥ ५८ ॥ यतः-
 यन्मनोरथशतैरगोचरं, यत्स्पृशन्ति न गिरः कचेरपि । स्वप्नचिह्नैरपि यत्र दुर्लभा, लीलयैव विदधाति तद्विधिः ॥ ५९ ॥
 यतः-बुधजने विहिता च दरिद्रता, बत कृता च जरा वनिताजने । हतधवा सुनवा च कुलाङ्गना, विधिरहो बलवानिति मे
 मतिः ॥ ६० ॥ इत्यादि प्रलपत्रेषु, स्वगृहं प्रति निरर्थौ । ततश्चन्द्रपुरं प्राप्य, प्रवेशेऽचिन्तयत्पुनः ॥ ६१ ॥ हा मूढ ! धर्मदत्त !
 त्वं, अनात्मज्ञ ! क्व यासि रे ? । निर्द्रेव्यो भग्नपोतोऽहं, कथं यामि निजे गृहे ? ॥ ६२ ॥ स्वजनानामभाग्योऽहं, दर्शयामि
 कथं सुखम् ? । दुर्जनाः सधनाः सर्वे, हसिष्यन्ति मुहुर्मुहुः ॥ ६३ ॥ यतः-वरं वनं व्याघ्रभुजङ्गसेवितं, द्रुमालये पुष्पफलाम्बु-
 भोजनम् । भिक्षाशनं वा विपश्चरणं वरं, न वन्द्युमव्ये घनहीनजीवितम् ॥ ६४ ॥ यतः कपिकुलनखमुखिदलिततरुतल्प-
 तितानि भोजनं प्रवरम् । न पुनर्धनमदगञ्जितभ्रूभङ्गविकारिणी दृष्टिः ॥ ६५ ॥ विचिन्त्यैवमसौ पश्चाद्वलितोऽगाद्रनान्तरे ।
 तत्र वारिफलाहारं, कुर्वस्तस्थौ मृगेन्द्रवत् ॥ ६६ ॥ अमन्नन्येद्युरेकेन, दृष्टः पृथश्च योगिना । दृश्यसेऽहो सचिन्तस्त्वं, चिन्तां ते
 वद मेऽग्रतः ॥ ६७ ॥ धर्मदत्तोऽब्रवीद्देव ! निर्धनत्वे कुतः सुखम् ? । कथं भवामि निश्चिन्तो ? , यदि दारिद्र्यपीडितः ॥ ६८ ॥
 कपाली ग्राह रे मां किं, न वेत्सि त्वभियद्दिनैः ? । दारिद्र्यकन्दकुदाल, इति मे विरुदं स्फुटम् ॥ ६९ ॥ गाहा-मयणदेव
 ईसर दहिउ, लङ्क दही हणुभेण । पाण्डुउवन अरजुन दहिउ, पुण दालिह न केण ॥ ७० ॥ दारिद्र्यदहनो नाम, मदीयं वर्त्तते
 भुवि । श्रुत्वा तद्धर्मदत्तोऽपि, हृष्टस्तं प्रणनाम च ॥ ७१ ॥ पृष्ठे दत्त्वा करं योगी, प्रोचे चिन्तां विमुञ्च भोः ! । लक्ष्मीं तव

१ अनेरे करि. इति वा.

२ फलानि इति गम्यम्.

गुहे दासीं, करोमि स्वल्पकालतः ॥ ७२ ॥ अथोचे धर्मदत्तोऽपि, केनोपायेन हे विभो ! । करिष्यसि द्रुतं दासीं, कमलां ?
 कथ्यतां मम ॥ ७३ ॥ योग्युचे साधयिष्यामि, सद्दिने स्वर्णपौरुषम् । चिन्तितं धर्मदत्तेन, कार्यो रक्षाऽऽत्मनो मया ॥ ७४ ॥
 मामेव स्वर्णपुरुषं, मन्ये योगी करिष्यति । निःशुक्रा योगिनः सर्वे, किलेदं श्रूयते पुरा ॥ ७५ ॥ विचिन्त्येति स तं प्रोचे,
 त्वं योगिन् ! जीवघाततः । करिष्यसि नरं हैमं, कार्यं तन्नास्ति तेन मे ॥ ७६ ॥ योग्यवादीदरे हा हा, जीवघातं करोति कः ? ।
 ईदृशो नाथ(न्याय)मार्गो यद्रक्ष्यन्ते सर्वजन्तवः ॥ ७७ ॥ यतः- तत् श्रुतं यातु पातालं, तच्चातुर्यं विलीयताम् । ते विशन्तु
 गुणा वह्नौ, यत्र जीवदया नहि ॥ ७८ ॥ अधदवौघघनाघनमण्डली, सुकृतसन्ततिकल्पलतावनी । विशदधर्मजनन्यमृतं
 स्फुरद्, गुणगणे करुणा जयताच्चिरम् ॥ ७९ ॥ यतः-सर्वे धर्मा दानसत्यादयो ये, यन्मूलास्ते कीर्तिताः पूर्वपुत्रिमः । एकैवेयं
 सा दया सावधानैः, साध्या सद्भिः सिद्धिसन्धानदृती ॥ ८० ॥ यतः-द्यूतकारस्तलारचस्तैलिको मांसविक्रयी । वार्धकिर्नृप-
 तिवैधः, कृपया सप्त वर्जिताः ॥ ८१ ॥ तस्याग्रे चित्तरङ्गेण, किन्दरि वादयन् पुनः । गातुं लग्नस्तदा योगी, सयोगिवाशि-
 भाषया ॥ ८२ ॥ सा च-सोनाकरपुरिसह काहुं किजह रे, जह नही दया प्रधान, तीनह सोनह सोहा किसी रे, जीणह
 त्रुटह कान ॥ ८३ ॥ दूहा-भारवहु काई जटा जनोई, दया विण धरम न कोई । जीवदया तुम्हे पालउ बाबू, हीयडह
 निरमल होई ॥ ८४ ॥ एभिर्वाक्यैर्द्धर्मदत्तो, विश्वस्तः प्राह हे विभो ! । ब्रूहि केन प्रकारेण, निष्पादयसि पूरुषम् ?
 ॥ ८५ ॥ योग्युचे शृणु भो भद्र ! सद्रक्ताङ्गनिकामयम् । पुत्तलं कारयिष्यामि, सप्तहस्तप्रमाणकम् ॥ ८६ ॥
 मन्त्रेण पुत्तलं माषसर्पपक्षेपपूर्वकम् । अभिमन्याश्रिकुण्डे च, चिन्त्वा होमः करिष्यते ॥ ८७ ॥ उष्यशीतज-

लैर्वह्नावासिके स्वर्गापूरुषः । भविष्यति क्षणादेव, महामन्त्रप्रभावतः ॥ ८८ ॥ श्रुत्वेति धर्मदत्तोऽवक्, प्रसद्य त्वं कुरुधमम् ।
 तेनोक्तं किं सुवर्णेन, कार्यं मे ? योगिनो वयम् ॥ ८९ ॥ परं तवैव कार्यय, परोपकृतिहेतुतः । उपक्रमं करिष्येऽथोपकारे
 दुर्लभा मतिः ॥ ९० ॥ यतः—लक्ष्मीः परोपकाराय, विवेकाय सरस्वती । संन्ततिः सर्वसौख्याय, भवेद्भ्रन्यस्य कस्यचित्
 ॥ ९१ ॥ परोपकाराय कृतघ्नमेतच्चलं शरीरं यदि यातु । काचेन चेद्भ्रज्मणिं लभेत, मूर्खोऽपि किं नेति पुनर्ब्रवीति
 ॥ ९२ ॥ धर्मदत्तः पुनः ग्राह, भगवन् ! विश्वपावन ! । तवेदशी मतिः पुण्ये, यत्परार्थाय खिद्यति ॥ ९३ ॥ यतः—
 निष्पेपोऽस्थिचयस्य दुस्सहतरः कष्टं तुलारोपणम्, ग्राम्यस्त्रीकरलुश्वनव्यतिकरस्तन्त्रीप्रहारव्यथा । मातङ्गोऽद्भितगङ्गावारिकशि-
 कापातश्च कूर्चादितिः, कर्पसेन परार्थसाधनकृते किं किं न चाङ्गीकृतम् ? ॥ ९४ ॥ योगिनोक्तं महाभाग ! सपादलक्षपर्वतात् ।
 शीतमुष्णश्च पानीये, आनीयेते प्रयत्नतः ॥ ९५ ॥ गत्वा द्वाभ्यां ततस्तत्रानीतं कुण्डाञ्जलद्वयम् । कारितश्च ततो रक्ताञ्जनि-
 काकाष्ठजो नरः ॥ ९६ ॥ नीत्वा होमस्य सामग्रीं, रमशाने निशि योग्यसौ । गतः कृष्णचतुर्दश्यां, कुण्डे वह्निः कृतस्ततः
 ॥ ९७ ॥ विमुक्तः कुण्डकण्ठे स, रक्तचन्दनपुत्तलः । रत्नाभिषेण तत्पार्श्वे, खड्गो मुक्तश्च योगिना ॥ ९८ ॥ कुमारं प्रति
 योग्यूचे, किमस्ति तव सन्निधौ । आयुधं लोहरत्नार्थं ? धर्मदत्तस्ततोऽब्रवीत् ॥ ९९ ॥ येनासिना मया पूर्वं, पापिष्ठो राक्षसो
 हतः । पार्श्वे गुप्तोऽस्ति खड्गोऽसौ, योगिनोक्तं न ते भयम् ॥ १०० ॥ पराङ्मुखं धर्मदत्तं, संस्थाप्य तस्य पृष्ठके । मुक्त्वा
 च पुत्तलं योगी, कुण्डकण्ठ उपाविशत् ॥ १०१ ॥ सर्वपानचिपन्मन्त्रपूर्वकं काष्ठजे नरे । धर्मदत्तं चापि पृष्ठेऽतालयत्सर्वपा-

? संपत्तिः इति वा पाठः. २ नकारं न वदेदित्यर्थः.

क्षतैः ॥ २ ॥ चिन्तितं धर्मदत्तेनैतत्कपटं ममोपरि । दुष्टेन योगिना तस्मात् प्रारब्धं कूटनाटकम् ॥ ३ ॥ अधुना
 कोऽस्ति मे मित्रं, व्यसने पतिते सति ? । यः करिष्यति मे रत्नां, किं कर्त्तव्यं मया ततः ? ॥ ४ ॥ येन दत्तोऽस्ति
 धर्मेण, तस्य धर्मस्य चिन्तनम् । धर्मदत्तः करोति स्म, परमेष्ठिस्मृतिं तथा ॥ ५ ॥ परमेष्ठिनमस्कारं, सारं नवपदात्मकम् ।
 आत्मरक्षाकरं वज्रपञ्जराभं स्मराम्यहम् ॥ ६ ॥ काव्यम्—सङ्ग्रामसागरकरीन्द्रभुङ्गसिंहदुर्व्याधिवह्निरिपुबन्धनसंभवानि ।
 चौरग्रहभ्रमनिशाचरशाकिनीनां, नश्यन्ति पञ्चपरमेष्ठिपदैर्भयानि ॥ ७ ॥ ॐ नमो अरिहंतायं, शिरस्कं शिरसि स्थितम् ।
 ॐ नमो सर्वसिद्धायं, ममाङ्गे वज्रपञ्जरम् ॥ ८ ॥ इत्थं परममन्त्रेण, स्वाङ्गरत्नां चकार सः । सजीकृत्य ततः खड्गं, सावधा-
 नतया स्थितः ॥ ९ ॥ यावदष्टोत्तरशता—दुतयः पूर्यतां गताः । वक्त्रीभूय तदालोक्य, योगी खड्गं करे दधौ ॥ १० ॥
 तद्दृष्ट्वा धर्मदत्तेन, हतो योगी स लाघवात् । कुण्डमध्ये ततः क्षिप्तः, सित्तः शीतोष्णवारिणा ॥ ११ ॥ योगी स्वर्णनरश्चा-
 भूत्, धर्मदत्तस्ततः क्षणम् । गतो मठे जलं पीत्वा, पुनस्तत्र समागतः ॥ १२ ॥ तावत्स्वर्णनरस्तत्र, न दृष्टो मूर्च्छितोऽपतत् ।
 स शीतपवनैर्लब्धचैतन्यश्चेत्यचिन्तयत् ॥ १३ ॥ अहो मया हतो योगी, किञ्चित्प्राप्तं फलं न च । पृथुकोऽगात्करे दग्धो,
 भ्रष्टो ह्युभयतोऽप्यहम् ॥ १४ ॥ चण्डालपाटके यातो, भिक्षापि चटिता नहि । अरे दैव ! त्वया चाहमेक एवोपलक्षितः
 ॥ १५ ॥ मत्पृष्ठे त्वं जलं पीत्वा, स्थित एव विभाव्यसे । दुःखस्योपरि यदुःखं, पाल्यते मेऽग्रतोऽग्रतः ॥ १६ ॥
 पूर्वं पितृवियोगश्च, पश्चात्सागरपातनम् ॥ प्रियावियोग एतत्तु, किं त्वया विदधेऽधुना ? ॥ १७ ॥ यतः—अघटितं घटनां
 नयति ध्रुवं, सुघटितं क्षणभङ्गुरताकुलम् । जगदिदं कुरुते सचराचरं, विधिरहो बलवानिति मे मतिः ॥ १८ ॥ विलपन्निति

दुःखात्स, पुनरेवमचिन्तयत् । सुषिता दुःखिता ये च, तेषां वै पार्थिवो गतिः ॥ १९ ॥ दुर्बलस्य बलं राजाऽतस्तं विज्ञापयाम्यहम् । अन्यथा कार्यसिद्धिर्मे, भविष्यति कदापि न ॥ २० ॥ यशोधवलराजानं, प्रत्यूचे धर्मदत्तकः । इति ध्यात्वा समुत्थाय, राजन् ! पार्श्वे तवागतः ॥ २१ ॥ राजन्मत्रैव वास्तव्यः, श्रीपतिश्रेष्ठिनः सुतः । धर्मदत्तः सोऽहमेव, रावार्थमेष आगतः ॥ २२ ॥ मत्कथा स्वर्णमूर्त्तेश्चोत्पत्तिस्ते कथिता मया । पञ्चमो लोकपालस्त्वं, यथा रुचिस्तथा कुरु ॥ २३ ॥ यतः—दुष्टस्य दण्डः स्वजनस्य पूजा, न्यायेन कोशस्य च सम्प्रवृद्धिः । अपन्नपातोऽर्थिषु राष्ट्ररक्षा, पञ्चैव यज्ञाः कथिता नृपाणाम् ॥ २४ ॥ शत्रूणां तपनः सदैव सुहृदामानन्दनश्चन्द्रवत्, पात्रापात्रपरीचरणे सुरगुरुर्दानेषु कर्णोपमः । नीतौ रामनिभो युधिष्ठिरसमः सत्ये श्रिया श्रीपतिः, स्वर्ग्ये सत्यपि पद्मपातसुभगः स्वामी यथार्थो भवेत् ॥ ५२५ ॥

इति श्रीवीरदेशनायां श्रीधर्मकल्पद्रुमे मुख्यचतुःशाखिके प्रथमदानशाखायां धर्मदत्तकथासंयुते

श्रीचन्द्रयशो नृपाख्याने द्वितीयः पृष्ठवः समाप्तः ॥ २ ॥

अथ तृतीयः पक्षवः

इन्दुः प्रीणकतां प्रतापमरुणो गाम्भीर्यमभोनिधिस्तुङ्गत्वं कनकाचलो हिमगिरिः शैत्यं स्वतेजोऽनलः । ऐश्वर्यं धनदः
 शमश्च ऋषयः सर्वसहत्वं धरा, सर्वे माङ्गलिकं व्यधुर्निजनिजं यस्मै स जीयान्नुपः ॥ १ ॥ इत्याशिषं ददद्भर्मदत्तोऽथ नृपतिं
 प्रति । पुनरूचे मम स्वामिन् ! दीयते किञ्चिदुत्तरम् ॥ २ ॥ राजोचे भो महाभागोपायः कोऽपि न दृश्यते । न जानीमो वयं
 केन, गृहीतः कानको नरः ? ॥ ३ ॥ ततः किमुत्तरं दद्वः ? परं मे वचनं शृणु । लचं स्वर्णस्य कोटिं वा, याचस्व त्वं निजे-
 च्छया ॥ ४ ॥ यथा तदाप्यते कोशात्सन्तोषस्तव जायते । ममापि न भवेत्पश्चादपकीर्त्तिः कदाऽप्यहो ॥ ५ ॥ पश्चादपि कदा
 कुत्र, ज्ञास्यामि स्वर्णपूरुषम् । तुभ्यमेवापर्णयिष्यामि, करिष्ये स्वस्थतां तव ॥ ६ ॥ श्रुत्वेवं धर्मदत्तोऽवक्, स्वर्णमस्तु धनं
 तव । युष्मद्धेम्ना न मे कार्यं, वाल्यते हेमपूरुषः ॥ ७ ॥ इत्युक्तेपि समर्थस्त्वं, यदि मद्रस्तुवालने । करिष्यसि प्रसादं न, तद-
 भाग्यं ममास्ति वै ॥ ८ ॥ निर्धृतिर्मे तदैव स्यात्, यदा प्राप्नोमि मद्भनम् । त्वत्सुवर्णं न गृह्णामि, सद्भिर्मानो न मुच्यते
 ॥ ९ ॥ यतः— बर्षीयद्बु जल तं पीयद्, जं घण तुष्टु देह । माणविवज्जुधरपडहं, मरद् न चञ्चू भरेह ॥ १० ॥ एक एव
 खगो मानी, सुखं जीवति चातकः । पिपासितो वा म्रियते, याचते वा पुरन्दरम् ॥ ११ ॥ काव्यम्—कूपे पानमधोगुखं भवति
 मे नद्यो वराकाः स्त्रियः, सामान्यं बकटिद्विर्भैर्वसरश्चैवं समालोच्य तत् । नादत्ते वृषितोऽपि नीचसलिलं क्रूरद्वृतं जन्तुभिः,
 मानादुन्नतकन्धरोऽमरपतिं तद्याचते चातकः ॥ १२ ॥ अतः स्वामिस्त्वया नैव, वाच्यं मे हेमसद्गहे । इति तन्निश्चयं ज्ञात्वा,

राजा चित्ते व्यचिन्तयत् ॥ १३ ॥ चेन्ममाप्याश्रितस्यास्य, कार्यं सिद्धिं न यास्यति । तदाहं किं मुखं स्वीयं, दर्शयिष्यामि
 भूतले ? ॥ १४ ॥ ध्यात्वैवं बीटकं हस्ते, गृहीत्वैवमभापत । मत्सभायां स कोऽप्यस्ति ? यो वालयति पूरुषम् ॥ १५ ॥ ततो
 राजसुतश्चन्द्रयशा बीटकमग्रहीत् । भूपं नत्वाऽवदत्तेति, वालयिष्यामि पूरुषम् ॥ १६ ॥ सविस्मयास्तदा लोकाश्रिन्त्यन्ति स्म
 चेतसा (सि) । अहो कथं कुमारोऽसौ, वालयिष्यति पूरुषम् ? ॥ १७ ॥ अथ राजसभामध्यात्, धर्मदत्तनृपाङ्गजौ । चलितौ
 द्वावपि चिग्रं, तत्कार्यकरणेच्छया ॥ १८ ॥ वने गत्वा विलम्बार्थमित्युक्तं राजसुतना । देवेन दानवेनाथ, खेचरेण नरेण वा
 ॥ १९ ॥ येन केन हूतो यावत्, ज्ञायते न हि पूरुषः । तावन्महोद्यमेनापि, कार्यसिद्धिर्भवेन्न हि ॥ २० ॥ अतो रात्रौ वने तत्र
 स्थीयते च्छन्नवृत्तितः । यथा ज्ञात्वा स्वरूपं तत्, क्रियते कार्यसाधनम् ॥ २१ ॥ एवं मिथो विमृश्य द्वौ, स्मशाने शर्व्वरीमुखे ।
 निविष्टौ धार्ष्ट्यगालम्ब्य, निशाचरभयेऽपि च ॥ २२ ॥ धर्मदत्तः सनिद्रोऽभूत्, जागर्त्ति क्षितिपाङ्गजः । दूरे तेन तदा दिव्यवाद्य-
 गानरवः श्रुतः ॥ २३ ॥ सुक्त्वा सुप्तं धर्मदत्तमभिज्ञानं पदे पदे । कुर्वन्शब्दानुसारेण, ययौ तत्र स कौतुकी ॥ २४ ॥ ददर्शयि-
 च यत्नस्य, भवनं स्वर्विमानवत् । मध्येऽद्राक्षीत्ततो दत्तकपाटविवरेण सः ॥ २५ ॥ अष्टोत्तरशतं तत्र, नृत्यन्ति सुरकन्यकाः ।
 तासां मध्ये ददर्शैकां नारीं सोऽधिकरूपिणीम् ॥ २६ ॥ मुहूर्त्तं कौतुकं वीक्ष्य, व्यावृत्तोऽसौ कुमारकः । आगतो धर्म-
 दत्तस्य, समीपे सोऽप्यजागरीत् ॥ २७ ॥ स पृष्टो राजपुत्रेण, त्वयाऽहो मित्र ! साम्प्रतम् । सुप्तेनेह श्रुतं किञ्चिद्धर्मदत्तस्ततो-
 ऽवदत् ॥ २८ ॥ शृगालव्यालशार्दूलकशूकरखड्गिनाम् । पिशाचप्रेतभूतानां, श्रुताः शब्दा मया घनाः ॥ २९ ॥ ततः स्मि-
 त्वा कुमाररेण, नृत्यवात्तो प्रकीर्त्तिता । दिव्यरूपधरा चैका, प्रोक्ताभिज्ञानसंयुता ॥ ३० ॥ तच्छ्रुत्वा धर्मदत्तस्तं, प्रत्युचे सा

मम प्रिया । घटते गम्यते तत्र, द्रुतं सा च विलोक्यते ॥ ३१ ॥ ततः स्थानाद्रतौ यावत्तौ द्वौ यत्तस्य वेश्मनि । न दृष्टं
नर्त्तनं तावन्न दृष्टा सा च सुन्दरी ॥ ३२ ॥ हस्तौ प्रघर्षयन्धर्मदत्तः पप्रच्छ साऽबला । कियन्माना च कीदृच्छवर्णा च कति-
वार्षिका ? ॥ ३३ ॥ स्वरूपं सकलं तस्याः, कथितं भूपल्लुना । धर्मदत्तोऽवदत्स्वर्णनरेणालं वयस्य ! मे ॥ ३४ ॥ हे आत-
र्मम पत्नीं तां, केनोपायेन बालय । तर्हि मे जीवितं दत्तं, प्राप्तं सर्वस्वमेव च ॥ ३५ ॥ प्रभातसमये जाते द्वारमुद्घाटितं तदा ।
यत्त्राये च कुमारेण, आरब्धमिति वर्चसम् ॥ ३६ ॥ कृतान्नाम्बुपरित्यागो, रागरङ्गविवर्जितः । निस्पृहो निरहङ्कारः, कुमारोऽ-
सौ यतीन्द्रवत् ॥ ३७ ॥ एकाग्रं मानसं कृत्वा, धर्मदत्तकृते ततः । निविष्टो निश्चलो भूत्वा, दर्भसंस्तारके कृती ॥ ३८ ॥
युग्मम् ॥ एकचित्तेन सिद्धिः स्यात्, द्विधाचित्तो विनश्यति । चित्ते सुदृढता यस्य, तस्य किं नहि सिध्यति ? ॥ ३९ ॥ एति
प्रसन्नतां सर्वभेकचित्तेन सेवितम् । दरिद्रभक्त्या किं नाभूत्, राजपालो रमास्पदम् ? ॥ ४० ॥ क्षत्रियो देवदत्ताख्यः, पुरेऽभूत्
रथमर्दने । तस्य दैववशाज्ज्ञे, राजपालाभिधः सुतः ॥ ४१ ॥ तस्मिन् पाण्मासिके जाते, परलोकं गतः पिता । माताऽपि
पञ्चवर्षीये, मरणं शरणं ययौ ॥ ४२ ॥ विपणुञ्जनिभं मत्वा, तं बालं स्वजनाः परे । सपर्ववत्तयजुर्दूरमशरण्यं दयोञ्जिताः
॥ ४३ ॥ सोऽपि स्वकर्मणा वृद्धि, पुषोप गिरिवृद्धवत् । प्रपन्नो यौवनावस्थां, दध्याधित्यर्थवर्जितः ॥ ४४ ॥ यौवनं सफलं भोगैः
भोगाः स्युः सफला धनैः । तद्विना मानुषं जन्म, जायते वनपुष्पवत् ॥ ४५ ॥ ततो देवानसौ नित्यं, युनाव धनलोलुपः । न
कोऽपि द्रव्यदानार्थमलंभूष्णुरभूत्सुरः ॥ ४६ ॥ ततो जातधिपादोऽसौ, तान् देवान् पूर्व्वयाचितान् । सावज्ञं वृणवत्कोपात्,
विचित्रक्राय चतुष्पथे ॥ ४७ ॥ परं दरिद्ररूपं त, मृन्मयं सपरश्वधम् । निर्माय निजगेहान्तः, पूजयामास सादरम् ॥ ४८ ॥

कदा तत्रैव मुक्त्वा तं, दरिद्रं स च घीधनः । जगाम योजनशतं, दरिद्रदरकातरः ॥ ४६ ॥ तत्र चन्द्रापुरीमख्यं, प्रविशन्
 शून्यसदृमनि । स तं दरिद्रमद्राचीत्, संभ्रमोत्कर्षभासुरः ॥ ५० ॥ अहो सकलदेवस्य, प्रसादो मयि कीदृशः ? । यद्योजन-
 शतं मुक्तो, मत्पृष्ठं न मुमोच यः ॥ ५१ ॥ प्राञ्जलिर्गद्गदगिरा, तुष्टाव गुणरञ्जितः । हरिशङ्करप्रमुखास्त्वत्पूरः के सुरोत्तमाः ?
 ॥ ५२ ॥ यतः—हे दारिद्र्य ! नमस्तुभ्यं, सिद्धोऽहं त्वत्प्रसादतः । अहं सर्वत्र पश्यामि, माञ्च कोऽपि न पश्याति ॥ ५३ ॥
 इति स्तौति प्रतिदिनं, पूजमानोऽथ भक्तिमान् । सेवते दैवतमिव, तं दरिद्रं स दुर्गतः ॥ ५४ ॥ इतश्च चन्द्राधिपतेः, पट्ट-
 हस्ती विशृङ्खलः । पातयन्पुरसौधानि, मर्दयन्मनुजांस्तथा ॥ ५५ ॥ नामयन् वासराधीशं, मोहयन्मनुजेश्वरम् । आलानस्त-
 म्मन्मुन्मूढ्य, विचचार मदोधुरः ॥ ५६ ॥ तं वीक्ष्य विवशं राजाऽधोपयत् खिण्डिमं पुरे । वशीकरोति करिणं, तस्याहं वा-
 ङ्छितं ददे ॥ ५७ ॥ श्रुत्वा दरिद्रभक्तेन, तेन गीतकलाविदा । मन्द्रमध्यतारभेदेः, क्षणान्नागो वशीकृतः ॥ ५८ ॥ अयाचि
 भूपादिष्टेन, प्रसादस्तेन मानिना । दीपा न कार्याः केनापि, मद्दुर्जं दीपवासरे ॥ ५९ ॥ तथेति राज्ञाऽनुज्ञातो, रोरो दीपमहे
 निशि । निजोत्जाभितो दीपान्, भूरिदीपानर्चीकरत् ॥ ६० ॥ तस्यां निशायां कमला, वञ्चाम सकलां पुरीम् । क्वापि दीप-
 मपश्यन्ती, समेता तस्य सदृमनि ॥ ६१ ॥ उद्यम्य लकुटं सोऽथ, कमलामनुधावितः । दरिद्रे स्वामिनि सति, त्वं कुतोऽ-
 ऽत्रैपि चञ्चले ! ॥ ६२ ॥ इति भक्त्या तथा हृष्टो, दरिद्रोऽपि हसन् जगौ । त्वयि तुष्टो महारोर ! वरं ब्रूहि विशारद ॥ ६३ ॥
 शब्दच्छलज्ञः स ग्राह, यदि तुष्टोऽसि तत्कदा । मदीयेन त्वया भाव्यं, किं समीहेऽपरं त्वयि ॥ ६४ ॥ छलितेऽस्मिन् वागूचे
 निर्गते निजमन्दिरात् । सोऽपि पद्मां समाहूय, पूजयित्वा नति व्यधात् ॥ ६५ ॥ मातर्दरिद्रे मन्वस्थे, न योग्यः स्यात्तवा-

गमः । कल्पवल्ली करीरेण, किं योजयितुमर्हति ? ॥ ६६ ॥ प्रातः प्रजेश (शः) प्रत्यक्षं, ग्रीत्या पद्माप्रमोदतः । भूमिलखण्ड-
स्य कस्यापि, राज्यमस्मै वितीर्यवान् ॥ ६७ ॥

इति एकाग्रचित्तविषये राजपालकथा समाप्ता ॥

अथास्यैकाग्रचित्तस्य, दृढासनस्थितस्य च । रूपाणि सर्पसिंहानां, दर्शितानि सुरैर्निशि ॥ ६८ ॥ तथापि राजपुत्रस्य,
क्षुभितं न मनो मनाक् । एवं तस्य दिनाः सप्त, सञ्जाताः सत्त्वशालिनः ॥ ६९ ॥ सप्तोपवासैः प्रत्यक्षीभूय यक्षो जगाद सः ।
याचसे किं महाधीर !, स ऊचे शृणु यक्षराट् ! ॥७०॥ धर्मदत्तस्य या पत्नी, तामानीय ममार्पय । यक्षेणोक्तमसाध्यं मे, यतः
सा मत्प्रियावशा ॥७१॥ न शक्यते मया दातुं, श्रुत्वैवं नृपजोऽब्रवीत् । सुन्दरी सा त्वया यत् !, क्व प्राप्ता कथय प्रभो ! ॥७२॥
यक्षो जगाद हे भद्र !, कदाऽहं प्रियया युतः । रात्रौ कापि वने प्राप्तो, दृष्टा सा दिव्यधारिणी ॥७३॥ यक्षिण्या मे तदा प्रोक्तं,
स्वामिन् ! दिव्यैकरूपिणी । मानवी दृश्यते सुप्ताऽपहृत्यैनां ममार्पय ॥७४॥ भर्तृपार्श्वोत्ततो हत्वा, प्रियायै सा मयाऽर्पिता ।
तां दातुं नैव शक्तोऽहमित्युक्त्वाऽसौ तिरोदधौ ॥७५॥ कुमारेण तदाऽचिन्ति, धिग् देवान् येऽबलावशाः । किङ्करा इव दृश्य-
न्ते, मानवास्त्वर्हि किं पुनः ? ॥ ७६ ॥ गाथा-हरिहरचउराण्य चन्दस्वरखन्धाइणोऽवि जे देवा । नारीण किङ्करत्तं, करन्ति
धिद्धी विसयतिण्हा ॥ ७७ ॥ यक्षिणीं तामथोद्दिश्य, कुर्वेऽत्राहं पुनस्तपः । यथा मे कार्यसिद्धिः स्यात्तपो हि विषमार्थकृत्
॥ ७८ ॥ यतः-इष्टे नष्टे सुखे अष्टे, कष्टे निकटवर्तिनि । अमूढगनसां युक्तं, वैराग्याभरणं तपः ॥ ७९ ॥ नानाविधलसछ-
ब्धिलतामण्डलमण्डपः । कन्याणकुमुदाराभचन्द्रचन्द्रातपस्तपः ॥८०॥ तपः सकललक्ष्मीणां, नियन्त्रणमशुलम् । दुरित-

प्रेतभूतानां, रचामन्त्रो निरक्षरः ॥ ८१ ॥ अथोपवासत्रितयं, तथैव विधिना कृतम् । ततस्तस्य तपःसत्त्वात्, यच्चिणी
 कम्पितासना ॥ ८२ ॥ प्रत्यचीभूय तं प्रोचे, किमेतद्वत्स ! साहसम् ? । तपसा तव तुष्टाऽहं, मनोऽभीष्टं वरं वृणु ॥ ८३ ॥
 तेनोक्तं देवि ! देहि त्वं, धर्मदत्तप्रियां मम । ततो दत्ता तथा सा स्त्री, सर्वं सिध्यति सत्त्वतः ॥ ८४ ॥ धर्मदत्तं समाहूय,
 कुमारैर्यार्पिता प्रिया । प्रोक्तं चैषा भवद्भार्या, पूर्वप्रोक्ता भवेन्न वा ? ॥ ८५ ॥ दृष्ट्वा दिव्यदुकूलैश्चाभरणैर्भूषितां प्रियाम् ।
 भवत्येवेति स प्रोक्त्वा(न्य), नितान्तं मुमुदे हृदि ॥ ८६ ॥ पुनर्भूपसुतोऽवादीव, हे सखे ! धर्मदत्तक । अग्रे चल यथा स्वर्णनरं
 निष्कास्य ते ददे ॥ ८७ ॥ गत्वा तत्र स्मशानेऽथ, खनित्वा तेन भूतलम् । निष्कासितः स देदीप्यमानः काञ्चनपूरुषः
 ॥ ८८ ॥ कथितं च मयैवायं, गृहीत्वा बद्धिकुण्डतः । निक्षिप्तो भूमिमध्ये प्राग्, गुहाण तव पूरुषम् ॥ ८९ ॥ तं दृष्ट्वा धर्म-
 दत्तोऽपि, चेतस्येवमचिन्तयत् । अहो अस्योपकारित्वमुदारत्वं च कीदृशम् ? ॥ ९० ॥ गाथा-उवयारइ उवयारडड, सहूइ
 कोइ करेइ । विण उवयारइ जो करइ, विरला जणणि जणेइ ॥ ९१ ॥ नयप्रणयिनी लक्ष्मीः, सत्त्वप्रणयिनी धृतिः । कुली-
 नानां भवत्येव, धर्मप्रणयिनी मतिः ॥ ९२ ॥ यतः-उद्योतयति कोऽपि जातः, कुलमन्यो निर्मलं कलङ्कयति । धवलयति
 कुमुदबन्धुर्गगनं मलिनयति जीमूतः ॥ ९३ ॥ अथोचे धर्मदत्तस्तं, कुमारं प्रति सादरम् । तवोपकारिणः पार्श्वे, याञ्चां
 कि(का)ञ्चित्करोम्यहम् ॥ ९४ ॥ मम वाक्यं त्वया व्यर्थं, न कर्तव्यं विचक्षण ! । याचस्वेति कुमारेण, प्रोक्ते धर्मोऽवदत्पुनः ॥ ९५ ॥
 चामीकरनरं मित्र !, गुहाण वचसा मम । कुमारेणोक्तं को हेतुर्न्ये ददसि पूरुषम् ॥ ९६ ॥ तेनोक्तं नायमस्माकं, मन्दिरे घटते
 कदा । तेन ते दीयते प्रत्युपकारोऽपि भवेत्पुनः ॥ ९७ ॥ आग्रहाद्धर्मदत्तस्य, प्रोवाच नृपनन्दनः । यावद्रोचेत तन्मानं, स्वर्णे

गृहाण पूरुषात् ॥ ६८ ॥ द्वौ पादौ च करौ तस्य, च्छित्वा सोऽथ गृहीतवान् । शीर्षादि शेषमुत्पाद्य, राजसुत्रो गृहं ययौ
 ॥ ६९ ॥ पृष्टं भूपेन हे वत्स !, तस्य लब्धः स पूरुषः ? । लब्ध एवं कुमारेण, भाषिते हर्षितो नृपः ॥ १०० ॥ तेनाथ धर्मद-
 तेन, षोडश द्रव्यकोटयः । तस्माच्चाभीकरात् प्राप्ताः, पूरुषाङ्गप्रभावतः ॥ १ ॥ कस्मात्स्थानान्महान्तं स, सार्थं कृत्वा
 समागतः । गृहे वर्धापकोऽपि, भार्या तस्य च हर्षिता ॥ २ ॥ सर्वोऽपि स्वजनस्तस्य, तदा सन्मुख आगतः । महोत्सवेन
 धर्मोऽसौ, प्रविशे निजं गृहम् ॥ ३ ॥ भार्याद्वययुतो धर्मदत्तो भोगान् बुभोज सः । पूर्वाश्रिताश्च ये लोकास्तमाब्धं ते
 सिषेविरे ॥ ४ ॥ काव्यमुत्त्यजन्ति मित्राणि धनैर्विहीनं, पुत्राश्च दाराश्च सहोदराश्च । तमर्थवन्तं पुनराश्रयन्ति, अर्थो हि
 लोके पूरुषस्य बन्धुः ॥ ५ ॥ कियत्यपि गते काले, यशोधवलभूपतिः । वैराग्यरसपीयूषपानं कर्तुं समुद्यतः ॥ ६ ॥ श्रीचन्द्र-
 यशसं पुत्रं, विन्यस्य राज्यसंपदि । सुमित्रसूरिपार्श्वे स, व्रतं जग्राह शुद्धधीः ॥ ७ ॥ पठित्वा शुद्धसिद्धान्तं, चिरं चारित्र्यसु-
 ज्ज्वलम् । प्रपाल्य खड्गधारामं, स राजर्षिः शिवं ययौ ॥ ८ ॥ तस्य श्रीचन्द्रयशसो, राज्यप्राप्तस्य भूतले । नवीनं चन्द्रधवल,
 इति नाम प्रकीर्तितम् ॥ ९ ॥ सुवर्णपूरुषस्याथ, पूज्यमानस्य युक्तिभिः । हस्ताः पादा अपि च्छिन्ना, आविर्बभूवुरन्वहम्
 ॥ ११० ॥ अक्षयस्तेन हेम्नाऽस्य, जातः कोशः स्वपुण्यतः । स पृथ्वीमनुषां कृत्वा, प्रावर्तयत्स्ववत्सरम् ॥ १११ ॥ अन्यदा
 धर्मदत्तः स, स्मृतिं राज्ञः समागतः । मन्त्रिणं प्रेष्य चाकार्यं, बहुमानमदान्नुपः ॥ १२ ॥ राजोचे तव दत्तेन, सुवर्णपुरुषेण
 भोः ! । अनृणीकारकीर्तिर्मे, जाताऽतस्त्वं महासखा(खः) ॥ १३ ॥ मुख्यश्रेष्ठिपदं दत्तं, मध्येऽस्य व्यवहारिणाम् । धर्मः सुखा-
 सनासीनो, यात्यायाति निजे गृहे ॥ १४ ॥ नरेन्द्रधर्मदत्तौ तौ, धर्मकार्याण्यनेकशः । चक्रतुः स्नेहवार्ताञ्च, नित्यं विदधतु-

मिथः ॥ १५ ॥ एकदा तेन भूपेन, प्रीत्या पृष्टः स श्रेष्ठिशब्द । कियन्मात्रं धनं तेऽस्ति ?, तेनोचे शृणु कौतुकम् ॥ १६ ॥
 तस्मिन्नावसरे स्वाभिन् !, सुवर्णपुरपाङ्गतः । सङ्ख्यया मे सुवर्णस्य, जाताः षोडश कोटयः ॥ १७ ॥ जलस्थलादिमार्गेषु,
 व्यवसायं प्रकुर्वतः । लेख्यके मम ता एव, सन्ति षोडश कोटयः ॥ १८ ॥ न विशेषः कदा कश्चिद्व्यवसायस्य दृश्यते । तेन
 कर्तुं न शक्नोमि, व्ययञ्च सविशेषकम् ॥ १९ ॥ अतः कारणतो देव !, कोऽपि ज्ञान्येव पृच्छयते । येन मे ज्ञायते कर्म-
 विपाकः कथमर्हस्यः ? ॥ १२० ॥ राज्ञोचे मित्र ! ते लक्ष्म्या, इयान्लोभः कथं हृदि ? । भाग्येनैव भवेत्पद्मा, भाग्यं सर्वत्र
 बन्धते ॥ २१ ॥ यथान्यदा भाग्यलक्ष्म्योर्द्वयोर्मिलितयोर्मिथः । सञ्जातः क्वापि संवादः, आत्मात्मैकप्रशंसने ॥ २२ ॥
 अप्येको नो विरमते (ति), सुरैरिन्द्रादिकैस्तदा । एतयोः कथितं स्वस्वान्, गुणान् दर्शयतं युवाम् ॥ २३ ॥ अथैकं दुर्गतं
 दीनं, कृशं संवीच्य मानवम् । सुवर्णस्येष्टिकां तस्य, दत्त्वा च कमलाऽवदत् ॥ २४ ॥ रे त्वं याहि गृहे स्वर्णं, विक्रीयाभर-
 णादिभिः । भूषितः पुनरागच्छामीषां दर्शय मद्गुणान् ॥ २५ ॥ ओमित्युक्त्वा गतो गेहे, गोपिता चेष्टिका क्वचित् । तां
 प्रातिवेशिमी दृष्ट्वा, गृहीत्वा च गता गृहे ॥ २६ ॥ तथावस्थं ततो निःस्वं, दृष्ट्वा द्वितीयवासरे । रत्नमेकं पुनर्लक्ष्म्या, तस्मै
 सत्कृपयाऽर्पितम् ॥ २७ ॥ शिवां चापि तथा दत्त्वा, वालितोऽसौ गृहं प्रति । रत्नं सुक्त्वा नदीतीरे, स्नानार्थं स जलेऽविशत्
 ॥ २८ ॥ मत्स्येनागत्य तद्गतं, गिलितं च यथौ जले । तृतीयेऽपि दिने तादृक्, स नरो ददृशे श्रिया ॥ २९ ॥ भाग्येनाथ
 रमा प्रोक्ता, त्वयाऽसौ न धनीकृतः । वीक्ष्याहं शुभदृष्टिभ्यां, करोम्यघास्य सुन्दरम् ॥ ३० ॥ यतः—भाग्यं फलति सर्वत्र,
 न विधा न च पौरुषम् । श्रीकण्ठकण्ठलक्षस्य, वासुकेर्वायुवल्गनम् ॥ ३१ ॥ भाग्येनाथ स्वहस्तेन, तद्भाले तिलकं कृतम् ।

उक्तं याहि गृहे जल्पन्, भाग्यं स्फुरति मेऽद्य वै ॥ ३२ ॥ तस्मिन्नेहे गतेऽथागात्, प्राधूर्णकोऽस्य शालकः । तदर्थे हीनजा-
 तित्वान्मत्स्य आनीय दारितः ॥ ३३ ॥ तन्मध्याग्निःसुतं रत्नं, दृष्ट्वा सोऽवक् प्रियां प्रति । लब्धं पूर्वगतं रत्नमिष्टिकाऽथ
 विलोक्यते ॥ ३४ ॥ एवं प्रोचे पुनर्यावत्तावद्भित्त्यन्तरे स्थिता । तत्प्रातिवेश्यकी श्रुत्वा, ददौ तां शङ्खयेष्टिकाम् ॥ ३५ ॥
 लगित्वा पादयोश्चैवं, वदति स पुनः पुनः । क्षन्तव्यो मेऽपराधोऽयं, वाच्यं कस्याग्रतोऽपि न ॥ ३६ ॥ ओमित्युक्त्वा जह-
 र्षिसौ, रत्नस्वर्णेषुकाधनात् । आढ्यो बभूव भाग्येन, दरिद्रं सकलं गतम् ॥ ३७ ॥ अन्येद्युःसेवकैर्युक्तो, वस्त्राभरणभूषितः ।
 अश्वारूढो जगामासौ, कमलाभाग्यसंनिधौ ॥ ३८ ॥ भाग्यपादे पतित्वा च, तद्गुणान् वणयन्नथ । देवानां पुरतो लक्ष्मीं,
 निर्भर्त्सयन्नुवाच सः ॥ ३९ ॥ भाग्यप्रभावतो राज्यं, भाग्याच्च प्रचुरं धनम् । अतो भाग्यं वरं ज्ञेयं, तद्विना श्रीः करोति
 किम् ? ॥ १४० ॥

इति भाग्योपरि कथा समाप्ता ।

अतो ब्रवीमि हे मित्र !, धर्मदत्त ! रमाक्षयः । भाग्ये सति भवेन्नैव, ततः कार्यो धनव्ययः ॥ ४१ ॥ इत्थं मिथो
 रागवन्तौ, चक्रतुः सुकृतानि तौ । अन्येद्युर्वनपालेन, विज्ञप्तोऽसौ धराधिपः ॥ ४२ ॥ स्वामिन् ! श्रीधर्मधवलनामानः सूरयो
 वने । समाजगुः परिवृताः, साधुभिः पञ्चभिः शतैः ॥ ४३ ॥ श्रुत्वैवं हर्षितो भूपश्चतुरङ्गचमूवृतः । महोत्सवेन सद्भक्त्या,
 गुरुवन्तुं ययौ वने ॥ ४४ ॥ धर्मदत्तोऽपि सोत्साहः, पत्नीद्वितयसंयुतः । मनःसंशयभङ्गार्थं, जगाम गुरुवन्दने ॥ ४५ ॥
 निजभालेऽञ्जलिं कृत्वा, वन्दित्वा तं गुरुं वरम् । उपविष्टौ यथास्थानं, नरेन्द्रधर्मदत्तकौ ॥ ४६ ॥ तेषां भविकर्जीवानां,

पुरतस्तेन सूरिणा । भवदाहसुघातुल्या, आरब्धा धर्मदेशना ॥ ४७ ॥ मो भव्या ! भूरिभागेन, भविनां नृभवो भवेत् ।
 तदसुं प्राप्य संसारं, त्यक्त्वाऽऽश्रयत निर्बृत्तिम् ॥ ४८ ॥ संसारः परमं दुःखं, मोक्षश्च (श्च) परमं सुखम् । इति तत्त्वं परिज्ञाय,
 भाव्यं मोक्षाय तत्परैः ॥ ४९ ॥ भवा जन्तोरनन्ताः स्युर्नृभवः शस्यते परम् । यदर्ज्यन्तेऽमुना स्वर्गापवर्गाद्याः सुखश्रियः
 ॥ १५० ॥ यतः-विषयविरतिः सङ्गत्यागः कषायविनिग्रहः, शमदमदयास्तत्वाभ्यासस्तपश्चरणोद्यमः । नियमितमनोवृत्ति-
 र्भक्तिर्जिनेषु सुशीलता, भवति कृतिनः संसाराब्धेस्तटे निकटे सति ॥ ५१ ॥ यथा मृगा मृत्युभयेन भीता, उधृश्य कर्णौ
 न करन्ति निद्राम् । एवं बुधा ज्ञानसमन्विता हि, संसारभीता न करन्ति पापम् ॥ ५२ ॥ आयान्न हिंस्यान्न पित्रेच मध्वं,
 वदेच्च सत्यं न हरेत्परार्थम् । परस्य भार्या मनसाऽपि नेच्छेत्, स्वर्गं यदीच्छेत् गृहवत्प्रवेशुम् ॥ ५३ ॥ पुरन्दरसहस्राणि,
 चक्रवर्तिशतानि च । निर्व्यापितानि कालेन, प्रदीपा इव वायुना ॥ १५४ ॥ धर्मादाप्नोति शर्माणि, परमादिव वान्धवात् ।
 त्रण्डेनेव तरति, धर्मेण विपदापगाः ॥ ५५ ॥ सम्यगाराधितो धर्मो, जन्तूनां सुखदायकः । इहलोकं फलं दत्ते, परलोकं
 हि का कथा ? ॥ ५६ ॥ यथा हि दुर्गतः पूर्व, सुन्दरश्रेष्ठिनन्दनः । कृत्वा दुःखक्षयं धर्मादिहलोकैऽपि सुख्यभूत् ॥ ५७ ॥
 गाथा-श्लमित्य वित्थरेणं, कुरु धम्मं जेण वंछियसुहाइं । पावेसिइ इहलोए, जहाइं सुयसुन्दरस्सेव ॥ ५८ ॥ अयनानि
 विना भानि, यथा शोभां दधन्ति न । तमो विना कथं दीपे, दीपकत्वं प्रवर्त्तते ? ॥ ५९ ॥ बुभुक्षां च विना भव्यं, भोजनं रोचते
 कथम् ? । विना चातपसंतापं, नहि च्छायागुणो भवेत् ॥ १६० ॥ पुरा कृतस्य पापस्य, विपाकेन विना तथा । कथं वरे-
 ण्यपुण्यस्य, प्रभावो ज्ञायते सुवि ? ॥ ६१ ॥ यदा सङ्कटमायाति, प्रयाति विलयं यदा । तदा तदा क्षणे जन्तोः, पापपुण्यफलं

भवेत् ॥ ६२ ॥ जानन्ति मानवा दक्षाः, पुण्यपापफलं स्वयम् । सुग्धजन्तुविबोधार्थं, कथ्यते हेतुभिः पुनः ॥ ६३ ॥ राजोचे
 भगवन्कोऽसौ, सुन्दरश्रेष्ठिसंभवः । किं कृतं प्रबलं पुण्यं?, गतं पापं कथं पुनः? ॥ ६४ ॥ अहं तु श्रोतुमिच्छामि, तत्कथां
 त्वत्प्रसादतः । यस्यात्रैव कृतो धर्म, इहैव फलितो दुःखम् ॥ ६५ ॥ मुनिराह महाभाग !, शृणु त्वं शुद्धचेतसा । सम्यक् ते
 कथयामीत्थं, कथां कौतुककारिणीम् ॥ ६६ ॥ अथ-जंबूद्वीपेऽस्ति सत्क्षेत्रं, पवित्रं भरताभिधम् । तद्भाले तिलकाकारं, पुरं
 तिलकनामकम् ॥ ६७ ॥ तत्पुरं पालयामास, राजा श्रीतिलकप्रभुः । प्रजानां पोषको नित्यं, शोषकः पापकारिणाम् ॥ ६८ ॥
 तिलकश्रीः प्रिया तस्य, सती सौभाग्यशालिनी । सौजन्यगुणसंयुक्ता, रूपेण जितदेवता ॥ ६९ ॥ तत्पुरे सुन्दरश्रेष्ठी, गुणै-
 र्येष्ठो विशिष्टधीः । निजवंशावतंसोऽभूद्दयादाक्षिण्यसुन्दरः ॥ ७० ॥ सुभगश्रीः प्रिया तस्य, भाग्यसौभाग्यभूरभूत् । सुशीला
 स्वजनानन्ददायिनी कमलोपमा ॥ ७१ ॥ सदाब्दादा च सोत्साहा, स्वजने मिलिते सति । भक्ता देवे गुरौ चापि, सा स्त्री
 लक्ष्मीरिवापरा ॥ ७२ ॥ परधरगमणालसिणी परपुत्रिसविलोयणे य जच्चन्धा । परमालावे बहिरा, धरस्स लक्ष्मी न सा
 महिला ॥ ७३ ॥ दूहा-कङ्कथा बोली कामिणी, फगडा सरी नारि । तेहनउ धर सहु परिहरइ, को न चढइ धरवार ॥ ७४ ॥
 नर नरस्युं बहु बोलणा, धर धर गोडि भमन्ति । सहीया निसि बाहिर वसइ, ते सुशील किम हुन्ति? ॥ ७५ ॥ संपूर्णविभवः
 श्रेष्ठी, कोटिसंख्यधनेश्वरः । कान्तया सह संसारभोगाबित्यं बुभोज सः ॥ ७६ ॥ कदा वचनमात्रेण, न दूमयति कञ्चन ।
 यस्य धर्मे शुभा बुद्धिर्मनःशुद्धिर्लिनार्चने ॥ ७७ ॥ एवं प्रवर्ततस्तस्य (मानस्य), कालो घनतरो ययौ । परं पुत्रफलं
 नाभूच्चदा श्रेष्ठी व्यचिन्तयत् ॥ ७८ ॥ वर्तते मम कायस्य, वयस्तुर्य समीपगम् । तथापि दृश्यते नूनं, गृहं शून्यं सुतं विना

॥७९॥ गाथा-तं मन्दिरं न सोहह, जत्थ न दीसन्ति धूलिधवलाहं। उट्टन्ति रडन्ति रमन्ति च, दोतिन्नि लहुयाहं डिंभाइं ॥ १८० ॥
 काव्यम्-इहोर्विकारा मतयः कवीनां, गवां रसो बालकभाषणानि । ताम्बूलमत्रं युवतीकटाक्षा, एतान्यहो शुक्र ! न सन्ति
 नाके ॥ ८१ ॥ को भावी मद्गृहाधीशो, वंशवृद्धिः कथं भवेत् । कः कर्ता च विना पुत्रं, गुरुगोत्रजयोः स्थितिम् ? ॥ ८२ ॥
 इति चिन्तापरो नित्यं, शून्यचित्तः सुतात्तिमाक् । दिनान्यपूरयत श्रेष्ठी, धने सत्यपि दीनवत् ॥ ८३ ॥ एकदा यामिनीयामे,
 पश्चिमे स महामतिः । धर्मात्मा धर्मकृत्येषु, विशेषात्प्रगुणोऽभवत् ॥ ८४ ॥ शय्यां विमुच्य यत्नेन, प्रमार्ज्य धरणीतलम् ।
 पद्मासनं दृढीकृत्योपविष्टो विष्टरे वरे ॥ ८५ ॥ पिण्डस्थं च पदैस्थं च, रूपस्थं रूपवर्जितम् । एवं चतुर्विधे ध्याने, यथाशक्ति
 समुद्यतः ॥ ८६ ॥ परमेष्ठिनमस्कारं, सारं सस्मार मानसे । वन्दे शुभभावेन, श्रेष्ठी शाश्वततीर्थपान् ॥ ८७ ॥ शत्रुञ्जयो-
 जयन्ताद्री, संमेतशिखरं तथा । अष्टापदञ्च तीर्थानि, नमश्चक्रेऽथ शान्तये ॥ ८८ ॥ ऋषभेशोऽजितः स्वामी, संभवश्चाभिन-
 न्दनः । सुमतिस्तु पद्मप्रभः, श्रीसुपाश्वो जिनाधिपः ॥ ८९ ॥ चन्द्रप्रभस्तु सुविधिः, शीतलस्तीर्थनायकः । श्रेयांसो वासु-
 पूज्योऽपि, विमलोऽनन्ततीर्थराट् ॥ ९० ॥ धर्मः श्रीशान्तिकुन्धू चारो मल्लिभुनिसुव्रतः । नभिर्नेमिः पार्श्वनाथो, महावीरो
 जिनोत्तमः ॥ ९१ ॥ चतुर्विंशतितीर्थशानेतांश्च समये तदा । अतीतान् भाविनश्चापि, स ववन्दे शिवङ्करान् ॥ ९२ ॥
 धर्मध्याने स्थितस्यैवं, सुन्दरस्य महात्मनः । प्रत्यर्क्षीभूय तत्राऽऽगात्, गोत्रजा पूर्वजन्मनः ॥ ९३ ॥ यतः-सदयः सत्यवादी यः,
 सलज्जः शुद्धमानसः । गुरुदेवार्चको वाग्मी, तस्य तुष्यन्ति देवताः ॥ ९४ ॥ यतः-चौराणां वञ्चकानाञ्च, परदारापहारिणाम् ।
 निर्दयानाञ्च निःस्वानां, न तुष्यन्ति सुराः कदा ॥ ९५ ॥ असत्यवादिनां हत्याकारकाणां कुकर्मणाम् । अन्तर्भलिनचित्तानां,

न तुष्यन्ति सुराः कदा ॥९६॥ गोत्रजा सा जगादैवं, मां त्वं जानासि सुन्दर ! । प्राग्भवेऽहं भवेद्देवी, तव पूर्व्वभवं शृणु ॥९७॥
 श्रीनिवासपुरे पूर्व्वामिभ्यः सोमश्रीस्तस्य भार्याऽभूद्रोत्रजा भुवनेश्वरी ॥९८॥ सिंहदत्ताभिधः श्रेष्ठः, श्रेष्ठिनोऽस्य
 सुतोऽभवत् । कृत्वा दानादिकं धर्मं, सोमो मृत्युमवाप सः ॥ ९९ ॥ उत्पन्नः सोमदेवोऽत्र, पुरे तिलकनामनि । सिंहदत्तस्य
 जीवस्त्वं, पुत्रो जातोऽस्य सुन्दर ! ॥ २०० ॥ प्राग्भवे गोत्रदेवी ते, सैवाहं भुवनेश्वरी । अत्रागताऽस्मि हे वत्स !, शृणु
 चागमकारणम् ॥ १ ॥ अद्याहं तीर्थयात्रायै, द्वीपे नदीश्वरे गता । तत्र शाश्वततीर्थेशा, वन्दिता भक्तियुक्तिभिः ॥२॥ नृत्य-
 गानादिरङ्गञ्च, कृत्वा विविधभावतः । अन्यच्छाश्वतचैत्यानि, वन्दित्वा वलिता पुनः ॥ ३ ॥ आगताऽष्टापदाद्रौ च, यस्मिन्
 भरतकारितः । प्रासादोऽस्ति सुवर्णस्य, चतुर्द्वारो महोन्नतः ॥ ४ ॥ काव्यम्-उत्सेधाङ्गुलदीर्घयोजनमितं कोशत्रयं चोच्छ्रितं,
 विस्तारे भरताधिराजविहितं गव्यूतमात्रोद्धुरम् । एकाहर्निशि नित्यवासाशिवदं कैलासभूषामणिं, नाम्ना सिंहनिपद्यसुत्तममहं
 चैत्यं स्तुवे सादरम् ॥ ५ ॥ चतुर्विंशतिरहन्तो, रत्नकाञ्चनमूर्तिभिः । स्थापिता मानवर्णाभ्यां, युक्तास्तत्र चतुर्दिशम् ॥ ६ ॥
 तान् जिनान् पूजयित्वा च, वन्दित्वा चलिता ततः । क्षपापश्चिमयामेऽहमागतैतत्पुरोपरि ॥ ७ ॥ तदाऽकस्माद्विमानं मे, बभूव
 नभसि स्थिरम् । उपायानां शतेनापि, न चलत्येव चालितम् ॥ ८ ॥ क्रुधाऽचिन्ति मया केन, विमानं स्तम्भितं मम ? ।
 अवधिज्ञानयोगेन, तदा पश्चान्निरीक्षितम् ॥ ९ ॥ तदाऽधस्तान्मया दृष्टस्त्वं ध्यानेनात्र संस्थितः । सन्तानार्थञ्च चिन्तापि,
 ज्ञाता ते याऽस्ति चेतसि ॥ २१० ॥ अहं हृष्टा तदा चित्ते, कोपाटोपश्च संवृतः । तव ध्यानप्रभावेन, विमानं स्वम्भितं मम
 ॥ ११ ॥ यतः-पुण्यवान् यः पुमान् कोऽपि, कष्टचिन्तार्णवे पतेत् । तस्योपरि भवेद्देवं, स्थिरं यानमिति स्थितिः ॥ १२ ॥

यतः—साधुस्त्रीबालवृद्धानां, पीडितानाञ्च केनचित् । उल्लङ्घने च तार्थानां, विमानं स्थिरतां भजेत् ॥ १३ ॥ यतः—दुष्टारि-
 ष्टाभिभूता ये, दुःखिनश्च सुधर्मिणः । सांनिध्यं क्रियते तेषां, स्थितिरेषा हि देवती ॥ १४ ॥ अतोऽहं पूर्वमोहेन, तव
 ध्यानेन सुन्दर ! । मुक्त्वा विमानमाकाशे, आगता भवदन्तिके ॥ १५ ॥ तुष्टाऽहं तव भागेन, याचस्व वरमीहितम् । सुन्द-
 रः स्माह हे मातः !, सत्यं सर्वं त्वयोदितम् ॥ १६ ॥ शृण्वतो मम त्वद्वाचं, जातिस्मृतिरभूदिह । तेन पूर्वो भवो दृष्टो, यादृशः
 कथितस्त्वया ॥ १७ ॥ अथ त्वं यदि तुष्टाऽसि, किमन्यद् याच्यते ? यतः । सांसारिकं सुखं सर्वमस्ति मे त्वत्प्रसादतः
 ॥ १८ ॥ परमेकोऽयं मे नास्ति, देहि तदेवि ! साम्प्रतम् । येन मे सफलं जन्म, जायते जगतीतले ॥ १९ ॥ देव्युचे भद्र !
 किं न्यूनं ?, श्रोवाच सुन्दरः पुनः । सन्तु मे नास्ति तदुःखं, यं विना भाति नो कुलम् ॥ २० ॥ यतः—दिनं दिनकरं विना
 वितरणं विना वैभवं, महत्त्वमुचितं विना सुवचनं विना गौरवम् । सरः सुजलजं विना घनभरं विना मन्दिरम्, कुलं तनुलहं
 विना श्रयति नैव सश्रीकताम् ॥ २१ ॥ देवि ! देहि ततः पुत्रं, प्रशस्तं शुभलक्षणम् । मद्वाचा ते सुतो भावीत्युक्त्वा देवी
 पुनर्जगौ ॥ २२ ॥ सुभगः सुगुणो दक्षस्त्व पुत्रो भविष्यति । परं तव च पुत्रस्य, सुखं नो भवितोभयोः ॥ २३ ॥ माता-
 पित्रोर्वियोगोऽस्य, बालत्वेऽपि भविष्यति । अथमं चासुखीभूत्वा, पश्चात्स भविता सुखी ॥ २४ ॥ इत्युक्त्वा सा तिरोभूता,
 यानस्था स्वाश्रयङ्गता । श्रेष्ठी क्षणं स्थिरं स्थित्वा, निजचित्ते व्यचिन्तयत् ॥ २५ ॥ काव्यम्—स्वमः किन्तु किमिन्द्रजाल-
 मथवा किं चेतसो विभ्रमो, दोषः कोऽपि किमेव मे नयनयोर्विश्वैकसंमोहकृत् । पाताले त्रिदिवेऽथवा समभवज्जन्मान्तरं मेऽपरम्,
 कोऽस्मि क्वास्मि किमस्मि कर्म विदधत् क्षिप्तोऽस्मि केनात्र च ? ॥ २६ ॥ इति चिन्तयतस्तस्य, प्रभातं समजायत ।

चकारावश्यकादीनि, प्रातःकृत्यान्यसौ सुधीः ॥ २७ ॥ तद्दिनाद्धर्मकार्याणि, विदधेऽसौ महादरात् । दीनादिभ्यो ददौ
 दानं, पात्रेभ्योऽपि विशेषतः ॥ २८ ॥ यतः-दातव्यं भोक्तव्यं, सति विभवे सञ्चयो न कर्तव्यः । पश्येह मधुकरिणां, सञ्चि-
 तमर्थं हरन्त्यन्ये ॥ २९ ॥ यतः-रूपं स्वरूपं वसुवासवोपमं, रम्याणि हर्म्याणि मनोरमाः स्त्रियः । भवन्ति सौभाग्ययुताश्च
 देहिनः, सुपात्रदत्तेन धनेन सर्वदा ॥ २३० ॥ यतः-सत्पात्रं महती श्रद्धा, काले देयं यथोचितम् । धर्मसाधनसामग्री,
 नाल्पपुण्यैरवाप्यते ॥ ३१ ॥ ज्ञानयुक्तः क्रियाधारः, सुपात्रमभिधीयते । दत्तं बहुफलं तत्र धेनुसत्त्वेत्रयोरिव ॥ ३२ ॥
 असद्भ्योऽपिच यद्दानं, तन्न श्रेयस्करं विदुः । दुग्धपानं भुज्जानां, जायते विषवृद्धये ॥ ३३ ॥ गाथा-जं तवसंयमहीणं,
 नियमविह्वणं च बंभपरिहीणं । तं सिलसमं पत्तं, बुद्धन्तं बोलए अन्नं ॥ ३४ ॥ गाथा-जो सिचिऊण विसपायवंपि पत्थेइ
 तत्थ अमयरसं । जह पाविज्ज तओ तं, ता सुक्खफलं अपत्तेवि ॥ ३५ ॥ चैत्यानां यत्समारम्भे, साधूनां भेषजक्रमे । किञ्चि-
 देकगुणं पापं, पुण्यं कोटिगुणं भवेत् ॥ ३६ ॥ दातुर्दापयितुश्चैव, अनुमन्तुश्च भावतः । वस्तुनः पात्रदत्तस्य, त्रयाणां सदृशं
 फलम् ॥ ३७ ॥ आनन्दाश्रूणि रोमाञ्चो, बहुमानः प्रियं वचः । किं चानुमोदना पात्रदानभूषणपञ्चकम् ॥ ३८ ॥ अनादरो
 विलम्बश्च, वैसुख्यं विप्रियं वचः । पश्चात्तापश्च पञ्चामी, सद्दानं दूषयन्त्यहो ॥ ३९ ॥ स्थावरं जङ्गमं चेति, सत्पात्रं द्विविधं-
 स्मृतम् । स्थावरं तत्र पुण्याय, प्रासादप्रतिमादिकम् ॥ ४० ॥ ज्ञानाधिकं तपःनामं, निर्म्ममं निरहङ्कृतम् । स्वाध्यायब्रह्म-
 चर्येण, युक्तं पात्रन्तु जङ्गमम् ॥ ४१ ॥ तयोस्तत्र द्वयोर्मध्ये, जङ्गमं पात्रमुत्तमम् । स्थावरं हि बहोः कालात्सद्यः पुण्याय
 जङ्गमम् ॥ ४२ ॥ देवधर्म्मार्मादिकं सर्व्वं, ज्ञायते जङ्गमाद्यतः । प्रोक्तं सर्व्वोत्तमं तेन, सत्पात्रं जङ्गमं बुधैः ॥ ४३ ॥ काव्यम्-

शशाः सन्ति सहस्रशः सुचरितैः पूर्णं जगत्पण्डितैः, सङ्ख्या नास्ति कलाविदां बहुतरैः शान्तैर्वनान्ताः श्रिताः । त्यज्जुं यः
 क्विल विचमुत्तममतिः शक्नोति जीवाधिकम्, सोऽस्मिन् भूमिविभूषणं गुणनिधिर्भव्यो भवे दुर्लभः ॥ ४४ ॥ काव्यम्-दानं ।
 दुर्गतिवारणं गुणगणप्रस्तारविस्तारणम्, तेजः सन्ततिधारणं कृताविपत्श्रेणीसमुत्सारणम् । अंहःसन्ततिदारणं भवमहाक्लृपार-
 निस्तारणम्, धर्म्मभ्युन्नतिकारणं विजयते श्रेयःसुखाकारणम् ॥ ४५ ॥ काव्यम्-कचित्कामासक्तः क्वचिदपि कथार्यैरपहृतः,
 कचिन्मोहग्रस्तः कचन वधनोपायनिरतः । न धर्म्मार्थं किञ्चित्सुचरितमगारी प्रकुलते, परिश्रष्टो दानात्स यदि न तदालम्बन
 मिह ॥ ४६ ॥ लघुः काणोऽपि कुब्जोऽपि, दानादुपरि कर्करः । उपार्जकोऽपि पूर्णोऽपि, लोकेऽपि स्यादधो घटः ॥ ४७ ॥
 यतः—चेत्रं यन्त्रप्रहरणचधूलाङ्गलं गोरुङ्गम्, धेनुर्गन्धी द्रविणतरवो हर्म्यमन्यच विचम् । यत्सारमञ्जनयति मनोरत्नमालि-
 न्यमुच्चै-स्तादृदानं सुगतितृपितैर्नैव लेयं न देयम् ॥ ४८ ॥ यतः-दानेन लक्ष्मीर्विनयेन विधा, नयेन राज्यं सुकृतेन जन्म ।
 परोपकारक्रियायाऽपि कायः, कृतार्थ्यते येन पुमान्स मान्यः ॥ ४९ ॥ अथ प्रकुर्वतः पुण्यं, सुन्दरस्य सुरीवरात् । गतेषु कति-
 घत्सेषु, पत्नी गर्भं वभार सा ॥ २५० ॥ क्रमेण ववृधे गर्भः, शुभदोहदसंयुतः । सा संपूर्णेषु मासेषु, शुभेऽह्नि सुषुवे सुतम्
 ॥ ५१ ॥ सोत्साहः सुन्दरः श्रेष्ठी, पुत्रजन्मोत्सवं व्यधात् । बालस्य दुर्गक इति, नाम चक्रे ततः पिता ॥ ५२ ॥ अथ तस्य
 शिशुत्वेऽपि, पूर्वदुष्कर्मयोगतः । मृतौ तौ मातृपितरौ, नान्यथा देवतावचः ॥ ५३ ॥ तत्कुलस्य चयो जातो, विनष्टो विभ-
 वोऽपि च । शेषः परिजनः सर्वो, दूरे मृत्योर्भयाद्गतः ॥ ५४ ॥ बालोऽसौ पालयाञ्चक्रे, सत्कृपैः प्रातिवेशिमैकैः । वृद्धिं क्रमेण
 संप्राप, दुर्गको दैवयोगतः ॥ ५५ ॥ अरुचरत्नको दैवः, प्रायेण स्थितिरीदृशी । विधिर्विनष्टकर्त्ता च, सुरचं तद्विनश्यति ॥

५६ ॥ गुणोऽपि दोषतां याति, चक्रीभूते विधातरि । सानुकूले पुनस्तास्मिन्, दोषोऽपि हि गुणायते ॥ ५७ ॥ विमुक्तबाल-
 भावोऽसौ, सर्वशास्त्राण्यपीपठत् । कलासु कुशलो जज्ञे, कर्मणा निर्धनः परम् ॥ ५८ ॥ विमुच्य तत्पुरं शालिग्रामके पार्श्वव-
 र्तिनि । गतस्तत्र करोत्येष, व्यवसायं नवं नवम् ॥ ५९ ॥ यद्यत्क्रयाणकं सोऽथ, गृह्णीयात्तस्य तस्य न । लाभः स्वल्पोऽपि
 हानिस्तु, घना भवति कर्मतः ॥ २६० ॥ अर्थैकस्मिन् दिने तस्य, मस्तके न्यस्त(स्य)पुट्टलम् । व्रजतो मिलितौ मार्गे, द्वौ
 मुनीशौ मनोहरौ ॥ ६१ ॥ सत्कर्मपरिणामेन, तेनाप्ता साधुसङ्गतिः । अग्रे हि यादृशी सिद्धिर्योगो भवति तादृशः ॥ ६२ ॥
 चन्दित्वा मुनियुगं तत्, धर्मं पप्रच्छ दुर्गकः । धर्मोपदेश एकेन, साधुना दत्त ईदृशः ॥ ६३ ॥ यतः-जिनभक्तिगुरुमनं,
 दानं शीलं तपः श्रुतं ध्यानम् । संवेगश्च प्रत्यहमिति कार्यं श्रावकैः सद्भिः ॥ ६४ ॥ ततो गुरूपदेशात्स, नित्यं याति जिना-
 लये । त्रिसन्ध्यं पूजयामास, जिनान् विविधवस्तुभिः ॥ ६५ ॥ आचश्यकं द्विसन्ध्यं स, चकार शुभभावतः । परमेष्ठिनमस्कारं,
 जजाप स्थिरमानसे ॥ ६६ ॥ संविभागञ्च साधुना, स्वल्पात्स्वल्पतरं व्यधात् । निःस्वत्वसमये ह्यल्पं, कृतं पुण्यं घनं
 भवेत् ॥ ६७ ॥ सारं श्रीजिनधर्मस्य, दयालुर्विदधे दयाम् । सामग्रीं प्राप्य धर्मस्य, वेलां शून्यां मुमोच न ॥ ६८ ॥ किय-
 त्यपि गते काले, सोऽन्येद्युर्मुद्रपोट्टलम् । नीत्वा बलपुरे गच्छन्, मार्गे तस्थौ चणं वने ॥ ६९ ॥ तत्रैकशाखिनोऽधस्तान्नि-
 विष्टं धृतपुस्तकम् । दृष्ट्वैकं मानवं दत्तं, तं पप्रच्छेति दुर्गकः ॥ २७० ॥ भो विद्वन्पुस्तके तेऽस्ति, किं शास्त्रं ? वद स्रुतम् ।
 शास्त्रं शकुनसत्कं मे, पुस्तकेऽस्तीति सोऽवदत् ॥ ७१ ॥ कीदृशाः शकुनास्तेषां, किं फलं ? वद सुन्दर ! । दुर्गकेणेति
 पृष्ठः सोऽप्याख्यत् शकुनजं फलम् ॥ ७२ ॥ यतः-कन्यागोशङ्गभेरीदधिफलकुसुमं पावको दीप्यमानो, नागेन्द्रोऽश्वो रथो

वा नृपतिराभिमुखः पूर्णकुम्भो ध्वजो वा । उत्क्षिप्त्वा चैव भूमिर्जलचरयुगलं सिद्धमक्षं शतायु-र्वैश्यास्त्रीमद्यमांसं हितमपि गदितं
 मङ्गलं प्रस्थितानाम् ॥ ७३ ॥ पृष्टे दुर्गाविचारेऽथ, स सिद्धः पुनरब्रवीत् । दुर्गा वामा प्रयागे तु, शुभा सौल्यधनप्रदा ॥ ७४ ॥
 सुस्थानस्था विशेषेण, राज्यादिसुखदायिका । एवं निशम्य चोत्थायोत्साहात्नर्त्त दुर्गकः ॥ ७५ ॥ स्मित्वा सिद्धेन पृष्टोऽसौ
 कथं नृत्यसि ? भो नर ! । उवाच दुर्गकः स्वामिन् !, शृणु स्वोत्कर्षकारणम् ॥ ७६ ॥ प्रोक्ताः प्रशस्ताः शकुनास्त्वया मे,
 ममाभवंस्ते पुनरीदृशाऽभूत् । दुर्गाप्यतोऽहं प्रकरोमि नृत्यं, भव्यं फलं प्राप्स्यति दुर्गको यत् ॥ ७७ ॥ विज्ञोऽपि पुनरप्युचे,
 दुर्गाशकुनभावतः । कन्यायुगमं च सद्राज्यं, त्वमद्य प्राप्स्यसे ध्रुवम् ॥ ७८ ॥ एवं श्रुत्वाऽग्रतो गत्वा, पुनर्नर्त्त दुर्गकः ।
 शुभं श्रुत्वा नराः क्षीणाः, प्रायो हर्षन्ति सर्वतः ॥ ७९ ॥ इत्थं विकलवत्तस्मिन् नृत्यं कुर्वति हर्षतः । तत्रागाद्विक्रमधनो,
 राजाऽकस्माच्चमूवृतः ॥ २८० ॥ तं नृत्यन्तं नरं वीक्ष्य, हेतुं पप्रच्छ भूपतिः । स ऊचे शृणु भूमीश !, मम नृत्यस्य कारणम्
 ॥ ८१ ॥ सुदुर्पोद्दलमुत्पाद्य, मार्गेंदयागच्छतो मम । सञ्जाताः शकुनाः सौम्याः, सद्भाग्योदययोगतः ॥ ८२ ॥ विश्रान्तोऽहं
 वने खिन्नो, दृष्टस्तत्र निमित्तवित् । शकुनार्थे मया पृष्टे, तेनेत्थं कथितं मम ॥ ८३ ॥ प्रशस्ताः शकुना दृष्टा, दुर्गाशब्दानु-
 भावतः । अद्यैव कन्यकायुग्मयुक्तं राज्यमवाप्स्यसि ॥ ८४ ॥ इत्थं श्रुत्वा प्रमोदेन, राजन् ! नृत्यं करोम्यहम् । श्रुतायां लाभ-
 वार्त्तायां, हर्षः कस्य न जायते ? ॥ ८५ ॥ इति श्रुत्वा स भूमीभृत्, तं चालोक्य व्यचिन्तयत् । अहो अनीदृशो निःस्वो,
 विरूपो दृश्यते नरः ॥ ८६ ॥ अद्य वार्त्ता श्रुताऽवश्यं, निन्द्यस्य वणिजोऽपि च । जातेच्छा राजकन्यानामहो लोभविजृम्भ-
 तम् ॥ ८७ ॥ चिन्तयित्वेति भूपालो, गूढकोपो गृहं यगौ । पुरे चाघोषयच्छीघ्रं, सर्वत्रैवेति डिण्डिमम् ॥ ८८ ॥ अद्य घसा-

त्पञ्चादिनीं मुद्रान् बाह्यागतान्तुरे । ग्रहीष्यति हि यस्तस्य, राजदण्डो भविष्यति ॥ ८९ ॥ दुर्गकोऽप्यथ सोत्साहो, गृहीत्वा
 मुद्रपोड्डलम् । आगतो नगरीमध्ये, बभ्राम च चतुष्पथे ॥ २९० ॥ हृष्टेषु दर्शिता मुद्र-वर्णिका तु नृपाज्ञया । मुद्रान् कोऽपि
 न गृह्णाति, न लोप्यं नृपशासनम् ॥ ६१ ॥ चतुष्पथेषु सर्वेषु, भ्रान्त्वा भ्रान्त्वाऽखिलं दिनम् । स खिन्नः खेदसंयुक्तः,
 सुप्तः शून्यापणे क्वचित् ॥ ९२ ॥ उच्छीर्षे पृष्ठलं दत्त्वा, सुत्तया निःश्वाससुचकैः । किञ्चिन्निद्रो निराशश्च, निशां निर्गमयत्यसौ
 ॥ ६३ ॥ इतश्चास्ति पुरे तस्मिन् सुमतिः सचिवोऽस्य च । सौभाग्यसुन्दरी भार्या, सुता सुभगसुन्दरी ॥ ६४ ॥
 सा च यौवनसंपूर्णा, सञ्जाता जनमोहिनी । इतश्चास्ति पुरे तस्मिन्निभ्यस्त्रुः सुदर्शनः ॥ ६५ ॥ सद्रूपे तस्य सा रक्ता,
 प्रबन्धनं पाणिपीडने । दूत्या मुखेन विज्ञाप्य, सङ्केतस्तद्दिने कृतः ॥ ९६ ॥ ततः सामग्रिकां सर्वां, गृहीत्वा सा महानिशि ।
 ययौ शून्यापणे तत्र, यत्र सुप्तोऽस्ति दुर्गकः ॥ ६७ ॥ तत्र सङ्केतवेलायां, नागतः स सुदर्शनः । दुर्गकाङ्क्षेऽन्धकारेऽस्थ,
 लग्नस्तथाः करस्तदा ॥ ९८ ॥ तथा ज्ञातं वरो ह्येष, तद्युत्थाप्य ततोऽस्य च । परिधाप्य वरं वस्त्रं, सा शृङ्गारमचीकरत् ॥ ९९ ॥
 हारार्धहारकेयूरकुण्डलादीनि तत्तनौ । धृत्वा दास्या तयोः शीघ्रं, कृतः पाणिग्रहोत्सवः ॥ ३०० ॥ स्वदासीं प्रति साऽप्यूचे,
 पूर्णो मेऽद्य मनोरथः । दूती स्माह कृतं भव्यं, प्रमाणं ह्यग्रतो विधिः ॥ १ ॥ आलापयद्यदा सा तं, प्रोचेऽसौ दुर्गकस्तदा ।
 अनीदृशस्वरं श्रुत्वा, ज्ञातं नासौ सुदर्शनः ॥ २ ॥ मन्त्रिपुत्री पुनः प्रोचे, कोऽसि त्वं वद सत्वरम् । सोऽवादीदुर्गकोऽहं रे,
 साऽथोद्योतमकारयत् ॥ ३ ॥ प्रकाशे स तथा दृष्टो, दरिद्रो दुर्गकः क्रुशः । विललाऽभूत्तदा मन्त्रिपुत्री सुभगसुन्दरी ॥ ४ ॥
 विधुरा विललापोच्चैर्हा दग्धाऽहं च वञ्चिता । परिणीतो दरिद्रोऽसौ, नागात्सङ्केतितो नरः ॥ ५ ॥ इति चिन्तापरा शीघ्रं,

गता सा निजसन्नि । विना नीरं यथा मीनो, न रतिं प्राप सा निशि ॥ ६ ॥ जनन्याः कथितः सर्व्वः, स वृत्तान्तस्तथा
 तदा । तथाऽपि भाषितं पुत्र्याः, स्वरूपं भर्तुरग्रतः ॥ ७ ॥ इतश्च तत्पुरे राजा, श्रीविक्रमधनोऽभवत् । अनङ्गकेलिसदनम-
 नङ्गश्रीः सुताऽस्य च ॥ ८ ॥ तस्मिन्नेव दिने कस्यचित्सामन्तसुतस्य च । विवाहविषये च्छन्नः, सङ्केतः कारितस्तथा ॥ ९ ॥
 रात्रौ गृहोर्ध्वभूमौ सा दीपं कृत्वा तमोभरे । गवाचे मञ्चिकां मुक्त्वा, व्यलोकयद्वरागमम् ॥ ३१० ॥ गतायां मन्त्रिनन्दिन्यां,
 दुर्गकोऽचिन्तयत्तदा । विशोक्तं मिलितं किञ्चित्सा वधूः क्व गता परम् ? ॥ ११ ॥ उत्थायासौ ततो रात्रौ, तां द्रष्टुमगमत्पथि ।
 उद्योते तद्रवाचाधो, दृष्ट्वा सरज्जुमञ्चिकाम् ॥ १२ ॥ विनोदेनोपविष्टोऽसौ, मञ्चकोपरि दुर्गकः । रज्जुचालनतो ज्ञातः,
 कन्यया वर आगतः ॥ १३ ॥ आकृष्य मञ्चिकामूर्ध्वं, नीतो दासीभिराशु सः । अस्तङ्गतस्तदा देवादीपश्चीवरवायुना ॥ १४ ॥
 कृत्वा विवाहसामग्रीं, सारगृङ्गारपूर्व्वकम् । उत्सुकत्वादन्धकारे, परिणीतः स कन्यया ॥ १५ ॥ ततोऽनङ्गश्रिया जाते, विवाहे
 हर्षपूर्णया । दत्ताभिर्निजचेटीभिरेवमालापितः पतिः ॥ १६ ॥ स्वामिन् ! वेला कथं लया ? शरीरे कुशलं तव ? । दुर्गकः
 स्माह भो भद्राः !, परग्रामादिहागतः ॥ १७ ॥ परग्रामागमं श्रुत्वा, ज्ञात्वा स्वरविपर्ययम् । शङ्कया कृतदीपेन, साऽपश्यत्
 नरं परम् ॥ १८ ॥ पश्चात्तापपरा जाता, तं निःस्वं वीक्ष्य भूपजा । दासीनां कथितं चाथाघमोऽयं मुन्यतामघः ॥ १९ ॥
 उत्तारितो गवाचात् स, तस्मिन् शून्यापण्ये गतः । सुप्तः शेषनिशायाञ्च, कौतुकं चिन्तयन् हृदि ॥ ३२० ॥ अथ जाते प्रभाते
 स, सचिवः सुमतिः स्वयम् । विलोकनाय जामातुर्निर्गतो नगरान्तरे ॥ २१ ॥ दृष्टः शून्यापण्ये सुप्तः, स वरः कुङ्कुमार्चितः ।
 विवाहवेषसंयुक्तः, सुगृङ्गारश्च मन्त्रिणा ॥ २२ ॥ उत्थाप्यासौ निजं गेहमानीतो बहुमानतः । राज्ञाऽपि तद्दिने पुत्र्या वृत्तान्तो

ज्ञात आदितः ॥ २३ ॥ आहूय सचिवं चोक्त्वा, पुत्रीघृत्तं नृपोऽवदत् । एकमेव वरं विश्वे, वृणुते कुलबालिका ॥ २४ ॥
 स्वेच्छया यो वृतः पुत्र्या, विलोक्यानय तं वरम् । राज्ञोऽग्रे मन्त्रिणाऽप्युक्तं, पुत्रीविवाहकौतुकम् ॥ २५ ॥ दुर्गकोऽसौ नृप-
 स्याग्रे, समानीतोऽथ मन्त्रिणा । दृष्ट्वा तं चोपलक्ष्योचे, भूपो भद्रत्वमागतः ॥ २६ ॥ त्वं मुद्रविक्रयी किं न ? स एवाहं
 नरोऽवदत् । शकुनाद्यं नृपेणास्य, स्वरूपं मन्त्रिणोऽकथि ॥ २७ ॥ विमृश्य सचिवः प्रोचे, विधिनाऽयं विवाहितः । भवितव्यं
 भवत्येव, नाभाव्यं भवति क्वचित् ॥ २८ ॥ यत्पूर्वोपाजितं कर्म, शुभं भवति वाऽशुभम् । विपाको जायते तस्य, जिनेन्द्रै-
 रिति भाषितम् ॥ २९ ॥ काव्यम्-नैवाकृतिः फलति नैव कुलं न शीलं, विद्याऽपि नैव न च जन्मकृता च सेवा । भाग्यानि
 पूर्वतपसा किल सञ्चितानि, काले फलन्ति पुरुषस्य यथैव वृक्षाः ॥ ३० ॥ सविस्तरं नृपेणास्य, विवाहः कन्ययोर्द्वयोः ।
 कृतो दत्तश्च जामात्रे, राज्यार्धं करमोचने ॥ ३१ ॥ कृतं सौभाग्यकलश, इति नामास्य भूभुजा । इहलोके सुखी जातः, कृत-
 पुण्यप्रभावतः ॥ ३२ ॥ सम्यक् संसेवितो धर्मो, जिनोक्तः करुणान्वितः । इहलोके परत्रापि, सर्वथा फलदायकः ॥ ३३ ॥
 अन्यदा नृपतिः प्रोचे, हर्षाञ्जामातरं प्रति । शुभास्ते शकुना भद्र ! दृश्यन्ते फलितास्तव ॥ ३४ ॥ सौभाग्यकलशोऽप्युचे,
 स्वामिन् ! किं शकुनैर्भवेत् ? । एवं यतो मया धर्मो, जिनेन्द्रोक्तः कृतो भृशम् ॥ ३५ ॥ जिनेन्द्रपूजनं नित्यं, कृतं दम्भवि-
 वर्जितम् । साधूनां संविभागश्च, यथाशक्ति कृतो मया ॥ ३६ ॥ तेनात्र फलितं पुण्यं, प्रत्यक्षं मम भ्रूयते ! । सिद्धस्य वचनं सत्यं,
 जातं पुण्यानुभावतः ॥ ३७ ॥ स विक्रमधनो भूपः, स्वरूपं वीक्ष्य धर्मजम् । धर्ममाराधयामास, शुद्धचित्तो दिवानिशम् ॥ ३८ ॥
 जिनेगेषु बिम्बेषु, सिद्धान्तेषु च सर्व्वदा । चतुर्विधेषु सङ्घेषु, व्यधाद्विषयं बहु ॥ ३९ ॥ यतः--आढ्याः सन्ति भुवस्तले प्रति-

पुरग्रामं कियन्तोऽपि ते, येषां धित्तमलं करोति धरणीं वृद्ध्या च नाशेन च । विम्बे विम्बनिकेतने जिनपतेः सङ्घे च भङ्गारके,
 ज्ञाने त्यागश्रुपैति यस्य सततं धन्यो ह्यसौ नापरः ॥ ३४० ॥ यतः—यः कारयति पुण्यात्मा, य(स)दा पुस्तकलेखनम् । गोभू-
 हिरण्यदानानि, तेन दत्तानि नित्यशः ॥४१॥ इत्थं पुण्यं प्रकुर्वन्तौ, भूपभूपसुतापती । सुखसंयोगलीलाभिर्गमयामासतुर्द्दिनान्
 ॥४२॥ अथान्येष्टुः पुरे तस्मिन्नुद्याने समुपागतः । स्र्नीन्द्रो गुणचन्द्राख्यश्चन्द्रोऽज्ज्वलगुणान्वितः ॥४३॥ विज्ञप्तो वनपालेन,
 तदा राजा स हर्षितः । जामात्रा सहितः स्र्खिवन्दनार्थं वने गतः ॥ ४४ ॥ तिस्रः प्रदक्षिणा दत्त्वा, मुक्त्वा गर्वञ्च दुर्ज्जयम् ।
 वन्दित्वा विधिना स्र्खिमुपविष्टो महीपतिः ॥४५॥ गुरुणा देशनाऽऽरब्धा, पुण्यपीशूषवाहिनी ! अमतां च भवारण्ये, वृष्णाच्छेदकरी
 नृणाम् ॥४६॥ धर्मः श्रुतोऽपि दृष्टोऽपि, कृतोऽपि कथितोऽथवा राजन् !, पुनात्येवाङ्गिनो भृशम् ॥ ४७ ॥
 यास्त्रिलोकैऽपि दृश्यन्ते, प्राप्तयः सुखदुःखयोः । जानीहि ताः फलं भद्र !, अकटं पुण्यपापयोः ॥४८॥ वशीभवन्ति विश्वानि,
 प्रलीयन्ते च शत्रवः । संपदश्च विजृम्भन्ते, पुण्यपण्यानुभावतः ॥ ४९ ॥ यथा पूर्व्वं भूपपुञ्ज्या, धर्म आराधितो महान् । इहैव
 फलितः सद्यः, श्रूयतां तन्निर्दर्शनम् ॥ ३५० ॥ तथाच—यमुनावाहिनीतीरे, पुरी रत्नावती वरा । भूपोऽग्रामरकेतुस्तु, जज्ञे
 रत्नवती प्रिया ॥ ५१ ॥ जातास्तस्य सुताः सप्त, बभूव पुनरष्टमी । सा मञ्जूषाऽन्तरे क्षिप्ता, जातमात्रैव खेदतः ॥ ५२ ॥
 मुक्ता च यमुनानद्यां, सवस्त्रा तु तदम्बया । सप्तयामैः समायाता, ततः पद्मपुरे पुरे ॥ ५३ ॥ सुलसोऽस्ति वणिक्तत्र, सप्तपुत्री-
 सुदुःखितः । दृष्टा सा तेन मञ्जूषा, गच्छन्ती यमुनाजले ॥ ५४ ॥ नद्यां प्रविश्य दक्षेण, पैटा निष्काशिता जलात् । गृहीत्वा
 चागमद् गेहे, पेटिकोद्घाटिता ततः ॥ ५५ ॥ स तामालोकयद्यावचावदैक्षत बालिकाम् । ततोऽजल्पत्करीं वर्षन्, हा हा दैवेन किं

कृतम् ? ॥ ५६ ॥ पुण्योदयं विना लोके, यत्र तत्र गतो नरः । वाञ्छितं लभते नैव, विपरीतं भवेत्पुनः ॥ ५७ ॥ अग्रेऽपि
 सप्त मे पुत्र्यः, सन्ति प्रासाष्टमी त्वसौ । एकोऽपि नन्दनो नास्ति, किं करोमि क्व याम्यहम् ? ॥ ५८ ॥ एवं स खेदसंयुक्तः,
 कृपया तामपालयत् । यमुनेति कृतं नाम, यौवनं प्राप सा क्रमात् ॥ ५९ ॥ पुत्रीबाहुल्यतः साऽथ, पालकत्वाच्च श्रेष्ठिनः ।
 अवल्लभा दरिद्रेव, खलति स्म दिवानिशम् ॥ ३६० ॥ इन्धनार्थमरण्ये सा, नित्यं यात्यतिदुःखिनी । छुत्पिपासे सहेचित्यं,
 पूर्वदुष्कृतयोगतः ॥ ६१ ॥ गच्छन्त्या अन्यदाऽरण्ये, काष्ठानयनहेतवे । मार्गोऽस्या मिलितः साधुः, जीवानिमित्तवत्सलः
 ॥ ६२ ॥ महर्षिमुखतः श्रुत्वा, धर्मं शुद्धं सुमानसा । साधयामास सा नित्यं, पुण्यं सद्भावसंयुता ॥ ६३ ॥ षष्ठाष्टमतपश्चक्रे,
 जिनार्चा जिनवन्दनम् । सम्यक्त्वादित्रैर्युक्तं, गृह्णन्मर्ममपालयत् ॥ ६४ ॥ जिनधर्मप्रभावेण, सा क्रमेण सुखिन्यभूत् ।
 गृहे च बल्लभा जाता, दुर्भगा सुभगाऽभवत् ॥ ६५ ॥ इतश्च तत्पुरन्दमापुत्रो मकरकेतनः । यक्षमाराधयामास, महान्तं
 सत्प्रियेच्छया ॥ ६६ ॥ तुष्टं यक्षं यथाचे स, भार्या चातुर्यशालिनीम् । प्रधानगुणसंयुक्तां, राज्याभ्युदयकारिणीम् ॥ ६७ ॥
 यक्षो जगाद हे भद्र !, शृणु त्वं कथयामि यत् । रत्नावतीपुरीस्वामी, नृपोऽस्त्यमरकेतनः ॥ ६८ ॥ तस्य रत्नावतीपत्न्यां,
 नन्दिनीसप्तकोपरि । प्रसूता चाष्टमी पुत्री, क्षिप्ता पेटान्तरेऽथ सा ॥ ६९ ॥ वाहिता यमुनानद्यां, सप्तयामैरिहागता । गृहीता
 सुलसेनाथ, तद्गृहे साऽस्ति पत्निनी ॥ ३७० ॥ सैषा ते भाविनी भार्या, राज्याभ्युदयकारिणी । तव पुण्यप्रभावेण, मया
 दत्ता महाशय ! ॥ ७१ ॥ इति श्रुत्वा गतो गेहे, हर्षान्गमकरकेतनः । आनाथ्य परिणीता सा, विधिना पितुराज्ञया ॥ ७२ ॥
 कुमारः सोऽथ कालेन, जातो राज्यधुरन्धरः । यमुना पट्टराज्ञी च, सञ्जाता पुण्ययोगतः ॥ ७३ ॥ पुरमध्ये श्रेष्ठिपदं,

सुलसाय ददौ नृपः । सुखेन गमयामासुः, कालं राजादयस्त्रयः ॥ ७४ ॥ पद्मिनीप्रमदाप्राप्त्वा, पूर्वपुण्याच्च भूपतिः ।
 प्रतापाक्रान्तभूखण्डः, स त्रिखण्डाधिपोऽभवत् ॥ ७५ ॥ साधिताः सकला भूपाः, कृता नमितकन्धराः । राज्ञा न्यायैकधर्मैण,
 प्रजानां च सुखं कृतम् ॥ ७६ ॥ अथान्यदा कियत्कालेऽमरकेतुनरोशितुः । गृहीतं वैरिणा सर्व्वं, राज्यं देशघनान्वितम्
 ॥ ७७ ॥ सकुटुम्बोऽथ नष्टा स, राजा तत्रागतः स्वयम् । यत्रास्ति यमुनाभर्त्ता, राजा मकरकेतनः ॥ ७८ ॥ राज्ञीवचनतो
 राज्ञा, सन्मान्य शशुरं निजम् । दत्त्वा वाहनदेशादि, स्थापितः स स्वसंनिधौ ॥ ७९ ॥ अथ ये रिपवः सर्व्वे, पुरीरत्नावती-
 स्थिताः । तत्र सैन्यं निजं प्रेष्य, तेऽपि निष्काशिताः क्षणात् ॥ ८० ॥ भूपस्यामरकेतोश्च, सुरकेतुः सुतस्ततः । प्रेष्य
 रत्नावतीराज्ये, स्थापितः सैन्यसंयुतः ॥ ८१ ॥ अथ सर्व्वेऽपि ते जाता, जिनधर्मपरायणाः । दृष्ट्वा पुण्यप्रभावञ्च, धर्मिमष्टा
 यमुनाऽभवत् ॥ ८२ ॥ यमुनायां सुतो राज्ञो, बभूव मदनाभिधः । राज्ये संस्थाप्य तं राजा, वृद्धत्वे त्रतमग्रहीत् ॥ ८३ ॥
 चिरं चारित्रमाराध्य, राजर्षिर्यमुनायुतः । प्राप कर्मक्षये मोक्षमनन्तसुखमव्ययम् ॥ ८४ ॥ यथा यमुनया धर्मफलं प्राप्तमिहैव
 हि । धर्मस्तथैव सर्व्वेषां, फलत्यत्र परत्र च ॥ ८५ ॥

इति श्रीयमुनाकथा धर्मविषये ॥

ततः—देशनान्ते नराधीशः, पप्रच्छ मुनिपुङ्गवम् । कथं सौभाग्यकलशः, पूर्वं निःस्वः सुखी ततः ? ॥ ८६ ॥ स्वरिखे
 कुम्भपुरे, वाणिजो विक्रमोऽभवत् । धनाढ्यो धर्मवान्नित्यं कृत्यं धर्मस्य योऽकरोत् ॥ ८७ ॥ जिनपूजां करोति स्म, दानं
 दत्ते स्म भावतः । गृहकर्मणि सर्वाणि, यश्चक्रे कृपयाऽन्वितः ॥ ८८ ॥ अन्यदा व्रजतो मार्गे, तस्य कुष्ठी नरोऽभिलत् ।

तमालोक्य कृता तेन, दुगुञ्छा तस्य निन्दया ॥ ८९ ॥ एकदा स्वकुटुम्बं च, प्रलम्बं वीक्ष्य विक्रमः । मदं चित्ते चकारैवमहो मे विपुलं कुलम् ॥ ३९० ॥ यस्य कस्य कृतो गर्वस्तत्सर्वं हीनमाप्यते । तस्माद्विवेकिना त्याज्या, मदा अष्टावपि ध्रुवम् ॥ ६१ ॥ यतः—जातिलाभकुलैश्वर्यबलरूपतपःश्रुतैः । कुर्वन्मदं पुनस्तानि, हीनानि लभते जनः ॥ ९२ ॥ नालोचना कृता तेन, जुगुप्सामदकर्मणः । स मृत्वा सुन्दरसुतो, नाम्ना दुर्गक इत्यभूत् ॥ ६३ ॥ गर्वतः कुलनाशोऽभूत्, दुःख्यभूत्कुष्टि-निन्दया । कुलगर्वाचीचकुलं, लभते हि मरीचिवत् ॥ ६४ ॥ प्राग्भवे यत्कृतं पुण्यं, भवे चास्मिन् विशेषतः । तेन पुण्येन राज्यार्थं, लेभे कन्यायुगं त्वसौ ॥ ६५ ॥ इति श्रुत्वा प्रबुद्धोऽथ, जामात्रा सह भूपतिः । ताभ्यां धर्मं विधायान्तेऽनशनं जगृहे मुदा ॥ ६६ ॥ तौ स्वर्गोऽथ समुत्पन्नौ, ततश्च्युत्वा तु मानुषम् । भवं प्राप्य गृहीत्वा च, संयमं जग्मतुः शिवम् ॥ ६७ ॥

इति निन्दायां गर्वे च दुर्गककथा.

श्रुत्वा दुर्गकदृष्टान्तं, ज्ञात्वा धर्मफलं त्विह । उद्यमो धर्मकार्येषु, कर्तव्यो भावतो बुधैः ॥ ६८ ॥ काव्यम्—भक्ति-भूरिगुणालये जिनपतौ रक्तिस्तदुक्तागमे, सक्तिः सद्गुरुर्युपासनविधौ मैत्री परप्राणिषु । सद्दाने च मतिर्गुणार्जनरतिः शिष्टैः सदा सङ्गतिः, सर्वस्योपकृतिः कुकर्मविरतिः कार्यो बुधैः सर्वदा ॥ ६९ ॥ धर्मोपदेशनाप्रान्ते, राज्ञा पृष्टं प्रभो ! वद । धर्मदत्तोद्यमात्स्वर्गपुरुषो मेऽभवत्कथम् ? ॥ ७० ॥ कोटयः षोडश द्रव्यमेतस्य नाधिकं कथम् ? । कथ्यतामत्र यो हेतुः, सन्देहो विद्यते महान् ॥ १ ॥ इत्थं पृष्टो गुरुर्यावत्, किञ्चिद्ददति तावता । एका मर्कटिका वृक्षादुत्तीर्य परितो गुरुम् ॥ २ ॥

१ “ तदा ते चन्द्रधवलधर्मदत्तादयो जनाः । प्रबुद्धा जगृहुः केऽपि सम्यक्त्वं च व्रतानि के ॥ ” इत्यधिकं प्रत्यन्तरे.

भूयो भूयोऽपि बभ्राम, ननर्त्त च सुहर्षतः । तां दृष्ट्वा विस्मयाद्राज्ञा, पुनः पृष्टो मुनीश्वरः ॥ ३ ॥ युग्मम् ॥ पूर्वप्रश्नं प्रभो !
 पश्चात्, कथनीयं वदाधुना । भवन्तं परितो हर्षात्कुतो नृत्यति मर्कटी ? ॥ ४ ॥ गुरुराह महासत्त्व ! विषमा भवितव्यता ।
 न शक्यते कथयितुं, विषमां कर्मणां गतिम् ॥ ५ ॥ एषा मे वानरी भार्या, यस्याः कुम्बिभवा मम । एषा धनवती पुत्री,
 जामाता धर्मदत्तकः ॥ ६ ॥ एतद्धनवती श्रुत्वा, सम्यगालोक्य चक्षुषा । उपलक्ष्य निजं तातं, पपात गुरुपादयोः ॥ ७ ॥
 सा रुदन्ती भृशं दुःखात्, पप्रच्छ च गुरुं कथम् । माता मे वानरी जाता ?, गुरुरूचे सुते ! शृणु ॥ ८ ॥ यदा तव
 विवाहाय, गच्छतां नौ महोदधौ । भग्नः पोतस्तदा लब्धं, मयैकं फलकं महत् ॥ ९ ॥ तरता तेन संप्राप्तं, तटञ्च नवभिर्दिनैः ।
 अग्रे प्राप्तं पुरं तत्र, मां दृष्ट्वाको द्विजोऽवदत् ॥ १० ॥ घनसार ! त्वमागच्छागच्छ प्रोक्तवे(ल्ये)ति सादरम् । सविस्मयं गृहीत्वा
 मां, ययौ विप्रो निजे गृहे ॥ ११ ॥ कारयित्वा सुवेपं मे, भक्तिं चक्रे नवां नवाम् । तदा विप्रो मया पृष्टः, कोऽर्थो हि मम
 पालने ? ॥ १२ ॥ कथं जानासि मे नाम ? मया त्वं नोपलक्ष्यसे । इत्युक्ते ब्राह्मणोऽवादीदिदं शङ्खपुरं पुरम् ॥ १३ ॥
 विप्रोऽहं जिनधर्मज्ञो, जिनशर्मैति नामतः । अपुत्रत्वे मया ध्याता, कुलदेवी जगौ स्फुटम् ॥ १४ ॥ महान्निकाचितं कर्म,
 पूर्वोपाजितमस्ति ते । सुरासुरनरैः सर्वैर्यज हर्तुं हि शक्यते ॥ १५ ॥ ईप्सितं मनसः सर्व्वं, कस्य संपद्यते सुखम् ? । कर्म्म-
 यत्नं जगत्सर्व्वं, तस्मात्सन्तोषमाश्रय ॥ १६ ॥ यतः—यद्वज्रमयदेहास्ते, शलाकापुरुषा अपि । न मुच्यन्ते विना भोगं, स्व-
 निकाचितकर्मणः ॥ १७ ॥ मयोक्तं देवि ! मच्चित्ते, सन्तोषः कर्मनिश्चयात् । अस्त्येव नास्ति च आन्तिः, शृणु वाक्य-
 मिदं पुनः ॥ १८ ॥ मत्तः पश्चात्तवार्द्धी कः, करिष्यति सुतं विना ? । पुनर्मेऽस्ति वरा विधा, सा विच्छेदं हि यास्यति ॥ १९ ॥

स एव मे विषादोऽस्ति, तेनैवं गच्छते सुतः । देव्यूचे शृणु सत्येन, नास्ति पुत्रस्तवाङ्गजः ॥ ४२० ॥ पालकस्ते सुतो भावी,
धनसाराभिधो वणिक् । एषोऽद्यदिवसाद् षड्भिर्मासैरत्र समेष्यति ॥ २१ ॥ स श्रेष्ठी कमलपुरवास्तव्यो भग्नपोतकः । तीरं
नवदिनैः प्राप्त, अग्नेतव्यस्त्वया गृहे ॥ २२ ॥ स ग्रहीष्यति ते विद्यां, त्वत्पुत्रीं परिणेष्यति । इत्युत्त्वा सा गता देवी, तत-
स्त्वं मिलितो मम ॥ २३ ॥ तेनाहं तव वात्सल्यं, कुर्वे त्वं मम पुत्रवत् । ततो मह्यं ददौ विप्रः, सर्वविद्यां च नन्दिनीम् ॥
२४ ॥ कियत्यपि गते काले, गतः स्वर्गं स बाडवः । द्विजपुत्र्या युतस्तत्र, स्थितोऽहं मोदयोगतः ॥ २५ ॥ भुञ्जानस्याथ
भोगान्मे, सुतोऽभूद्धनदाभिधः । सोऽप्यष्टवार्षिको जातः, सर्वविद्यां पपाठ च ॥ २६ ॥ गृहभारं समारोप्य, नन्दनेऽथ
मया व्रतम् । सिंहदत्तगुरोः पार्श्वे, गृहीतं भार्यया सह ॥ २७ ॥ प्राप्तस्त्रिपदो ज्ञानी, सोऽहमत्र समागतः । हे पुत्रि ! तव
माता सा, भग्नपोता जलेऽपतत् ॥ २८ ॥ तदाऽऽर्त्तध्यानतो मृत्वा, मीनी भूत्वा पुनर्मृता । मर्कट्येषाऽभवत् दृष्ट्वा, मां जाति-
सृष्टिमाप च ॥ २९ ॥ पूर्वस्नेहादिहागत्य, विष्वग् भ्रमति नृत्यति । श्रुत्वं मर्कटीं स्पृष्ट्वा, रुरोद धनवत्यथ ॥ ३० ॥ हा मातः !
किमिदं जातं, क्व त्वं नारी क मर्कटी ? । तदोक्तं गुरुणा वत्से !, विषमो भववारिधिः ॥ ३१ ॥ आर्त्तरोद्रेतिदुर्ध्वानात्, तिर्यग्-
नारकयोनिषु । जायन्ते प्राणिनः सर्वे, स्वस्वकर्मप्रभावतः ॥ ३२ ॥ काव्यम्—महारम्भासक्ताः सततममितैः पातकपदैः,
परिस्पन्दैर्युक्ता विहितबहुपञ्चेन्द्रियवधाः । महालोभा रौद्राध्यवसितसमेतोग्रमनसो, विशीला मांसाशा दधति नरकायु-
स्तनुभृतः ॥ ३३ ॥ उन्मार्गदेशनपराः कृतमार्गनाशा, मायाविनो विहितजातिबलादिमानाः । अन्तः सशब्दशठशीलपराश्च
जीवास्तिर्यग्गतेर्जनमायुरुपरार्जयन्ति ॥ ३४ ॥ ये तु प्रकृत्याऽणुकषाययुक्ता, दानप्रियाः संयमशीलशून्याः । गुणैर्युता

मध्यममार्गभाजो, बध्नन्ति जीवा मनुजायुरेते ॥ ३५ ॥ अणुव्रतग्राह्याव्रतैर्व्यपगतातिचारिर्युताः, सबालतपसोऽथवा दधुरका-
मतो निर्जराम् । एके च जिनवन्दनार्जनपराथ समगृह्यः, श्रयन्ति त इहाङ्गिनः सुरगरायुरेवं गुणाः ॥ ३६ ॥ अर्हत्सिद्ध-
श्रुताचार्यसङ्घादीनां युगकितः । शुक्लध्यानान् गच्छन्ति, मानवाः पञ्चमीं गतिम् ॥ ३७ ॥ काव्यम्-अमृतु वसुधां पातालं
वा विशत्वविशङ्कितः, श्रयतु शिखरं शैलस्यापि प्रधातु दिशो दिशम् । विहरतु पुमान् द्वीपाद्वीपं विलङ्घ्य पयोनिधिं, न
फलति पुनः पापारम्भे कदापि समीहितम् ॥ ३८ ॥ ज्ञात्वैवं लघुकर्माणो, रौद्रार्चध्यानवर्जनात् । धर्मे विचं स्थिरं कुर्युर्वि-
च्छितार्थस्य सिद्धये ॥ ३९ ॥ अथोचे नृपतिः पूज्य ! त्वं प्रसादं विधाय मे । षोडशद्रव्यकोट्यादेर्देहि ग्रथस्य चोत्तरम्
॥ ४० ॥ गुरुरूचे कलिङ्गाख्ये, देशे कनकपत्तने । लक्ष्मीवान् ललिताङ्गोऽभूत्, तस्य लक्ष्मीवती प्रिया ॥ ४१ ॥ दत्त्वा तुष्टा
प्रियालापा, पतिचित्तानुवर्तिनी । कालौचित्याद्द्वयकरी, या सा लक्ष्मीरितापरा ॥ ४२ ॥ चातुर्यमार्जवं शीलं, रूपलावण्य-
संपदः । सुवाक्यमल्पभाषित्वं, यासां तास्तीर्थभूमयः ॥ ४३ ॥ सम्यक् सर्वज्ञधर्मं स, चकार प्रियया सह । पौषधं देवपूजां
च, संविभागं मुनेर्व्यधात् ॥ ४४ ॥ संविभागं कदा चक्रे, पञ्चातिचारसंयुतम् । कदाचित् प्रासुकं वस्तु, सच्चिचे क्षिपति स्म
सः ॥ ४५ ॥ पिधचे वा सचित्तेन, साधुदानरुचिं विना । कालातिक्रमणं कृत्वा, साधूनाह्वयति स्म सः ॥ ४६ ॥ लजे वस्तु
परस्यैतत्, कल्पते यदि गृह्यताम् । कदाचित्मत्सरं चक्रे, पञ्चातिचारका अमी ॥ ४७ ॥ कुर्वतः सर्व्वदा धर्मं, तस्य कालो
ययौ कियान् । एकदा कोऽपि सार्थेशोऽन्यदेशे गन्तुमुद्यतः ॥ ४८ ॥ ललिताङ्गं सुहृत् कोऽपि, प्रोचे सार्थे त्वमेहि भोः । ।
सर्व्वसामर्थी शकटवृषभादेश्च मेलय ॥ ४९ ॥ स यावत्प्रगुणीभूतः, स तावत्सार्थेषोऽचलत् । वस्तुनः शकटान् भृत्वा, पृष्टे-

ऽसौ चलितो द्रुतम् ॥ ४५० ॥ सुप्रदेशे स्थितो रात्रौ, निशायां श्रावकाग्रणीः । निस्सञ्चलं समुत्थाय, प्रतिक्रमणमातनोत्
 ॥ ५१ ॥ नमस्कारं स्मरन्नास्ति, तावत्सर्व्वेऽपि सार्थिकाः । चलयतां चलयतामेवं, द्रुवाणा उत्थिता द्रुतम् ॥ ५२ ॥ शकटान्
 योजयन्तस्ते, ललिताङ्गेन वारिताः । स्वस्थाः स्थ भो घना रात्रिरस्ति सामाधिकं मम ॥ ५३ ॥ ऊचुस्ते स्थितिबेला न,
 प्रयाणं दूरतो भवेत् । छुत्तृषाभ्यां बलीवर्द्धा, अग्र्यन्तेऽप्यातपेन च ॥ ५४ ॥ शकटान् स्थापयिष्यामोऽग्रतो गत्वा वयं पुनः ।
 इत्युक्त्वा ते गताः सर्व्वे, स्थापिता न स्थिताः क्षणम् ॥ ५५ ॥ श्रेष्ठिना चिन्तितं हेतैः, सार्थिकैः किं प्रयोजनम् ? । भव्यं
 जातं गता एते, पूर्णं सामाधिकं मम ॥ ५६ ॥ कृते देशान्तरे चास्मिन्नलं शकटयात्रया । चिन्तयित्वेति स श्रेष्ठी, पारयामास
 तद्गतम् ॥ ५७ ॥ यावद्गन्तुं प्रवृत्तोऽग्रे, तावद्बुम्बारवोऽभवत् । श्रेष्ठिनाऽचिन्ति मे पुण्यं, यत्र रात्रौ तदा गतः ॥ ५८ ॥
 यावत्किञ्चचालाग्रे, तावत्सर्व्वेऽपि सार्थिकाः । नशीभूताः क्षणात्तेन, दृष्टाः पथात्समागताः ॥ ५९ ॥ तं प्रोचुः तेऽपि धन्य-
 स्त्वं, पुण्यं जागरितं तव । अस्माकं मिलिता धाटी, ईदृशीकृत्य मोचिताः ॥ ६० ॥ तेभ्योऽथ ललितोद्गिन, दत्तं वस्त्रादिकं
 बहु । स रत्नां तेषु कुर्वन्सु, क्षेमेण स्वगृहे गतः ॥ ६१ ॥ तत्रैव वस्तुभिस्तस्य, विक्रीतैस्तेर्महार्घतः । घनो लाभोऽभवत्तेन,
 नियमं सोऽग्रहीदिति ॥ ६२ ॥ अस्मिन् भवे मया नैव, कार्यं शकटवाहनम् । गृहे स्थितस्य यो लाभो, व्यवसायान्ममास्तु
 सः ॥ ६३ ॥ तद्दिनात्कमला तस्य, घनैवाभूत् शनैः शनैः । कियत्यपि गते काले, लक्ष्मीचन्द्रः सुतोऽजनि ॥ ६४ ॥ स
 क्रमाद् यौवनं प्राप, तस्य पाणिग्रहोत्सवे । आगताः साधवः केऽपि, विहर्तुं श्रेष्ठिनो गृहे ॥ ६५ ॥ तस्मिन्नवसरे श्रेष्ठी,
 कुर्वन्नास्ति जिनार्चनम् । पृष्टं तेन गृहे कोऽस्ति ? , लक्ष्मीचन्द्रोऽब्रवीच्चितः ॥ ६६ ॥ अहमस्मि गृहे तात ! , कार्यमादिरयतां

मम । सोऽवादीद्वत्स ! पृच्छ त्वं, कियन्तः सन्ति साधवः ॥ ६७ ॥ तत्पृष्टे मुनिभिः प्रोक्तं, मुनिपञ्चशतैर्धृताः । श्रीधर्मघोष-
सूरीन्द्राः, सन्त्यघेह समागताः ॥ ६८ ॥ तेषां शिष्या वयं केचिद्रोचर्यायां प्रवर्तिताः । श्रुत्वेति श्रेष्ठव्यवग् भाग्यादुत्सवे गुरु-
रागतः ॥ ६९ ॥ यतः---पहसन्तगिलाणेषुं, पारणए तह य लोयकरणे य । उत्तरपारणगंमि य, दाणञ्च बहुफलं होई ॥
४७० ॥ श्रेष्ठी पुनरुवाचैवं, लक्ष्मीचन्द्रसुतं प्रति । मुनिभ्यो देहि मद्वाचा, वत्स ! पोडश मोदकाञ्च ॥ ७१ ॥ सुतेनाचिन्ति
दक्षेण, साधवः सन्त्यनेकशः । संख्यामात्रेण दत्तेन, किं फलं चाप्रतो यवेत् ? ॥ ७२ ॥ मद्विवाहे कृताः सन्ति, मोदका
मानवर्जिताः । अत एवैप मे लाभो, मुनिभ्यो दीयते बहु ॥ ७३ ॥ अत्यन्तहर्षतस्तेन, भृत्वा स्थालमसहस्रयथा । साधुभ्यो
मोदका दत्ता, यावत्सृतेतिभाषणम् ॥ ७४ ॥ गतेषु साधुषु श्रेष्ठी, सुतं पप्रच्छ मोदकाः । पोडशापि त्वया दत्ता ? दत्ताः
पुत्रेण भाषितम् ॥ ७५ ॥ तावन्मात्रं तदा पुण्यं, श्रेष्ठिना समुपाजितम् । पुत्रेणागण्यिताक्षानात्संपूर्णं पुण्यमर्जितम् ॥ ७६ ॥
सुतस्यापि विवाहेऽथ, कृते जाताः सुता घनाः । शुद्धः श्रावकधर्मोऽयं, चिरं द्वाभ्यां प्रपालितः ॥ ७७ ॥ अथ तौ पितृपुत्रौ
द्वौ, प्रपाल्यायुर्निजं निजम् । शुभधानेन सौधर्मे, स्वर्गे जातौ सुरोत्तमौ ॥ ७८ ॥ यतः---सत्यञ्च धर्मश्च पराक्रमश्च, भूतानु-
कम्पा प्रियभाषणश्च । गुरुस्वदेवातिथिपूजनश्च, पन्थानमाहुस्त्रिदिवस्य सन्तः ॥ ७९ ॥ सत्येन तपसा क्षान्त्या, दानेनाध्य-
यनेन च । सर्वस्वाश्रयभूताश्च, ते नराः स्वर्गगामिनः ॥ ८० ॥ मनसश्चेन्द्रियाणां च, ये नित्यं संगमे रताः । त्यक्तशोक-
भयक्रोधास्ते नराः स्वर्गगामिनः ॥ ८१ ॥ आढ्याश्च रूपवन्तश्च, यौवनस्था विचक्षणाः । ये वै यतेन्द्रिया धीरा-स्ते नराः
स्वर्गगामिनः ॥ ८२ ॥ आक्रोशन्तं स्तुवन्तं वा, तुल्यं पश्यन्ति ये नराः । शान्ता दान्ता जितात्मान-स्ते नराः स्वर्ग-

गामिनः ॥ ८३ ॥ कर्मरुणा मनसा वाचा, न पीडयति यः परान् । सर्वथा शुभभावो यः, स याति त्रिविंशतः ॥ ८४ ॥
 भवनेशा व्यन्तराश्च, ज्योतिष्काश्च विमानजाः । देवाश्चतुर्विधा एते, कथिता जिनशासने ॥ ८५ ॥ वैमानिका द्विधा प्रोक्ता,
 ज्योतिष्काः सन्ति पञ्चधा । अष्टधा व्यन्तराः सर्वे, दशधा भवनाधिपाः ॥ ८६ ॥ सौधमेशाननामानौ, सनत्कुमार एव च ।
 माहेन्द्रब्रह्मलोकौ च, लान्तकः शुक्र एव च ॥ ८७ ॥ सहस्रारानतौ चैव, प्राणतश्चारणाच्युतौ । स्वर्गाः प्रोक्ता द्वादशैते,
 नव त्रैवेयका अमी ॥ ८८ ॥ सुदर्शनं सुप्रबन्धं, मनोरमं सर्वभद्रसुविशालं । सुमनस्यं प्रीतिक्रमादिमतं
 नवमम् ॥ ८९ ॥ विजयं वैजयन्तं च, जयन्तं चापराजितम् । सर्वार्थसिद्धिरैतानि पञ्चवानुचराणि च ॥ ९० ॥ मुक्तिचेत्रं
 ततश्चोर्ध्व-मनन्तसुखभाजनम् । निश्चलं च निराबाधं, जरामरणवर्जितम् ॥ ९१ ॥ निशादिनविभागोऽपि, न तत्र त्रिदशालये ।
 रत्नालोकः स्फुरत्युच्चैः, सततं नेत्रसौख्यदः ॥ ९२ ॥ वर्षातपतुषारादि-समयैः परिवर्जितः । सुखदः सर्वदा सौम्य-स्तत्र
 कालः प्रवर्तते ॥ ९३ ॥ उत्पातभयसन्ताप-चौरादिभङ्गविद्धराः । न हि स्वप्नेऽपि दृश्यन्ते, क्षुद्रसत्त्वाश्च दुर्जनाः ॥ ९४ ॥
 चन्द्रकान्तशिलाबद्धाः, प्रवालदलदन्तुराः । वज्रेन्द्रनीलनिर्माणा, विचित्रास्तत्र भूमयः ॥ ९५ ॥ माणिक्यरोचिषां
 चक्रैः, कर्बुरीकृतदिग्गुखाः । वाप्यः स्वर्णाम्बुजच्छन्वा, रत्नसोपानराजिताः ॥ ९६ ॥ ध्वजचामरछत्राङ्कैर्विमानैर्वनितासखाः ।
 सञ्चरन्ति सुरैः सारं, सेव्यमानाः सुरेश्वराः ॥ ९७ ॥ क्रीडागिरिनिकुञ्जेषु, पुष्पशय्यागृहेषु च । रमन्ते त्रिदशस्तत्र,
 वरस्त्रीवृन्दवेष्टिताः ॥ ९८ ॥ गीतवादित्रविद्यासु, शृङ्गारसभूमिषु । अनङ्गप्रतिमा धीराः, सर्वलक्षणलक्षिताः ॥ ९९ ॥
 हारकुण्डलकेयूरकिरीटाङ्गदभूषिताः । मन्दारमालतीगन्धा, अणिमादिगुणान्विताः ॥ १०० ॥ न तत्र दुःखितो दीनो,

वृद्धो रोगी गुणव्युतः । विकलाङ्गो गतश्रीकः, स्वर्णलोके सुरोत्तमः ॥ १ ॥ दिव्याकृतिसुसंस्थानाः, सप्तधातुचिचर्जिताः ।
 कायाः कान्तिपयःपूरैः, प्रसाधितदिगन्तराः । २ ॥ मृगाङ्गमूर्तिसङ्काशाः, शान्तदोषाः शुभाशयाः । अचिन्त्यमहिमोपेता,
 भवङ्केशार्चिचर्जिताः ॥ ३ ॥ वर्धमानमहोत्साहा, वज्रकाया महाबलाः । नित्योत्सवा विराजन्ते, प्रसन्नापंशुविग्रहाः
 ॥ ४ ॥ सुखामृतमहाम्भोधेर्मध्यादिव विनिर्गताः । भवन्ति त्रिदशाः सद्यः, क्षणेन नवयौवनाः ॥ ५ ॥ गीतवादित्र-
 निघोषैर्जयमङ्गलपाठकैः । विबोध्यन्ते शुभैः शब्दैः, सुखसुप्ता इव स्वयम् ॥ ६ ॥ देवाङ्गनाद्या एवं वदन्ति ॥ अद्य नाथ !
 वयं धन्याः, सफलं चाद्य जीवितम् । अस्माकं यस्वया स्वर्गः, संभवेन पवित्रितः ॥ ७ ॥ प्रसीद जय जीव त्वं, देव !
 पुण्यस्तवोद्भवः । भव प्रभुः समग्रस्य, स्वर्गलोकस्य सम्प्रति ॥ ८ ॥ नवीनदेवो वर्तक ॥ अहो तपः पुराचीर्णं, मयाऽन्यजन-
 दुश्चरम् । वित्तीर्णं चाभयं दानं, प्राणिनां जीवितार्थिनाम् ॥ ९ ॥ निर्दण्डं विपयारण्यं, मारवैरी निपातितः । कपायतर-
 वरिष्ठज्ञा, रागशत्रुनिघन्त्रितः ॥ ५१० ॥ रागादिदहनज्वाला, न प्रशाम्यन्ति देहिनाम् । सहृत्तवारिसिक्तास्ताः, शमयां-
 चक्रिरे मया ॥ ११ ॥ क्वचिद्भूतैः क्वचिन्तृत्तैः, क्वचिद्भार्यैर्मनोहरैः । क्वचिद्विलासिनीयातक्रीडाशृङ्गारदर्शनैः ॥ १२ ॥
 दशाङ्गभोगैः सौख्यैर्लोभ्यमानाः क्वचित् क्वचित् । वसन्ति स्वर्गिण्यः स्वर्गो, कल्पनातीतवैभवाः ॥ १३ ॥ इच्छासंपन्न-
 सर्वार्थमनोहारिसुखामृतम् । निर्विघ्नमुपभुञ्जाना, गतं जन्म न जानते ॥ १४ ॥ इत्थं सुरसुखं भुक्त्वा, च्युत्वा चात्र पुरे वरे ।
 पितृजीवो धर्मदत्तोः, जातः श्रीपतिश्रेष्ठिष्ठः ॥ १५ ॥ पुरा साधुसंविभागेऽतिचारा अन्तरे कृताः । तेनायमन्तरे दुःखी, जातो
 दानस्य दूपणात् ॥ १६ ॥ राधुभ्यो दापिता भावात्, षोडशैव च मोदकाः । षोडशस्वर्गेषुकोटीश, एवाभूदिति पुण्यतः ॥ १७ ॥

पुत्रजीवसुरश्च्युत्वा, राजैस्त्वं पुण्यभागभूः । असङ्ख्यमुनिदानेनाक्षयस्वर्णेनरोऽभवत् ॥ १८ ॥ इति श्रुत्वा धराधीशश्चिन्तयामास
 चेतसि । धर्म एव सदा येषां, लक्ष्मीर्विसति तद्गृहे ॥ १९ ॥ परं मोक्षं विना सौख्यं, शाश्वतं न भवेत् क्वचित् । चारित्रञ्च
 विना मोक्षः, प्राप्यते नैव जन्तुभिः ॥ २० ॥ दारिद्र्यं देहिनां तावन्न यावत् कल्पपादपः । भविनां भवभीस्तावत्, यावन्नै-
 वाप्यते व्रतम् ॥ २१ ॥ भवाब्धितरणे पोतं, सेतुं संसारसागरे । सिद्धिसौधाधिरोहस्य, सोपानमिव सद्ब्रतम् ॥ २२ ॥
 गुरुं प्रोक्षे ग्रहीष्येऽहं, धर्मदत्तयुतो व्रतम् । भगवन्यावदायामि, राज्यचिन्तां विधाय च ॥ २३ ॥ त्वयाऽत्र स्वीयतां
 तावत्कृपां कृत्वा ममोपरि । गुरुराह महीनाथ ! पुनर्मा भूः प्रमादवान् ॥ २४ ॥ युगम् ॥ धर्मदत्तयुतो राजा, गृहे गत्वा
 च मन्त्रिणः । आहूयोवाच राज्यं मे, कस्य देयं तदुच्यताम् ॥ २५ ॥ ऊचुस्ते कथ्यते किं ते, दुर्दैवे वक्रतां गते । रत्नदोषी
 विधियेन, न दत्तस्तव नन्दनः ॥ २६ ॥ यतः—शशिनि खलु कलङ्कः कण्टकाः पद्मनाले, जलधिजलमपेयं पण्डिते
 निर्धनत्वम् । दयितजनवियोगो दुर्भगत्वं सुरूपे, धनवति कृपणत्वं रत्नदोषी कर्तान्तः ॥ २७ ॥ त्वया प्रवर्तयाञ्चक्रे, स्वामि-
 न्संवत्सरं निजम् । तथापि नन्दनो नाभूदहो कर्मबलं महत् ॥ २८ ॥ यस्य कस्यापि निन्द्यस्य, राज्यं दातुं न युज्यते ।
 त्वमेव सुचिरं तेन, कुरु राज्यं नराधिप ! ॥ २९ ॥ इत्युक्त्वा मन्त्रिणो जग्मुः, सायं राजा स्वचेतसि । स्मृत्वा शासनदेवीं
 स, शुचिः सुप्तः समाहितः ॥ ३० ॥ रात्रेश्चतुर्थयामेऽथ, स्वप्नमेवं ददर्श सः । कापि स्त्री वररूपाब्धा, दिव्याभरणभूषिता
 ॥ ३१ ॥ इदं नृपं प्रति प्राह, कथं चिन्तातुरोऽसि भोः ! । तव राज्यं मया वीरधवलाय ददे स्वयम् ॥ ३२ ॥ क्षिप्यते
 वरमालैषा, कण्ठे ते संयमश्रियः । इत्युक्त्वा सा गता राजा, प्रबुद्धोऽचिन्तयत् हृदि ॥ ३३ ॥ को वीरधवलः प्रोक्तः ?

कास्त्यसौ कस्य नन्दनः ? । श्रीगुरुः पृच्छथते ह्येतत्, तं विना कोऽपि वेत्ति न ॥ ३४ ॥ भूपः पप्रच्छ भगवन् ! को
 वीरधवल्लो बली ? । मद्राज्यभारधौरियो, देव्या प्रोक्तो भविष्यति ॥ ३५ ॥ गुरुः प्राह प्रजाधीश !, संयमायोद्यतो भव ।
 त्वद्भ्रतावसरे तस्यागमोऽकस्माद्भविष्यति ॥ ३६ ॥ आगत्य रविवत्पूर्व्व-दिशः सोऽत्र करिष्यति । तव दीचोत्सवं राजन् !,
 श्रुत्वेत्यागान्नुपो गृहम् ॥ ३७ ॥ सप्तद्वेत्रेषु सद्रव्यं, वपति स्म स्वकोशतः । दीनानाथदरिद्रेषु, ददौ चादापयद्धनम् ॥ ३८ ॥
 दानशौण्डा न तन्वन्ति, पात्रापात्रविचारणम् । कमलं कुलहंसेऽपि, मधुपेऽप्यागते समम् ॥ ३९ ॥ काव्यम्—अत्यन्तं यदि
 बह्वभं धनमिदं त्यक्तुं त्वया नश्यते । सौहार्दाद्यदहं ब्रवीमि वचनं तद्भद्र ! शीघ्रं कुरु । भक्त्या सत्कृतिपूर्वकं गुणवते पात्राय
 यच्छ स्वयं, येनानेन सुरक्षितं बहुविधं जन्मान्तरे प्राप्यते ॥ ४० ॥ प्रासादप्रतिमार्थेषु, सत्रागारेष्वमारिषु । ददौ राजा धनं
 स्वीयं, यथाऽऽपाठे घनो जलम् ॥ ४१ ॥ धर्मदत्तो धर्मसिंहे, पुत्रे धनवतीभवे । गृहभारं समारोप्य, भूपसार्थं व्रतार्थ्यभूत्
 ॥ ४२ ॥ महता समुदायेन, शुभेऽह्नि समहोत्सवम् । गुरुपार्श्वे ययौ राजा, धर्मदत्तोऽपि सप्रियः ॥ ४३ ॥ भूपालशार
 चारित्रं, ययाचे गुरुसन्निधौ । ऊचुर्मिथस्तदा लोकाः, को हि राज्यस्य रक्षकः ? ॥ ४४ ॥ राज्यार्हः कोऽपि नायात, इति
 यावद्ददन्ति ते । दिव्यतूर्यश्वस्तावदभवत्पूर्व्वदिग्मुखे ॥ ४५ ॥ विस्मिता मानवाः पूर्व्व-दिशं पश्यन्ति सर्व्वतः । तावत्
 श्वेतगरारूढः, श्रौढच्छत्राभिशोभितः ॥ ४६ ॥ चामरैर्वीज्यमानश्च, पार्श्वयोरुभयोरपि । देवदुन्दुभिवादित्रगीतनुत्योत्सवान्वितः
 ॥ ४७ ॥ दिव्यरूपधरः कोऽपि, मानवः सुरसेवितः । अकस्मादागतस्तत्रोत्तार च स्याद्भजात् ॥ ४८ ॥ त्रिभिर्विशेषकम् ॥
 तिस्रः प्रदक्षिणा दत्त्वा, नत्वा गुरुमुपाविशत् । धराधवं गुरुः प्राहायं वीरधवलस्तव ॥ ४९ ॥ कोऽयं कीदृग् ? नृपेणोक्तं,

गुरुराह निशम्यताम् । सिन्धौ वीरपुरं रम्यं, तत्र सिंहशिखो नृपः ॥५५०॥ प्रिया प्रेमवती तस्य, सत्प्रेमरसपत्रिणी । वीराय्यो
 वीरधवल्लो, नामतोऽभूत्सुतस्तयोः ॥ ५१ ॥ सृगयाव्यसनासक्तो, गर्भिणीं सोऽन्यदा वने । मृगीं बाणेन विव्याध, तद्गर्भ-
 श्वापत्तद् बहिः ॥ ५२ ॥ स्फुरन्तं वीच्य भ्रूणं तं, सदयोऽसौ व्यचिन्तयत् । धिग्मां येन कृतं निन्दं, कर्मैतद्भालहल्यया
 ॥ ५३ ॥ यतः—रसातलं यातु यदत्र पौरुषं, कुनीतिरेषा शरणो ह्यदोषवान् । निहन्यते यद्भलिनापि दुर्बलो, हहा महा-
 कष्टमराजकं जगत् ॥ ५४ ॥ स्वं निन्दन् जीवघातस्य, नियमं (व्रतं) जग्राह सर्वदा । पापार्थंश्च निवृत्तोऽसौ, दयालुर्गृह-
 मागतः ॥ ५५ ॥ अन्यदा नागरनरैर्विज्ञप्तो नरनायकः । नगरं मुषितं चौरैः, स्वामिन्नित्यवधारय ॥ ५६ ॥ आरक्षकस्य
 राज्ञोक्तं, पुररक्षां करोषि न ? । तेनोक्तं क्रियते देव ! दुर्ग्राह्यस्तस्करः परम् ॥ ५७ ॥ पौराणां कथितं राज्ञाऽद्याहं वधामि
 तस्करम् । हर्षिता वालिताः पौराः, सायं मुक्ताश्चतुष्किकाः ॥ ५८ ॥ राज्ञादिष्टः कुमारोऽथ भटयुक्तः पुरेऽभ्रमत् । भटा-
 स्त्रिकचतुष्केषु, चरवृत्त्या चरन्ति के ॥ ५९ ॥ ततो देवघातात्कोऽपि, सुभटैस्तस्करो धृतः । आनीतश्च कुमाराग्रं, बद्धः
 सुदृढबन्धनैः ॥ ६० ॥ चौर्यपापद्रुमस्येह, वधबन्धादिकं फलम् । जायते परलोके तु, फलं नरकवेदना ॥ ६१ ॥ कुमारोऽ-
 चिन्तयच्चौरं, राजा प्रातर्हनिष्यति । पञ्चेन्द्रियवधात्पापं, निश्चितं मे भविष्यति ॥ ६२ ॥ विचिन्त्यैवं कुमारेण, चौरं प्रतीति
 भाषितम् । अरे त्वामद्य मुञ्चामि, मा कार्पीशौरिकां पुनः ॥ ६३ ॥ ओमित्युक्ते विमुक्तोऽसौ, तत्क्षणादगमत् क्वचित् । चौरो
 मुक्तो नृपाग्रे न, वक्तव्यो वारिता भटाः ॥ ६४ ॥ प्रभाते भूभुजा पृष्टं, न प्राप्तः किं मलिम्लुचः ? । भटैरुक्तं न लब्धोऽद्य,
 विलक्षोऽभूत्तदा नृपः ॥ ६५ ॥ तद्दिने भूभुजा रात्रौ, छत्रं विचरता पुरे । चौरो मुक्तः सुतेनेति, स्वरूपं ज्ञातमात्मना

॥ ६६ ॥ कुपितेन सुतस्तेन देशान्निष्कासितो द्रुतम् । स वीरधवलो आम्यन्, गतो महलके पुरे ॥ ६७ ॥ क्षुधाक्षामः स
 भिन्नार्थं, प्रविष्टो रङ्गवपुरे । किं न कुर्यान्नरो वामे, विधौ जाते ह्यपुण्यतः ॥ ६८ ॥ काव्यम्—यस्य पादयुगपर्युपासना,
 नो (नो) कदापि रमया विरम्यते । सोऽपि यत्परिधाति कम्बलं, तद्विधेरधिकता(तो)ऽधिकं बलम् ॥ ६९ ॥ भिन्नार्थे अमता
 तेन, कस्मिन्पर्वणि तद्दिने । संप्राप्ताः सक्तवः पश्चात्तानीत्वाऽगात्सरोवरे ॥ ५७० ॥ सक्तून् गुडाम्बुना कृत्वा, मिश्रितान्
 स व्यचिन्तयत् । यद्येति साम्प्रतं पानं, तस्मै सक्तून् ददाम्यहम् ॥ ७१ ॥ तावत्तद्भाग्ययोगेन, कोऽपि मासोपवासकृत्
 साधुरागाचरन्मार्गे, तं दृष्ट्वा सोऽब्रवीन्मुदा ॥ ७२ ॥ अद्य पूर्वसुकृतं फलितं मे, लब्धमद्य वहनं भववार्धौ । अद्य चिन्तित-
 मणिः करमागाद्वीक्षितो यदि भवान्मुनिराजः ॥ ७३ ॥ इत्युक्त्वा सक्तुपिण्डं तमुत्पाद्य प्रासुकं ददौ । गृहीत्वा तं ययौ
 साधुः, शेषपिण्डममुक्त सः ॥ ७४ ॥ धन्योऽहं यन्मया दत्तं, यावदेवमचिन्तयत् । तावच्छासनदेव्यागात्, स्वप्नस्ते दर्शितो
 यया ॥ ७५ ॥ सा वीरधवलं प्रोचे, धन्योऽसि त्वं च भाग्यवान् । दत्तं तुभ्यं मया राज्यं, श्रीचन्द्रधवलस्य हि ॥ ७६ ॥
 ततो देवतयाऽर्प, आनीतः सुरसेवितः । श्रीवीरधवलः सोऽयं, तस्मै राज्यं ददौ नृपः ॥ ७७ ॥ जग्राहाथ व्रतं राजा,
 धर्मदत्तश्च सप्रियः । श्रीवीरधवलो राजा, चक्रे तेषां व्रतोत्सवम् ॥ ७८ ॥ तेषां गृहीतदीक्षाणां, व्रतशिक्षां ददौ गुरुः ।
 धर्मशिक्षां च भूपस्य, प्राप्तराज्यस्य पुण्यतः ॥ ७९ ॥ धर्मो यस्य पिता जमा च जननी आता मनःसंयमः, स्रुतुः
 सत्यमिदं दया च भगिनी नीरागता मेहिनी । शय्या भूमितलं दिशोऽपि सदनं (वसनं) ज्ञानामृतं भोजनं, यश्चैतानि
 सखे ! कुटुम्बमनघं तस्येह कष्टं कथम् ? ॥ ४८० ॥ यतः—धर्मादवाप्यते राज्यं, धर्मात्सुखफलोदयः । धर्मादवाप्यते

सिद्धिस्तस्माद्धर्म समाचर ॥ ८१ ॥ मर्कट्यपि गुरून् हृष्टा, हृष्टा धनवतीव्रतम् । जातिस्मरणयोगेन, प्रबुद्धा गुरुवाक्यतः ॥ ८२ ॥ दयाधर्मं समाराध्य, सौधर्मं साऽभवत्सुरी । तेषामेव गुरूणाञ्च, जाता सान्निध्यकारिणी ॥ ८३ ॥ नवीनशिष्य-संयुक्तो, विजहार चित्तौ गुरुः । श्रीचन्द्रधवलः साधुः, जातः सिद्धान्तपारगः ॥ ८४ ॥ प्राप सूरिपदं सोऽथ, क्रमाज्ज्ञे च केवली । धर्मदत्तयुतो विश्वे, स भव्यान् प्रत्यबोधयत् ॥ ८५ ॥ श्रीवीरधवलो राजा, प्रविवेशोत्सवात् पुरम् । अभिषेकः शुभे लग्ने, चक्रेऽस्य सचिवादिभिः ॥ ८६ ॥ तत्स्वरूपं पिता तस्य, विज्ञाय बहुमानतः । निजं राज्यं ददौ तस्मै, सोऽभूद्राज्यद्वयेश्वरः ॥ ८७ ॥ श्रीचन्द्रधवलः सूरि-रागाचन्द्रपुरीं कदा । श्रीवीरधवलो ज्ञात्वा, वन्दनाय ययौ स्यात् ॥ ८८ ॥ वन्दित्वा विधिना सूरिसुपविश्य च तत्पुरः । सद्धर्मदेशनां पाप-नाशिनीमश्रुणोदिति ॥ ८९ ॥ देहस्पृशां दुर्गतिपातुकानां, धर्त्ता ततो धर्म इति प्रतीतः । दानादिभेदैः स चतुष्प्रकारः, संसारविस्तारहरश्चतुर्धा ॥ ९० ॥ यतः—जं जं इहं लोए, तं तं साहूण देइ सद्दाए । थोवं पि कुणइ सुकयं, तस्स कयं नो पणासेइ ॥ ९१ ॥ इहार्थे श्रूयतां राजन्, सम्वन्धो दानसत्फलः । काम्पील्ये ब्रह्मदत्ताह्वश्चक्री राज्यमपालयत् ॥ ९२ ॥ तस्मिन्पुरे चरो विप्रो, विप्रकर्मरतः सदा । देवशर्मा-भिधस्तस्य, देवदत्ता च वल्लभा ॥ ९३ ॥ जातास्तयोः सदाचाराश्चत्वारो नन्दनोत्तमाः । ततः परं सुते जाते, उभे सर्वगुणैः शुभे ॥ ९४ ॥ गौरीति किल गान्धारी, चेति नामयुगं तयोः । सुदा पित्रादिभिश्चक्रे, क्रमाद्धृद्विश्च ते गते ॥ ९५ ॥ पाणिग्रहणयोग्ये ते, हृष्टा तातो व्यचिन्तयत् । केनाप्युत्तमविप्रेण, सनाथे प्रकरोम्यम् ॥ ९६ ॥ कोऽपि नैमिचिकः प्राप्तो, विदेशात्तस्य सबानि । तातेन दर्शिता तस्मै, सुतयोर्जन्मपत्रिका ॥ ९७ ॥ स बभाषे च तां

दृष्ट्वा, धूनयन् निजमस्तकम् । एते तत्र सुते भिन्नवल्लभे भो भविष्यतः ॥ ६८ ॥ श्रुत्वा देवशर्मापि, चिन्तयामास दुःखितः ।
 धिग् धिग्मे यत् सुते एते, कुलीने तत्प्रिये कथम् ? ॥ ६९ ॥ ततस्तेन धरापीठे, बहवश्चिन्तिता वराः । तयोः कर्मानुभावेन,
 वरः कोऽपि न मन्यते ॥ ६०० ॥ काव्यम्-पातालमाविशतु यातु सुरेन्द्रलोक-मारोहतु चित्तिधराधिपतिं च मेरुम् ।
 मन्त्रौषधैः प्रहरणैः प्रकरोतु रक्षां, यद्भ्रावि तद्भवति नात्र विचारहेतुः ॥ १ ॥ तातेन मातृशालायाः, प्रेषिते मातृशालाये ।
 शुभेऽह्वयचलतां मार्गे, भिन्नधाद्यमिलचयोः ॥ २ ॥ गृहीत्वा ते स्त्रियौ भिल्लैः, पृष्ठीशाय समर्पिते । तस्य प्रिये उभे जाते,
 विप्रधर्मं न मुञ्चतः ॥ ३ ॥ अन्यदाऽऽगात्फलाहारः, कश्चिद्भ्रतदिनो जने । वनान्तरे स्थिते ते द्वे, स्नानं कृत्वा सरोवरे ॥ ४ ॥
 सहकारफलान्येका, निर्धीजीकृत्य तस्थुषी । अन्या रम्भाफलान्याशु, भोक्तुं सखीचकार च ॥ ५ ॥ ततस्ते दध्यतुश्चित्ते, जन्म
 जातं निरर्थकम् । ब्राह्मणानां कुले भूत्वा, भिन्नपत्न्यौ बभूविव ॥ ६ ॥ यदि कोऽपि समायाति, भिन्नुः चतुःपथेऽधुना । पुनाति
 तत्फलाहारमस्मदीयमनुग्रहात् ॥ ७ ॥ मुनिर्मोसोपवासस्य, पारणे पुण्यकारणे । धर्मदत्ताभिधस्तत्र, भाग्ययोगात्तदाऽऽगमत्
 ॥ ८ ॥ फलानि तानि तस्मै ते, ददते स्र मुदा तदा । तयोः कुलादिकं सर्वं, जानानो मुनिरग्रहीत् ॥ ९ ॥ गते मुनौ फलाहारं,
 चक्रतुस्ते अपि स्वयम् । कुर्वाणे च गृहं प्राप्ते, चिरं चित्तेऽनुमोदनम् ॥ ६१० ॥ मृत्वा चान्ते समाधाय, प्रतिष्ठानाभिधे पुरे ।
 पद्मभूषप्रियापद्मावतीकुक्षौ समागते ॥ ११ ॥ तयोर्जन्मनि भूपालः, कृत्वा श्रौढमहोत्सवम् । कमलावतीश्च (च) लीलावतीत्याख्यां
 पिता व्यधात् ॥ १२ ॥ वर्धमाने कलाः सर्वास्ते अधीते मनोहरम् । यौवनं प्राप्य नो कस्य, लोकस्याहरतां मनः ? ॥ १३ ॥
 अद्भुतं भाग्यरूपादि, संप्रेक्ष्य गुणसञ्चयम् । तयोर्वीक्ष्य मुदा भूपः, प्रकरोति स्वयंवरम् ॥ १४ ॥ अत्रानेकनरेन्द्राणां, मण्डले

मिलिते सति । ताभ्यां वने पञ्चपुराधीशः सिंहनरेश्वरः ॥ १५ ॥ प्राप्ते स्वस्वपुरं राजमण्डले निखिले नृपः । सिंहोऽपि सहि-
 तस्ताभ्यां, ययौ पञ्चपुरं महान् ॥ १६ ॥ अन्यदा ते गवाक्षस्थे, मुनिमुत्पन्नकेवलम् । वीच्य जातिस्मृतं प्राप्ते, अद्राष्टां च
 निजं भवम् ॥ १७ ॥ फलदानं ददे यस्मै, स एवायं मुनीश्वरः । दृक्पथे भाग्ययोगेन, संप्राप्तो विद्यतेऽधुना ॥ १८ ॥ ततस्ते
 चेलतुस्तस्य, वन्दनाय वनं प्रति । रथारूढे परीवारयुक्ते ताभ्यां नतो मुनिः ॥ १९ ॥ घृतेक्षुरसदुग्धादि, मोदक फलकान्यपि ।
 स दानं वर्णयामास, तीर्थकृद्गोत्रदायकम् ॥ ६२० ॥ पूर्वैर्जन्मनि किं विप्रकुले जाते अपि द्रुवम् । अभून्न पत्न्यौ भिल्लस्य,
 दुष्कृतं किं कृतं पुरा ? ॥ २१ ॥ इति पृष्टो मुनिः प्रोचे, विशालाख्या पुरी वरा । दत्ताभिधोऽभवत्तत्र, श्रेष्ठी श्रीद इवापरः
 ॥ २२ ॥ लक्ष्मीवती प्रिया तस्य, प्रशस्यगुणशालिनी । तत्कुञ्जिजे हेममालारत्नमालाभिधे सुते ॥ २३ ॥ विवाहावसरे ते द्वे,
 सखीभिः परिवारिते । कामदेवाभिधं यत्नमर्चितुं जग्मतुर्वने ॥ २४ ॥ कायोत्सर्गस्थितं तत्र, मुनिं वीच्य तदालये ।
 प्रोचे सखीच्यतां साधुर्मूर्च्छपुण्यमिवाद्भुतम् ॥ २५ ॥ ताभ्यां शृङ्गारसाराभ्यां, प्रोचे संवीच्य तं मुनिम् । अहो मलिनता कापि
 भिल्लोऽयं मूर्तिमान्भवेत् ॥ २६ ॥ एवं परस्परं स्मित्वा, यत्नं नत्वा गृहङ्गते । किञ्चिदानफलेनापि, मृत्वा जाते द्विजाङ्गजे ॥
 २७ ॥ भिल्लपत्न्यौ युवां जाते, साधुनिन्दोत्थकर्मणा । फलदानप्रभावेणधुना जाते नृपप्रिये ॥ २८ ॥ श्रुत्वेति ते मुदा
 साधुं, नत्वा धर्मं जिनोदितम् । आहृत्य स्वगृहे प्राप्ते, सदा प्रीतिपरायणे ॥ २९ ॥ प्रासादौ कारितौ ताभ्यां, जिनविम्ब-
 विभूषितौ । आन्नरम्भातरु स्वर्णमयौ संस्थापितौ पुरः ॥ ६३० ॥ एतयोः फलदानेन, जातं नौ राज्यमद्भुतम् । जिनं नत्वा
 च तौ वृत्तौ, दृष्ट्वेवं ते जहृषतुः ॥ ३१ ॥ अन्ते गत्वा जिनागारं, गृहीत्वाऽनशनं शुभम् । जैनश(भ)क्तिभवप्राप्त्यै, निदानं ते

बबन्धतुः ॥ ३२ ॥ जाते षोडशदेवीषु, रोहिण्यादिषु ते उभे । नवमी दशमी देव्यौ, गौरीगन्धारीनामतः ॥ ३३ ॥ जिन-
 शासनसान्निध्यकारिण्यौ कामितप्रदे । महावीर्यधरे ते द्वे, दानपुण्याद्भ्रुवतुः ॥ ३४ ॥ पर्वतानां यथा मेरुः, यथेन्द्रः स्वर्गो-
 वासिनाम् । सर्वेषामपि धर्ममाणां, तथा दानमनुत्तरम् ॥ ३५ ॥ धर्मोपदेशं हि निशम्य राजा, गुरुश्च नत्वा नगरीं जगाम ।
 तस्मिन् राज्ये तनयं निवेश्य, पैत्र्यं चिरं राज्यमपालयत्सः ॥ ३६ ॥ श्रीचन्द्रधवलो धर्ममदत्तयुक्तो महीतले । चिरं प्रपाल्य
 चारित्रं, संग्राप्तः परमं पदम् ॥ ३७ ॥ भो भव्या धर्मकल्पद्रोदीनशाखा प्रकीर्तिता । मोक्षं गता गमिष्यन्ति, यान्ति जीवाः
 सुदानतः ॥ ३८ ॥ श्रीनाभेयीजेनेश्वरो धनभवे पूर्वं श्रियामाश्रयः, श्रेयांसः स च मूलदेवनृपतिर्ये चक्रिशक्रादयः । धन्योऽयं
 कृतपुण्यकः शुभगुणः श्रीशालिभद्रो धनः, सर्वेऽप्युत्तमपात्रदानविधिना जाता जगत्सुत्तमाः ॥ ३९ ॥ दातव्यं शिवहेतवे
 निजधनं पात्राय तच्चार्यतां, बिम्बं सन्न च पुस्तकं निगदितं सङ्घश्चतुर्धा तथा । दीनाद्युद्धृतिपुण्यशालकरणं साधारणं चेत्यहो,
 सत्त्वैभ्योऽप्यनुकम्पया तु गृहिणा देयं यथाशक्तिः ॥ ४० ॥ दानाल्लक्ष्मीर्विशाला वरमतुलसुखं निर्मला कीर्तिरूचै, -रौदार्य
 धैर्यमायुर्वपुरपि विगदं रूपलावण्ययुक्तम् । सौभाग्यं वीर्ययुगं त्रिभुवनविभुता शक्रचक्रेश्वरत्वं, विज्ञानं जातिरूचा कुलमपि
 विपुलं धर्मसंसिद्धिरिस्थम् ॥ ४१ ॥ पात्रे पुण्यनिबन्धनं तदितरे प्रोद्यद्दयाख्यापकं, भृत्ये भक्तिभरावहं नरपतौ सन्मानसंपा-
 दकम् । मित्रे प्रीतिकरं सदा रिजने वैरापहारक्षमं, भट्टादौ च यशस्करं धितरणं न क्वाप्यहो निष्कलम् ॥ ४२ ॥ नो शीलं
 प्रतिपालयन्ति गृहियस्तप्तुं तपो न क्षमा, आर्चध्याननिराकृता जडधियस्तेषां कुतो भावना ? । इत्येवं निपुणेन हन्त मनसा
 सम्यग् मया निश्चितं, नोत्तारो भवकूपतोऽपि सुदृढं दानावलम्बात्परः ॥ ४३ ॥ महानन्दपदं दत्ते, विधत्ते या सुखश्रियः ।

भव्यजीवौघसंसेव्या, दानशाखा श्रियेऽस्तु वः ॥ ४४ ॥

इति श्रीवीरदेशनायां श्रीधर्मर्मकल्पद्रुमे चतुःशाखिके दानशाखायां धर्ममदत्तकथान्विते

श्रीचन्द्रधवलनृपाख्याने तृतीयः पल्लवः समाप्तः ॥ ३ ॥

॥ समाप्ता चेयं प्रथमदानशाखा ॥

॥ अथ चतुर्थः पल्लवः ॥

ब्रह्माल्पाशुर्गिरीशो विषयपरिचितः श्रीपतिर्गर्भवासी, चन्द्रः क्षीणः प्रतापी अस्मति दिनकरः शेषनागोऽभिमानी ।
कामः कायेन हीनश्चलगतिरनिलो विश्वकर्मा दरिद्री, शक्राद्या दुःखपूर्णाः सुखनिधिसुभगाः पान्तु वः श्रीजिनेन्द्राः ॥ १ ॥
चिन्तारत्नं मणीनामिव दिविजकरी सिन्धुराणां ग्रहाणा-मिन्दुः कल्लोलिनीनां सुरसरिदमरदमाधरः पर्वतानाम् । कल्पद्रुः
पादपानां हरिरदितिशुवां चक्रवर्ती नराणां, धर्माणां जैनधर्मोऽप्ययमपि हि तथा राजते ह्युत्तमत्वे ॥ २ ॥ अथोवाच मही-
मर्त्ता, सहर्षो नन्दिवर्धनः । भगवंस्त्वत्प्रसादेन, दानधर्मफलं श्रुतम् ॥ ३ ॥ इदानीं शीलमाहात्म्यं, श्रोतुमस्मि समुत्सुकः ।
त्वद्देशनाऽमृतं पीत्वा, किं तृप्यन्ति मनीषिणः ? ॥ ४ ॥ शीलव्याख्यामथारेभे, श्रीमान् वीरजिनेश्वरः । अहार्यं भूषणं

शीलं, शीलं मूलं शिवश्रियः ॥ ५ ॥ शीलेन रक्षितो जन्तुर्न केनाप्यभिभूयते । महाहृदग्रविष्टस्य, किं करोति दवानलः ? ॥ ६ ॥
 यतः-पीयूषमौषधिषु शाखिषु कल्पशाखी, चिन्तामणिर्मणिषु धेनुषु कामधेनुः । ध्यानं तपस्सु सुकृतेषु कृपा व्रतेषु, ब्रह्मव्रतं
 चित्तिपतित्वसुरीकरोति ॥ ७ ॥ काव्यम्-शीलं कीर्तिसितातपत्रकलशः शीलं श्रियः कार्मणं, शीलं भावपयोधिशीतकिरणः
 शीलं गुणानां निधिः । शीलं संसृतिकानने कदलिका शीलं खनिः श्रेयसां, शीलं सत्त्वलतावसन्तसमयः शीलं तु मुक्तिप्र-
 दम् ॥ ८ ॥ तीर्थानि वा व्रजतु तिष्ठतु चैकपादं, तोये निमज्जतु पतत्वथ वाऽद्रिशृङ्गात् । नैवास्ति शीलराहितस्य नरस्य
 सिद्धि-बीजाच्छिलातलगतादिव सस्यवृद्धिः ॥ ९ ॥ न मुक्ताभिर्न माणिक्यैर्न वस्त्रैर्न परिच्छदैः । अलङ्कृत्यैत शीलैर्न,
 केवलेनैव मानवः ॥ १० ॥ धर्मकल्पद्रुमे दानशाखैषा वर्णिता पुरा । अधुना शीलशाखा तु, कथ्यते पुण्यपादपे ॥ ११ ॥
 सुराः शीलेन सान्निध्यं, सदा कुर्वन्ति मानवे । रत्नपालस्य कान्तावत्, यान्ति विघ्नानि शीलतः ॥ १२ ॥ अपृच्छद्भूपतिः
 केयं, रत्नपालत्रिया प्रभो ! । समग्रं श्रोतुमिच्छामि, तस्या अपि कथानकम् ॥ १३ ॥ स्वामी योजनगामिन्या, वाण्योच्चे
 शृणु भूपते ! । सर्वभूतहितं वच्मि, तच्चरित्रं यथातथम् ॥ १४ ॥

अस्थत्र मध्यगो द्वीपो, जम्बूद्वीपाभिधानतः । वर्तुलः स्थालसङ्काशो, लवणोदधिनाऽऽवृतः ॥ १५ ॥ तन्मध्येऽस्ति
 गिरिर्मैरुथत्रासन्नवनान्तरे । जंबूद्वीपोऽस्ति यन्नाम्ना, जम्बूद्वीपोऽयमुच्यते ॥ १६ ॥ मेरोर्दक्षिणदिग्भागे, लवणोदधिपार्श्वगम् ।
 क्षेत्रं भरतनाभैतत्पवित्रं पुण्यकर्मणा ॥ १७ ॥ तत्रास्ति भूमिभामिन्या, ललाटे तिलकोपमम् । विख्यातं पूर्वदेशे च, नगरं
 पाटलीपुरम् ॥ १८ ॥ परितो वरवापीभिः, कूपारामसरोवरैः । यत्पुरं शोभते नित्यं, नरत्नैरलङ्कृतम् ॥ १९ ॥ गवाक्षमण्ड-

पस्तम्भद्वारतोरणशोभिताः । आवासा यत्र शोभन्ते, उज्जाः शिखरिशृङ्गवत् ॥ २० ॥ यदायामपृथुत्वेन, नवद्वादशयोजनम् ।
 राजितं तुङ्गवग्नेण, गङ्गातटसमाश्रितम् ॥ २१ ॥ यतः-स्थाने च यत्रास्ति जिनेन्द्रचैत्यं, साधर्मिकाः साधुसमागमश्च ।
 प्रायेण लोकोऽपि च धर्मशीलः, समद्रकः पातकतोऽतिभीरुः ॥ २२ ॥ निखिलेऽपि पुरे यत्र, द्वे एते वसतः स्त्रियौ । देहेषु
 भारती देवी, गेहेषु कमला पुनः ॥ २३ ॥ अभूद्विनयपालाहो, भूपतिस्तत्र पावनः । नयादिकगुणैर्युक्तो, विरक्तः पापकर्मतः
 ॥ २४ ॥ न हीतयः क्षेत्रभुवः फलोत्तरा, अनिर्गलाः सन्ति सुखं कुटुम्बिनः । वियोगरोगानुभवः प्रजानां, न जायते
 नीतिधुरन्धरे नृपे ॥ २५ ॥ तत्प्रियाऽनङ्गसेनाह्या, लज्जाविनयशालिनी । राज्ञीसप्तशतीमुल्ह्या, दद्या धर्मकलासु च ॥ २६ ॥
 यतः-जवो हि सप्तेः परमं विभूषणं, त्रपाङ्गनायाः कृशता तपस्विनः । विजस्य (छात्रस्य) वैद्यस्य मुनेरपि क्षमा,
 पराक्रमः शस्त्रबलोपजीविनाम् ॥ २७ ॥ काव्यम्-स्वाध्यायाध्ययनं जिनेन्द्रमहनं शुश्रूषणं सत्पतेः, पात्रे दानविधि-
 स्तपोऽव्यनुपमं साधर्मिके बन्धुधीः । संवेगाधिगमो मनः शममयं सत्त्वेषु नित्यं कृपा, प्रायेणोत्तमधर्मकर्म तदिदं
 स्त्रीणां सतीनां भवेत् ॥ २८ ॥ बुभोज विपुलान् भोगान्, तथा सार्धं महीपतिः । दिनानि गमयामास, लीलया
 सुकृतेन च ॥ २९ ॥ अथान्यदा सुखं सुप्ता, देहवाधाविवर्जिता । निशीथसमये स्वप्नमेवं देवी ददर्श सा ॥ ३० ॥
 उत्तुङ्गभृङ्गसदृशो, दृष्टो रत्नोच्चयो महान् । मुखे प्रविश्यमानोऽथ, जजागर च तत्चणात् ॥ ३१ ॥ प्रभातसमये राज्ञी,
 पत्युरग्रे न्यवेदयत् । एवं स्वप्नो मया दृष्टस्तत्फलं कथय प्रभो ! ॥ ३२ ॥ उवाच मतिकौशलयाभिजचिचे विचिन्त्य सः ।

१ ' तोषश्च ' इति चेत् साधु.

स्वप्नस्थास्य प्रभावात्ते, देवि ! पुत्रो भविष्यति ॥ ३३ ॥ स सर्व्वगुणसंपूर्णो, रत्नराशिसमद्युतिः । प्रतापप्रबलो भावी, दृष्टः
 स्वप्नो यदीदृशः ॥ ३४ ॥ एवं स्वप्नफलं श्रुत्वा, गता प्रसुदिता गृहे । गर्भं वश्रे च सा देवी, निधानमिव मेदिनी ॥ ३५ ॥
 क्रमेण ववृधे गर्भं, उत्पन्नाः शुभदोहदाः । पूर्यन्ते पुण्ययोगेन, यथा राश्याः सुखं भवेत् ॥ ३६ ॥ गर्भानुभावतो राज्ञी,
 चित्ते जानाति चैकदा । गजारूढा जगत्सर्व्वं, साम्प्रतं साधयाम्यहम् ॥ ३७ ॥ दुष्पूरं दोहदं ज्ञात्वा, तं नृपेणाथ मन्त्रिणः ।
 आकार्योचे कथं राज्ञ्या, दोहदो ह्येष पूर्यते ? ॥ ३८ ॥ तैस्तु विशतियोजन्यां, कृत्वा देशान् पृथक् पृथक् । आमिता तत्र
 राज्ञी दिग्जयदोहदपूरणे ॥ ३९ ॥ पूरणेषु गर्भमासेषु, स्फुरत्कान्तिसुलक्षणम् । सा राज्ञी सुषुवे स्रुत्वा, यथा प्राची दिवाकरम्
 ॥ ४० ॥ पुत्रे जातेऽभवद्राजा, हर्षाद्दुत्फुल्लमानसः । पुत्रो हि जननीपित्रोः, परमानन्दकारणम् ॥ ४१ ॥ यतः-नेपथ्यैर्विविधै
 रसैर्बहुविधैरुल्लापनैः क्रीडनै-र्नामस्थापनचूलिकादिकरणैरालिङ्गनैर्वाहनैः । विद्याध्यापनकर्मकौशलगुणारोपैश्च यो नन्दनं,
 स्वस्मादप्यधिकं करोति स पिता कैर्नाम न श्लाघ्यते ? ॥ ४२ ॥ राजा विनयपालोऽसौ दानगानादिभिर्भृशम् । सुतज-
 न्मोत्सवश्चक्रे, करान् देशे सुमोच च ॥ ४३ ॥ भोज्यालङ्कारवस्त्राद्यैर्गोत्रजा गोत्रिणो गुरुन् । सन्तोष्य तत्पुरो राजा, बभाषे
 रचिताञ्जलिः ॥ ४४ ॥ अस्मिन्गर्भस्थिते मात्रा, दृष्टः स्वप्ने मणिव्रजः । रत्नपालोऽस्तु नाम्नास्यं, ततः स्वप्नानुसारतः
 ॥ ४५ ॥ लाल्यमानोऽथ धात्रीभिर्वधुधेऽसौ दिने दिने । पित्रोर्भिनोरथैः सार्धं, शुक्लपत्रे शशाङ्कवत् ॥ ४६ ॥ जन्मपत्र्यां बुधैर्दृष्टो,
 राजयोग इति स्फुटः । केन्द्रस्था गुरुशुक्रज्ञा, दशमो भूमिनन्दनः ॥ ४७ ॥ बुधभार्गवजीवानामेकोऽपि केन्द्रसंस्थितः । स्थानानि
 लभते नित्यं, महीभोक्ता भवेत् ध्रुवम् ॥ ४८ ॥ कर्मस्थाने यदा सौम्या, नीचस्था क्रूरगा ग्रहाः । स्वगृहस्थाः शुभैर्दृष्टाः, स

नरः सर्वकार्यकृत् ॥ ४६ ॥ पुत्रस्यैवं ग्रहणं, श्रुत्वा ज्योतिर्विदां मुखात् । राजा रङ्गभराद्भूयो, विप्रं विदुरमाह्वयत् ॥ ५० ॥
 विप्रोऽष्टाङ्गनिभिचक्ष, आगतो हस्तपुस्तकः । दत्ताऽऽशीस्तेन भूपस्य, महाराज ! चिरञ्जय ॥ ५१ ॥ आसनादिकसन्मानं, दत्त्वा
 मुक्त्वाऽप्रतः फलम् । प्रणामपूर्वकं राजा, पप्रच्छ सुतलक्षणम् ॥ ५२ ॥ विप्रोऽवादीन्महाराज ! शृणु सामुद्रिके यथा । उक्तानि
 लक्षणान्यङ्गे, तदहं कथयामि ते ॥ ५३ ॥ इह भवति सप्तऋतः, षडुन्नतः पञ्चसूक्तमदीर्घश्च । त्रिविपुललघुगम्भीरो, द्वात्रिंश-
 ल्लक्षणः स पुमान् ॥ ५४ ॥ नखचरणपाणिरसनादशनच्छदतालुलोचनान्तेषु । स्याद्यो रक्तः सप्तसु, सप्तङ्गां स भजते
 लक्ष्मीम् ॥ ५५ ॥ षट्कं कक्षा वक्षः, कृकाटिका नासिका नखास्थामिति । यस्येदमुन्नतं स्यादुन्नतयस्तस्य जायन्ते ॥ ५६ ॥
 दन्तत्वक्केशाङ्गुलिपर्वनखञ्चेति पञ्च सूक्तमाणि । धनलक्ष्माण्येतानि, प्रभवन्ति त्रायशः पुंसाम् ॥ ५७ ॥ नयनकुचान्तरनाशा-
 हनुशुजमिति यस्य पञ्चकं दीर्घम् । दीर्घायुर्विचपरः, पराक्रमी जायते स नरः ॥ ५८ ॥ भालसुरो वदनमिति, त्रितयं भ्रूमीश्वरस्य
 विपुलं स्यात् । ग्रीवा जङ्घा मेहनमिति त्रयं लघु महीशस्य ॥ ५९ ॥ यस्य स्वरोऽथ नाभी, सत्त्वमितीदं त्रयं गभीरं स्यात् ।
 सप्ताम्बुधिकाञ्चरपि, भूमेः स करग्रहं कुरुते ॥ ६० ॥ इति द्वात्रिंशल्लक्षणानि । छत्राकारं शिरो यस्य, विस्तीर्णं हृदयं तथा ।
 कटी यस्य विशाला च, स सौख्यधनपुत्रवान् ॥ ६१ ॥ मयूरगजहंसाश्चच्छत्रतोरणचामरैः । सदृशा यत्करे रेखाः, स भोगान्
 लभते धनान् ॥ ६२ ॥ प्रासादपर्वतस्तूपदुमाङ्गुशरथोपमाः । ध्वजकुम्भसमा रेखा, हस्तपादे शुभावहाः ॥ ६३ ॥ नरस्य
 दक्षिणे पार्श्वे, तिलकं मण्डलं शुभम् । वामे शुभं च नारीणां, ज्ञातव्यं हि नराधिप ! ॥ ६४ ॥ शास्त्रोक्तलक्षणान्येवं,
 पुत्राङ्गे वीक्ष्य भूशुजा । जातहर्षेण विप्रोऽसौ, विसृष्टो दानपूर्वकम् ॥ ६५ ॥ राज्ञाऽसौ लेखशालायां, मुक्तो वर्षेऽथ

सप्तमे । नरो हि शोभते नित्यं, कलाविद्यादिकैर्गुणैः ॥ ६६ ॥ यतः—यद्यपि भवति विरूपो, वस्त्रालङ्कारवेषपरिहीणः ।
 सज्जनसमाप्रविष्टः, शोभामनुभवति सद्विद्यः ॥ ६७ ॥ काव्यम्—संपूर्णकुम्भो न करोति शङ्कमर्धो घटो घोषमुपैति यस्मात् ।
 विद्यावतां नो भवतीह गर्वो, विद्याविहीना बहुभाषकाः स्युः ॥ ६८ ॥ शास्त्रं प्रज्ञावशात्तेनाधीतं स्तोत्रकदिनैर्धनम् ।
 षट्त्रिंशदायुधाभ्यासः, कृतश्चानेन लीलया ॥ ६९ ॥ रूपसौभाग्यसंपन्नो, द्विसप्ततिकलानिधिः । युवराजपदे पित्रा, स्थापितो
 रत्नपालकः ॥ ७० ॥ भिन्नैः परिष्ठतो नित्यं, विविधक्रीडया स च । शस्त्रशास्त्रविनोदेन, गमयामास वासरान् ॥ ७१ ॥
 इतश्च कन्यकुब्जाख्ये, देशे हंसपुरे पुरे । वीरसेनो नृपो वीरो, महासेन इवाभवत् ॥ ७२ ॥ प्रिया वीरमती तस्य, शीलसौ-
 भाग्यशालिनी । शृङ्गारसुन्दरी पुत्री, तयोः सुगुणमण्डिता ॥ ७३ ॥ यतः—वक्त्रं चन्द्रविडम्बि पङ्कजपरीहासक्षमे लोचने,
 वर्णः स्वर्णमपाकरिष्णुरलिलनीलिष्णुः कचानां चयः । वक्षोजा इभकुम्भविभ्रमहरो गुर्वी नितम्बस्थली, वाचां हारि च माद्वं
 युवतिषु स्वाभाविकं मण्डनम् ॥ ७४ ॥ चतुष्पष्टिकलापात्रं, रूपयौवनमिश्रिता ! तातेन पाठिता साऽभृद्धितीया भारती भुवि
 ॥ ७५ ॥ सदृचा शीलसंयुक्ता, लावण्यरसवाहिनी । किं बहुनाऽभवद्भूयो, द्वात्रिंशत्स्त्रीगुणान्विता ॥ ७६ ॥ यथा—सुरूपा
 सुभगा शान्ता, सुवेषा हि सुनेत्रिका । सुगन्धश्चासंभृत् दक्षा, विशिष्टा च सुखाश्रया ॥ ७७ ॥ नातिमाना नातिनेत्रा,
 मधुराक्षरभूषिणी । सलञ्जा रसिका गीतनृत्यज्ञा वाद्यकोविदा ॥ ७८ ॥ सुर्वराऽल्लोभिनी पीनस्तेनी वृत्ताननो पुनः । प्रेम्बेती
 स्फीतिभेती, पतिभक्ता विनीतका ॥ ७९ ॥ सत्यवर्क सुव्रतोदारो, ससन्तोषो च धार्मिकी । दोषाच्छादैनका चान्तियुक्ता
 स्त्रियो गुणा अमी ॥ ८० ॥ महाकाव्यम्—शुष्काली कूपण्डा प्रविरलदशना श्यामतान्वोष्ठजिह्वा । पिङ्गाली वक्रनाशा

खरपरुषनखा वामना चातिदीर्घा । श्यामाङ्गी सब्रतः कुचयुगविषमा रोमजङ्घाऽतिकेशी, सा नारी वर्जनीया धनसुतरहिता
 षोडशालक्षणाढ्या ॥ ८१ ॥ पीनोरुः पीनगण्डा लघुसमदशना पद्मनेत्रान्तरक्ता, विम्बोष्ठी तुङ्गनाशा गजगतिगमना दक्षिणा-
 वर्त्तनाभिः । सिग्धाङ्गी वृत्तवक्त्रा पृथुष्टुदुघना सुस्वरा चारुकंशा, भर्त्ता तस्याः चितीशो भवति च सुभगा पुत्रमाता च
 नारी ॥ ८२ ॥ तां प्राप्तयौवनां दृष्ट्वा, चिन्तां भूपोऽकरोदिति । कस्मिन् स्थाने कुले कस्मिन्, कस्मै देया सुता मम ? ॥ ८३ ॥
 यतः—जातेति शोकं महतीति चिन्तां, करोति या कस्य वरस्य देया । दत्ता सुखं प्राप्स्यति वा न वेति, कन्यापितृत्वं खलु नाम
 कष्टम् ॥ ८४ ॥ मूर्खनिर्धनदूरस्थशूरमोक्षाभिलाषिणाम् । त्रिगुणाधिकवर्षाणां, तेषां देया न कन्यका ॥ ८५ ॥ यतः—अत्यद्भुत-
 धनाढ्यानामतिशान्तातिरोषिणाम् । सरोगधिकलानाञ्च, तेषां देया न कन्यका ॥ ८६ ॥ यतः—कुलजातिविहीनानां, पितृ-
 मातृवियोगिणाम् । गेहिनां पुत्रयुक्तानां, तेषां देया न कन्यका ॥ ८७ ॥ कुशीलचौरैर्युक्तानां, मद्यपद्युतकारिणाम् ।
 वैदेशिकस्वगोत्राणां, तेषां देया न कन्यका ॥ ८८ ॥ खड्गान्धजडचिचानां, सदैवोत्पन्नभक्षिणाम् । बहुवैरापवादानां, तेषां
 देया न कन्यका ॥ ८९ ॥ काव्यम्—कुलं च शीलं च सनाथता च, वित्तं च विद्या च चतुर्विधम् । एतान्गुणान्सप्त निरीक्ष्य
 देया, ततः परं भाग्यवशा च कन्या ॥ ९० ॥ अनुरूपो वरः पुत्र्याः, को भविष्यति सद्गुणैः ? । स्वयंवरेऽथवा कन्या,
 वृणुतां स्वेच्छया वरम् ॥ ९१ ॥ ध्यात्वेति कारितो राज्ञा, स्वयंवरणमण्डपः । दूतैराकारिताः सर्व्वे, समाजमुर्महीशुजः ॥ ९२ ॥
 समिन्नो रत्नपालोऽपि, पित्रादेशात्समागतः । महान्तो मिलितास्तत्र, मण्डलीकाः सहस्रशः ॥ ९३ ॥ रम्येषु हर्म्येषु निवेशनेषु,
 श्रियोक्तिदानादरनम्रताधैः । शय्यासनैस्तत्र नरेन्द्रचक्रमुपाचरच्चारु स भूमिनाथः ॥ ९४ ॥ हिमालयकृतस्पर्धास्तत्र पक्वान-

राशयः । वैताढ्यशृङ्गवत्तुङ्गाः, सन्ति शाल्यादिसञ्चयाः ॥ ६५ ॥ अथ लग्नादिने प्राप्ते, सर्वाभरणभूषिता । आगता मण्डपे
 तत्र, कन्या शृङ्गारसुन्दरी ॥ ६६ ॥ रूपेण विजिता रम्भा, शास्त्रेण च सरस्वती । गुणेन जितगौरी च लक्ष्मीर्लक्ष्णलक्षिता
 ॥६७॥ एवंविधगुणैर्युक्ता, सादान्मोहनवल्लिका । वरमालां करे कृत्वा, स्थिता साऽत्र स्वयंवरे ॥६८॥ आगता ये नृपास्तत्र,
 प्रतिहार्या निवेदिताः । पूर्वप्रेमानुभावेन, रत्नपालो वरो वृतः ॥ ६९ ॥ ततोऽन्ये क्षत्रियाः क्रुद्धाः, सङ्ग्रामाय समुत्थिताः ।
 त्रिशदक्षोहिणीसंख्या, वाहिन्यो मिलितास्तदा ॥ १०० ॥ यतः-दश नागसहस्राणि, नागे नागे शतं रथम् । रथे रथे शतं
 अश्वं, अश्वे अश्वे शतं नरम् ॥ १ ॥ काव्यम्-अयुतं गजानां प्रयुतं रथानां, नवलक्षयोधा दशलक्षवाजिनाम् । उदारभृत्याः
 षट्त्रिंशलक्षाः, अक्षौहिणीसैन्यं युनयो वदन्ति ॥ २ ॥ संभूय रिषवः सर्वे, समुदायेन लक्षशः । एकेन रत्नपालेन, सार्धं
 युद्धाय चागताः ॥ ३ ॥ सञ्जीवभूव युद्धाय, रत्नपालोऽपि विक्रमी । तदैवं वीरसेनोऽपि, चिन्तयामास चेतसि ॥ ४ ॥ अहो
 कथमनर्थोऽयं, संजातः शुभवासरे ? । भोजनावसरे युद्धं, है अकाण्डेऽद्य जायते ॥ ५ ॥ यतः-पुष्पैरपि न योद्धव्यं, किं पुन-
 निशितायुधैः । युद्धे विजयसन्देहः, प्रधानपुरुषचयः ॥ ६ ॥ रौद्रे प्रवर्तिते युद्धे, भूभुजा सन्धिपालकान् । संप्रेष्य वारिता
 युद्धात्, न्यवर्त्तन्त परं न ते ॥ ७ ॥ तदा शृङ्गारसुन्दर्या, चिन्तितं चेति चेतसि । मदर्थे जायते युद्धमभूतं कालरात्र्यहम्
 ॥ ८ ॥ विपवल्लीसमा जाता, कुलेऽहं कुलनाशनी । पितृमातृमतिर्मया, युग्रा भाग्यलता मम ॥ ९ ॥ हिसादिकं महापापं,
 सङ्ग्रामाज्जायते मम । चन्द्रवह्नाञ्छनं मेऽद्य, सञ्जातं कर्मदोषतः ॥ ११० ॥ अहो मे निर्मला जातिः, सञ्जाता समलाऽ-
 धुना । निष्कलङ्कं कुलश्चाभूत्कलङ्ककलितं किल ॥ ११ ॥ इति चिन्तापरा सा च, यतिवन्मौनमाश्रिता । उपायं चिन्तया-

मास, सर्वेषां चेमहेतवे ॥ १२ ॥ तदा तत्रागतो मन्त्री, सुबुद्धिस्तस्य कन्यया । कथितं कोऽप्युपायोऽस्ति ? , वञ्चयन्ते
 यन्तृषा अमी ॥ १३ ॥ उपायेन प्रकर्तव्यं, न शक्यं यत्पराक्रमैः । समीहितानि सिध्यन्ति, जने हास्यं न जायते ॥ १४ ॥
 यथा पुराऽपि केनापि, मन्त्रिणा बुद्धियोगतः । निजभर्तुर्गतं राज्यं, वालितं तत्क्षणादपि ॥ १५ ॥ नरवाहनराजाऽभूत्पुरे
 च्छितिप्रतिष्ठिते । मन्त्री च ज्ञानगर्भोऽस्य, बुध्या देवगुरुरूपमः ॥ १६ ॥ तस्य राज्ञोऽन्यदा गेहे, नन्दनप्रसवोऽभवत् । प्रार-
 ष्णोऽस्य यदा पृष्ठीरात्रिजागरणोत्सवः ॥ १७ ॥ सचिवेन तदाऽचिन्ति, विधिचेष्टा विलोक्यते । किङ्करोति लिखेत्किं वा,
 ध्यात्वैवं गुप्तवृत्तितः ॥ १८ ॥ मध्यरात्रे स्थितो दीपच्छायायां स सुधीर्षदा । तावदागत्य दैवेन, लिखित्वा प्रोक्तमीदृशम्
 ॥ १९ ॥ युग्मम् ॥ आखेटक्रियथैवासौ, प्राणवृत्तिर्विधास्यति । चष्टिष्यत्येकजीवोऽस्य, सदाऽन्यो न चटिष्यति ॥ २० ॥
 श्रुत्वैवं शङ्कितोऽमात्यश्चेतसीति व्यचिन्तयत् । अहो भूपसुतस्यापि, किमिदं कर्मचेष्टितम् ? ॥ २१ ॥ द्वितीयोऽथ सुतो
 राज्ञो, जज्ञे तस्यापि पूर्ववत् । पृष्ठीरात्रौ प्रधानेन, विधिनोक्तमिति श्रुतम् ॥ २२ ॥ पृष्ठवाह्यगवैकेन, पुत्रोऽसौ घासविक्रयी ।
 भविष्यति सदा नान्यं, बलीवर्द्धमवाप्स्यति ॥ २३ ॥ तृतीया तु सुता जाता, तद्भाले चैवमक्षराः । विधिना लिखिता एषा,
 नूनं वेश्या भविष्यति ॥ २४ ॥ एकमेव नरं देवादवाप्स्यति दिनं प्रति । त्रयाणामिति दुष्कर्म, मन्त्री चिन्ताय दुःख्यभूत्
 ॥ २५ ॥ कियत्यपि गते काले, हत्वा तं गोत्रिभिर्नृपम् । तद्राज्यं जगृहे नष्टाः, पुत्रीपुत्रादयः पुरात् ॥ २६ ॥ ते त्रयोऽपि
 पृथक् कर्म, कुर्वन्ति विधिनोदितम् । सचिवो ज्ञातसंबन्धो, वीक्षणार्थं विनिर्गतः ॥ २७ ॥ अमन्त्रेकपुरेऽपश्यत्तमाखेटकरं
 नरम् । उपलक्ष्याब्रवीन्मन्त्री, किमिदं त्वङ्करोषि भोः ! ॥ २८ ॥ तेनोक्तमेकजीवेन, कष्टेनाजीविका भवेत् । मन्त्री बुद्धि-

बलेनोचे, शृणु भो ! मे हितं वचः ॥ २९ ॥ भद्रजातिं विना जीवो, न हन्त्वव्यस्त्वया यतः । महायुक्ताफलप्राप्तिर्गिजकुम्भ-
 स्थलान्भवेत् ॥ १३० ॥ ललाटलिखितं जीवमेकं ते दास्यते विधिः । एवमुक्त्वा द्वितीयस्य, शोधनार्थं गतः सुधीः ॥ ३१ ॥
 चतुष्पथे पुरे कस्मिन्, तृणभारयुतः स्थितः । दृष्टोऽसौ मन्त्रिणा ज्ञात्वा, तत्स्वरूपश्च भाषितम् ॥ ३२ ॥ प्रत्यहं पृष्ठकं
 वत्स !, विक्रीणाहि पुनर्विधिः । विक्रीते लिखितं भाले, दृष्यं ते प्रदास्यति ॥ ३३ ॥ मन्त्री तु राजपुत्र्यर्थे, अमन्कस्मिन्पुरे
 ययौ । वेश्याभिर्वेष्टिता दृष्टा, तेन सा तत्र दैवतः ॥ ३४ ॥ नेत्रे नीरेण संपूर्य, मन्त्र्युचे बालिकां प्रति । वत्स ! का तव
 चेष्टया ? सा प्रोचे कर्मयोगतः ॥ ३५ ॥ पुनरेकः पुमानेति, स्वल्पोत्पत्तिस्ततो मम । मन्त्री जगाद हे वत्से !, ममैकं वचनं
 शृणु ॥ ३६ ॥ त्वद्गृहे यः पुमानेति, दीनाराणां शतं त्वया । तस्मात् याच्यं सदा दैववशादेव्यति चेदृशः
 ॥ ३७ ॥ शिचां दत्त्वा त्रयाणां स, सचिवोऽगाद् गृहे निजे । अन्यदा निशि सुप्तोऽस्ति, तदा स विधिरा-
 गतः ॥ ३८ ॥ धीसखं प्रति स प्राह, भोस्त्वं निश्चिन्ततां गतः । महां झगटकं दत्त्वा, दण्डैस्तुरो हि वाधते ॥ ३९ ॥
 युञ्ज मां बन्धनान्मित्र !, प्रदीयन्ते कुतो मया । हस्तिगोशतदीनारदायकाः सर्वदा यतः ॥ १४० ॥ मन्त्री जगाद हे देव !,
 जनभाषा कृता मया । चक्रकाष्ठे चक्रवेधो, दीयते तत्रवोचितम् ॥ ४१ ॥ विधिरूचे महाबुद्धे !, कार्यं कथय मेऽपरम् ।
 तत्करोमि यथा शीघ्रमस्मात्कष्टाद्भिमुञ्च माम् ॥ ४२ ॥ मन्त्र्युचे भूपुत्राणां, तेषां वेगेन हे विधे ! । ददस्व पैतृकं राज्यं,
 पश्चात्त्वं स्वेच्छया चर ॥ ४३ ॥ आतरी भगिनीयुक्तावानीय मन्त्रिण्येऽर्पितौ । मन्त्रिणा विधियोगेनारयो निष्कासिताः
 पुरात् ॥ ४४ ॥ राज्ञो ज्येष्ठसुतो राज्ये, स्थापितो मन्त्रिणा ततः । उत्सवैवं लोकिकीं वार्त्ता, प्रोचे शृङ्गारसुन्दरी ॥ ४५ ॥

नष्टं राज्यं यथा बुद्ध्या, वालितं तेन मन्त्रिणा । तथा त्वं कुरु मन्त्रीश !, प्रपञ्चं शत्रुनिग्रहे ॥ ४६ ॥ गुप्तं कोऽपि न वेत्तीति,
 विवरं सचिवस्तथा । अकारयद्गर्हिव्रात्, तस्योपरि चिता कृता ॥ ४७ ॥ स्थापिता तत्र सा कन्या, बहुचेटीभिरावृता ।
 आकारिता नृपाः सर्वे, मन्त्रिणा चेति जल्पितम् ॥ ४८ ॥ भो भूपा ! यस्य वाञ्छा स्यात्कन्यायाः स हुताशने । अवि-
 शत्वनया सार्धं, तस्मै कन्याऽथ दास्यते ॥ ४९ ॥ अधोमुखा नृपा जाताः, सर्वेषां पश्यतां पुनः । रत्नपालः समं नार्या,
 चितामध्याङ्गिले ययौ ॥ १५० ॥ चेटीभिर्ज्वालितो वह्निर्द्वितीयेऽह्नि सकन्यकः । कुमारः प्रकटो जातः, महत्सत्त्वं जना विदुः
 ॥ ५१ ॥ आगता ये नृपाः सर्वे, स्फालभ्रष्टप्लवङ्गवत् । हताशाः श्यामवक्रास्ते, गता निजनिजं पुरम् ॥ ५२ ॥ ततः शुभं
 दिने भूपो, विवाहं महदुत्सवात् । तयोश्चक्रे च राज्यार्धं, दत्त्वाऽथ तस्य सार्थीय, दत्त्वा दानं यथोचितम् । सर्व्वं सन्तोष्य
 वरः । भूपं विज्ञपयामासानुज्ञां देहि चलाम्यहम् ॥ ५४ ॥ राज्ञाऽथ तस्य सार्थीय, दत्त्वा दानं यथोचितम् । सर्व्वं सन्तोष्य
 जामाता, पुरे संप्रेषितो निजे ॥ ५५ ॥ राजा कति प्रयाणानि, जामात्रा सार्धमागतः । बलमानेन तातेन, शिबेति दुहितुर्देदे
 ॥ ५६ ॥ यतः—निर्व्याजा दयिते ननान्देषु नता श्वश्रूषु भक्ता भवेः, सिंघा वन्धुषु वत्सला परिजने स्मेरा सपत्नीष्वपि ।
 पत्युर्मित्रजने विनर्ममवचना रुष्टा च तद्द्वेषिषु, स्त्रीणां संवननं तदद्भुतमिदं वीतौषधं भर्तृषु ॥ ५७ ॥ हे वत्से ! निजनाथस्य,
 न मोक्तव्यं पदाम्बुजम् । इष्टं दैवतवध्ययं, न धेयं दुर्ममनः कदा ॥ ५८ ॥ चन्द्रयुक्ता निशा भाति, प्रिया
 पत्यनुगामिनी । पतिचित्तानुवृत्त्यैव, स्थातव्यं हि त्वया सुते ! ॥ ५९ ॥ मितं ददाति हि पिता, मितं भ्राता
 मितं सुतः । अमितस्य हि दातारं, भर्तारं को न पूजयेत् ? ॥ १६० ॥ इत्यादिविविधां शिक्षां, प्रदत्त्वा

(प्रदाय) वलितो नृपः । कुमारः कान्तया युक्तः, संग्रासो निजपत्नम् ॥ ६१ ॥ पुरग्रवेशोऽथ वरस्य तस्य, पृथ्वीभुजा
 कारित उत्सवेन । वध्वा समं मङ्गलभावरौऽसौ, ननाम भक्त्या पितृमातृपादान् ॥ ६२ ॥ श्वश्रूपादयुगं प्रणम्य विधिना
 तस्थौ वधूः श्राङ्गणे, तस्या रूपविलोकनाय वनितास्तत्रागतास्तावता । दृष्ट्वा तां जगदुर्मिथः सुरवधूः किं वाप्यसौ खेचरी,
 किं वा नागकुमारिकाऽथ कमला किं किनरी पार्वती ॥ ६३ ॥ नैषा सुरी न नागश्रीः, किनरी खेचरी शिवा । रत्नपालस्य
 योग्या च, भोग्यैषा वरकन्यका ॥ ६४ ॥ वर्षन्तीव सुधारसं मधुरया वाचा प्रसन्नानना, नम्रा सद्विनयेन शीलसरला सौभाग्य-
 लावण्यभूः । पत्युर्जीवितसंनिभा सुतवती चान्तर्धना संपदा, पुण्याढ्यां सुवधूः पुनाति वरणाभोजैर्गृहं श्रीरिव ॥ ६५ ॥
 कुमारः प्रियया सार्धं, भुञ्जानः सुरवत्सुखम् । मातापित्रोः पदाम्भोजं, सेवते भृङ्गवत् सदा ॥ ६६ ॥ यतः—ते पुत्रा ये
 पितुर्भक्ता, मातुर्वचनकारकाः । कुलशीलरता नित्यं, शेषा उदरकीटकाः ॥ ६७ ॥ वस्तु द्योतयते दीपः, प्रत्यक्षं निजतेजसा ।
 निष्कलङ्कः पुनः पुत्रः, परोक्षानपि पूर्वजान् ॥ ६८ ॥ स्वजनाभोरुहोस्त्रासी, रविवत्कुलदीपकः । पितृकीर्तिञ्च धर्मञ्च, गुणं च
 परिवर्धयेत् ॥ ६९ ॥ मातृपितृषु ये भक्ता, ये भक्ता गुरुगोत्रिषु । दुर्भिक्षे चान्नदातारस्ते पार्थ ! पुरुषोत्तमाः ॥ ७० ॥ यतः—दयैव
 धर्मेषु गुणेषु दानं, प्रायेण चान्नं प्रथितं प्रियेषु । मेघः पृथिव्यामुपकारकेषु, तीर्थेषु मातापितरौ तथैव ॥ ७१ ॥ अन्यदा
 नगरे तत्र, सुमित्रः स्तरिरागतः । वनपालेन विज्ञप्तो, वन्दनाय नृपो ययौ ॥ ७२ ॥ वन्दित्वा विधिवत्स्तरिमुपविष्टो महीपतिः ।
 गुरुर्वैराग्यसंपूर्णा, प्रददौ पुण्यदेशनाम् ॥ ७३ ॥ भोः ! भव्या भवपाथोधिरगाधो दृश्यते महान् । तत्पारं प्राप्यते नैव,
 पुण्यप्रवहणं विना ॥ ७४ ॥ विद्यया तपसा तीर्थयात्रया वा न निर्धृतिः । विना श्रीसाम्यधर्मैण, विकल्पैरपरैः किमु ?

॥ ७५ ॥ यतः—हूयते न तप्यते न दीयते वा न किञ्चन । अहो अमूल्यक्रीतेयं, साम्यमात्रेण निर्धृतिः ॥ ७६ ॥
 कन्या किल यथा विद्यातीर्थकष्टकृतामपि । नासीदासीत् स्थितस्यापि, तन्मर्माहारदायिनः ॥ ७७ ॥ तथाहि—श्रीपुरे चन्दन-
 श्रेष्ठिपुत्री नन्दा गुणैकभूः । प्रदीपकलिकेवासीद्वालाऽपि कुलमण्डनम् ॥ ७८ ॥ पाणिग्रहणयोग्याया, ग्रामान्तरगतैः समम् ।
 तस्याः पित्रादिभिश्चक्रे, संप्रदानं पृथक्पृथक् ॥ ७९ ॥ पितृकस्मिन् पुरे दत्ता, महेश्वरतनुजन्मनः । पितृव्येन पुनर्भिन्नपुत्रस्याऽ-
 न्यत्र पत्नये ॥ १८० ॥ स्वपितुर्नगरे मात्राऽभीष्टसख्याः सुतस्य च । ददे भ्रात्रा पुरेऽन्यत्र, महागुणवते तु सा ॥ ८१ ॥
 सर्वेऽपि स्वपुरं प्राप्ताः, कन्यादानं निजं निजम् । निर्मितं कथयामासुरन्योऽन्यं हर्षनिर्भरम् ॥ ८२ ॥ विसंवादेषु सर्वेषां,
 स्पृह्यविन्धो महानभूत् । यदस्माभिः कृतं कार्यं, प्रलयेऽपि किमन्यथा ? ॥ ८३ ॥ यथादृष्टवराणाञ्च, लग्नमेकं ग्रहित्य तैः ।
 संवाहं कर्तुमारेभे, विवाहाय सवित्तरम् ॥ ८४ ॥ अथो लग्नदिने प्राप्ते, चत्वारोऽपि चराः समम् । तत्रागता बहिस्तस्सुर्महा-
 यानपरिश्रहाः ॥ ८५ ॥ परिशेतुञ्च तां सर्वे, सममाजगमुरुद्धताः । विवदमाना युद्धाय, संनद्धाश्च रूपाऽभवन् ॥ ८६ ॥ तेषाञ्च
 युद्धसंरम्भं, पुरुषक्षयकारणम् । पित्रादीनां विरोधश्च, वीक्ष्य नन्दा व्यचिन्तयत् ॥ ८७ ॥ धिग्मां यस्याः कृतेऽमीषां,
 महानर्थो समुत्थितः । मृतायां मयि सर्वेषां, श्रेयो भवति नान्यथा ॥ ८८ ॥ विचिन्त्यैवं चितां बाले, रचयित्वैकमानसा ।
 सा बहिं साधयामास, सदुःखं वीक्षिता जनैः ॥ ८९ ॥ तेषामेको वरो बहिं, प्रविवेश तथा सह । द्वितीयस्तु विरागेण,
 दूरदेशान्तरं ययौ ॥ ९० ॥ तृतीयोऽपि तदज्ञान्यादाय तीर्थं प्रतस्थिवान् । तुर्यस्तु तस्याः शेषाङ्गोपरि स्थण्डिलकं व्यधात्
 ॥ ९१ ॥ याचित्वा च पुरे भिक्षां, सुक्त्वा तत्रान्नपिण्डकम् । स्वयं शुद्ध्क्ते अियामोहाचत्रास्ते च दिवानिशम् ॥ ९२ ॥

कियत्यपि गते काले, देशान्तरगतो वरः । कापि सज्जीविनी विद्यां, प्राप्य तत्रायथौ मुदा ॥ ६३ ॥ आकृष्य स्थण्डिलात्
 शेषास्थीनि विद्यानुभावतः । चक्रे पुनर्नवां कन्यां, नव्यः सहसृतोऽप्यभूत् ॥ ६४ ॥ तीर्थान्तरगतोऽप्यागात्, तदानीं तत्र
 दैवतः । कन्यार्थं विवदन्ते स्म, चत्वारोऽपि तथैव ते ॥ ६५ ॥ मिलिताः स्वजनाः सर्वे, सपौरा राजपूरुषाः । कन्याविवादः
 किं त्वेषां, न केनापि निवर्तितः ॥ ६६ ॥ तदैकप्रवया ज्ञाततत्स्वरूपो महामतिः । तेषां वचनमादाय, स्फुटं निर्णीतवानि-
 दम् ॥ ६७ ॥ तीर्थेऽस्थिन्यासकृत्पुत्रः, पुनर्जन्मप्रदः पिता । सहोत्पन्नः पुनर्भ्राता, स भर्ता यस्तु भक्तदः ॥ ६८ ॥ तदस्यैव
 प्रियाऽस्त्वेया, यः सदा भोजनं ददौ । लोकेऽपि श्रूयते भर्ता भार्याभरणपोषकृत् ॥ ६९ ॥ इत्युक्ते मुक्तवैरास्ते, सर्वे स्वस्वास्पदं
 ययुः । परिणीता तु सा तुर्यवरेण जनसंसतम् ॥ ७० ॥ यथाऽसौ नाभवद्विद्यार्थिकष्टकृतामपि । भक्तदानं विना तद्वद्विना
 साम्यं न निर्धृतिः ॥ १ ॥ तत्त्वज्ञानं विना विद्या, तपस्या शमवर्जिता । तीर्थयात्रा मनःस्थैर्यवन्ध्या वन्धेव कामिनी ॥ २ ॥
 अग्निहन्ति चणार्द्धेन, साम्यमालम्ब्य कर्म तत् । यन्न हन्यान्नरस्तीव्रतपसा जन्मकोटिभिः ॥ ३ ॥ वीतरागं हृदि ध्यायन्,
 वीतरागो यथा भवेत् । मुक्त्वाऽखिलमपभ्यानं, आम्रं ध्यानमाश्रयेत् ॥ ४ ॥ स्थाने याने जनेऽरण्ये, सुखे दुःखे तथा मनः ।
 अभ्यासं (अभ्यसेत्) वीतरागत्वे, लयलीनं यथा भवेत् ॥ ५ ॥ गन्धः पुष्पे घृतं दुग्धे, तेजः काष्ठे यथा स्थितम् । ज्ञानं
 जीवे तथा किन्तु, व्यक्तीस्यात्परिकर्मणा ॥ ६ ॥ अघदवौघघनाधनमण्डली, सुकृतसन्ततिकल्पलतावनी । विशदधर्मजनन्यमि-
 तस्फुरत्गुणगणा करुणा जयताच्चिरम् ॥ ७ ॥ देशनान्ते नृपोऽपृच्छत्सत्वरं भगवन्वद । विद्यते कियदायुर्मे, तदहं श्रोतुमुत्सुकः
 ॥८॥ गुरुरूचे महाराज ! कार्यं साधय सत्वरम् । मासमेकं भवदायुश्चिरायुर्नास्ति ते नृप ! ॥ ९ ॥ एवं शुनिमुखाच्छ्रुत्वा, नत्वा

गत्वा च वेश्मनि । राज्ये संस्थाप्य पुत्रञ्च, शिचामित्थं ददौ नृपः ॥२१०॥ यतः—द्यूतादिव्यसनं खलाभिगमनं विश्वस्त-
 विस्तावनम्, वेपाडम्बरमण्डनं कलहनं शक्तैः श्रिते कोपनम् । अन्याथे कथनं कृतापलपनं दोषानृतख्यापनम्, स्वश्लाघाघनम-
 न्यदारगमनं त्याज्यं त्वया निन्दनम् ॥ ११ ॥ शिचामुक्त्वेति भूमीन्द्रो, दत्त्वा दानं यथाविधि । सचिवादीननुज्ञाप्य,
 ततो जग्राह संयमम् ॥ १२ ॥ सुचिरं तीव्रचारित्रं, स प्रपाल्य शिवं ययौ । रत्नपालस्ततो राजा, प्रजाः सुखम-
 पालयत् ॥ १३ ॥ शृङ्गारसुन्दरीमुख्यास्तस्य राश्यः सहस्रशः । अजायन्त समन्ताभिर्भोगान् बुभोज सोऽष्टधा ॥ १४ ॥
 यतः—सुर्गन्धं वनिर्तो वस्त्रं, गीतं ताम्बूलभोजनम् । वाहनं मन्दिरं शय्या, अष्टौ भोगाः प्रकीर्त्तिताः ॥ १५ ॥ सुभोज्यं
 गीतकार्त्तव्यञ्चै, कर्त्तव्यैश्चनकार्त्तव्यै । उत्तमानां विशेषेण, साधारणसुखानि षट् ॥ १६ ॥ विषयार्णवमग्नोऽसौ,
 किञ्चित् जानाति नापरम् । निश्चिन्त एव नारीषु, गीतनृत्यादितत्परः ॥ १७ ॥ स्थापितो राज्यचिन्तायां, सचिवो जयसञ्ज्ञकः ।
 तस्मिन्भारं समारोप्य, तस्थौ शक्र इव स्वयम् ॥ १८ ॥ सार्धं शृङ्गारसुन्दर्या, भुञ्जन् वैषयिकं सुखम् । वासरान् गमयामास,
 स देगुन्द इवामरः ॥ १९ ॥ अपत्यमङ्गशुश्रूषा, भोगः स्वजनगौरवम् । गृहकर्मनियोगश्च, स्त्रीवल्ह्याः फलपञ्चकम् ॥ २० ॥
 गुणरत्नाकरस्यापि, भृशं विषयसेवनम् । रत्नपालस्य दोषोऽभूत्, निर्मलः को हि सर्वथा ? ॥ २१ ॥ यतः—चन्द्रे लाञ्छ-
 नता हिमं हिमगिरौ सिन्धौ जले चारता, अर्कस्तीक्ष्णकरः कटुर्मलयजः पङ्कं जले विद्यते । नो दुग्धा करिणी तथाऽहिलतिका
 पुष्पैः फलैर्वीजिता, दुह्वेन विडम्बितं जगदिदं रत्नं सदोषीकृतम् ॥ २२ ॥ समता सर्वकार्येषु, संसारे हि शुभावहा । सभ्यै-
 रिति निषिद्धोऽपि, नात्यजद्वयसनं नृपः ॥ २३ ॥ पुण्यपापानुभावेन, सुखदुःखस्य संभवः । कम्मनिुसारिणी बुद्धिः, सिद्धिर्भ-

वति तादृशी ॥ २४ ॥ राज्ये लुब्धः पुरा मन्त्री, किं पुनस्तत्समर्पणे । सत्य आभाणको जातो, विडाले दुग्धरक्षणम् ॥ २५ ॥
 अन्यदा सचिवो लोलो, राज्ञीरूपविमोहितः । न विवेद लुब्धां वृष्णां, कामार्तः प्राप नो रतिम् ॥ २६ ॥ एकदा तस्य भाग्येन,
 मिलितः सिद्धपूरुषः । तेन दत्ता वरा विद्या, अवस्वापनिकाभिधा ॥ २७ ॥ ग्रासस्य वृद्धिकरणात्, स्वीकृता राजसेवकाः ।
 स्वामिद्रोहो धृतस्तेन, पापिना राज्यलोभतः ॥ २८ ॥ निद्राञ्च स्वापिनीं दत्त्वा, पल्यङ्कस्थो नृपो निशि । आनीतो मन्त्रि-
 णाऽऽरण्ये, यावन्मारयते च सः ॥ २९ ॥ तावत्तस्य नरेन्द्रस्य, दृढायुरनुभावतः । व्योम्नि वाणी समुत्पन्ना, सा मा भो भो
 इति स्फुटा ॥ ३० ॥ नष्टो वाणीभयान्मन्त्री, सेवकाश्च दिशो दिशम् । मन्त्रिणाऽधिष्ठितं राज्यमन्तःपुरसमन्वितम् ॥ ३१ ॥
 शृङ्गारसुन्दरीभेकां, विना राज्योऽपरा बलात् । सर्वा विडम्बितास्तेन, कामान्धेन कुकर्मणा ॥ ३२ ॥ शृङ्गारसुन्दरी वाढं,
 शीलव्रतपरायणा । बहुधाऽभ्यर्थ्यमानापि, न मेने तस्य तद्वचः ॥ ३३ ॥ कामक्रोधवशात्तस्या, अङ्गे पञ्च शतान्यथ । कशा-
 धातान्स दुष्टात्मा, मोचयामास सर्व्वदा ॥ ३४ ॥ तस्या रूपे मोहितस्य, कामिनस्तस्य नो दया । न लज्जा न च सौन्दर्यं, न
 दाक्षिण्यं न धर्ममधीः ॥ ३५ ॥ यतः--कामी न लज्जति न पश्यति नो शृणोति, नोऽपेक्षते गुरुजनं स्वजनं परं वा । गच्छाग्रतः
 कमलपत्रविशालनेत्रे !, विन्ध्याटवीप्रतिदिशो मम राजमार्गः ॥ ३६ ॥ सलज्जः सदयस्तावत्सुविधः सुगुणः सुधीः । यावत्का-
 मवशो नाङ्गी, अहो कामो जगज्जयी ॥ ३७ ॥ विविधा वेदनास्तेनाधमेनास्याः कृता भृशम् । न तु द्विधा कृतं चित्तं, स्थिरी-
 भूतं निजं व्रते ॥ ३८ ॥ सन्दर्शैर्मासखण्डानि, त्रोटितानि दुरात्मना । मासमेकं महाकष्टे, सती सैवं कदर्थिता ॥ ३९ ॥ तथापि
 सा तद्वचनं न मेने, प्राणाधिकं शीलधनं त्वरन्वत् । वातैर्धनैः किं कनकाद्रिशृङ्गं, तुङ्गं पतत्यत्र कदा धरित्र्याम् ॥ ४० ॥

अन्यदा तस्य दुष्टस्य, कोऽपि दक्षोऽवदत्सुहृत् । हे मित्र ! ते हितं वन्मि, किं हंसि त्वं सतीभिमाम् ? ॥ ४१ ॥ अस्या
 रोपानलाद्रे रे, त्वं भविष्यसि भस्मसात् । मुनीनाञ्चापि देवानां, सतीशापो हि दुस्सहः ॥ ४२ ॥ सतीशीलस्य माहात्म्यात्,
 ज्वलनो जलतां व्रजेत् । सर्पः सुषुप्पमालाभो, विषं भवति चामृतम् ॥ ४३ ॥ सिंहव्याघ्रपिशाचाश्च, यत्तव्यन्तरराक्षसाः ।
 नश्यन्त्येव सतीनाम्ना, तद्रक्षां लङ्घयन्ति न ॥ ४४ ॥ सतीशीलप्रभावं तं, शृणु त्वं सावधानतः । सत्याः शापाद्विषन्नं हि,
 विद्याधरकुटुम्बकम् ॥ ४५ ॥ तथा च-पुरा रत्नपुरे राजा, रामो राज्यमपालयत् । धनदत्तोऽभवत्तत्र, श्रेष्ठीशो राजमानितः
 ॥ ४६ ॥ धनश्रीरिति तस्मार्था, लावण्यजलकूपिका । सती शीलरता नित्यं, पतिभक्ता प्रियंवदा ॥ ४७ ॥ तथा समं सदा
 श्रेष्ठी, बुभोज विविधं सुखम् । तयोर्देवीसमा जाता, सुता सौभाग्यदीपिका ॥ ४८ ॥ लालिता पालिताऽत्यन्तं, पाठिता
 भारतीव या । संग्रासयौवना साथ, सञ्जाता जनमोहिनी ॥ ४९ ॥ पुरे कनकसंज्ञेऽभूत्तदा श्रेष्ठी धनावहः । नराणां गुणिनां
 मुख्यस्तत्पुत्रो नरकुञ्जरः ॥ २५० ॥ सोऽभूत्सर्वकलायुक्तो, विरक्तः परदारतः । तस्मै वराय सा दत्ता, धनदत्तेन
 नन्दिनी ॥ ५१ ॥ गता श्वशुरगेहे सा, गवाक्षे संस्थिताऽन्यदा । विद्याधरेण केनापि, दृष्टा व्योमनि गच्छता
 ॥ ५२ ॥ तत्रायथौ स रागान्धश्चाटुवाक्यैर्जल्प च । स्वरूपं बहुभङ्गीभिर्दिव्यशक्त्या च दर्शितम् ॥ ५३ ॥ मनसाऽपि
 वचस्तस्य, न मेने सा मनस्विनी । न ददौ चोत्तरं किञ्चित्, पुनरूचे स पापधीः ॥ ५४ ॥ अहं कामभुजङ्गेन,
 ददो दुष्टेन मर्मणि । वचोऽमृतेन मां स्वस्थं, कुरु त्वं विषनाशनात् ॥ ५५ ॥ पञ्चबाणप्रहारस्य, व्यथा जाता घना
 मम । संश्लेषं तव देहस्य, करिष्येऽहं बलादपि ॥ ५६ ॥ यावदुक्त्विति विद्याभृत्, शीलभङ्गङ्करोत्यसौ । तावत्तया

वभाषेऽथ, रे पापिन् ! शृणु मद्रचः ॥ ५७ ॥ सत्याः शीलव्रतस्य त्वं, भङ्गकर्तुं समुद्यतः । तेन पापेन शापेन, वयं
 यास्यसि तत्क्षणात् ॥ ५८ ॥ तव राज्यश्च राष्ट्रश्च, पुत्रप्रियतमायुतम् । प्रयातु प्रलयं सर्व्वं, मम शापेन वेगतः ॥ ५९ ॥
 इति तस्या वचः श्रुत्वा, भूयो विद्याधरोऽब्रवीत् । दिवसोऽस्त्यधुना मुग्धे !, समेष्यामि पुनर्निशि ॥ २६० ॥ तदाऽहं त्वां
 ह्रिष्यामि, यास्यामि निजपत्ने । त्वया सह रमिष्ये च, तदा त्वं किङ्करिष्यासि ? ॥ ६१ ॥ ततः सोहृगदेव्याह, मदीय-
 वचनाद्रविः । नास्तं यास्यति तत् श्रुत्वा, गतो विद्याधरःपुरे ॥ ६२ ॥ तावच्च ग्रहे तस्याकस्मादासीत्पदीपनम् । जज्वाल
 क्षणमात्रेण, कुटुम्बसहितं गृहम् ॥ ६३ ॥ विनष्टास्तत्क्षणादेव, गजाश्वरथपत्तयः । संभूय वैरिसैन्येन, देशोऽस्य जगृहेऽखिलः
 ॥ ६४ ॥ जाते तत्रैवमुत्पाते, स विलक्षो व्यचिन्तयत् । अहो किमिति सञ्जातं, अभाग्यं वर्तते मम ॥ ६५ ॥ स एकाक्युप-
 विष्टोऽस्ति, तावच्चत्रैकखेचरः । आगत्येत्यवदन्मित्राश्रयं दृष्टं मया महत् ॥ ६६ ॥ अहं सुतीर्थयात्रार्थं, गच्छन्हेमपुरे गतः ।
 दिनत्रयं बभूवाद्य, आत्यस्तं तत्र नो रविः ॥ ६७ ॥ जनास्तत्र प्रकुर्वन्ति, शान्तिकं पौष्टिकं पुनः । तथैव तत्र मार्त्तण्डो,
 निश्चलोऽस्ति भयावहः ॥ ६८ ॥ श्रुत्वैवञ्चकितो विद्याधरः चित्ते व्यचिन्तयत् । नूनं सत्या वचः सत्यं, सर्वनाशे करोमि
 किम् ? ॥ ६९ ॥ यतः—किं मुण्डिते मूर्ध्नि मुहूर्त्तपृच्छा, गतोदके किं खलु सेतुबन्धः । घ्राणे विशीर्णे द्विदलं त्यजेत किं,
 किं पृच्छयते वेदम निपीय नीरम् ? ॥ २७० ॥ तथापि तत्र गत्वाऽहं, नत्वा सर्तीं स्वदूषणम् । क्षमयामि महाशापादात्मानं
 मोचयामि च ॥ ७१ ॥ ततो गत्वा सर्तीं नत्वा, क्षमयित्वा च सोऽब्रवीत् । शापस्यानुग्रहं मातः !, कुरु सन्तो न रोषिणः
 ॥ ७२ ॥ यतः—पीड्यमानोऽपि माधुर्यमुद्गिरत्येव सञ्जनः । क्षिन्नो निपीलितः काथीकृतोऽपीञ्जुतरुर्थथा ॥ ७३ ॥ भेलयित्वा

ततः सर्वान्, लोकांस्तत्पुरवासिनः । तेषां पुरो जगादेति, भो भोः ! शृणुत मद्रचः ॥ ७४ ॥ वचसापि मया चक्रे, पापं तत्फलितं क्षणात् । मम भस्मीकृतं सर्व्वं, अनया स्तम्भितो रविः ॥ ७५ ॥ सौभाग्यदीपिकावृत्तं, प्रोक्तत्वा(न्या)ऽसौ तत्पदेऽपतत् । शापमोक्षस्तया चक्रे, आतर्याहि निजं पुरम् ॥ ७६ ॥ तत्र राज्यञ्च लक्ष्मीञ्च, प्राप्स्यसि त्वं मदाशिषा । विनयाच्च तुष्टाहं, चिनयो हि महागुणः ॥ ७७ ॥ यतः—मूलं धर्ममद्रुमस्य ह्युपतिरपति श्रीलतामूलकन्दः । सौन्दर्या-ह्वानविद्या निखिलगुणनिधिर्वश्यताचूर्णयोगः । सिद्धाज्ञामन्त्रयन्त्राधिगममणिमहारोहयाद्रिः समस्ता-नर्थप्रत्यर्थितन्त्रं त्रिजगति विनयः किं न किं साधु धत्ते ? ॥ ७८ ॥ खेचरः स्वपुरे प्राप्तो, राज्यं लब्ध्वाऽभवत्सुखी । अस्तद्गतो रविः सत्या, जातो जयजयारवः ॥ ७९ ॥ सा विख्याता जने जाता, सती शीलेन शीलतः । राजानः किङ्करायन्ते, देवा निर्देशकारिणः ॥ ८० ॥

इति श्रीसौभाग्यदीपिकाकथा समाप्ता ।

अतस्ते कथ्यते मित्र ! यदि शृङ्गारसुन्दरी । धरिष्यति मनाक्कोपं, नो तदा तव शोभनम् ॥ ८१ ॥ महासतीभिर्मां राज्ञीमावर्जयितुमर्हसि । परस्त्रीगमनेन त्वं, चिन्तिं यास्यसि सप्तमीम् ॥ ८२ ॥ यतः—व्यसनैकनिवासमन्दिरं, कुलमालिन्य-विधानकज्जलम् । जनतावचनीयतास्पदं, परनारीगमनं न शोभनम् ॥ ८३ ॥ स्वार्थीनेऽपि कलत्रे, नीचः परदारलम्पटो भवति । संपूर्णेऽपि तटाके, काकः कुम्भोदकं पिबति ॥ ८४ ॥ उक्तम्—लङ्केशोऽपि दशाननोऽपि विजिताशेषत्रिलोकोऽपि सत्, रघोलचयुतोऽपि सेन्द्रजिदपि व्यापाद्यते रावणः । निःस्वेनैव सुखेन काननजुषा सर्चेण मर्थेन यत्, रामेणाभिततेजसा जनकजाशीलस्य तद्वल्गितम् ॥ ८५ ॥ एवं मित्रमुक्त्वा श्रुत्वा, भुक्त्वा शृङ्गारसुन्दरीम् । महच्छीलं तर्धेत्युक्त्वा, जयमन्त्री

ननाम ताम् ॥ ८६ ॥ विडम्बनावारिधिपारमागता, पष्ठाष्टमाचाम्लतपस्तु तत्परा । सत्कुङ्कुमस्नानविलेपनादिकं,
सा वर्जयन्ती यतिनीव संस्थिता ॥ ८७ ॥ यतः—अन्येद्युरेकं सुनिमित्तविज्ञं, पप्रच्छ राज्ञी निजभर्तृयोगम् ।
भिलिष्यतीत्येष जगाद वार्गी, तथाऽऽशया सा हि बभार देहम् ॥ ८८ ॥ जयनामाथ सोऽमात्यो, रत्नपालपदे
स्थितः । राज्यङ्करोति पापात्मा, स्वामिनो द्रोहकारकः ॥ ८९ ॥ यतः—उपकृतिरेव खलानां, दोषस्य गरीयसो
भवति हेतुः । अनुकूलाचरणेन हि, कुप्यन्ति व्याधयोऽस्यर्थम् ॥ ९० ॥ रत्नपालस्तदाऽरण्ये, निद्राऽवस्वापिनीक्ष्ये ।
यस्यां सुष्वाप वेलायां, तद्वेलायामजागरीत् ॥ ९१ ॥ शय्यास्थः सर्वतो यावद्विलोकयति चक्षुषा । वनमेव महत्ता-
वन्महारौद्रं ददर्श सः ॥ ९२ ॥ सिंहव्याघ्रशिवाघूकगृध्रशूकरकेकिनाम् । सारसक्रौञ्चकाकानां, भ्रूयन्ते यत्र निःस्वनाः
॥ ९३ ॥ मृगसैन्यानि दृश्यन्ते, कपियूथानि कुत्रचित् । सरांसि चोच्चसेतूनि, विविधा यत्र पादपाः ॥ ९४ ॥ एवं
वीक्ष्य वनं राजा, चकितो हृद्यचिन्तयत् । मन्येऽहं राज्यलोभेन, मोचितो मन्त्रिणा वने ॥ ९५ ॥ भक्तं ज्ञात्वा मया
तस्मै, राज्यभारः समर्पितः । विश्वस्तस्य कृतो घातस्तेन धूर्तेन पापिना ॥ ९६ ॥ अङ्कमारुह्य सुप्तस्य, शिरश्छेदोऽप्सुना कृतः ।
वञ्चयित्वा महाकूपे, प्रचित्तोऽहं तु भ्रुग्धर्धीः ॥ ९७ ॥ दुर्मन्त्री कर्मचाण्डालः, कृतघ्नः स्वामिघातकृत् । मह्यं दत्त्वेदृशावस्थां,
कियद्राज्यं करिष्यति ? ॥ ९८ ॥ अथ धीरत्वमाश्रित्य, पुनश्चित्ते व्यचिन्तयत् । किङ्करिष्यत्यसौ रोरः, कर्मणः सर्वकारणम्
॥ ९९ ॥ यस्मिन्देशे यदा काले, यन्मुहूर्ते च यद्दिने । हानिर्वृद्धिः सुखं दुःखं, यद्भाव्यं तत्तदा भवेत् ॥ १०० ॥ न मन्त्रा
न तपो दानं, न मित्राणि न बान्धवाः । शक्नुवन्ति परित्रातुं, नरं कालेन पीडितम् ॥ १ ॥ उक्तञ्च—अकारणं सत्त्वम-

कारणं गुणा, रूपं यशो वीर्यघनान्यकारणम् । अकारणं शीलमकारणं कुलं, पुरा हि चीर्णं नृषु कर्म कारणम् ॥ २ ॥
इत्यादि बहुधा ध्यात्वा, समुत्तस्थौ स सत्त्ववान् । मन्दं मन्दं चचालाग्रे, पर्वतोऽग्रे च वीक्षितः ॥ ३ ॥ आरुरोह गिरेः शृङ्गं,
नरं बद्धं ददर्श च । मृतावस्थागतं दृष्ट्वा, कृपयाऽच्छोऽटयत्स तम् ॥ ४ ॥ वालिता चेतना वातै, राज्ञा पृष्टश्च मानवः । भद्र !
त्वं केन बद्धोऽत्र ? स्ववृत्तं ब्रूहि मूलतः ॥ ५ ॥ कृत्वाऽञ्जलिं पुमान्प्रोचै, शृणु मे बन्धकारणम् । वैताल्ये दक्षिणश्रेण्यां, पुरे
गगनवल्लभे ॥ ६ ॥ सुगन्धवल्लभो राजा, प्रौढो विद्याधरेश्वरः । हेमाङ्गदोऽहं तत्पुत्रो, विलसामि महासुखम् ॥ ७ ॥
नन्दीश्वरस्य यात्रार्थमन्यदा सह कान्तया । चलितोऽहं रिपुर्व्योम्न्यमिलिद्विद्याधरः परः ॥ ८ ॥ तदाऽत्र राक्षसीविद्याबलतस्तेन
पापिना । बद्धोऽहं मम भार्याञ्चापहृत्य स ययौ स्यात् ॥ ९ ॥ अधुना मम भाग्येनागतस्त्वं सत्त्ववान्नरः । अन्यथा मे कुतः
स्वामिन् ! जीवितं दृढबन्धनात् ? ॥ १० ॥ अत्रान्तरे स विद्याभृत्, तत्पत्नीसंयुतः पुनः । आगतस्तत्र तत्पार्श्वे, रोषारुण
उवाच च ॥ ११ ॥ अरे नरो मया बद्धो, मुक्तोऽसौ केन मानिना ? । अकार्यकारिणस्तस्य, जीवितं न जरत्यहो ॥ १२ ॥
इत्युक्त्वा धावितः खड्गमाकृष्य नृपतिं प्रति । महाबाहुस्ततो राजा, सम्मुखः सङ्गरेऽभवत् ॥ १३ ॥ खड्गाखड्गि तयोर्युद्धं,
क्रियद्द्वेलां तदाऽभवत् । लाघवाद्ब्रह्मपालेन, हत्वाऽसौ श्रुवि पातितः ॥ १४ ॥ राक्षसीशक्तिविद्या सा, मुक्त्वा राटिं गता
क्वचित् । हृष्टो हेमाङ्गदः कान्ताप्राप्त्या च रिपुघातनात् ॥ १५ ॥ राज्ञे प्रत्युपकारत्वान्मित्रत्वाच्चौषधीद्वयम् । दत्त्वा
तयोर्जगादेति, महिमानं स खेचरः ॥ १६ ॥ सर्पस्थैषा विषहरा, परा च जनमोहिनी । इत्युक्त्वा च नृपं नत्वा, सप्रियः
स्वपुरं ययौ ॥ १७ ॥ राजा लात्वौषधीयुग्मं, चचालैकदिशं प्रति । विलोकयन् वनश्रेणीं, वेणीविद्धन्निरुम्फिताम् ॥ १८ ॥

वृक्षच्छायाऽन्धकारेण, कष्टान्मार्गो ब्रजन्तुपः । ददर्श पतितं वृक्षच्छायायां रोगिणं नरम् ॥ १६ ॥ दीनाननं गलत्रेत्रं, पवित्रं
 धर्मकर्मभिः । सुभावं श्रावकं ज्ञात्वा, वैदेशिकमरक्षकम् ॥ ३२० ॥ अयं किलान्तिमावस्थां, संप्राप्त इति दृश्यते । विचिन्त्यैवं
 रत्नपालः, कृपालुस्तमपालयत् ॥ २१ ॥ युग्मम् ॥ पुण्यबुद्ध्या ततस्तस्य, ददौ चाराधनामिति । चमयस्वाङ्गिनः सर्वान्,
 स्मर पञ्चनमस्कृतिम् ॥ २२ ॥ अर्हत्सिद्धौ सुनीन् धर्मं, चतुरः शरणं श्रय । श्रीसम्यक्त्वं तथा शीलं, भजस्व त्वं सुभावतः
 ॥ २३ ॥ कलत्रे पुत्रमित्रेषु, वन्द्यौ धान्ये गृहे । अन्येष्वपि ममत्वं यत्तत्सर्वं सांप्रतं त्यज ॥ २४ ॥ देहो गृहं कुटुम्बं
 श्रीः, सर्वं सुलभमाप्यते । अर्हदुक्तः सुधर्मोऽयं, दुर्लभो भुवि देहिनाम् ॥ २५ ॥ उपरोधमयक्रोधलोभबोभकुतूहलैः । यन्मिथ्या
 गदितं तत्ते, मिथ्याऽस्त्वालोचनादितः ॥ २६ ॥ जीवितव्यञ्च मृत्युञ्च, द्वयमाराधयन्ति ये । त एव पुरुषाः शेषः, पशुरेव जनः
 पुनः ॥ २७ ॥ यतः—त्यक्त्वा बन्धुजनादि निर्मलमना गृह्यान्तिमालोचना—मुच्चार्य व्रतमालिकामनशनं चादाय वीक्षत्पृहः ।
 सर्वप्राणिषु निष्कषायहृदयः कृत्वा त्रिधा चामर्णां, धन्यः पञ्चनमस्कृतिस्मृतिपरः कोऽप्युज्झति स्वां तनुम् ॥ २८ ॥ शुभ-
 ध्यानधरो भूत्वा, मृत्वा श्राद्धः सुरोऽभवत् । कृतस्तस्याङ्गसंस्कारो, राज्ञोपकृतिकारिणा ॥ २९ ॥ यतः—उपकारकराः प्रायो
 विरला एव सज्जनाः । उपकारमानिनस्तु, परं सन्ति न सन्ति वा ॥ ३३० ॥ रत्नपालस्ततः पूर्वदेशं प्रति कियद्ययौ । अग्रे
 नगरमद्राक्षीत्साक्षादेवपुरं परम् ॥ ३१ ॥ यावन्मनोहरे तस्मिन्नगरे प्रविवेश सः । पटहोद्दयोषणां काञ्चित्तावच्छुश्राव दूरतः

॥ ३२ ॥ तच्छ्रुत्वा रत्नपालेन, प्रप्रच्छे कोऽपि पूरुषः । पटहो वाद्यते कस्मात्ततोऽवादीन्नरोऽपि सः ॥ ३३ ॥ अस्त्यत्रैव पुरे
 राजा, बलवाहननामतः । तस्य रत्नवती कन्या, धन्या नारीजनेऽखिले ॥ ३४ ॥ यौवने सा समायाता, गता चाद्य सरोवरे ।
 तत्र कृत्वा जलक्रीडां, विनोदाय वनेऽविशत् ॥ ३५ ॥ रसमाणा सखीयुक्ता, वने सा देवयोगतः । दृष्टा दुष्टेन सर्पेण, वेगेन
 प्राविशत् पुरे ॥ ३६ ॥ उपाया बहवो राज्ञा, विषनाशाय कारिताः । मन्त्रौषधैर्गुणो नासीद्विषेयात्यन्तधारिता ॥ ३७ ॥
 वादयेन्नगरे भूप, इत्युक्त्वा पटहं ततः । जीवापयति यः कन्यमिषा तस्यैव दीयते ॥ ३८ ॥ श्रुत्वेति रत्नपालेन, संस्पृष्टः
 पटहस्ततः । आनीतः स नृपस्याग्रे, दर्शिता चास्य कन्यका ॥ ३९ ॥ रससेकात्तदौषध्याः, सजीचक्रे कनी क्षणात् । बलवा-
 हनभूपेन, हर्षात्तां स विवाहितः ॥ ३४० ॥ अर्धराज्यं ददे दत्ता, हस्त्यश्वरथपत्तयः । रत्नपालस्तदा भूपो, मार्गणैरुपलक्षितः
 ॥ ४१ ॥ ततः प्रमुदितोऽवादीद्बलवाहनभूपतिः । अहो मे भाग्ययोगोऽयं, दृतं घेवरमध्यगम् ॥ ४२ ॥ पयोमध्ये सिताचोदो,
 मिलिते मणिकाञ्चने । अनयोः सदृशो योगो, मत्सुतारत्नपालयोः ॥ ४३ ॥ राज्यभ्रष्टेन भूपेन, परिणीता नृपाङ्गजा । लब्धं
 राज्यं विदेशेऽपि, पुण्यैः किङ्किं न संभवेत् ? ॥ ४४ ॥ यतः—धर्मसिद्धौ ध्रुवा सिद्धिर्दुष्प्रद्युम्नयोरपि । दुग्धोपलम्भे
 सुलभा, संपत्तिर्दधिसर्पिषोः ॥ ४५ ॥ अथान्यदा रत्नपालो, जजागार निशात्यये । सस्मार पैतृकं राज्यं, हृतं यदुष्टमन्त्रिणा
 ॥ ४६ ॥ दूहा-वेदह जायह कवण गुण, अत्रगुण कवण मूएण । जइ बप्पीकी भूंहडी, चंपिजइ अत्रेण ॥ ४७ ॥ श्वशुरं
 तमनुज्ञाभ्य, रत्नवत्या च संयुतः । चतुरङ्गचमूयुक्तश्चाल स्वपुरं प्रति ॥ ४८ ॥ स्वराज्यवालनकृते, सोऽविच्छिन्नप्रयाणकैः ।
 वनमध्ये गतः कापि, कटकं स्थापितं निशि ॥ ४९ ॥ जजागार निशीथे च, गीतं शुश्राव सुन्दरम् । उत्थाय कौतुकी भूपोऽ-

ऽचालीद्रीतानुसारतः ॥ ३५० ॥ वंशवीणाध्वनिं शृण्वन्, गच्छन्मार्गं ददर्श सः । प्रासादं पुण्ययोगेन, मध्ये यावद्ययौ नृपः
 ॥ ५१ ॥ विद्याधर्यो वरास्तावद्विनोदङ्गीतनृत्ययोः । कृत्वा नत्वा जिनान् स्तुत्वा, गताः स्थानं निजं निजम् ॥ ५२ ॥
 तन्मध्ये दिव्यवेषैका, रूपरेखाविमोहिनी । विमानस्था च गच्छन्ती, दृष्टा राज्ञा सखीवृता ॥ ५३ ॥ ततो जिनालये राजा,
 प्रविश्य विधिचञ्जिनम् । ववन्दे परया भवत्या, स्तुतिमेवश्चकार च ॥ ५४ ॥ विमुक्ता(ब्ध्या)खिलसङ्कल्पमेकतानतया स्थितः ।
 सद्भ्यानपरमानन्द, नमस्तेऽस्तु जिनेश्वर ॥ ५५ ॥ केवलादर्शसंक्रान्तलोकालोकविलोकन । देव ! तुभ्यं नमस्तस्मै, कस्मै-
 चित्परमात्मने ॥ ५६ ॥ प्रसीद कुरु वात्सल्यमनुकम्पां विधेहि मे । येन शाम्यन्ति दुर्वाराः, सद्यो भावमहारुजः ॥ ५७ ॥
 काव्यम्-ये दारिद्र्योपहतवपुषो ये च दौर्भाग्यदग्धा, ये वा शत्रुव्यसनविकला ये च मूर्खत्वतप्ताः । ये वा केचिञ्जिनवर !
 भृशं पीडिता दुःखभारै-स्तेषामेकस्त्वमसि शरणं तर्पितानामिवाम्भः ॥ ५८ ॥ इत्थं स्तुत्वा जगन्नाथमादिनाथं जिनेश्वरम् ।
 मन्यमानः सनाथं स्वं, वलितो नृपतिर्यदा ॥ ५९ ॥ सौभाग्यमञ्जरीनामसंयुतं बलयं तदा । दृष्ट्वाकं मण्डपे राजा, गृहीत्वा
 कटकं ययौ ॥ ३६० ॥ सौभाग्यमञ्जरी कासौ, लब्धं यद्बलयं मया । एवं चिन्तयतो राज्ञो, विभावा यामिनी चिरात्
 ॥ ६१ ॥ प्रातश्चचाल सेनायुक्, स्वदेशान्तर्गतो रथात् । जयस्य श्रेषितो दूतः, पाटलीपुरपत्तने ॥ ६२ ॥ तेनोक्तं हे जया-
 मात्य ! तव स्वामी समागतः । त्वं गत्वा संमुखो राज्यदौकनेन भजस्व तम् ॥ ६३ ॥ क्रोधी मानी जयोऽवादीत्, कः स्वामी
 कस्तु सेवकः । वीरभोग्या धरेत्युक्त्वाययौ युद्धाय संमुखः ॥ ६४ ॥ जातं युद्धं तयोर्धोरं, भयं सैन्यं जयस्य च । बुद्धचित्तो
 जयोऽमुञ्चन्निद्रां वस्वापिनीं ततः ॥ ६५ ॥ निद्रया घुर्मितोन् दृष्ट्वा, स्वभटान्प्रबलानपि । रत्नपालोऽपि भूपालस्तदा चिन्ता-

तुरोऽभवत् ॥ ६६ ॥ इतश्चाराधना यस्य, राज्ञा दत्ता पुरा वने । स वृद्धश्रावको मृत्वा, समुत्पन्नः सुरालये ॥ ६७ ॥
 सोऽवधिज्ञानतो ज्ञात्वा, राज्ञीश्रन्तां समागतः । प्रकटीभूय चावादीद्वोत्सि मां रत्नपाल ! भोः ॥ ६८ ॥ रत्नपालः सचिन्त-
 त्वाददृष्टसुरदर्शनात् । नोपलक्षति तं तेन, न किञ्चिदुत्तरं ददौ ॥ ६९ ॥ कृत्वा श्रावकरूपं तद्देवः प्रोचेऽथ मित्र किम् ।
 उपलक्षसि मां वा नोपलक्ष्योचे नृपस्तदा ॥ ३७० ॥ हुं ज्ञातं त्वं मया पूर्वं, ग्लानत्वे प्रतिपालितः । श्राद्धमित्रं भवान्
 दृष्टो, देवरूपोऽद्य पुण्यतः ॥ ७१ ॥ तस्य देवस्य माहात्म्यान्नष्टा निद्राऽखिला क्षणात् । भटाः सर्वे प्रबुद्धास्ते, जाता युद्धाय
 सोद्यमाः ॥ ७२ ॥ सुध्यमानो हतो मृत्वा, जयोऽगात् सप्तमावनौ । ततश्च्युत्वाऽभवत्सर्पः, पञ्चमीमगमत्पुनः ॥ ७३ ॥
 तेन भूरिभवेष्वेवं, भुक्तं पापफलं महत् । प्रायः क्षिपति पापात्मा, कष्टतः कर्मसञ्चयम् ॥ ७४ ॥ रत्नपालोऽथ भूपालः,
 कृपालुः सज्जने जने । प्रविवेश ग्रहर्षेण, पाटलीपुरपत्तने ॥ ७५ ॥ आकार्यमाणा नवतूर्यनादैर्नार्यः स्वकार्यं सकलं
 विभुच्य । महीन्द्रमालोकथितुं विलोला, जालान्तरालाभिमुखं प्रचेलुः ॥ ७६ ॥ रेवरुपरि किन्तेजो, वायोरुपरि को बली ।
 मोक्षस्योपरि किं सौख्यं, कश्च शूरस्तत्रोपरि ॥ ७७ ॥ यतः—पुण्यं पूर्वकृतं पुनः प्रकटितं जातं जगन्मङ्गलम्, स्वं राज्यं
 स्वबलेन वालितमहो ध्वस्तो जयो येन च । देवो मित्रमभूत्ततोऽस्य बलतः कुर्वन्ति सेवां नृपा, अन्येऽपि प्रगलास्तदा हि
 मिलिता लोका इति प्रोचिरे ॥ ७८ ॥ हृष्टचिचा तदा जाता, सती शृङ्गारसुन्दरी । महातपः प्रकुर्वन्ती, दृढा ब्रह्मव्रते निजे
 ॥ ७९ ॥ पतिं दृष्ट्वा तथा चक्रे, विकृत्यादेः सुपारणम् । सुशृङ्गारा पुनः पट्टराज्ञी सा स्थापिता सती ॥ ३८० ॥
 देवसांनिध्यतो राज्ञाप्यनम्राः सर्व्वभूसुजः । नाभिता निजपादाग्रे, चक्रे राज्यं त्वकण्टकम् ॥ ८१ ॥ सुवर्णरत्नकोटीनां,

शतसप्तकसङ्ख्यया । नृपगेहेऽकरोदेवो, वृष्टिं पुण्यात्सुरा वशाः ॥ ८२ ॥ इत्यभेकातपत्रत्वं, प्राज्यं राज्यं प्रपालय । एवं राज्ञे
 वरं दत्त्वा, देवो देवालयं ययौ ॥ ८३ ॥ रत्नपालनरेन्द्रोऽथ, पूर्वपुण्यानुभावतः । इन्द्रराज्यसमं राज्यं, पालयामास धर्मधीः
 ॥ ८४ ॥ एकदा च सभासीनो, राजा केन नरेण तु । विज्ञप्तो विनयाद्देवागतोऽस्त्येको गजो वने ॥ ८५ ॥ प्रेषिताः सुभटा
 राज्ञा, यत्रास्ति वनवारणः । गृहीत्वा गजराजस्तैर्दोषैर्नृपतेः पुरः ॥ ८६ ॥ ततो राजा गजारूढो, ययौ यावद्धनं प्रति ।
 तावता व्योममार्गोत्पपात नृपयुग्जः ॥ ८७ ॥ न तिष्ठति करी क्वापि, व्योम्नि दूरे गतः कियत् । तदा चिन्तातुरो
 भूयोऽपतत्क्वापि सरोवरे ॥ ८८ ॥ जलमुत्तीर्य सेतौ स, गतोऽग्रे तावदीक्षितम् । हेमरत्नमयं सौधं, साश्चर्यं च सुतोरणम्
 ॥ ८९ ॥ विनोदाय गतो मध्ये, सुसौधे सप्तभूमिके । तत्र चन्द्रशालायां द्वौ, भस्मपुञ्जौ ददर्श सः ॥ ९० ॥ तदग्रे कुंपकश्चैको,
 गजदन्तेऽवलम्बितः । दृष्टो रसभृतो राज्ञा, हृदि चैवं व्यचिन्तयत् ॥ ९१ ॥ उत्तमं दिव्यसौधं किं, कोऽसौ वा रसकुम्पकः ।
 भस्मपुञ्जौ च कावेतौ ? कौतुकं दृश्यते महत् ॥ ९२ ॥ कौतुकाद्रसविन्दून्स, करे कृत्वा व्यलोकयत् । पतिता विन्दवस्तावद्भ्र-
 स्मपुञ्जद्रयोपरि ॥ ९३ ॥ भस्मपुञ्जद्रयोत्पन्ने, दिव्यरूपधरे स्त्रियौ । तदा दृष्ट्वा नृपः प्रोचे, के युवां भस्मसंभवे ? ॥ ९४ ॥
 किं शक्ती स्वयमुत्पन्ने, किङ्किनर्यौ च देवते । खेचर्यौ किञ्च भूचर्यौ, नाख्यौ किङ्कथ्यतामृतम् ? ॥ ९५ ॥ तयोरेकाऽवदत्
 स्वामिन्नस्मद्वार्त्तां विनोदिनीम् । शृणु श्रुत्वा यथा याति, संशयस्तव चेतसः ॥ ९६ ॥ वैताढ्ये वरचन्द्रायां, पुथ्यां स्वामी
 महाबलः । विधाधरप्रिया प्रेमवत्येतयोः सुते उभे ॥ ९७ ॥ यत्नवल्लीमोहवल्लीसंज्ञके ते उभे अपि । तातेन पाठिते ताभ्यां,
 संप्राप्तं यौवनं क्रमात् ॥ ९८ ॥ आवां ते नागिलेनाथ, खेचरेण दुरात्मना । हत्वाऽत्र द्रुतमान्ति, कृतं सौधन्तु विधया

॥ ९९ ॥ यदि कापि बहिर्याति, तदावां भस्मसात्करेत् (१) । आगतो रससेकेन, पुनः सर्जीकरोति सः ॥ १०० ॥ अस्मत्स्वरूपमेवं
 ते, कथितं हे नरोत्तम ! । पूर्वपुण्यानुभावेनास्माकञ्च तव दर्शनम् ॥ १ ॥ अथ तेषां मिथो जातोऽनुरागः स्नेहवार्त्तया । प्रायः
 प्राग्भवसंबन्धो मनोमोहनकारणम् ॥ २ ॥ यतः—ए नयणां जाइ सरइ, पुव्वभव समरान्त । अरिपय दिट्ठइ मुह लीयइ, पिय
 दिट्ठइ विहसन्त ॥ ३ ॥ अत्रान्तरे स विद्याभृद्, हर्षपूरितमानसः । लात्वा विवाहसामग्रीं, यावत्त्रागतो द्रुतम् ॥ ४ ॥
 तावता हस्तिना तेन, तत्रागत्य स खेचरः । गृहीतः शुण्डयाऽऽकाशे, स चोत्पपात लीलया ॥ ५ ॥ पातयित्वा कराङ्गुमौ,
 दन्तघातैः स पीडितः । एवं व्यापादितः कष्टं, गजराजेन नागिलः ॥ ६ ॥ अस्मिन्नवसरे पुत्रीशुद्धिङ्कुर्वन्महाबलः ।
 तत्र अमन्त्रमन्नागात्पुत्र्यौ द्वे ते ददर्श च ॥ ७ ॥ स्वपुत्रीसंयुतं रत्नपालं दृष्ट्वा जहर्ष सः । ऊचे च मधुरां वार्त्तीं, शृणु
 सात्त्विकशेखर ॥ ८ ॥ पुरैकदा मया पृष्ट, एको नैमित्तिको वरः । मत्पुत्र्योः को वरो भावी ? तेनेदं कथितं वचः ॥ ९ ॥
 नागिलो दुष्टविद्याभृत्, हरिष्यति सुताद्वयम् । विद्यया भस्मसात्कृत्वा, रसान्नाथौ करिष्यति ॥ १० ॥ तत्रैकदा रत्नपालं,
 आगत्य रसविन्दुभिः । तद्भस्मोपरिपतितैर्मूर्त्तिमत्तौ करिष्यति ॥ ११ ॥ त्वत्पुत्र्योः स वरो भावी, यस्य सांनिध्यकृत्सुरः ।
 स देवो गजरूपेण, हनिष्यति च नागिलम् ॥ १२ ॥ नैमित्तिकस्य वाण्येषा, सत्या जाताऽद्य दृश्यते । इदं विमानमारुह्य,
 वैताड्यं प्रति चलयताम् ॥ १३ ॥ आरोहति नृपो यावत्तावत्स श्राद्धदेवता । प्रादुर्भूतोऽमिलद्राज्ञः, प्रोचे च शृणु भूपते !
 ॥ १४ ॥ अस्य कन्याद्वयस्यापि, तव संग्रासिहेतवे । गजरूपं वने कृत्वाऽत्रानीतोऽसि मयाम्बरे ॥ १५ ॥ घातितः स मया
 चैव, हस्तिरूपेण नागिलः । हितकारी तवैवाहं, यत्पूर्वं पालितस्त्वया ॥ १६ ॥ अथोत्पत्तिं प्रभावञ्च, रसस्यास्य सुहृच्छृणु ।

अनेन नागिलेनैव, साधितो मन्त्र उत्तमः ॥ १७ ॥ चतुर्विंशतिवर्षाणि, कन्दमूलफलानि च । कृत्वाहारमधोवक्त्रो, धूमपा-
 नाञ्जजाप तम् ॥ १८ ॥ बलिहोमादिके सुष्टे, धरणेन्द्रो ददौ रसम् । एतस्य विन्दुमात्रेण, लोहं भवति काञ्चनम् ॥ १९ ॥
 सर्वा बाधाः प्रशाम्यन्ति, कुष्ठी स्यादिव्यरूपभाक् । मूर्च्छिताश्च मृता ये च, ते जीवन्ति क्षणादपि ॥ ४२० ॥ भूतादयो
 दुष्टदेवा, ग्रहनचत्रतारकाः । ते सर्वे वशमायान्ति, रसस्पर्शप्रभावतः ॥ २१ ॥ प्रशाम्यति महानशिविषे स्थावरजङ्गमे ।
 व्याधयो रसच्छडाभिर्यान्ति सर्व्वं वशीभवेत् ॥ २२ ॥ कृते तिलकमात्रेऽपि, रसेन रणश्रुमिषु । शत्रवो मित्रतां यान्ति,
 शान्ताः स्युः सिंहस्तितनः ॥ २३ ॥ इत्यादि बहुधा ज्ञेयः, सप्रभावो महारसः । पूर्वपुण्यैस्त्वया प्राप्तो, मया दत्तश्च गृह्यताम्
 ॥ २४ ॥ स्मर्त्तव्यः समये चाहमित्युक्त्वा स तिरोदधे । दृष्ट्वा सुरस्य सान्निध्यं, चमत्क्रे महाबलः ॥ २५ ॥ विमाने स्व-
 सुतायुग्मं, नृपं चारोप्य खेचरः । गतो वेगेन वैताड्ये, सुते द्वे स विवाहितः ॥ २६ ॥ श्रीरत्नपालो नृपतिः स धन्यः, कन्याद्वयं
 तत्परिणीय तत्र । स्थितो महासौख्यभरं बुभोज, विद्याधरैः सेवितपादपद्मः ॥ २७ ॥ तदा श्रीगगनपुरे, राजा सौगन्ध-
 वल्लभः । हेमाङ्गदोऽस्य पुत्रोऽस्ति, सुता सौभाग्यमञ्जरी ॥ २८ ॥ सा च यौवनसम्पन्ना, निष्पन्ना नरमोहना । कुलदेवी ददौ
 तस्यै, वलयं सर्व्वकामदम् ॥ २९ ॥ तस्या जिनालयेऽन्येद्युर्वने कापि निशाभरे । सखीभिः सह नृत्यन्त्याः, पतितं वलयं करात्
 ॥ ४३० ॥ तद्धिना सा महादुःखात्सरसाहारवर्जिता । आचाम्लनिर्विकृत्यादितपसाङ्गं कुशं व्यधात् ॥ ३१ ॥ पृष्ठो नैमिचित्तिको
 राज्ञा, वलयं क्व चटिष्यति ? । तेनोक्तं त्वं नराधीश !, सत्यं शृणु वचो मम ॥ ३२ ॥ नरो वलयहर्ता स, तव पुत्र्याः स्वयंभवे ।
 मण्डपे मण्डलाधीशः, स्वयमेवागमिष्यति ॥ ३३ ॥ विवाहं चापि ते पुत्र्याः, करिष्यति न संशयः । इत्थं ज्ञानिवचः श्रुत्वा,

कृतो राज्ञा स्वयंवरः ॥ ३४ ॥ आहूताः खेचराः सर्व्वे, स्वयंवरणमण्डपे । सुगन्धवल्लभेनाथकारितश्च महाबलः ॥ ३५ ॥
 संप्राप्तः सोऽपि वेगेन, रत्नपालसमन्वितः । वलयज्जलङ्कृतं रत्नपालं कन्या ददर्श सा ॥ ३६ ॥ निजनामाङ्कितं दृष्ट्वा, वलयं
 स वृतो वरः । उपलक्ष्य रत्नपालं, हृष्टा हेमाङ्गदादयः ॥ ३७ ॥ तदाऽन्ये खेचराः सर्व्वे, मिथस्ते व्यमृशन्निति । पश्यतां
 खेचरौघानां, खेचर्या भूचरो वृतः ॥ ३८ ॥ अयुक्तमेतदत्राभूज्जलोत्तारस्तु नोऽभवत् । यदेषोऽस्मासु पश्यत्सु, भूचरः परिणो-
 ब्यति ॥ ३९ ॥ एवं विमृश्य संभूय, तेऽथ सर्व्वे रुषारुणाः । जाता युद्धाय सन्नद्धा, रत्नपालं वभाषिरे ॥ ४० ॥ अरे
 अज्ञान बालस्त्वं, तव कालः समागतः । भवता भूमिचारेण, वृता विद्याधरी कथम् ? ॥ ४१ ॥ तदाशु रत्नपालेन, रसेन
 तिलकं कृतम्, युध्यमाना जिताः सर्व्वे, भटाश्च खेचराधिपाः ॥ ४२ ॥ सर्व्वे तिलकमाहात्म्यात्, निजाज्ञापालकाः कृताः ।
 सुगन्धवल्लभेनाशु, विधिना स विवाहितः ॥ ४३ ॥ हेमाङ्गदेन दत्तास्तास्त्वस्मै विद्याश्च षोडश । रोहिणीप्रमुखस्तेन, साधिताः
 स्वप्नवासरैः ॥ ४४ ॥ वैताढ्ये चोभयश्रेण्योर्जिताः सर्व्वेऽपि खेचराः । महाबलसुते द्वे ते, तथा सौभाग्यमञ्जरी ॥ ४५ ॥ एवं
 पत्नीत्रयं नीत्वा, स विद्याधरसेवितः । दिव्यं विमानमास्त्रह्य, संप्राप्तः स्वपुरं ततः ॥ ४६ ॥ युग्मम् ॥ काव्यम्-पुरप्रवेशो मह-
 तोत्सवेन, मन्थ्यादिभिः कारित ईश्वरस्य । गायन्ति रामा निजगेहगेहे, प्रभौ समेते त्रिवधूयुतेऽस्मिन् ॥ ४७ ॥ त्रियाभिः सह
 सेवे स (सेवते साकं), स्वर्गभोगसमं सुखम् । निरातङ्कं निजं राज्यं, पालयामास धर्मयुक् ॥ ४८ ॥ काव्यम्-अथान्वहं
 तस्य नृपस्य हेम्नो, व्ययो भवेत् यः परिकीर्त्त्यते सः । कथामपूर्वा सरसां वदेद्यः, स लक्ष्मेकं लभते सुवर्णम् ॥ ४९ ॥ गजाश्व-
 दृषभोऽद्राद्या, दुहूलचीवराण्यपि । दीयते(न्ते) प्रत्यहं ते(स्वे)षां, द्वात्रिंशलक्षकाञ्चनम् ॥ ५० ॥ प्रत्यहं पुण्यकार्येषु, सप्तचेत्रेषु

भावतः । दक्षो विशतिलक्ष्णाणि, वपति स्म महामनाः ॥ ५१ ॥ सेवायां चागता भूपाः, सचिवा ये पुरोहिताः । तेभ्यो
 लक्षाणि दीयन्ते, षट्त्रिंशत्तेन दानिना ॥ ५२ ॥ आर्त्ते दीने निराधारे, कुब्जान्धेषु च रोगिणु । सदैकादश लक्षाणि, दीयन्ते
 चानुकंपया ॥ ५३ ॥ इत्थं नित्यं ददौ भूपः स्वर्णकोटीं स्वभावतः । प्रत्यहं प्राप्यते हेम, रसाल्लोहस्य वेधतः ॥ ५४ ॥ आ-
 देशो भूभुजा दत्तः, कोशाधीशस्य निश्चितम् । स्वर्णं यत्नात्त्वया कार्यं प्रष्टव्यो न कदाप्यहम् ॥ ५५ ॥ काव्यम्-लक्ष्मीर्दान-
 विवेकसङ्गममयी श्रद्धामयं मानसम्, धर्मः क्षान्तिदयामयः सुचरितश्रेणीमयं जीवितम् । बुद्धिः शास्त्रमयी सुधारसमयं वाग्वै-
 भवोऽब्जृम्भितम्, व्यापारश्च परार्थसाधनमयः पुण्यैः परं प्राप्यते ॥ ५६ ॥ इत्थं नृपैः सेवितपादपद्मः, करोति राज्यं प्रबलं
 स्वपुण्यात् । श्रीरत्नपालो नरनायकोऽयं, सत्तेजसा राजति रत्नवत् यः ॥ ४५७ ॥

इति श्रीवीरदेशनायां श्रीधर्मकल्पद्रुमे चतुःशाखिके द्वितीयशीलशाखायां श्रीरत्नपालशृङ्गारसुन्दर्याख्यानानि

चतुर्थः पष्ठवः समाप्तः ॥ ४ ॥

॥ अथ पञ्चमः पक्षवः ॥

तृष्णां छिन्धि भज क्षमां कुरु दयां पापे रतिं मा कृथाः, सत्यं ब्रह्मनुयाहि साधुपदवीं सेवस्व विद्वज्जनान् । मान्या-
 न्मानय विद्विषोऽप्यनुनय प्रच्छादय स्वान् गुणान्, कीर्तिं पालय दुःस्थिते कुरु दयामेतसतां चेष्टितम् ॥ १ ॥ शीलं
 दुर्गतियायिनामशकुनः शीलं सुभोगाङ्कुरः, शीलं कामशुकस्य पञ्जरनिभं शीलं भवोष्णाम्बुदः । शीलं जन्मसरोविभूषण-
 पयोजाली श्रियामास्पदं, पान्यं शीलमिदं गुणाम्बुधिसमुल्लासेन्दुविश्वोपमम् ॥ २ ॥ अथ तत्र पुरे कोऽपि, कितवः
 कृपयोज्झितः । सत्यशौचविरक्तोऽभूद्रक्तः कपटकोटिषु ॥ ३ ॥ नामतो नरवञ्चाख्यो, रमन्धूतं दिने । लचद्रव्यं
 जयत्येष, लोभतो रमते सदा ॥ ४ ॥ स कदा हारयेन्नैव, दैवतो वर ईदृशः । कदापि हारयेत्किञ्चित्, तद्द्रम्मांशं तृतीयकम्
 ॥ ५ ॥ स पुनर्व्यसनासक्तो, वेश्यागेहेषु तद्धनम् । मूढो निर्गमयत्युच्चैः, स्वेच्छया च पिबेत्सुराम् ॥ ६ ॥ नित्यं मद्यकृतौ
 कुटर्चा, पाकं निष्पाद्य पूपकान् । लात्वा च चण्डिकागेहे, याति रात्रिसमागमे ॥ ७ ॥ सा चण्डी रौद्ररूपा च, दुर्निरीक्ष्या
 दुराशया । तस्या अङ्गे स निःशूकः, पादं विन्यस्य पापधीः ॥ ८ ॥ द्वितीयं चरणं तस्या, देव्याः स्कन्धे विमुच्य सः ।
 पूपानभक्ष्यद्दीपतैलेन सह निर्भयः ॥ ९ ॥ युग्मम् ॥ युक्त्याऽनया सदा शुङ्क्ते, स पूपान् तैलमिश्रितान् । तदा चण्डिक-
 याऽचिन्ति, दर्शयाम्यस्य वै भयम् ॥ १० ॥ विकास्य वदनं देवी, जिह्वां निष्कास्य च स्थिता । द्यूतकारस्तदा देव्याः,
 पूषखण्डं मुखेऽक्षिपत् ॥ ११ ॥ गिलित्वा तत्पुनर्देवी, तेनैव विधिना स्थिता । पुनर्देवौ पूषखण्डं, गिलित्वा सा तथा

स्थिता ॥ १२ ॥ ख्योऽवादीत्स रे रण्डे !, जिह्वां निष्कास्य किं स्थिता । त्वं दर्शयसि मे भीतिमहं तु भयवञ्जितः ॥ १३ ॥
 द्विवारं पूषके दत्ते, जिह्वां क्षिपसि नो मुखे । लुब्धकेभ्यो जनेभ्यो हि, न दत्ते कोऽपि किञ्चन ॥ १४ ॥ किं न श्रुतं त्वया
 पूर्व्वं, लोकोक्तं वचनं महत् । न संतोषं विना सौख्यं, दुःखं लौल्यं विना न हि ॥ १५ ॥ अहं पूषं न दास्यामि, जिह्वां
 गोपय वा न वा । यदा नागोपयञ्जिह्वां, तदोचे कितवः पुनः ॥ १६ ॥ रे त्वं मे भोजने लुब्धा, पश्येदानीं ददामि यत् ।
 निरशूकेन ततो देव्या, जिह्वायां तेन थूकृतम् ॥ १७ ॥ विलक्षाऽभूत्सुरी जिह्वां, नापवित्रां मुखेऽक्षिपत् । लोकोक्तिरि-
 त्याभूत्सत्या, यदेवादानवो वली ॥ १८ ॥ प्रभातमथ सञ्जातमागतश्चाञ्चकस्तदा । तथाभूतां सुरीं वीच्याचिन्तयत् किमिदं
 नवम् ? ॥ १९ ॥ प्रकृतेर्विकृतिश्चेत्स्यादेतदुत्पातकारणम् । वहिर्निष्कासिता जिह्वा, न भव्या चापि कौतुकम् ॥ २० ॥ कृत्वा
 दृढं कपाटं स, वलितः शीघ्रमर्चकः । नगरे नागराग्रे च, देवीवार्त्ता न्यवेदयत् ॥ २१ ॥ श्रुत्वा ते तादृशं वाक्यमसंभाव्यं
 हि मेनिरे । गत्वा व्यलोकयद्यावदृष्टं तत्कौतुकं तदा ॥ २२ ॥ कथयन्ति स्म ते पौरा, इदं ह्यदृष्टपूर्वकम् । उत्पातो जायते
 लोके, विपरीते सति ध्रुवम् ॥ २३ ॥ देवीवक्त्राद्ग्रहिर्दृष्ट्वा, रसनामतिभीषणाम् । नष्टा लोकाः क्षणात्केचिद्धीरवो
 भयविह्वलाः ॥ २४ ॥ प्रधानपुरुषा ये च, नगरे येऽधिकारिणः । धीरास्तत्र स्थिता ऊर्जुर्देवीकोपोऽभवत् खलु ॥ २५ ॥
 शान्तिकं पौष्टिकं तेऽथ, जपजागरणादिकम् । चक्रुर्होमविधानञ्च, सर्वं जातं हि निष्फलम् ॥ २६ ॥ यत्कृतं तेन निष्ठयूतं,
 तस्माञ्जिह्वां न गोपयेत् । तत्कारणं न को वेत्ति, पुनः पौरा मिथोऽवदन् ॥ २७ ॥ अहो उत्पात एषोऽत्र, दृश्यते सबलः
 खलु । अथ विघ्नस्य शान्त्यर्थं, वाद्यते डिण्डिमं पुरे ॥ २८ ॥ योऽत्र धीमान्पुमान्कोऽपि, सञ्जुत्तरतनां सुरीम् । करोति

लक्ष्मीदीनारा, दीयन्ते तस्य निश्चितम् ॥ ३६ ॥ पटहोद्घोषणामेवं, श्रुत्वा द्यूतकृताऽमुना । स्पृष्टः पटह इत्युक्त्वा, रसज्ञां
गोपयाम्यहम् ॥ ३० ॥ जनैर्देव्यालेये नीतो, द्वारं दत्त्वा स मध्यगः । देवीं प्रति जगादैवं, जिह्वां निष्कास्य किं स्थिता ?
॥ ३१ ॥ मत्कृतं नैव जानासि, कुर्वेऽहं तद्विलोक्य । इत्युक्त्वा लोष्टमुत्पाद्य, दुष्टो देव्याः पुरोऽवदत् ॥ ३२ ॥ रण्डे
चण्डे ! त्वमात्मानं, विडम्बयसि किं वृथा ? । जिह्वां गोपय मूर्तिं ते, चूर्णयाम्यन्यथाऽधुना ॥ ३३ ॥ इत्युदित्वा हृषत्खण्डं,
तुण्डे यावद्विमुञ्चति । तावद्व्यचिन्तयच्चित्ते, सा प्रचण्डापि चण्डिका ॥ ३४ ॥ निःशूकोऽयमनर्थं हि करोति क्रियतेऽस्य
किम् ? । ततो हृदिति सा देवी, स्वरसज्ञामगोपयत् ॥ ३५ ॥ तदाऽथ मुदिता लोका, गतचिन्ताभयासुखाः । कितवञ्च
प्रशंसन्ति, जने जातो जयारवः ॥ ३६ ॥ दत्तं दीनारलक्षं तत्कितवाय जनैस्तदा । ततस्तद् द्यूतकारेण, व्यसनेन विनाशितम्
॥ ३७ ॥ यतः—वेश्यासक्तस्य चोरस्य, द्यूतकारस्य पापिनः । अन्यायोपार्जकस्यैव, पुंसो लक्ष्मीः स्थिरा न हि ॥ ३८ ॥
दिनेनैकेन तेनापि, लक्षं लब्धं विनाशितम् । द्यूतं वेश्या विवादश्च, विपरीते विधौ खलु ॥ ३९ ॥ यतः—कौपीनवासा रज-
साऽवकीर्णः, कपालपाणिर्विरसान्नभोजी । द्यूतक्रियां चण्डिकयादत्तो यः, स्यादीश्वरः श्रीरहितोऽपि मर्त्यः ॥ ४० ॥ कितवः
पूर्वयुक्त्यैव, निश्यागत्य सुरीगृहे । भक्षयेत्सर्वदा पूषान्, ततो देवी व्यचिन्तयत् ॥ ४१ ॥ कथं निवारयाम्येनं, किं वोपायं
करोम्यहम् । अग्रे विडम्बिताऽनेन, चिन्ता मे महती हृदि ॥ ४२ ॥ हुं ज्ञातं च मयोपायो, लब्धो दिव्यानुभावतः । अस्या-
गमनवेलायां, दीपो निष्कास्यते बहिः ॥ ४३ ॥ गते दीपे कुतस्तैलं, भयं चास्य भविष्यति । ध्यात्वैवं सा स्थिता यावत्तावत्
कितव आगतः ॥ ४४ ॥ दीपं प्रति गतो यावत्तावदीपो विनिर्गतः । तदा चकितचित्तोऽयं, कितवो हृद्यचिन्तयत्

॥ ४५ ॥ अहो दीपः कथं याति, गगने चन्द्रविम्बवत् । मां वा भाषयते देवी, किं मयं निर्भयस्य मे ? ॥ ४६ ॥
 किन्तु मद्भयभीतोऽसौ, दीपो याति गुहाद्बहिः । सूचान्पूपाञ्च कथं भुञ्जे, मत्तो दीपः क्व यास्यति ? ॥ ४७ ॥
 विचार्यैवं ततो दीपपृष्ठे लग्नः स निर्ययौ । दीपं प्रति जगादैवमरे त्वं क्व प्रयास्यसि ? ॥ ४८ ॥ यत्र यास्यसि तत्राहमाग-
 मिष्यामि पृष्ठतः । तव तैलं हि गृह्णामि, भोक्ष्ये पूपानहं ततः ॥ ४९ ॥ इत्थं वदन्नसौ दीपपृष्ठलग्नो ययौ द्रुतम् । यत्र यत्र
 ब्रजेदीपस्तत्र तत्राप्ययं भ्रमेत् ॥ ५० ॥ मुखे पुनर्बदत्येवं, तिष्ठ तिष्ठ प्रदीप भोः । कथं कातरवद्यासि, प्रणष्टस्तेजसान्वितः
 ॥ ५१ ॥ तदा देवीप्रभावेण, श्रोत्रे दीपोऽपि रे शृणु । किञ्चिन्मयाऽस्ति देयं ते, पृष्ठौ लग्नोऽसि किं मम ? ॥ ५२ ॥
 रे कुमानुष रे धूर्त्त, सूचान् मलय पूपकान् । अपि वार्द्धितटे यामि, तैलं दास्यामि नो परम् ॥ ५३ ॥ तदा द्यूतकरोऽ-
 वादीत्, भो भो गेहमण्ये ! शृणु । अहं स हि कपित्थो न, यो वातेन प्रपात्यते ॥ ५४ ॥ कूपपारापतो नाहं, मठपारापतोऽपि
 न । प्रतिच्छन्देन ये भीता, नश्यन्ति मठकूपतः ॥ ५५ ॥ इति श्रुत्वाऽव्रजदीपः, क्षणं नैव प्रतीक्षते । कितवः पृष्ठसंलग्नः,
 शीघ्रगत्या चचाल च ॥ ५६ ॥ ततो दीपः पुनः श्रोत्रे, रे जनाचारवर्जित ! । मुखं ! नो वेत्सि किं नृणां, सत्त्वं देवैः समं
 भवेत् ? ॥ ५७ ॥ स्वसामर्थ्यं विना वादं, यः कुर्यान्महता सह । स विनश्यति वेगेन, वदन्ति विबुधा इति ॥ ५८ ॥
 पश्चाद्याहि ततोऽहं तु, यास्यामि किल सागरम् । तैलविन्दुं न दास्यामि, वृथा भोः खिद्यसे कथम् ? ॥ ५९ ॥ कितवः स्माह
 रे दीप !, किं जल्पसि पुनः पुनः । तत्र तत्रागमिष्यामि, यत्र यत्र गमिष्यसि ॥ ६० ॥ किं दुःसाध्यं सत्त्वतां, दुस्तरो न
 महोदधिः । मेरुचैस्तरस्तावन्नारोहिद्यावदुद्यमी ॥ ६१ ॥ विवादं कुर्वन्तोरेवं, तयोर्मार्गं च गच्छतोः । जगाम सकला

रात्रिरुदयं प्राप भास्करः ॥ ६२ ॥ सूर्यकान्त्या गतोद्योतो, दीपो घनवने क्वचित् । वञ्चयित्वा धूर्त्तदृष्टिमदृष्टी(शयी)भूय
 संस्थितः ॥ ६३ ॥ कितवोऽचिन्तयत्तावत्, यावदीपं ददर्श न । मामप्यहो वञ्चयित्वा, गतो गृहमणिः क्वचित् ॥ ६४ ॥
 धूर्त्तोऽहं वञ्चितोऽनेन, सत्यञ्च स्ववचः कृतम् । सबला दैवती शक्तिर्लोकोक्तिरिति नान्यथा ॥ ६५ ॥ शिक्षकात्पतितो
 ह्योतुर्यथअष्टो यथा मृगः । घातअष्टो यथा शूरस्तालत्यक्तो यथा नटः ॥ ६६ ॥ व्युतः सत्पुरुषः सत्यात्,
 शाखाअष्टो यथा कपिः । यथा स्फालच्युतः सिंहः, कितवः खेदभाक् तथा ॥ ६७ ॥ युगम् ॥ सोऽचिन्तयत्तदा
 धूर्त्तोऽप्यहं दीपेन वञ्चितः । काकोऽपि वञ्च्यते केन, सत्या जातेति लोकवाक् ॥ ६८ ॥ निष्कास्य दीपपृष्ठे हि,
 दूरं नीत्वाऽत्र कानने । चित्तोऽहं चण्डिकादेव्या, दत्तं निःशूकताफलम् ॥ ६९ ॥ दध्यौ दीपागमे चण्डी, मया
 वैरी विडम्बितः । तैलादानाद्यवज्ञां स, न करिष्यत्यतः परम् ॥ ७० ॥ अथ ह्यूतकरश्चिन्तापरस्तस्मिन् वने अमन् । अग्निकुण्डं
 ज्वलद्दिव्यं, ददर्श क्वापि चिलकृत् ॥ ७१ ॥ दृष्टं तेन च तत्पार्श्वे, नारीयुगं मनोहरम् । नवयौवनसंपन्नं, तर्जयन्निदशस्त्रियः
 ॥ ७२ ॥ तदग्रे तु नरो दृष्ट, एको विकलमूर्त्तिभाक् । दीनाननः क्लेशश्चित्रं, तद् दृष्ट्वा कितवोऽवदत् ॥ ७३ ॥ हे भद्रे ! के
 युवां नाय्यौ, वनस्थे नरसंयुते ? । मद्ग्रे निजवृत्तान्तः, कथ्यतां मेऽस्ति कौतुकम् ॥ ७४ ॥ धूर्त्तार्कृतिं नरं दृष्ट्वा, न नार्यौ
 किञ्चिद्दूचतुः । तस्थतुर्मौनमाश्रित्य, कितवः प्राप नोत्तरम् ॥ ७५ ॥ ततो मार्गेण तेनात्मपदश्रेण्यनुसारतः । स्वस्थानं प्रति
 चलितः, संग्राप्तश्च निजं पुरम् ॥ ७६ ॥ सभायां कितवो गत्वा, रत्नपालनरेशितुः । कथयामास तां वार्त्तामपूर्वा कन्ययोर्द्वयोः
 ॥ ७७ ॥ अपूर्वा यो बदेद्वार्त्ता, स्वर्णलक्षं स भूपतिः । तस्मै दत्ते ततो हेमलक्षं घृतकृते ददौ ॥ ७८ ॥ अथ तेन समं राजा,

कौतुकी तत्र कानने । ययौ च कन्यकायुग्मं, दृष्ट्वा पप्रच्छ सादरम् ॥ ७६ ॥ वनस्थे के युवां नार्यौ ? कोऽयं विकलमानवः ? ।
 किमेतदग्निकुण्डञ्च, पार्श्वे यूयं कथं स्थिताः ? ॥ ८० ॥ कथ्यतां निजवृत्तान्तो, ममास्ति कौतुकं महत् । राजाऽहं रत्नपालाहः,
 पाटलीपुरनायकः ॥ ८१ ॥ इत्थं पृष्टे नृपेणाथ, किञ्चिद् ध्यात्वा निजे हृदि । तयोरेकाऽवदत्कन्या, शृण्वस्माकं कथां नृप !
 ॥ ८२ ॥ वैताढ्ये चोत्तरश्रेण्यां, विश्वावसुपुरे वरे । वसुगन्धर्व्वर्चनामाऽस्ति, राजा खेचरनायकः ॥ ८३ ॥ सुरसेना प्रिया तस्य,
 शीलादिगुणशालिनी । देवसेना च गन्धर्व्वसेना च द्वे तयोः सुते ॥ ८४ ॥ ज्ञात्वा विवाहयोग्ये ते, पित्रा पृष्टो निमित्तचित् ।
 मत्पुत्र्योः को वरो भात्री ? ज्ञानेन वद कोविद ॥ ८५ ॥ नैमित्तिकस्ततोऽवादीत्, शृणु राजन् ! यथा वरः । यो भविष्यति
 ते पुत्र्योस्तथैव कथयाम्यहम् ॥ ८६ ॥ श्रीपाटलीपुरासन्ने, ग्राव्यां दिशि महावने । वह्निकुण्डं ज्वलद्ब्रह्मि, प्रचण्डं प्रकटीकुरु
 ॥ ८७ ॥ तस्योपकण्ठमेते द्वे, प्रकुर्व्वन्त्यौ महातपः । वने तस्मिन्महाराज !, तव पुत्र्यौ निवेशय ॥ ८८ ॥ मर्णीमन्त्रौपधा-
 दीनां, सान्निध्येन विना नरः । योऽशौ स्नास्यति सत्वेन, त्वत्पुत्र्योः स वरो मतः ॥ ८९ ॥ एवं विश्वसुखात् श्रुत्वा, नीत्वा
 चावां द्रुतं वने । तेनेदं निर्मितं कुण्डं, देवताधिष्ठितं वरम् ॥ ९० ॥ असौ विद्याधरः कश्चिदस्मत्प्राप्तिं समीहते । क्षम्पां बह्वी
 परं दातुमशक्तः सत्त्वर्जितः ॥ ९१ ॥ तेनायं विकलो दीनो, जातो दिव्यानुभावतः । सत्त्वं विना कथं सिद्धिर्जन्तूनां जायते
 खलु ? ॥ ९२ ॥ ततो विद्याधरः कन्यावचः श्रुत्वेति लज्जितः । गतश्चाधोमुखीभूय, स्वस्थाने सिद्धिर्जितः ॥ ९३ ॥ अथ
 सत्त्वनिधानं स, राजा श्रीरत्नपालकः । अदात् क्षम्पां सुवेगेन, वह्निकुण्डेऽपि दारुणे ॥ ९४ ॥ सुधारससमं सत्त्वादग्निकुण्डं
 तदाऽभवत् । स्नात्वा तत्र नृपः कुण्डात्सिद्धकार्यो विनिर्गतः ॥ ९५ ॥ तस्मिन्नवसरे ज्ञात्वा, वृत्तान्तं ज्ञानयोगतः । आग-

तस्तत्र वैताढ्यात्, वसुगन्धर्वखेचरः ॥ ६६ ॥ कृत्वा सकलसामग्रीं, विवाहं सुतयोर्द्वयोः । सार्धं श्रीरत्नपालेन, चकार सम-
 होत्सवम् ॥ ६७ ॥ युगम् । विद्याधरेशा अपरेऽपि तत्रागता मिथस्ते विमृशन्ति कोपात् । न युक्तमेतत्परिणीतमेतत्, कन्या-
 द्वयं भूचरभूभुजा यत् ॥ ६८ ॥ ऊचेऽथ वसुगन्धर्वः, श्रूयतां खेचराधिपाः ! नैमित्तिकेन मे पूर्वमिदं ज्ञानेन भाषितम्
 ॥ ६९ ॥ स्नात्वा रुत्वात् महावह्नौ, रत्नपालनरेश्वरः । तव पुत्रीद्वयस्यापि, भविष्यति वरो वरः ॥ १०० ॥ युष्माकं कथ्यते
 तेन, न कार्यमसञ्जसम् । कुर्वते रङ्गभङ्गं ये, ते हि मूढा दुराशयाः ॥ १ ॥ अस्माकं रोचते चैप, वरेर्नान्यैः प्रयोजनम् ।
 श्रुत्वैतत्खेचरा वाक्यं, मौनमाश्रित्य संस्थिताः ॥ २ ॥ वसुगन्धर्वभूपोऽथ, कन्याद्वययुतं वरम् । नीत्वा विद्याधरैः सार्धं,
 निजे राज्ये समागतः ॥ ३ ॥ विवाहस्योत्सवं तेन, पुनः कृत्वा नृपोऽथ सः । विद्याधरशतैर्युक्तः, श्रेणितो निजपत्तने ॥ ४ ॥
 विवाहे यद्धनं लब्धं, तन्मध्यात् द्यूतकारिणे । ददौ पौडश लक्षाणि, दानशौण्डतया नृपः ॥ ५ ॥ ये च विद्याधरास्तत्र,
 भूभुजा सार्धमागताः । तान्सन्तोष्य निजे स्थाने, विससर्ज नराधिपः ॥ ६ ॥ भटानां कोटिभिर्युक्तः, खेचरैर्भूचरैर्नतः । रत्न-
 पालो रराजोच्चैरहो पुण्यस्य वैभवम् ॥ ७ ॥ अन्यदा स धराधीश, ईशलीलाविराजितः । सुरेन्द्र इव शोभाढ्यः, सभां संपूर्ये
 संस्थितः ॥ ८ ॥ तदा श्राद्धस्य तस्यैव, वन्दापनकृते कृती । सभायां व्योममार्गणे, चारण्यिः समागतः ॥ ९ ॥ तदाऽऽ-
 सनात्समुत्थाय, निवेश्य मुनिमासने । विधिना तच्च वन्दित्वा, भूपोऽवादीत्कृताञ्जलिः ॥ ११० ॥ अद्य जातः कृतार्थोऽहं,
 सफलं मेऽद्य जीवितम् । पूर्वपुण्योदयो जातो, यज्जातं तव दर्शनम् ॥ १११ ॥ काव्यम्-अद्याचिन्त्यमहाफलेन फलितो मत्पु-

प्यकल्पद्रुमः, संसाराब्धिमञ्जनां विकलितं सधानपात्रं मया । विद्याऽद्याम्बरगामिनी शिवपुरे गन्तुञ्च लब्धाऽथवा, सत्साधुर्य-
 दयं तपःकृशवपुः प्राप्सो मदीये गृहे ॥ १२ ॥ काव्यम्-हरत्यंघं सम्प्रति हेतुरेष्यतः, शुभस्य पूर्वचरितैः कृतं शुभैः । शरीर-
 भाजां भवदीयदर्शनं, व्यनक्ति कालत्रितयेऽपि योग्यताम् ॥ १३ ॥ नाभ्युत्थानक्रिया यत्र, नालापमधुरा गिरः । गुणदोषकथा
 नैव, तस्य हर्म्ये न गम्यते ॥ १४ ॥ जडोऽपि सज्जने दृष्टे, जायते तोषनिर्भरः । उदिते विकसत्येव, शशाङ्के कुमुदाकरः
 ॥ १५ ॥ अभ्युत्तिष्ठन्ति सन्तोऽपि, सद्दृष्टागमने सति । सुधारुचि समायाते, यथा जलनिधिर्जलैः ॥ १६ ॥ किन्तपोभिर-
 पर्यन्तैः, किं दानैः कीर्तिदम्भैः । किं वा जलभृतैस्तोर्थदर्शने त्वाद्दशां सति ॥ १७ ॥ एवं राज्ञा स्तुतः साधुः, प्रारेभे धर्म-
 देशनाम् । शृण्वन्ति श्रद्धया युक्ताः, सभासीना नृपादयः ॥ १८ ॥ आरोग्यं भोगसंपत्तिरवियोगः प्रियैः सह । अयोगो दुःख-
 पङ्क्तयेति, स्वर्गलक्षणमक्षयम् ॥ १९ ॥ कल्पद्रुरिव वृक्षेषु, विवेकः सुगुणेष्विव । ग्रहेष्विव दिवानाथो, ब्रह्मचर्यं व्रतेष्विव
 ॥ २० ॥ धर्मेष्विव दयाधर्मो, यथा विद्यासु लक्षणम् । सारा श्रावकधर्मेषु, देवपूजा तथा मता ॥ २१ ॥ युग्मम् ॥
 काव्यम्-दौर्भाग्यं दीनभावं परगृहगमनं नैव विन्देत्कथञ्चिद्भ्रूयं वा शरीरे न च भवति गतौ नैव शोकादिदुःखम् । नित्यं
 प्रोत्तुङ्गवंशे स भवति विभवी रूपलावण्ययुक्तो, यः कुर्याद्द्वीतरागे भगवति विततः पूजनं भक्तियुक्तः ॥ २२ ॥ जिनेन्द्र-
 पूजनं नित्यं, ये कुर्वन्ति शुभाशयाः । ध्रुवं नश्यन्ति पापानि, तेषां वृद्धाकुमारवत् ॥ २३ ॥ तथाहि-अस्त्यत्र
 वारिधेस्तीरे, सुत्रिशालपुरं वरम् । पद्माविलाससद्भर्मैः, स्वर्गखण्डमिवागतम् ॥ २४ ॥ तत्राभूत् चितियश्चन्द्रश्चन्द्र-

वन्निर्मलोगुणैः । तस्य राज्ञः प्रियः श्रेष्ठी, जिनदासाभिधः सुधीः ॥ २५ ॥ परमः श्रावकः सोऽभूद्, भार्या तस्य मनोरमा ।
 जिनधर्मं रता सा च, जिनपूजापरायणा ॥ २६ ॥ कर्मन्तराययोगत्वादपुत्रत्वे तयोः सति । प्रभूतः प्रथमौ कालो,
 वृद्धत्वेऽथ सुतोऽभवत् ॥ २७ ॥ वृद्धत्वे नन्दने प्राप्ते, विधाय विविधोत्सवान् । वृद्धाकुमार इत्यस्य, पित्राद्यैर्नाम निर्मितम्
 ॥ २८ ॥ वद्वेधेऽसौ क्रमेणथ, पाठितः प्राप्तयौवनः । कस्यचिच्छ्रेष्ठिनः पुत्री, तातेन परिणयितः ॥ २९ ॥ सोऽन्यदा
 कौमुदीक्रीडां, वने कर्तुं जनैर्वृतः । रथारूढो ब्रजन्मार्गेशृणोद्द्वार्त्ता जनाननात् ॥ ३० ॥ निष्पुण्यवत्कुमारोऽसौ, वित्तं
 नार्जयति स्वयम् । जननीस्तन्यवल्लक्ष्मीं, भुनक्तयद्यापि पैतृकीम् ॥ ३१ ॥ श्रुत्वा मातापितरौ, मुत्कलाप्य शुभेऽहनि ।
 चचाल सार्थशुक्तोऽसौ, पोतमारुह्य वारिधौ ॥ ३२ ॥ पार्वतीयमहावर्त्तेऽपत् पोतः कुवायुतः । तदावर्त्तात्कथमपि, बोहित्थं
 निस्सृतं न तत् ॥ ३३ ॥ जना वृद्धाकुमारश्च, ततः पोतं विमुच्य तम् । प्रत्यासन्नगिरौ गत्वा, स्थिता आम्नतरोरधः ॥ ३४ ॥
 कीरस्तदाभ्रशाखायामुपविष्टोऽस्ति सप्रियः । शुकं प्रति शुकी प्रोचे, शृणु वल्लभ ! मद्बचः ॥ ३५ ॥ दृष्ट्वैतान्दुःखिनो
 लोकात्, किं तिष्ठसि निरुद्यमः ? । दुर्लभोऽवसरो ह्येष, परोपकृतिसाधकः ॥ ३६ ॥ यतः-परप्राणपरित्राणं, स्वप्राणैः
 केऽपि कुर्वते । लवणं दह्यते वह्नौ, परदोषोपशान्तये ॥ ३७ ॥ एषां सकाशाल्लेखं च, गृहीत्वा सिंहलेशितुः । शीघ्रमर्पय
 पश्चात्तु, शुभं सर्वं भविष्यति ॥ ३८ ॥ ततः कीरः कुमारस्योत्सङ्गे गत्वा चणाल्स्थितः । सर्वं वृद्धाकुमारेण, ज्ञातं शुक्वया
 निवेदितम् ॥ ३९ ॥ कीरकण्ठे ततो बद्धो, लेखो वृत्तान्तसूचकः । शुकेन सिंहलेशस्य, दत्तो लेखः स वेगतः ॥ ४० ॥
 ज्ञात्वा भूपेन लेखार्थं, पटहोद्घोषणा कृता । यानपात्रं महावर्त्तान्निष्कासयति यो नरः ॥ ४१ ॥ लवणं तस्मै प्रदीयन्ते, दीनारा

देवसाक्षिकम् । कल्पवेचा नरः कश्चिदस्पृशत् पठहं तदा ॥ ४२ ॥ गृहीत्वा हरिणीपुच्छं, षण्मासांस्तैलभावितम् । नृपा-
 देशाञ्जरः सोऽगात्, वृद्धाकुमारसन्निधौ ॥ ४३ ॥ विना वृद्धाकुमारं क्री, नास्त्यन्यः सास्विकाग्रणीः । विवरं कल्पशास्त्रोक्तं,
 तस्य तत्तेन दर्शितम् ॥ ४४ ॥ दत्त्वा वृद्धाकुमारस्य, मृगपुच्छस्य दीपिकाम् । कल्पश्रोक्तनिधिं सर्व्वं, कथयामास मानवः
 ॥ ४५ ॥ नरेण सस्वसारेण दीपिकायाः प्रकाशतः । प्रवेशो विवरे कार्पो, गम्यं तत्र किमिदं दुतम् ॥ ४६ ॥ आयात्यग्रे
 वरोधानं, वापीप्रासादसुन्दरम् । तन्मध्ये वर्त्तते स्वर्णमयं देवगृहं चरम् ॥ ४७ ॥ तन्मध्ये श्रीयुगादीशदेवं नत्वा च
 पूज्यते । तत्पूर्व्वद्वारदेशस्था, सद्दण्डा वाद्यते बलात् ॥ ४८ ॥ तस्य नादेन सर्वाणि, वादित्राण्यपि तत्त्वयात् । देवता-
 धिष्ठितान्येवं, नदन्ति स्वयमेव हि ॥ ४९ ॥ ध्रुते तेषां सुनिर्घोषे, खगा भारण्डपक्षिणः । उड्डीयन्ते तदा त्रासात्, कोटिशो
 भिरिवासिनः ॥ १५० ॥ तत्पक्षपचनेनाशु, जलं प्रोच्छलति चयात् । तदम्बुभरिताः पोता, आवर्त्तीभ्रिस्सरन्त्यथ ॥ ५१ ॥
 ततः स्युर्यानिपात्राणि, मार्गवर्त्तीनि वारिधौ । एषा कुमार ! कल्पोक्ता, वार्त्ता ते कथिता मया ॥ ५२ ॥ श्रुत्वा वृद्धाकुमारेण,
 वार्त्ता तां नरभाषिताम् । अविश्य विवरं चक्रे, तत्सर्व्वं सस्वतस्तदा ॥ ५३ ॥ पोतेऽथ निर्गते लोकाः, कल्पज्ञनरसंयुताः ।
 संग्राफुः सिंहलद्वीपं, कुमारस्तु बिले स्थितः ॥ ५४ ॥ ते पृष्ठा भूयुजा वृद्धाकुमारः किं न दृश्यते ? । विवरस्थः स तैरुक्तस्त-
 दाऽसौ कुपितो नृपः ॥ ५५ ॥ कुमारो मुक्त इत्येते, वयिजो गुप्तमन्दिरे । क्षिप्त्वा राज्ञाऽथ दुःखेन, कालं निर्गमयन्ति ते ॥ ५६ ॥
 इत्थं वृद्धाकुमारो, देहं ब्रह्माणि चात्मनः । प्रब्राल्य वापिकामध्ये, पुष्पाण्यानीय काननात् ॥ ५७ ॥ श्रीमद्युगादिदेवं तं,
 भक्त्या नित्यमपूजयत् । पूजयत्यन्यदा तस्मिन्, तत्रागात् कापि कन्यका ॥ ५८ ॥ कुमारं प्रेक्ष्य तद्रूपमोहिता सा गृहं गता

। खाभिप्रायो मातुरुक्तो, भर्तुस्तथापि भाषितः ॥ ५६ ॥ श्रुत्वा विद्याधरैर्यौतत्, गत्वा च जिनसम्भानि । सम्मानेन कुमारः स,
 आनीतो निजमन्दिरे ॥ १६० ॥ स्नानभोजनवस्त्रार्थैः, कृत्वा सत्कारमुत्तमम् । विद्याधरप्रिया प्रोचे, प्रस्तावे तं प्रति स्फुटम्
 ॥ ६१ ॥ देवताधिष्ठिता मूलखट्वा श्वशुरपार्श्वतः । वरराज ! त्वया याच्या, विवाहे करमोचने ॥ ६२ ॥ अथ विद्याधरोऽवा-
 दीद्भद्र ! त्वं शृणु मे वचः । ममाग्रे पूर्वमित्युक्तं, नैमित्तिकनरेण हि ॥ ६३ ॥ एतैकाकी नरः कश्चित्, रूपाढ्यः साहसान्वितः
 । कृत्वा देवालये पूजां, यो घण्टां वादयिष्यति ॥ ६४ ॥ वृद्धाकुमारनामासौ, ध्रुवं तव सुतापतिः । भविष्यतीति तेनोक्तमद्य
 तन्मिलितं गम ॥ ६५ ॥ अतस्त्वं तेन कार्येणात्रानीतोऽसि महाशय ! । मानितं तद्वचस्तेन, कृतः पाणिग्रहोत्सवः ॥ ६६ ॥ वराय
 स्वर्णरत्नानि, भूपोऽदात्करमोचने । वरेण कामदा खट्वा, याचिता भूभुजाऽर्पिता ॥ ६७ ॥ गन्तुकामः कुमारोऽभूत्तमनुज्ञाप्य
 खेचरम् । खेचरः स्माह मे मूलस्थितिवैताढ्यपर्वते ॥ ६८ ॥ तत्रास्ति धनभाण्डारः, खल्पमत्रास्ति मे धनम् । क्रीडाकृते कृतं
 चात्र, गृहमेतन्मनोहरम् ॥ ६९ ॥ तेन ते कथ्यते तत्रागन्तव्यं ऐकदा त्वया । यथा द्रविणविद्याभिः, सत्कारः क्रियते महान्
 ॥ १७० ॥ तथेत्युत्त्वा कुमारोऽथारुह्य शय्यां प्रियायुतः । गृहीत्वा स्वर्णरत्नानि, चचाल गगनाङ्गणे ॥ ७१ ॥ स प्राप क्षण-
 मात्रेण, सिंहलद्वीपमुत्तमम् । वीच्य वृद्धाकुमारं तं, भूपतिस्तत्र हर्षितः ॥ ७२ ॥ तान् पोतवण्णजः कारागृहाद्भूपो सुमोच
 सः । शुल्कमोक्षः कुमारस्य, चक्रे तदुणरञ्जितः ॥ ७३ ॥ पृथो राज्ञाऽथ विवरप्रवेशाद्यं कुमारराट् । तेनाप्युक्तं नृपस्याग्रे, खरूपं
 सकलं निजम् ॥ ७४ ॥ ज्ञातो वृद्धाकुमारोऽसौ, महाभाग्यः क्षमाभुजा । ततो दत्त्वा कुमाराय, सुता कर्पूरमञ्जरी ॥ ७५ ॥
 विवाहे तस्य सञ्जातो, द्वितीयोऽप्युत्सवो महान् । तत्रापि गौरवादानं, संग्राप्तं पाणिमोचने ॥ ७६ ॥ दिनान्यत्र कति स्थित्वा,

सोऽन्यदोचे नृपं प्रति । अहं निजपुरे यामि, यद्याज्ञा भवतो भवेत् ॥ ७७ ॥ पत्नीद्वययुतो दिव्यखट्वामारुह्य सोऽचलत् । चेत्तुः
 संपूर्थं पोतं च, वणिजः स्वगृहं प्रति ॥ ७८ ॥ द्वितीये दिवसे वृद्धाकुमारो वणिजः प्रति । स्वाभिप्रायं जगादेति, वैताढ्ये
 गम्यते मया ॥ ७९ ॥ ततस्तत्र गतः शय्यामारुह्य सुविमानवत् । श्वशुरस्य कुटुम्बं तन्मिलितं बहुमानितः ॥ १८० ॥ दत्ताः
 प्रभूतकन्याश्च, तैस्तैर्विद्याधरैः पुनः । मणिसुक्तासुवर्णैश्च, सत्कृतः खेहपूरितैः ॥ ८१ ॥ दत्ता विविधविद्याश्च, तस्मै साधन-
 पूर्णविकाः । संप्राप्य वरवस्तूनि, स हृष्टः खेचरान्जगौ ॥ ८२ ॥ यास्यामि स्वपुरेऽथाहमनुज्ञा मे प्रदीयते । ततो विमानमारुढश्च-
 चाल सह खेचरैः ॥ ८३ ॥ तद्यानपात्रतः पूर्वमायथौ स्वपुरे रयात् । बहुकन्यामहालक्ष्मीयुक्तश्चागात् स्वमन्दिरे ॥ ८४ ॥
 मातापित्रादयो हृष्टा, वालितास्तेन खेचराः । क्रमेण यानपात्रं चागतं क्षेमेण तत्पुरे ॥ ८५ ॥ पृथक् विभज्य तद् द्रव्यं, तेना-
 नीतं निजं गृहे । सुखेनागमयत्कालं, पुण्यैः किं नाम दुष्करम् ? ॥ ८६ ॥ एकदा तत्पुरोधाने, खरिर्ज्ञानी समागतः । वन्द-
 नाय गतो वृद्धाकुमारः पितृसंयुतः ॥ ८७ ॥ श्रुते धर्मोपदेशेऽस्य, जिनदासोऽवदत्पिता । प्रभो ! वृद्धाकुमारेण, पूर्वं किं सुकृतं
 कृतम् ? ॥ ८८ ॥ येनैताः खेचरीकन्या, धन्या यः प्राप भूरिशः । गुरुखेचे कुमारोऽभूत्, पूर्वं त्वद्गृहकर्मकृतम् ॥ ८९ ॥
 त्वच्छरीरेऽन्यदा श्रेष्ठिन् !, व्याधिः कश्चिदजायत । अशक्तितो भवान् जातो, देवार्चां कर्तुमचमः ॥ ९० ॥ एवं विज्ञाय
 भृत्योऽसौ, कृत्वाऽञ्जलिमदोऽवदत् । अहं त्वदाज्ञया तात !, करोमि जिनपूजनम् ॥ ९१ ॥ तावकीनः कर्मकरः, कृत्यं सर्व्वं
 करोम्यहम् । आदेशं देहि मे देवान्, तवार्थं पूजयामि यत् ॥ ९२ ॥ भवता कथिते भक्त्या, जिनपूजां चकार सः । त्वद्भार्या

सुविचाराऽथ, चक्रेऽस्य सुतवत् हितम् ॥ ९३ ॥ क्रमाद्भवान्पटुर्जातश्चक्रे देवार्चनं स्वयम् । ततः कर्मकरः क्षीणदेहो जातो
 दिने दिने ॥ ९४ ॥ त्वयैवं भणितं वत्स !, कथं क्षीणं वपुस्तव । शरीरं बाध्यते किञ्चिदाधिव्याध्यादिभिः किमु ? ॥ ९५ ॥
 सोऽवोचत्तात ! मे बाधा, शरीरे नास्ति काऽपि हि । परं मे बाधते चित्तं, देवपूजामकुर्वतः ॥ ९६ ॥ अतो ममारतिर्देहे,
 वर्चते महती विभो ! । ततः श्रेष्ठिस्त्वया प्रोक्तं, भोस्त्वं पूजां पृथक् कुरु ॥ ९७ ॥ ततोऽसौ सर्वदा पूजामकार्षीच्छुभभावनतः
 । तदा त्वया सुतत्वेन, स्थापितः स्वगृहान्तरे ॥ ९८ ॥ क्रमेण कालयोगेन, शूलरोगाद्विपद्य सः । त्वद्गृहे सुतभावेन, समुत्पन्नः
 स्वपुण्यतः ॥ ९९ ॥ श्रुत्वेति वृद्धाकुमारो, जातिस्मृतिमवाप सः । गुरुक्तं सकलं सत्यं, ज्ञातं देवार्चनाफलम् ॥ १०० ॥
 एवं जिनेन्द्रपूजायाः, कृतायाः पूर्वजन्मनि । फलं ज्ञात्वा कुमारोऽगात्, स्वगेहे पितृसंयुतः ॥ १०१ ॥ क्रमेण तत्पुरे वृद्धा-
 कुमारोऽभूद्भूद्राधिपः । जिनार्चादानमुख्यानि, चक्रे पुण्यान्यनेकधा ॥ १०२ ॥ इत्थं पूजाप्रभावेण, भुक्त्वा राज्यादिकं सुखम् ।
 राजा प्रान्ते गुरोः पार्श्वे, व्रतं प्राप्य शिवं ययौ ॥ १०३ ॥ उक्तञ्च-श्रेयः करोति दुरितानि निराकरोति, लक्ष्मीं तनोति शुभ-
 सञ्चयमातनोति । मान्यत्वमानयति कर्मरिपूत्रिहन्ति, पूजा जिनस्य विहिता बहुसौख्यदा च ॥ १०४ ॥

इति वृद्धाकुमारकथा समाप्ता ।

भो राजन् रत्नपाल ! त्वं, प्रत्यहं जिनपूजनम् । कुरुष्वैकाग्रचित्तेन, महासौख्यं यथा भवेत् ॥ ५ ॥ जिनार्चाफलमा-
 कर्ण्य, जहृषुर्भव्यजन्तवः । गृहीतो नियमः सर्वैर्मुनिपार्श्वे जिनार्चने ॥ ६ ॥ वन्दित्वा तं गुरुं राजा, रत्नपालो ययौ गृहे ।
 ? तव वाचाऽथ इति प्रत्यन्तरम् ।

जगामान्यत्र भव्यानां, प्रतिबोधाय सद्गुरुः ॥ ७ ॥ अथ श्रीरत्नपालोऽपि तद्दिनात्सुविशेषतः । जिनपूजादिकं सर्व्वं, चक्रे
पुण्योधमं महत् ॥ ८ ॥ श्रीष्मकालेऽन्यदा राजा, गङ्गायां जलकेलये । गतवान्नावमारुह्य, तत्रैकाकी विवेश सः ॥ ९ ॥ क्रीडां
प्रकुर्व्वतस्तस्य, यज्ञातं तन्निशम्यताम् । तावदाकस्मिको वायुरजायत महाबलः ॥ २१० ॥ वातेन प्रेरिता सा नौश्रलिता त्व-
रितं तदा । उभयोस्तटयोर्ग्रामान्, अमतो दृष्टवान्नुपः ॥ २११ ॥ अनेकनगरीपर्व्वताल्लिङ्गमादिकम् । चक्रारूढभिवापश्य-
न्नावः शीघ्रगतेर्वशात् ॥ १२ ॥ गतं युहूर्त्तमात्रेण, बोद्धित्थं पूर्व्वसागरे । तटं प्राप्य स्वयं तस्थौ, स्वस्थोऽभून्नुपतिस्तदा
॥ १३ ॥ पोतादुचीर्य राजाथ, बहिर्नीराद्धिनिर्गतः । तावत्तत्र पुमानेक, आगतः संशुलो रयात् ॥ १४ ॥ स प्रोवाच महाराज !,
मा विषादं करिष्यसि । विदेशे चागते दूरं, नाभव्यं गावि किञ्चन ॥ १५ ॥ अत्राहं ग्रामसीमानि, जनान्जनपदानपि । कि-
ञ्चिच्चान्यन्न जानामि, किं करोमि क याम्यहम् ? ॥ १६ ॥ इत्थं त्वया विचिन्त्यं न, कदाचिदपि मानसे । सर्वत्र सर्वदा सर्वं,
भविष्यति शुभं तव ॥ १७ ॥ युग्मम् ॥ अहं तव सहायोऽस्मि, साम्प्रतं स्वस्तिकारकः । परिणामे शुभं सर्व्वं, भवेद् भवाहृशां
शुभि ॥ १८ ॥ शृणु सुन्दर ! मे तथ्यं, पुनर्वचनमुत्तमम् । यस्मिन् श्रुते तवाश्वासो, महान् चित्ते भविष्यति ॥ १९ ॥ पूर्व-
सागरदेशोऽयं, तत्र रत्नपुराभिधम् । स्वर्निवाससमा भूमिर्भयत्रास्ति जनसौख्यदा ॥ २० ॥ महासेनाभिधोऽत्रास्ति, ज्ञातो
दिक्षु दशस्वपि । समस्तपूर्वदिक्स्वामी, चामीकरसमप्रभः ॥ २१ ॥ पत्नी प्रेमवती तस्य, साध्वीजनशिरोमणिः । प्रियापञ्च-
सहस्रेषु, मुख्या दत्ता च वर्तते ॥ २२ ॥ राज्ञोऽस्य नगरग्रामपुराणि दश कोटयः । दश लक्षा गजरथाः, कोटिविंशतिः
पत्तयः ॥ २३ ॥ त्रिशल्लक्षास्तुरङ्गाणां, कोशे संख्या धनस्य न । परमेकः सुतो नास्ति, कुलराज्यधुरन्धरः ॥ २४ ॥ ततः

कृता नरेन्द्रेण, महोपाया अनेकशः । पुत्रप्राप्तिर्न तस्याभूत्परं कर्मानुभावतः ॥ २५ ॥ मणिमन्त्रौषधीयन्त्रदेवताराधनादिकम् ।
 सर्वं सिध्यति पुण्येन, तद्विना नास्ति किञ्चन ॥ २६ ॥ आलच्यदन्तमुकुलाननबद्धहासा-नव्यक्तवर्णरमणीयवचःप्रवृत्तीन् ।
 अङ्गागतान्प्रणयिनस्तनयान्वहन्तो, धन्यास्तदङ्गरजसा परुषीभवन्ति ॥ २७ ॥ वन्ध्यत्वं हि कुरण्डत्वं, मूक्तवं चाङ्गहीनता ।
 कुष्ठपण्डादिकं सर्व्वं, भवेयुः पापयोगतः ॥ २८ ॥ पुण्यकर्म तदारब्धं, सन्तानार्थं नृपेण तु । दीयते दीनदुःस्थेषु,
 दयादानं दिने दिने ॥ २९ ॥ देवार्चा कुरुते दानं, दत्ते पात्रे विशेषतः । तस्येत्थं कुर्व्वतः कर्मन्तरायमवल्लघु
 ॥२३०॥ तस्य प्रेमवती राज्ञी, सगर्भाऽभवदन्धदा । राजा राज्ञी च लोकाश्च, सहर्षा जज्ञिरे भृशम् ॥ ३१ ॥ समये सुपुत्रे राज्ञी,
 युगपत्पुत्रिकाद्वयम् । महोत्साहात्तदा राजा, वर्द्धापनमकारयत् ॥ ३२ ॥ असन्तानतया राजा, सुताजन्मनि हर्षितः ।
 महारण्ये जले प्राप्ते, तृपार्त्त इव मानवः ॥ ३३ ॥ यथा ग्रामेऽववृत्तेऽपि मन्थते महान् । असुतत्वे सुताजन्म, शतपुत्रान्स
 मन्यते ॥ ३४ ॥ कृत्वा जन्मोत्सवं रम्यमाद्या कनकमञ्जरी । इत्थं पित्रा कृतं नाम, द्वितीया गुणमञ्जरी ॥ ३५ ॥ शुक्लपत्रे
 यथा चन्द्रः, कलाभिर्वर्धतेऽधिकम् । चेटीभिलाल्यमाने ते, द्वे पुत्र्यौ वर्धिते तथा ॥ ३६ ॥ ताभ्यां बुद्धिगुणाढ्याभ्यां,
 शिल्पिताः सकलाः कलाः । क्रमात्प्राप्तं च तारुण्यं, रूपलावण्यमन्दिरम् ॥ ३७ ॥ नयनानन्ददायिन्त्यौ, नन्दिन्यौ वीक्ष्य ते
 उभे । सचिन्तो नृपतिर्यावत्, तद्विवाहकृतेऽभवत् ॥ ३८ ॥ तावत्प्राचीनदुष्कर्मप्रभावात् हे नराधिप ! । उभयोः कन्ययोर्देहे,
 यजातं तन्निश्चयताम् ॥ ३९ ॥ गलत्कुष्ठाऽभवत् ज्येष्ठा, कनिष्ठाऽन्धीबभूव च । ततो व्यचिन्तयद्राजा, दुःखपूरेण पूरितः
 ॥ ४० ॥ अहो इत्थं कथं जातं, युगपत्कन्ययोर्द्वयोः ? । दैवेन दूषितं रत्नं, कं पृच्छामि करोमि किम् ? ॥ ४१ ॥ इति

दुःखं धरन् चित्ते, राश्याचिन्तां करोति न । प्रधानपुरुषैः सोऽथ, विज्ञप्तो नरनायकः ॥ ४२ ॥ अलं राजन् ! विषादेन,
 विषमा कर्मणां गतिः । देवस्य किमुपालम्भैः ? सुदृढं क्रियते मनः ॥ ४३ ॥ उद्यमः क्रियतां राजन् !, वैद्यानाह्वय
 पृच्छयताम् । तदुक्ता विविधा कार्या, चिकित्सा रोगशान्तये ॥ ४४ ॥ ऋणं रिपुस्तथा रोग, उदितारब्धेदिता न यैः । ते
 नरा निश्चितं पश्चाद्दिनश्यन्ति न संशयः ॥ ४५ ॥ ततः स्वस्थं मनः कृत्वा, संश्रेष्य निजपूरुषान् । भूपोऽथाकारयामास,
 वैद्यान्विद्याविशारदान् ॥ ४६ ॥ नृपाज्ञया ततस्तत्रागता वैद्या अनेकशः । तैर्विचार्य समारब्धाः, चिकित्सा कन्ययोर्द्वयोः
 ॥ ४७ ॥ उपायाश्चक्रिरे वैद्यैरनेकेऽपि पृथक् पृथक् । ते सर्वे निष्फला जाता, गुणः कश्चिद्भूव न ॥ ४८ ॥ मन्त्रयन्त्रग्रहादीनां,
 पूजा पृच्छा च मण्डले । बलिहोमविधानञ्च, शान्तिकं पौष्टिकं तथा ॥ ४९ ॥ इत्यादिकं कृतं राज्ञा, सर्वं जातं निरर्थकम् ।
 तदा भूमिपतिर्जातो, निराशः सपरिच्छदः ॥ ५० ॥ तदुःखान्मन्यमानश्चाधन्यमात्मानमात्मना । राजा राज्ञीयुतोऽत्यन्तं,
 विलपन्नेवमवोचत् (मूचिवान्) ॥ ५१ ॥ प्राग्जन्मनि किमस्माभिः, पुत्रीभ्यामथवा महत् । पातकं दारुणं चक्रे ? येनेदं
 दुःखमागतम् ॥ ५२ ॥ वियोगो मातुरुत्सङ्गाद्दालानां विहितः पुरा । अथवा मुनिवर्गोपुपसर्गश्च कृतो महान् ॥ ५३ ॥
 किंवा वत्साश्च धेनूनां, पयःपानानिवारिताः । सरःशोपः कृतोऽस्माभिर्दत्तो वह्निर्वने किमु ? ॥ ५४ ॥ एवं हि
 बहुधा राजा, शोचत्युच्चैर्दिने दिने । राजवर्गोऽखिलो राजपुत्रीदुःखेन दुःख्यभूत् ॥ ५५ ॥ इतश्च कन्यके ते द्वे, मर्तु-
 कामे बभूवतुः । धैर्युक्तं हि सुखं पूर्वं, तैर्दुःखं सद्यते कथम् ? ॥ ५६ ॥ सरोगो यस्य देहः स्यान्निष्फलं तस्य जीवितम् ।
 स हि जीवन्मृतो ज्ञेयो, यस्य गर्हां जनेऽजनि ॥ ५७ ॥ अथ गत्वा नृपस्यग्रे पुत्रीभ्यामिति भाषितम् । हे तात ! कुरु

सामग्री, देहि नौ काष्ठभक्षणम् ॥ ५८ ॥ किं हि राज्यसुखेनापि, जीवितेन किमावयोः ? । यद्यङ्गे दूषणं जातं, ततो वै मरणं
 वरम् ॥ ५९ ॥ तच्छ्रुत्वा नृपतिर्दध्यौ, हाहा जातं किमीदृशम् ? । अक्काण्डे दुःखदो विश्वे, वक्रोज्यं दृश्यते विधिः ॥ २६० ॥
 पुत्रीमोहो महान्मेऽस्ति, स मुक्तोऽपि न यास्यति । पुत्र्यौ विना न जीवामि, न जीवेन्मां विना प्रिया ॥ ६१ ॥ कुटुम्बस्य
 विनाशो मे, समकालं समागतः । किं वा राज्येन कोशेन, किं पुरैः पत्तनैर्मम ? ॥ ६२ ॥ किं गजैश्च हयैः किं वा, किं रथैः
 किमु पत्तिभिः । किं ममान्तःपुरेणापि, मन्त्रिगिर्वहुभिः किमु ? ॥ ६३ ॥ एकापत्यविहीनत्वात्सर्वमेतन्निरर्थकम् । साम्प्रतं
 सह पुत्रीभिर्मर्त्तव्यं मयका खलु ॥ ६४ ॥ एवं संशोच्य भूपालो, मरणाय समुद्यतः । आहूय च महामालं, गदिता चित्त-
 कल्पना ॥ ६५ ॥ मन्त्री प्रोवाच हे स्वामिन् !, मा वादीरसमञ्जसम् । त्वदाधारे जगत्सर्वं, वर्त्तते विश्वनाथक ! ॥ ६६ ॥
 हे नाथ ! त्वां विना राज्यं, शून्यं तिष्ठेत्कथं चित्तौ ? । विना त्वाञ्च नियोगित्वमयोग्यं मम सर्वथा ॥ ६७ ॥ अतः कारणतो
 नाथ !, न वचो वाच्यमीदृशम् । राजा प्रोचे चिकित्साद्यै, रोगौ पुत्र्योर्गतौ न हि ॥ ६८ ॥ तद्दुःखपीडिते पुत्र्यौ, मर्तुकामे
 बभूवतुः । पूर्वमेकं न मेऽपत्यं, दुःखमेतत्कथं सहे ? ॥ ६९ ॥ मन्त्री प्रोचे सुतारोगशान्त्यर्थं मे वचः शृणु । राज्यरक्षाकरौ
 शक्तिमाराधय स्वशक्तिः ॥ २७० ॥ भविष्यति यदा तुष्टा, सा शक्तिः भक्तवत्सला । तदा सेत्स्यति ते कार्यं, नन्दिनीरो-
 गनाशतः ॥ २७१ ॥ पुनरेकं वचः स्वामिन् !, श्रूयतां स्त्रीजनोचितम् । मरणं शरणं दुःखे, कातरस्य परस्य न ॥ ७२ ॥
 यतः—संपदि यस्य न हर्षो, विपदि विपादो रणे च धीरत्वम् । तं भुवनत्रयतिलकं, जनयति जननी सुतं विरलम् ॥ ७३ ॥

? मान्यार्थे द्विवचनस्थाने बहुवचनं ज्ञायते ।

ये नराः सत्यसंयुक्ताः, सुधैर्याः सर्वकर्मसु । कुकर्मैरहिताः कष्टे, तैरियं मण्डिता मही ॥ ७४ ॥ अतो नाथ ! स्थिरीभूय,
 गोत्रजाराधनं कुरु । कातरत्वं परित्यज्य, भजस्व हृदि धीरताम् ॥ ७५ ॥ इदं प्रधानवचनं, श्रुत्वा भूपो व्यचिन्तयत् । अतो
 हितकरो मन्त्री, वर्तते मम सर्वदा ॥ ७६ ॥ एष मे साम्प्रतं सत्य, उपायः कथितोऽमुना । इत्यालोच्य नृपोऽवादीत्, प्रमोद-
 भरनिर्भरम् ॥ ७७ ॥ हे मन्त्रिन् ! मम सानिध्यं, कुरु त्वं सुरसाधने । यथा मेऽभीष्टदेवस्याराधने चोभयाना नहि ॥ ७८ ॥
 असहायः समर्थोऽपि, तेजस्यपि करोति किम् ? । निर्वाते ज्वलितो वह्निः, स्वयमेवोपशाम्यति ॥ ७९ ॥ ततस्त्वया महा-
 मन्त्रिन् !, साहाय्यं कार्यमादरात् । सुरीसाधनसामग्रीं, प्रगुणीकुरु सत्वरम् ॥ ८० ॥ राज्यशिवां ततो दत्त्वा, सचिवेषु
 पृथक् पृथक् । शुचीभूय सदाचारो, देवताग्रे नृपो ययौ ॥ ८१ ॥ शुभध्यानपरो भूत्वा, कृत्वा निश्चलमासनम् । त्यक्त्वाऽऽहारं
 च निद्राञ्च, भूपतिस्तत्र संस्थितः ॥ ८२ ॥ महाध्यानी महामौनी, मायामानविचर्जितः । स्थिरचित्तो धराधीशो, यतीश इव
 चाभवत् ॥ ८३ ॥ अमात्योऽप्यग्रतः स्थित्वा, तत्रैव स्थिरमानसः । कर्षुरागुरुकस्तूरीवस्तुभिर्गोगमातनोत् ॥ ८४ ॥ जपं
 होमं बलिं कृत्वा, दत्त्वा पूर्णा महाहुतिम् । देवीं नत्वा च भूपालः, स्तुतिमंत्रं विनिर्ममे ॥ ८५ ॥ आदिशक्ते नमस्तुभ्यं,
 विश्वविघ्नौघहारिणि ! । त्वं विश्वपालिका देवी, भक्तानां सिद्धिदायिनी ॥ ८६ ॥ भोगदा सर्वसत्त्वेषु, सर्वभूते जयप्रदा ।
 सर्वज्ञा सर्वगा नित्यं, सर्वकल्याणकारिणी ॥ ८७ ॥ त्वमेका सर्वभूतानां, देहे देहे पृथक् स्थिता । इन्द्रियाणामधिष्ठात्री,
 त्वमेका किल गीयसे ॥ ८८ ॥ अणिमादिकलब्धीनां, प्राप्तौ त्वमेव कारणम् । तुष्टा त्वमेव लोकेऽत्र, महाराज्यप्रदायिनी
 ॥ ८९ ॥ पादलेपाञ्जनादीनि, निधानौषधिघातवः । गुटिका कामदा चेति, सिद्ध्यन्ति त्वत्प्रसादतः ॥ ९० ॥ चिन्तामणिः

कल्पवृक्षः, कामधेनुघटादयः । माहात्म्येन त्वदीयेन, पूरयन्ति मनोरथान् ॥ २६१ ॥ लोभणं परसैन्यानां, स्वसैन्यानाञ्च
 रक्षणम् । स्खलनं परशस्त्राणां, करोति त्वदुपासकः ॥ ६२ ॥ योगदा योगिनां नित्यं, ज्ञानदा ज्ञानमिच्छताम् । पुत्रदापि
 च वन्ध्यानां, त्वमेवैकासि भूतले ॥ ६३ ॥ अतीतानागतं ज्ञानं, वर्त्तमानं विशेषतः । उपद्रवादिशमनं, ग्रहाणां निग्रहस्तथा
 ॥ ६४ ॥ उत्थापनञ्च दुष्टानामार्त्तानाशनम् । इत्यादिकं च यत्किञ्चित्, स्फुरत्सर्वं त्वदाश्रयात् ॥ ६५ ॥ इत्थं
 संस्तूयमाना सा, सप्तभिर्दिवसैर्निशि । देवी बभूव प्रत्यक्षा, खे स्थिता दिव्यरूपभाक् ॥ ६६ ॥ तद्रूपं प्रेक्ष्य भूपालः, प्रोत्फुल्ल-
 नयनाम्बुजः । कृत्वा गणामभित्यूचे, संयोज्य करसंपुटम् ॥ ६७ ॥ अद्य मे सफलं जन्म, ममाद्य सफलं तपः । अद्य मे सफलं
 ध्यानं, हे देवि ! तव दर्शनात् ॥ ६८ ॥ किं देवि ! बहुनोक्तेन, सारमेकं वचः शृणु । वाञ्छितं देहि मे शीघ्रं, व्यग्रं स्वस्थी-
 कुरुष्व माम् ॥ ६९ ॥ वचनामृतसंतप्ता, सन्तुष्टा निजमानसे । देव्युवाच महासत्त्व !, राजेन्द्र ! शृणु मद्बचः ॥ ३०० ॥
 यत्त्वयैकाग्रचित्तेन, कृता भक्तिः स्वशक्तिः । तुष्टा जाताऽस्मि तेनाहं, रक्षका तव दुःखतः ॥ ३०१ ॥ ब्रूहि त्वं तव किङ्कार्यं,
 येनाहं भवता स्मृता । परं ते तनयो नास्ति, विधौ तुष्टेऽपि कर्ममतः ॥ ३०२ ॥ पूर्वजन्मार्जितं कर्म, यत्तस्य हि फलोदयः ।
 लुप्यते नैव केनापि, प्रकारेण सुरासुरैः ॥ ३०३ ॥ गाहा-पसुपङ्क्तिमाणुसाणं, बाले जो विदु विश्रोथए पावो । सो अणवच्चो
 जायइ, अह जायइ तो विवज्जिजा ॥ ३०४ ॥ दयया वत्सरूपाणि, महिषीणां गवां तथा । यः पालयति पुण्यात्मा, जायन्ते तस्य
 नन्दनाः ॥ ३०५ ॥ तत्त्वं सुतमतिं त्यक्त्वा, कार्यमन्यन्निवेदय । तस्य प्रत्युत्तरं येन, ददामि तव साम्प्रतम् ॥ ३०६ ॥ राजा जगाद
 हे देवि !, विद्यते मे सुताद्वयम् । परमेका गलत्कुष्ठा, द्वितीयाऽन्धाऽस्ति कर्ममतः ॥ ३०७ ॥ दिव्यौषधं दिव्यरसं, दिव्याञ्जनमपि

स्फुटम् । देहि मे यदि तुष्टाऽस्ति, येन रोगक्षयो भवेत् ॥ ८ ॥ नमःस्था पुनरप्युचे, देवी प्रकटभाषया । नृपाद्या भो जनाः
 ! सन्धि, श्रूयतां वचनं मम ॥ ९ ॥ सोत्कण्ठास्तौ जना देवीवचने दत्तकर्णकाः । शुश्रुवुः स्वस्थचितेनागोधाभिति सुरीगिरम्
 ॥ ३१० ॥ राजन्कन्याद्वयस्यापि, कुष्ठान्धत्वरुजाहरः । उपायः सत्य एवायं, कथ्यते ते गयाधुना ॥ ३११ ॥ पाटलीपुर-
 तोऽप्येकं, रत्नपालाशिधं नृपम् । क्रीडन्तं बेडया नद्यामन्त्रनेष्याम्यहं प्रगे ॥ १२ ॥ सम्मान्य स पुरीमध्ये, त्वयाऽऽनेतव्य
 उत्तरवात् । बहुमानश्च दत्त्वाऽस्य, कथ्यं कार्यं निजं ततः ॥ १३ ॥ स एव तव कन्ये द्वे, गतरोगे करिष्यति । कन्याद्वयस्य
 भाषी स, प्राजन्मस्नेहतो वरः ॥ १४ ॥ इदमनुत्वा गता देवी, तिस्रोभूय क्षणादपि । ततः प्रमुदिता लोका, मन्त्रियोऽपि
 विशेषतः ॥ १५ ॥ राजा राक्षी च कन्ये द्वे, रोगशान्तिश्रुतेरपि । अत्यन्तं हर्षिताश्रिते, केकिञ्जलदागमे ॥ १६ ॥ ततो राजा
 प्रहर्षेण, कृत्वा तद्भानमोचनम् । पारयित्वा तपश्चक्रे, पारयं परिवारयुक् ॥ १७ ॥ रत्नपालनृपस्याग्रे, नररूपेण देवता ।
 एषं कन्याकर्थां प्रोक्षेया, प्रोवाच पुनरप्यदः ॥ १८ ॥ वातेऽप्रितपोतेन, गयाऽऽनीतस्त्वमत्र भोः ! । पश्योजनशतान्यस्मात्,
 स्थानान्मगरमस्ति ते ॥ १९ ॥ अहमत्रत्यभूपालराज्याधिष्ठायिका सुरी । पुरूपा तव संबन्धज्ञापनाय समागता ॥ ३२० ॥
 गुणं कृत्वाऽथ कन्याज्ञे, तत्पाणिग्रहणं कुरु । त्वत्साहाय्यकरी त्वस्मि, नाहं भो विप्रतारिका ॥ ३२१ ॥ प्राचीनपुण्यतो
 राजन् !, प्राप्यते देवदर्शनम् । विना भागैर्न तुष्यन्ति, मानवे देवताः खलु ॥ २२ ॥ यतः-अमोघा वासरे विद्युत्, अमोघं
 निशि गर्जितम् । अमोघा सज्जना(न)वाणी, अमोघं देवदर्शनम् ॥ २३ ॥ अतः कारयतो भूप !, न भेतव्यं गनागपि । कानि-

चिन्ता न कार्यति, परभूर्पतितोऽस्म्यहम् ॥ २४ ॥ यस्मिन्कस्मिन्समुत्पन्ने, कार्ये स्मार्या त्वया त्वहम् । तव पुण्यप्रभावेन,
 सर्वं भव्यं भविष्यति ॥ २५ ॥ अरतिर्न त्वया कार्या, पुनरेवं हि कथ्यते । मयैवैतत्कृतं सर्वं, तत्ते भावि समीहितम् ॥ २६ ॥
 मद्भाक्थैरधुनैवात्र, सोत्साहास्तव सम्मुखाः । आगमिष्यन्ति भूपाद्यास्त्वदाकारणहेतवे ॥ २७ ॥ गन्तव्यं हि त्वया शीघ्रं,
 किञ्चिच्चिन्त्यं न कारणम् । सर्वं भावि तवाभीष्टं, नान्यथा सुरगीरहो ॥ २८ ॥ इत्थं श्रुत्वा नृपः प्रोचे, नाहं जानामि किञ्चन
 । हे देवि ! कथमारोग्यं, तत्कुर्वे कन्ययोस्तयोः ? ॥ २९ ॥ देव्युचे हे महासत्त्व !, मा वादीरीदृशं वचः । भवतोऽस्ति रसः
 सिद्धो, भवेत्तस्माद्गुणः क्षणात् ॥ ३० ॥ नृपोऽत्रादीन्न मत्पार्श्वे, रसः कोशेऽस्ति किन्तु मे । देवी प्रोचे ददाम्याशु, रसमा-
 नीय कोशतः ॥ ३१ ॥ इत्युदित्वा गता देवी, निमेषाद्रसकुम्पकम् । नृपकोशात्समानीयार्पयामास क्षमाशुजे ॥ ३२ ॥
 रक्षणीयो रसो यत्नात्, कुमारीगुणकारकः । इत्युक्त्वा सा गता क्वापि, देवी पुरुषधारिणी ॥ ३३ ॥ दिव्यानुभावतः प्राप,
 क्षणं मूर्च्छां क्षमापतिः । स्वस्थीभूतः पुनश्चित्ते, रत्नपालो व्यचिन्तयत् ॥ ३४ ॥ इन्द्रजालमिदं किं किं, चित्तचालोऽथवा
 मम । किं स्वप्नसदृशं दृष्टं, क्व गतो देवतानरः ? ॥ ३५ ॥ स्वचित्ते चिन्तयन्नेवमुन्मील्य निजलोचने । सर्वत्र दिग्मुखान्
 पश्यन्, भूपतिस्तत्र संस्थितः ॥ ३६ ॥ समीपाद्रत्नपालस्य, तावत्सा देवता रयात् । पुरस्योपरि तस्यैव, गत्वोवाच नमः-
 स्थिता ॥ ३७ ॥ भो जनाः ! श्रूयतां कन्यागुणकारी नरोत्तमः । मयाऽऽनीतोऽस्ति पोतेनोपविष्टोऽस्त्यम्बुधेस्तटे ॥ ३८ ॥
 व्योमवाणीमिति श्रुत्वा, ते सर्वे दधिरे मुदम् । ससंभ्रमं समुत्तस्थौ, महासेनो मर्हापतिः ॥ ३९ ॥ यत्रास्ति रत्नपालोऽसौ,

संस्थितो नीरधेस्तटे । महासेनो महीपोऽथ, तत्रागात्सपरिच्छदः ॥ ३४० ॥ संयोज्य द्वौ करां राजा, साष्टाङ्गं प्रणिपत्य
 च । जगद विनयेनोच्चै, रत्नपालं नृपं प्रति ॥ ३४१ ॥ अद्य मे फलितो गेहे, सुवृत्तः कुसुमं विना । अनभ्रा चालुला वृष्टि-
 र्भरुस्थल्यां सुरद्रुमः ॥ ४२ ॥ दरिद्रस्य गृहे हेमनिचयः प्रकटोऽभवत् । ग्रीणितोऽहं त्वदालोकात्पीयूषपानतो यथा ॥ ४३ ॥
 परोपकृतिधैरियावधार्यं वचनं मम । भवत्पादरजःपातात्पवित्रीकुरु मे पुरम् ॥ ४४ ॥ एवं नृपवचोयुक्ति, श्रुत्वाऽवादीत्परो
 नृपः । अज्ञातकुलशीलस्य, मानं मे दीयते कथम् ? ॥ ४५ ॥ पुनः प्रोचे महासेनो, मया ज्ञातं कुलं तव । आकारैरिङ्गितैर्गत्या,
 जानन्ति हि विचक्षणैः ॥ ४६ ॥ अत्रेऽपि मम देव्योक्तो, नराधिप ! तवागमः । पूर्वं देवी मया ध्याता, तयाऽऽनीतस्त्वमत्र
 तत् ॥ ४७ ॥ स्वस्थचित्तस्त्वमागच्छ, प्रसन्नीभूय मत्पुरे । कृत्वा मम प्रसादं च, सजीकुरु सुताद्द्वयम् ॥ ४८ ॥ अथास्मिन्स-
 मये तत्र, शृङ्गारितमनेकधा । हस्तिरत्नं समानीतं, महासेनोऽवदत्पुनः ॥ ४९ ॥ एनं गजं समारुह्य, चल राजन्पुरान्तरे ।
 इत्याग्रहाद्रजास्ठो, रत्नपालश्चचाल च ॥ ३५० ॥ नराः केऽपि रथास्ठ्ठा, गजारूढा हयाश्रिताः । सुखासनस्थिताः केचिन्नृप-
 पार्श्वेऽचलंस्तदा ॥ ३५१ ॥ पादचारी महासेनो, रत्नपालनृपाग्रतः । चचाल निजकार्यार्थी, स्वार्थे को विनयी न हि ?
 ॥ ५२ ॥ दीयमानेषु दानेषु, वाधेषु वादितेषु च । महोत्सवसमं राजा, प्रविवेश पुरान्तरे ॥ ५३ ॥ श्रीरत्नपालभूमीशं, निवेश्य
 मेहदासने । प्रणामपूर्वकं चैवं, महासेनेन जल्पितम् ॥ ५४ ॥ रत्नपालधराधीश !, त्वं वचो मेऽवधारय । हीनदीनार्त्तभूतेषु,
 त्वाद्दशाः स्युः कृपापराः ॥ ५५ ॥ सदैपे मम ये पुत्र्यौ, ते द्वे त्वं हि विलोक्य । तव नेत्रामृतेनैव, नीरगे ते भविष्यतः

१ महासने इति स्यात् ।

॥ ५६ ॥ इह लोकेऽस्ति ते लाभः, परलोकः शुभाश्रयः । श्रुत्वाँ रत्नपालोऽवक्र, कन्ये ते द्वे इहानय ॥ ५७ ॥ तदा नृपेण
 ते बाले, समानीते तदन्तिके । दृष्ट्वा तथाविधे कन्ये, रत्नपालो व्यचिन्तयत् ॥ ५८ ॥ नारीरत्नद्वयं हाहा, दुर्दैवेन विनाशि-
 तम् । उभयोः सदृशो योगो, जातः कर्मप्रभावतः ॥ ५९ ॥ तदा श्रीरत्नपालेन, महाडम्बरहेतवे । दिव्यमण्डलमालिख्य,
 प्रणवस्तत्र मण्डितः ॥३६०॥ तन्मध्ये ते उभे कन्ये, निवेश्य प्रवरासने । अर्चतैस्ताडयामास, मन्त्रोच्चारणपूर्वकम् ॥३६१॥
 कृष्णागुर्व्वादिवस्तूनां, कृता भोगास्तदा घनाः । कृतो होमश्च नैवेद्यं, बलिर्दत्तस्त्वनेकधा ॥ ६२ ॥ बहुधा कथ्यते किं किं,
 वर्चन्ते यानि भूतले । तानि साराणि वस्तूनि, मण्डितान्यत्र मण्डले ॥ ६३ ॥ प्रस्तावे रत्नपालेन, रसं निष्कास्य कुंपकात् ।
 लाघवादाद्यकन्याया, भालेऽथ तिलकं कृतम् ॥ ६४ ॥ द्वितीयायाश्च कन्याया, नेत्रयोरञ्जनं कृतम् । तत्क्षणादिव्यरूपाढ्या,
 जातान्या तारलोचना ॥ ६५ ॥ देवकन्यासमे कन्ये, जाते रूपेण ते उभे । पद्मपत्रसुनेत्रे च, लात्रण्यरसकुम्पिके ॥ ६६ ॥
 स्वर्णं यथाऽग्निना तप्तं, दधात्येवाधिकप्रभाम् । गतदोषे कुमार्यौ ते, शुशुभाते तथाधिकम् ॥ ६७ ॥ तत्क्षणात्तं गुणं दृष्ट्वा,
 कन्ययोरुभयोरपि । राजवर्गादयो लोका, हर्षिताश्च चमत्कृताः ॥ ६८ ॥ महासेनो महीपालः, पत्नीप्रेमावतीयुतः । ऊर्ध्वस्थो
 रत्नपालस्य, लुञ्छनानि चकार च ॥ ६९ ॥ हर्षोत्कर्षवशेनाथ, प्रोचेऽथ रचिताञ्जलिः । उपकारकृते राजन्नवतारो भवा-
 दृशाम् ॥ ३७० ॥ न केवलं त्वया पुत्रीदोष एव निराकृतः । चिरान्मे हृदयाहुःखशून्योद्धारः कृतोऽधुना ॥ ३७१ ॥ कृताऽथ
 नगरे शोभा, संजातो धवलध्वनिः । भेरीप्रसुखनादेन, पूरिताः सर्वदिग्मुखाः ॥ ७२ ॥ मण्डिता दानशाला च, ग्राब्धोऽष्टा-
 ह्निकोत्सवः । अमारिपटहोऽवादि, राज्ञा देशे पुरादिषु ॥ ७३ ॥ अथ भूपसुते ते द्वे, रत्नपालं निरीक्ष्य तम् । अत्यन्तं धन्य-

मात्मानं, मन्यमाने जहृपतुः ॥ ७४ ॥ ऊचतुश्च सदौचित्यं, वाचा मधुरया रयात् । हे सुभग ! त्वयाऽद्यास्मज्जीवितं सफलं
 कृतम् ॥ ७५ ॥ महद्यदज्ञितं पुण्यमावाभ्यां पूर्वजन्मनि । जागरितं तदद्यैव, भवेऽस्मिन् तव दर्शनात् ॥ ७६ ॥ इत्युत्त्वा
 भूपतेः कण्ठे, सोत्कण्ठे ते उभे अपि । दत्ते चिचिपतुर्वेगाद्भ्रमाले उभे अपि ॥ ७७ ॥ वद्व्याप्य भौक्तिकैर्हस्तौ, संयोज्य च
 जजल्पतुः । त्वमावयोर्भवेऽमुष्मिन्, पतिरन्ये हि सोदराः ॥ ७८ ॥ त्वमेव शरणं स्वामिन्नस्माकं कोऽपि नापरः । विवाहार्थं
 विभो ! लोप्यं, नास्मत्पित्रोर्वचस्त्वया ॥ ७९ ॥ इत्युत्त्वा ते गते मध्ये, सिद्धे कार्येऽतिहर्षिते । ततोऽवादीन्महासेनो, विनी-
 तस्तं वृपं प्रति ॥ ८० ॥ मदाग्रहेण मत्पुत्र्योस्त्वं पाणिग्रहणं कुरु । देव्यापि त्वं वरः प्रोक्तो, नान्यथा देवतावचः ॥ ८१ ॥
 सार्धं श्रीरत्नपालेन, विवाहः कन्ययोस्तयोः । महोत्सवशतैश्चक्रे, महासेनेन भूशुजा ॥ ८२ ॥ समस्तमपि तद्राज्यमपुत्रत्वाद्धि-
 शेषतः । तदा वृपेण जामात्रे, प्रदत्तं करमोचने ॥ ८३ ॥ काव्यम्-अर्थोऽपि दत्तोऽथ सुवर्णशुख्यो, वराय तस्मै बहुकोटि-
 संख्यः । श्रीरत्नपालो वृपतिः सुपत्नो, विवाहितो भूपतिनेति दत्तः ॥ ८४ ॥ अथ राजा धृतोत्साहः, स्माह जामातरं प्रति ।
 त्वदायत्तमिदं वित्तं, भुज्यतां स्वेच्छया सदा ॥ ८५ ॥ रत्नपालोऽथ सौधस्थो, भयशङ्काविवर्जितः । तत्र पञ्चविधान् भो-
 गाच्च, भुनक्ति स्म प्रियाशुतः ॥ ८६ ॥ महासेनो महीपालो, विवाहितस्तुताद्भयम् । निश्चिन्तोऽथ सुखीभूतो, जातः सन्तोष-
 वानपि ॥ ८७ ॥ रत्नपालविनीतत्वं, संवीच्य मुदमुद्ग्रहन् । आनन्दपेशलमना, अन्यदैवं तमब्रवीत् ॥ ८८ ॥ मम तुर्यं वयो
 जातं, न जातो नन्दनस्तथा । प्रायो भवेदपुत्रस्य, परो लक्ष्मीपतिर्नरः ॥ ८९ ॥ इदं प्राग्जन्मजं पुण्यं, यज्जातस्तव सङ्गमः ।
 उष्णमध्ये मया प्राप्तं, शीतं यत्तव दर्शनम् ॥ ९० ॥ अहं तु साम्प्रतं वृद्धः, सज्जातः पक्वपर्यवत् । अस्मिन्नसारे संसारे, सारं

सुकृतसाधनम् ॥ ६१ ॥ कल्लोलचपला लक्ष्मीः, सङ्गमाः स्वप्नसन्निभाः । वात्याव्यतिकरोत्क्षिप्तलूलतुल्यञ्च यौवनम् ॥ ९२ ॥
 इत्थं ज्ञात्वा नेरन्द्राहं, विरतो राज्यभारतः । साधयामि परं लोकं, गृहीत्वा संयमं रथात् ॥ ९३ ॥ तस्मान्ममास्य राज्यस्य,
 त्वं हि भारधरो भव । नन्दनस्य च जामातुः, किञ्चिदप्यन्तरं न हि ॥ ९४ ॥ धन्योऽसि कृतपुण्योऽसि, पूज्योऽसि त्वं सुता-
 पतिः । विवेकी गुणवांस्त्वं हि, राज्यं तेन प्रदीयते ॥ ९५ ॥ अग्रे प्रदत्तमेवास्ति, साम्राज्यं करमोचने । एवं संबोध्य सद्वाक्यै,
 राज्ये संस्थापितः पुनः ॥ ९६ ॥ आकार्यार्थं सुते ते द्वे, महासेनेन भाषितम् । वत्से ! जातोऽस्मि दीक्षार्थी, जाते तुर्याश्रमेऽ-
 धुना ॥ ९७ ॥ युष्मद्दोषचये जाते, जाते पाणिग्रहोत्सवे । कृतकृत्योऽस्म्यतो दीक्षाऽनुमतं मे प्रदीयताम् ॥ ९८ ॥ तथा
 भव्यतया स्थेयं, धार्यो शिचेति मामकी । वर्त्तव्यं पतिचित्तेन, न चाल्यं वचनं कदा ॥ ९९ ॥ उक्तञ्च-अभ्युत्थानमुपागते
 गृहपतौ तद्भाषणे नम्रता, तत्पादार्षिपतदृष्टिरारानविधौ तस्योपचर्या स्वयम् । युक्ते भर्त्सरि भोजनं प्रकुरुते सुप्ते शयीत प्रिया,
 प्राज्ञैः पुत्रि ! निवेदिताः कुलवधूसिद्धान्तधर्मा अमी ॥ १०० ॥ भर्तृभक्तिरियं धार्या, न कार्यो चारतिः कदा । युष्मत्कृते
 भवद्भर्त्रे, दत्तं राज्यं पुरागतम् ॥ १ ॥ एवमन्तःपुरादीनां, शिवां दत्त्वा यथोचितम् । भारं चारोप्य सर्वेषां, भूषोऽभूत्संय-
 मोत्सुकः ॥ २ ॥ तस्मिन्नवसरेऽन्येद्युः, पवित्रः सुचरित्रवान् । षट्त्रिंशद्गुणसंयुक्तो, वियुक्तः पापकर्मतः ॥ ३ ॥ नाम्ना शश्व-
 म्भवः स्ररिर्विहरन्नवनीतले । समाययी पुरे तस्मिन्, शिष्यैः पञ्चशतैर्दृतः ॥ ४ ॥ युग्मम् । गत्वा गुर्वागमः श्रोक्तो, वनपालेन
 भूपतेः । तच्छ्रुत्वा भूपतिर्हृष्टो, ददौ तस्मै धनं बहु ॥ ५ ॥ ततो जहर्ष राजा यत्प्रस्तावे स्ररिरागतः । तत्रस्थेन गुरुर्भाविवन्द-
 नेन च वन्दितः ॥ ६ ॥ ततः स्वमन्त्रिणः सर्वान्, जनान्नगरवासिनः । सुशिवापूर्वकं सम्यक्, सुत्कलाप्य यथाक्रमम्

॥ ७ ॥ पूज्यानपि च संपूज्य, दानमानादिभिर्मृशम् । गीतवादित्रनाट्यादिपूजां कृत्वा जिनालये ॥ ८ ॥ जिनालयान्नवीनांश्च,
 जीर्णोद्धारान् विधाय च । सत्साधर्मिकवात्सल्यं, कृत्वा दत्त्वा धनं तथा ॥ ९ ॥ दीनार्त्तेष्वपि लोकेषु, दानं दत्त्वाऽनुकम्पया ।
 अमारिं सर्वभूतेषु, कारयित्वा विशेषतः ॥ १० ॥ ऋणैर्मुक्तं जनं सर्व्वं, कृत्वा ग्रामपुरादिषु । कृत्वाऽन्यद्गृह्णित्वा हिर्षभंश्च,
 कृतार्थोऽभूद्रतार्थसौ ॥ ११ ॥ पञ्चभिः कुलकम् । सद्दिने शिविकारूढः, गौडोत्सवसमन्वितः । चतुरङ्गचमूयुक्तः, संयुक्तः
 सचिवादिभिः ॥ १२ ॥ मस्तके धृतसच्छत्रश्चामरद्वयराजितः । अश्वारूढः कचिन्नागारूढश्च स्वेच्छया कचिन् ॥ १३ ॥
 वैराग्यरससंपूर्णो, दीक्षाग्रहणहेतवे । चचालाथ महासेनो, रत्नपालनृपान्वितः ॥ १४ ॥ त्रिभिर्विशेषकम् । स्थाने स्थाने जनैः
 सर्व्वैर्विश्रामः पथि गृह्यते । दीयते च महादानमर्थिनामर्थसञ्चयैः ॥ १५ ॥ लुब्धनानि क्रियन्ते च, दुकूलैः स्वर्णनाणकैः ।
 नृपपृष्ठस्थया स्वस्रोत्तार्यते लवणं तदा ॥ १६ ॥ क्रियते बन्दिदृन्दैस्तु, विष्वग् जयजयारवः । गीतबन्धैस्तु गीयन्ते, गन्धर्व्वै-
 भूपसद्गुणाः ॥ १७ ॥ वादित्राणि विचित्राणि, वाद्यन्ते च निरन्तरम् । नृत्यन्ति वारनार्यश्च, भरतभावेषु कोविदाः ॥ १८ ॥
 स्वस्ववेशमगवाक्षस्था, योगितो भर्तृसंयुताः । मार्गस्था अपि काश्चिच्च, यान्तं पश्यन्ति तं नृपम् ॥ १९ ॥ वर्धापयति काचिच्च,
 मौक्तिकैरक्षतैरपि । चिरं जीव चिरं नन्देत्याशिषो ददते स्त्रियः ॥ ४२० ॥ शृङ्गारिते पुरे - तस्मिन्, हृष्टादौ तोरणध्वजैः ।
 पुष्पप्रकरसंपूर्णे, मार्गे भूपो व्रजत्यसौ ॥ २१ ॥ इत्याद्यैरुत्सवैः सार्धं, नृपः संप्राप तद्वनम् । हयाद्रयात्समुत्तीर्य, प्रविवेश
 वनान्तरे ॥ २२ ॥ कृत्वा नैषेधिकीं तत्र, दत्त्वा तिस्रः प्रदक्षिणाः । मौलिमूलेऽञ्जलिं धृत्वा, ववन्दे तं गुरुं मुदा ॥ २३ ॥
 त्यक्त्वा पञ्च प्रमादांश्च, विमुच्य मदमत्सरौ । रत्नपालस्यतो भूपो, यथास्थानमुपाविशत् ॥ २४ ॥ गुरुधर्म्मशिषं दत्त्वा, नृपा-

दीनां च तत्पुरः । विवेकोद्योतदीपाभां, प्रारेभे धर्मदेशनाम् ॥ २५ ॥ भो भव्याः ! श्रूयतां सम्यगेतत्संसारचेष्टितम् । सर्प-
 पेण समं सौख्यं, दुःखं मेरुसमं भवे ॥ २६ ॥ यथा-चला विभूर्तिर्ननु जीवितं चलं, विनश्वरं यौवनसप्यकालतः । इदं शरीरं
 बहुरोगमन्दिरं, विमृश्य चैवं कुरु धर्ममन्त्रहम् ॥ २७ ॥ काव्यम्-आसाद्य मानुष्यमथार्यदेशं, जातिं प्रशस्यां कुलमुत्तमम् ।
 रात्रिन्दिवा पुण्यमहो भजस्व, तस्योदयात्सर्व्वमनीषितं स्यात् ॥ २८ ॥ काव्यम्-सूत्रार्थं रत्नमालां दलति दहति वा चन्दनं
 अस्महेतो-नीचं चाब्धौ भिनत्ति स्वहितविरहितो लोहकीलं जिमृक्षुः । प्राप्याक्षय्यं निधिं वा त्यजति जडमतिर्नित्यभिन्नाभिलाषी,
 सद्धर्म्मो यो न कुर्यादसुलभनृभवं प्राप्य कृच्छ्रात्सुखैषी ॥ २९ ॥ अस्मिन्नपरसंसारसागरे दुस्तेरऽपि च । लघुकर्म्मो तरत्येव,
 परो भुङ्गति लोष्टवत् ॥ ४३० ॥ यथा पोतप्रयोगेण, सागरस्यावगाहनात् । दुर्लभान्यपि वस्तूनि, नीयन्ते पोतवाहकैः ॥ ३१ ॥
 तथा गुरूपदेशेन, संसारस्यावगाहनात् । धर्मरत्नं हि दुष्प्रापं, प्राप्यते भव्यजन्तुभिः ॥ ३२ ॥ संप्राप्य भवपाथोधौ, बोधि-
 रत्नं सुदुर्लभम् । रक्षणीयं प्रयत्नेन, यथा हरति क्रोऽपि न ॥ ३३ ॥ संयमार्थी नृपोऽप्यग्रे, विशेषाद् गुरुनाक्रयतः । प्रतिबुद्धो
 महासेनो, विधिना व्रतमग्रहीत् ॥ ३४ ॥ अथ ज्ञानगजारूढः, शीलसन्नाहभृत् दृढम् । गृहीतध्यानखड्गश्च, दधत्संवेगखेटकम्
 ॥ ३५ ॥ गुर्व्वज्ञाटोपकाटोपः, सकोपः क्रूरकर्मणु । चित्रं क्षमाधरः सोऽभून्मोहारिं जेतुमुत्सुकः ॥ ३६ ॥ युग्मम् । यतः-
 रंमोहचितिपस्य संस्रतिवधूवैधव्यदीक्षां दिशन्, सैन्येनैव चतुर्विधेन गुरुणा सङ्घेन दचोदयः, । गुर्व्वोदिशनयातपत्रममलं वि-
 अत् शिरस्याभवं, प्रव्रज्याभिधया विधेहि महिमप्राज्यं स्वराज्यं चिरम् ॥ ३७ ॥ महाव्रतानि पञ्चापि, पञ्चाचारान् विचारतः ।
 गुप्तीस्तिस्त्रोऽपि पुण्यात्मा, पालयामास सोऽन्वहम् ॥ ३८ ॥ तदा तु रत्नपालेन, कृतो दीचोत्तवो महान् । पुण्यप्रभावकः सोऽपि,

सञ्जातः श्रावकोत्तमः ॥ ३९ ॥ राजर्षिंश्रीमहासेनयुक्तः शय्यम्भवो गुरुः । विजहार महीपीठे, रत्नपालोऽप्यगात्पुरम् ॥ ४० ॥
अमारीघोषणापूर्व, दिनान्यष्टौ ततो नृपः । जिनालयेषु नृत्यादिमहोत्सवमकारयत् ॥ ४१ ॥ वरं वृणीध्वमित्यादिशब्दो-
च्चारणपूर्वकम् । ददौ राजा ततो दानं, दानमण्डपमाश्रितः ॥ ४२ ॥ दानात्सञ्जायते कीर्त्तिरर्त्तिर्नश्यति दानतः । दानं सम्प-
न्निदानश्च, दानं देयमतो बुधैः ॥ ४३ ॥ यतः-सङ्ग्रहैरूपरः प्राप, समुद्रोऽपि रसातलम् । दाता तु जलदः पश्य, भुवनो-
परि गर्जति ॥ ४४ ॥ शुभेऽह्नि रत्नपालस्य, मिलित्वाऽन्यनृपादिभिः । भूयः पट्टाभिषेकोऽथ, विदधे विविधोत्सवैः ॥ ४५ ॥
सीमाधिपा नृपास्तेन, कृता नमितकन्धराः । गजादिमारवस्तूनि, लात्वा तस्य ड्डौकिरे ॥ ४६ ॥ स भक्तसेवकामात्यैः, सं-
सेवितपदाम्बुजः । न्यायेन पालयामास, राज्यं राजगुणान्वितः ॥ ४७ ॥ यतः-शत्रूणां तपनः सदैव सुहृदामानन्दनश्चन्द्रव-
त्प्रात्रापात्रपरीचये सुरगुरुर्दानेषु कर्णोपमः । नीतौ रामनिभो युधिष्ठिरसमः सत्ये श्रिया श्रीपतिः, स्वीधे सत्यपि पक्षपात-
सुभगः स्वामी यथार्थो भवेत् ॥ ४८ ॥ क्षमी दाता गुणग्राही, स्वामी दुःखेन लभ्यते । अनुरक्तः शुचिर्दत्तो, विभोर्भृत्योऽपि
दुर्लभः ॥ ४९ ॥ नाकालमृत्युर्न व्याधिर्न दुर्भिक्षं न तस्कराः । भवन्ति सत्त्वसंपन्ने, धर्मनिष्ठे महींपतौ ॥ ४५० ॥ गुणेषु
रागो व्यसनेष्वनादरो, रतिर्नये यस्य दया च दीने । चिरं स भुज्याच्चलचामरांशुकाः, सितातपत्राभरणा नृपश्रियः ॥ ५१ ॥
राज्ञा सन्तोषिताः पौराश्चौरातङ्कविवर्जिताः । न्यायेन पालिता नित्यं, न कोऽपि पीडितो मनाक् ॥ ५२ ॥ तदा
तत्पुरवासिन्यः, प्रजाश्चेतस्यचिन्तयन् । अहो प्राक् पुण्यमस्माकं, येनासीदीदृशः प्रभुः ॥ ५३ ॥ इत्थं पालयतो राज्यं,
सार्धं भार्याद्वयेन च । तस्यानुभवतो भोगान्, सुखं कालो ययौ बहूः ॥ ५४ ॥ तत्र जातेषु वर्षेषु, राज्ञः पञ्चशतेष्वथ ।

राश्यां कनकमञ्जर्यां, सुतोऽभूत्सिंहविक्रमः ॥ ५५ ॥ जातः प्रवर्धमानोऽसौ, पञ्चविंशतिवार्षिकः । द्वासप्ततिकलोपेतो, रूपेणैव
 जितामरः ॥ ५६ ॥ पवित्रो विकसन्नेत्रो, महास्कन्धो महाशुभः । दुर्दान्तो दुष्टपापिष्ठे, धर्मिष्ठे धनदोपमः ॥ ५७ ॥ सर्व्व-
 सौम्यगुणाधारः, कृपासारः क्षमाधरः । प्रवीणः पुण्यकार्येषु, सर्व्वविद्याविशारदः ॥ ५८ ॥ षट्त्रिंशदायुधाभ्यासविज्ञो विज्ञान-
 सागरः । मन्त्रतन्त्रादितन्त्रज्ञो, सुख्यो दक्षेषु दानवान् ॥ ५९ ॥ सिंहविक्रमनामासौ, कुमारः सारत्रिक्रमः । क्रीडन् विविध-
 क्रीडाभिः, कालं नयति लीलया ॥ ६० ॥ अन्यदा रात्रिशेषेऽथ, गतनिद्रः प्रजापतिः । नमस्कारं स्मरंश्चित्ते, राज्यं स-
 स्मार पैतृकम् ॥ ६१ ॥ चतुर्भिः कलापकम् ॥ प्रभाते मन्त्रिसामन्तादीनाञ्च पुरतोऽवदत् । सुतं संस्थाप्य राज्येऽत्र, निजे
 राज्येऽथ याम्यहम् ॥ ६२ ॥ ईदृशं वचनं श्रुत्वा, प्रोचे परिजनो विभो ! । न बालः शोभनो राजा, स्पृत्युक्तं हि विचारय
 ॥ ६३ ॥ बालराज्यं भवेद्यत्र, द्विराज्यं यत्र वा भवेत् । स्त्रीराज्यं मूर्खराज्यञ्च, यत्र स्यात्तत्र नो वसेत् ॥ ६४ ॥ सा किं सभा
 यत्र न सन्ति वृद्धा, वृद्धा न ते ये न वदन्ति धर्मम् । धर्मः स नो यत्र न चैव सत्यं, सत्यं हि तद्यत्र परस्य रत्ना ॥ ६५ ॥
 दानं प्रजापरित्राणं, न्यायोऽर्थो जनरञ्जनम् । राज्यकञ्चद्रुमस्यैता, विपुलाः फलसंपदः ॥ ६६ ॥ कुलशीलगुणोपेतं, सत्यधर्म-
 परायणम् । रूपिणं सुप्रसन्नं च, राज्याध्यक्षं तु कारयेत् ॥ ६७ ॥ प्राज्ञे नियोजितेऽमात्ये, त्रयो गुणा महीपतेः । यशः स्व-
 र्गनिवासश्च, पुष्कलश्च धनागमः ॥ ६८ ॥ कृतेऽधमात्येषु पुरातनेषु, चिरं स्थिरा राजति राज्यलक्ष्मीः । यतः शरावेषु नवेषु
 वारि, न्यस्तं समस्तं विलयं प्रयाति ॥ ६९ ॥ मूर्खे नियोजितेऽमात्ये, त्रयो दोषा महीपतेः । अयशः स्वार्थनाशश्च, नरके

पतनं ध्रुवम् ॥ ४७० ॥ क्रमागतः शुचिर्धीरः, सर्वरत्नपरीक्षकः । सुधी रंधोऽभिचारी च, कोशाध्यक्षो विधीयते ॥ ७१ ॥
 इक्रिताकारतत्त्वज्ञः, प्रियवाक् प्रियदर्शनः । सकृदुक्तप्रही दक्षः, प्रतिहारः प्रशस्यते ॥ ७२ ॥ मेघावी पटुवाग् दक्षः, पर-
 चितोपलक्षकः । धीरो यथाऽर्थवादी च, दूतः स्यात्सप्तैभिर्गुणैः ॥ ७३ ॥ धर्मशास्त्रार्थकुशलाः, कुलीनाः सत्यवादिनः ।
 समाः शत्रौ च मित्रे च, नृपतेः स्युः सभासदः ॥ ७४ ॥ राज्यस्थितिमिमां राजन् !, विचारत ! विचारय । बालोऽयं ते
 सुतः स्वामिन् !, राज्यभारे कथं क्षमः ? ॥ ७५ ॥ राज्ञोचे श्रूयतां सभ्या, भवद्भिः किं प्रजन्पितम् ? । जनोक्तिं किं न
 जानीथ, लघुस्थूलेषु को गुणः ? ॥ ७६ ॥ काव्यम्-हस्ती स्थूलतनुः स चार्क्षुकशवशः किं हस्तिमात्रोऽद्भुशो ?, वज्रेणा-
 भिहताः पतन्ति गिरयः किं वज्रमात्रो गिरिः ? । दीपे प्रज्वलिते प्रणश्यति तमः किं दीपमात्रं तम-स्तेजो यस्य विराजते स
 बलवान् स्थूलेषु कः प्रत्ययः ? ॥ ७७ ॥ लघुस्थूलेषु देहेषु, कः प्रयोगः प्रवर्त्तते । कलिङ्गफलमुज्जं, मरिचं हि चमस्कृतम्
 ॥ ७८ ॥ भूयोऽपि श्रूयतां वृद्धैर्भवद्भिः परिवारितः । बालोऽप्यसौ सुपक्षः सन्, भविष्यति गुणाग्रणीः ॥ ७९ ॥ यतः-सुपक्षो
 लभते लक्षं, गुणहीनोऽपि मार्गणः । पक्षहीनो विलक्षोऽथ, मार्गणो गुणपूरितः ॥ ४८० ॥ सुपक्षो भवते काको, वृक्षस्थो
 विविधं फलम् । दूरस्थोऽपि निरीक्षित, विनापक्षस्तु केसरी ॥ ८१ ॥ एवमाख्याय दृष्टान्ताननुमत्या च मन्त्रिणाम् । राज्ये
 संस्थापयामास, मुहूर्त्ते निजनन्दनम् ॥ ८२ ॥ महानन्दपुरे रम्ये, राजाऽभूत्सहविक्रमः । एवमुद्धोषणां तत्र, कारयामास
 भूपतिः ॥ ८३ ॥ नवे राशि कृते राज्यस्थितिः काचिन्नवा भवेत् । महानन्देति नामातो, नवं रत्नपुरं कृतम् ॥ ८४ ॥ मूल-

१ अक्षोभचारी च इति वा पाठः २ संख्यासप्तकं न मिलति पदेव गुणा दर्शिताः

प्रधानमुख्यानां, शिक्षामेवं नृपो ददौ । राज्यरत्ना सदा कार्या, कार्या चिन्ता सुतस्य मे ॥ ८५ ॥ सुसेव्यो लघुरप्येष,
 धार्याज्ञा सर्व्वदाऽस्य च । अहं पक्षं करिष्यामि, निजस्थाने गतोऽपि सन् ॥ ८६ ॥ एवं हि बहुधालाप्य, वस्त्राभरणदानतः ।
 सन्तोष्य राजवर्गं तं, ग्रीणिताश्च प्रजा अपि ॥ ८७ ॥ पुनः स्मृताऽथ सा देवी, यथाऽऽनीतः स वेडया । प्रत्यक्षीभूय साऽ-
 प्यूचे, किं स्मृताऽहं त्वया नृप ॥ ८८ ॥ राजोचे शृणु हे शक्ते !, तव भक्तिकृते मया । मम पुत्रोऽत्र मुक्तोऽस्ति, पालनीयः
 प्रयत्नतः ॥ ८९ ॥ सारा कार्या त्वया देवी, तस्य राज्ञो दिवानिशम् । पूजयिष्यति सोऽपि त्वां, सेवकस्ते भविष्यति
 ॥९०॥ अन्यच्चैकं विमानं त्वं, नवीनं कुरु मत्कृते । यत्रारूढो नभोमार्गं, स्वपुरे यामि लीलया ॥ ९१ ॥ देवी ग्रीचे भव-
 त्खनोश्चिन्ताऽस्ति मम मानसे । एवमुक्त्वा विमानञ्च, कृत्वा दत्त्वा गता सुरी ॥ ९२ ॥ अनुज्ञाप्य ततो लोकान्, पुत्रादीन्
 स्वजनानपि । राजा विमानमारूढ, चचाल स्वपुरं प्रति ॥ ९३ ॥ गजाश्वरथपत्न्यादि, सैन्यं पृष्ठेऽवलङ्घुवि । तदा विचित्र-
 वादित्रध्वनिभिः पूरितं नभः ॥ ९४ ॥ महीशो महान् रत्नपालाभिधानः, स्वमार्गं व्रजन् दिव्यराजद्विमानः । नरैः खेचरैः
 भक्तितः स्तूयमानस्तदा शोभते देवतावत्प्रधानः ॥ ९५ ॥ ततः शीघ्रं गतो राजा, विमानस्थः पुरे निजे । लोकाः प्रश्रुदिताः
 सर्व्वे, चिराद्भूपागमे सति ॥ ९६ ॥ मन्याद्याः सम्मुखा जग्मुः, पतिता नृपपादयोः । राज्ञीद्वयान्वितो राजा, प्रविवेशोत्स-
 वात् पुरम् ॥ ९७ ॥ गृहे गृहे स्म गायन्ति, सुशृङ्गारास्तदाऽङ्गनाः । राज्ञो वद्वीपनं चक्रुः, पौराः प्राभृतपूर्व्वकम् ॥ ९८ ॥
 निष्कण्टकं निरातङ्कं, राज्यं प्राड्यं करोत्यसौ । पुण्यमपि च पुण्यात्मा, विदधाति दिवानिशम् ॥ ९९ ॥ एवं विवाहसंबन्धा,

१ भूचरैः इति वा. पाठः.

यासामत्र प्रकीर्तिताः । महिष्यो नव मुख्यास्तास्तस्य राज्ञोऽभवन्निमाः ॥ ५० ॥ शृङ्गारसुन्दरी चाद्या, द्वितीया रत्नवत्यपि ।
 पत्रवल्ली मोहवल्ली, ततः सौभाग्यमञ्जरी ॥ १ ॥ देवसेना च गन्धर्वसेना कनकमञ्जरी । गुणमञ्जरी चैतास्ता, नामभिर्नव
 कीर्तिताः ॥ २ ॥ नवैता निधय इव, साक्षात्पूर्वभवप्रियाः । तथा त्रिंशत्सहस्राणि, राज्ञो राश्योऽभवन्पराः ॥ ३ ॥ षट्त्रिंशत्को-
 टयो ग्रामाः, पत्तयः षष्टिकोटयः । त्रिंशल्लक्षाश्च प्रत्येकं, रथनागेन्द्रवाजिनाम् ॥ ४ ॥ पत्तनद्वीपदुर्गाणां, वेलाकूलकरीटिनाम् ।
 कर्षटखेटद्रोणानां, सहस्रा विंशतिर्मताः ॥ ५ ॥ युगम् । हेमाङ्गदादयो विद्याधरेशाश्च सहस्रशः । सेवाश्च चक्रिरे तस्य, नित्यं
 सद्भक्तियुक्तिभिः ॥ ६ ॥ स नित्यं कोटिसङ्ख्यस्य, कनकस्य व्ययं व्यधात् । ददौ च परिवाराय, वस्त्राण्याभरणानि च ॥ ७ ॥
 कुम्पकस्थरसात्तस्य, संपद्येत धनं बहु । रसप्रभावतो राज्ये, न दुर्भिक्षं न डामरम् ॥ ८ ॥ व्याधयो नेतयो नैव, न दौःस्थ्यं
 नैव पीडनम् । सुखेन गमयामास, कालं सर्वजनैःऽपि च ॥ ९ ॥ देवेन्द्रवज्रेन्द्रोऽपि, दिव्यभोगान् बुभोज सः ।
 एकच्छत्रमयं राज्यं, चक्रे च चक्रवर्तिवत् ॥ ५१० ॥ एवं गतानि वर्षाणि, दश लक्षाणि भूभुजः । शतसंख्यसुता
 जाता, गृहस्थदुःखसत्फलाः ॥ ११ ॥ नामतस्तेऽभवन् पुत्रा, मेघहेमरथादयः । शुभलक्षणसम्पूर्णाः, सर्वावयवसुन्दराः ॥ १२ ॥
 सुरूपाः सुभगाः सौम्याः, सर्वविद्याविशारदाः । संग्रासयौवनाः सर्व्वे, कृतपाणिग्रहोत्सवाः ॥ १३ ॥ एवं चामारिया-
 न्नादि, पुण्यं राक्षि प्रकुर्वति । स्त्रियः सुमतिर्सेनाह्वः, केवल्यगात्पुरेऽन्यदा ॥ १४ ॥ श्रीस्त्रियमागतं श्रुत्वा, राजा हर्षप्रभूरितः ।
 परिवारेण संयुक्तो, वन्दितुं गतवान्वने ॥ १५ ॥ गुरुं नत्वा यथास्थानमुपविष्टो धराधिपः । प्रारभे देशनां स्त्रिर्भव्याम्भोरूह-
 बोधदाम् ॥ १६ ॥ अहो संसारवासेऽस्मिन्, जन्तवो जन्मकोटिषु । उत्पद्यन्ते, विपद्यन्ते लभन्ते न सुखं क्वचित् ॥ १७ ॥

यतः-चला विभूतिः क्षणभङ्गयौवनं, कृतान्तदन्तान्तरवाचिं जीवितम् । तथाप्यवज्ञा परलोकसाधने, अहो नृणां विस्मयकारि
 चेष्टितम् ॥ १८ ॥ यत्नेन पापानि समाचरन्ति, पुण्यं प्रसङ्गादपि नाचरन्ति । आश्चर्यमेतच्च मनुष्यलोके, क्षीरं परित्यज्य विषं
 पिबन्ति ॥ १९ ॥ पुनः प्रभातं पुनरेव शर्वरी, पुनः शशाङ्कः पुनरुद्रतो रविः । कालस्य किं गच्छति याति जीवितं, तथापि
 लोकः स्वहितं न बुध्यति ॥ ५२० ॥ सुधियः स्वहितायैव, सेवन्ते सुकृतं वरम् । दानशीलतपोभावभेदेरेव चतुर्विधम् ॥ २१ ॥
 वित्ततो दीयते दानं, शीलं चित्तसमुद्भवम् । दुष्करं तं न मुञ्चन्ति, ते जनाः स्वर्गगामिनः ॥ २२ ॥ प्राणात्ययेऽपि ये
 शीलं, न त्यजन्ति विवेकिनः । निर्बृतिं रत्नमालावत्, तत्प्रभावात् प्रयान्ति ते ॥ २३ ॥ नृपोऽपृच्छत्प्रभो ! काऽसौ, रत्न-
 माला वराङ्गना । पालितं विषमं शीलं, यथा तस्याः कथां वद ॥ २४ ॥ तथाहि-गुरुरुचेऽत्र भरते, पृथ्वीभूषणपत्तने ।
 जन्मेजयाभिधो राजा, राज्यं न्यायादपालयत् ॥ २५ ॥ अन्यदाऽन्येन राज्ञाऽस्य, प्रेषितो वाजिपुङ्गवः । परीक्षार्थं स्वयं राजा,
 तं समारोहयद्धयम् ॥ २६ ॥ विपरीतशिक्षितोऽध्वः, सोऽचलत्प्राक् शनैः शनैः । राज्ञाऽचिन्ति विना वेगं, भव्येनानेन किं
 फलम् ? ॥ २७ ॥ विचिन्त्यैवं क्रुधा राज्ञा, बल्गा मुक्ता कराद् यदा । तावदुच्छलितो वाजी, वायुवेगाच्चचाल च ॥ २८ ॥
 काञ्चिन्महीं व्यतिक्रम्य, भीमाटव्यां स तस्थवान् । मुक्त्वा हयं श्रमाद्भूपः, सुप्तो वृचतले ततः ॥ २९ ॥ तावद् व्योमनि
 गच्छन्त्या, वनदेवतया कया । तत्रागत्य जटीखण्डं, बबन्धे नृपमस्तके ॥ ५३० ॥ तत्प्रभावेण भूपस्य, जातं श्यामतरं वपुः ।
 क्षणज्जागरितो राजा, स्वं कृष्णाङ्गं व्यलोकयत् ॥ ३१ ॥ गतालङ्कारसद्वत्त्वं, श्यामं वीक्ष्य वपुर्नृपः । विस्मितश्चिन्तयामास,
 किमिदं जातमीदृशम् ? ॥ ३२ ॥ एकाकिनो वनस्थस्य, दुःखिनो मे इदं पुनः । ज्वरे हिक्का क्षते क्षारो, दग्धोर्ध्वं स्फोटक-

स्तथा ॥ ३३ ॥ एतस्मिन् समये तत्र, प्रष्टे सैन्यं समागतम् । तं कृष्णं वीक्ष्य पत्नीशधिया पृष्टं च तद्भटैः ॥ ३४ ॥ रे पत्नी-
 शा ! त्वया दृष्टो, जन्मेजयनृपोऽधुना । नृपेणोक्तमरे मूढा !, मां न जानीथ स न्वहम् ॥ ३५ ॥ तैरुक्तं त्वं कथं कृष्णोऽलङ्का-
 रस्तर्हि ते क्व च ? । राजोचे विपरीतं मे, सर्व्वं कर्मवशादभूत् ॥ ३६ ॥ श्रुत्वैवं सैनिकाः प्रोचुस्त्वयेदं किं प्रजल्पितम् ? !
 अस्माकं प्रभुरीदृक्षः, कथं भवति रे शठ ! ॥ ३७ ॥ इत्युक्त्वा च हयं नीत्वा, ते गताः स्वपुरं प्रति । विच्छायचदनो भूपश्व-
 चालैकदिशं प्रति ॥ ३८ ॥ कियदूरं गते तस्मिन्नागतास्तापसाश्रमाः । तापसैस्तस्य चातिथ्यं, कृतं संवीक्ष्य तद्गुणान् ॥ ३९ ॥
 ततः कुलपतिर्विद्यादेवीमाराध्य युक्तिः । कारयित्वा च सामर्थी, विधिना सह भूशुजा ॥ ५४० ॥ रत्नमालाभिधां कन्यां,
 विवाह्य करमोचने । अस्मै विद्यां ददौ प्रीत्या, युद्धे विजयकारिणीम् ॥ ४१ ॥ युगम् । तं पूर्वस्नेहयोगेन, विरूपमपि रूपि-
 णम् । मन्यन्ती निजचित्ते सा, भर्तृभक्तिपराऽभवत् । ४२ ॥ रम्यसौधे तयोः प्रीत्या, स्वेच्छया रममाणयोः । भर्तुः शीर्षाच-
 लोकार्थपुषपविष्टाऽन्यदा प्रिया ॥ ४३ ॥ तदा सा मूलिका शीर्षात्, नृटित्वा पतिता भुवि । स्वीयरूपधरो राजा, बभूव सुभ-
 गस्ततः ! ४४ ॥ दिव्यरूपं पतिं वीक्ष्य, रत्नमाला मुदं दधौ । सख्या च प्रियवादिन्या, ज्ञापितस्तापसः पिता ॥ ४५ ॥
 सोऽपि हृष्टो निजे चित्ते, मङ्गलध्वनिपूर्वकम् । महोत्सवं पुनश्चक्रे, तापसैश्च तदा मुदा ॥ ४६ ॥ तत्रान्यदागतः कश्चित्,
 खेचरः सैन्यसंयुतः । संवीक्ष्य रत्नमालां तां, हर्तुं लग्नाश्च तद्भटाः ॥ ४७ ॥ आश्रमान् पातयामासुस्तापसांश्च व्यडम्बयन् ।
 तद्विलोक्य डुढाकैऽथ, योधुं जन्मेजयो नृपः ॥ ४८ ॥ तं प्रोढविक्रमं दृष्ट्वा, भग्न्यास्ते खेचरा भटाः । दिशोदिशं प्रनष्टाश्च,

१ परस्मैपदं चिन्त्यम्,

स्थितवान् मुख्यखेचरः ॥ ४९ ॥ उभाभ्यां युद्धसारेमे, दिव्यास्त्रेण परस्परम् । युद्ध्यमानेन राज्ञाऽथ, खेचरो हेलया जितः ॥ ५० ॥ न्यायधर्मे जयो ज्ञेयो, नान्यायेन जयो भवेत् । अदृष्टी(रथी)भूय विद्याभृत्, स गतः क्वापि तत्त्वणात् ॥ ५१ ॥ तदाकाशात्पुष्पवृष्टिः, कृता देवैर्नृपोपरि । जन्मेजयनृपेणाहो, जितमेवञ्च भाषितम् ॥ ५२ ॥ ततो विशेषतो रत्नमाला स्नेहं नृपोपरि । दधती मुदिता भोगान्, भुनक्ति स्म यहच्छया ॥ ५३ ॥ अथान्यदा शरस्काले, राजा राज्ञीयुतो वने । गत्वा विविधक्रीडाभी, रमते स्म स्मरोपमः ॥ ५४ ॥ इतश्च पूर्वरोषेण, तेन विद्याधरेण खे । उत्पाद्य कन्दरायां द्राक्, तौ मुक्तौ क्वापि दम्बती ॥ ५५ ॥ अचिन्तयत्तदा राजा, ममाहो कर्म दुस्तरम् । प्राक्तनं विद्यते येन, भवेद् दुःखं पुनः पुनः ॥ ५६ ॥ अत्रानीय विमुक्तोऽहं, सप्रियः केन वैरिणा ? । न ज्ञायते गतः कासौ, तर्हि किं कस्य कथ्यते ? ॥ ५७ ॥ तावत्तृषातुरा रत्नमाला ब्रूते स्म मे प्रभो ? । पाययानीय पानीयं, जन्तुस्तिष्ठेन्न तद्विना ॥ ५८ ॥ निर्गतौ कन्दरायास्तौ, सहकारतरोरधः । संस्थाप्य स्वप्रियां राजा, पानीयार्थं वनेऽत्रमत् । ५९ ॥ यावज्जलं गृहीत्वा स, आगतौ नरनायकः । न ददर्श प्रियां तावत्, सा हता तेन वैरिणा ॥ ६० ॥ विललाप ततो भूपो, मां मुक्त्वा क गता प्रिये ? । किङ्करोमि क्व गच्छामि, विरहं ते कथं सहे ? ॥ ६१ ॥ शून्यचित्तो नृपोऽरण्ये, अमन् अमन् गतः क्वचित् । तत्र शून्यं पुरं दृष्टं, प्रतोलीदुर्गमण्डितम् ॥ ६२ ॥ गतो मध्ये नृपस्तत्र, पश्यन् दग्धगृहावलीम् । दृष्ट्वा क्वचिन्नुपावासांश्चटितश्चैकमन्दिरे ॥ ६३ ॥ अपश्यत्तत्र शय्याधिरूढामेकाञ्च बालिकां । चामोदरीं सुरूपाञ्च, दृष्ट्वा तां नृपतिर्जगौ ॥ ६४ ॥ कथमेकाकिनी भद्रे !, शून्यञ्च किमिदं पुरम् ? । तद् ब्रूहि श्रोतुमिच्छामि, साऽत्रवीत् शृणु सत्तम ! ॥ ६५ ॥ प्रसिद्धाऽस्ति महीषीठे, कोशाम्नीति पुरी वरा । तत्र कुशध्वजो राजा,

पुष्पमालेति तत्प्रिया ॥ ६६ ॥ सूरवीराबुभौ पुत्रौ, तयोः सौभाग्यशालिनौ । पुत्री च रत्नमालिका, जयमाला तथाऽपरा ॥ ६७ ॥ वार्धके नृपतिर्दीक्षां, गृहीत्वाऽगात् शिवालयेम् । राज्यार्थं आतरौ तौ द्वावन्योऽन्यं बोधुमुत्थितौ ॥ ६८ ॥ तं विरोधं परिज्ञाय, धान्याऽथ हेममालया । रत्नमाला सुता नीत्वा, विमुक्ता तापसाश्रमे ॥ ६९ ॥ पुत्रीवत्पालिता साऽथ, रत्नसिंह-
 तपस्विना । अत्र रत्नपुरे चाहमानीता जयमालिका ॥ ५७० ॥ चन्द्रकेतुनेन्द्रस्य, मातुलस्य ममैव च । अपिताऽहं ततस्तेन,
 पुत्रीवत्परिपालिता ॥ ७१ ॥ सखीभिः सह क्रीडन्ती, गवाक्षस्थाऽहमन्यदा । दृष्ट्वा कपालिना केन, याचिता मातुलान्तिके
 ॥ ७२ ॥ नाऽर्षिताऽहं स दूमित्वा, राज्ञा निर्व्वसितः पुरात् । तेन विद्याबलेनाथ, चन्द्रकेतुर्हतः क्रुधा ॥ ७३ ॥ भस्मी-
 कृत्य पुरश्चापि, कृतं शून्यं दुरात्मना । अहं तु स्थापिताऽत्रैका, पूर्व्वलोभेन पापिना ॥ ७४ ॥ इत्युक्त्वा सा पुनः प्रोचे, शृणु
 साहसिकाग्रणीः । तस्यागमनवैलैषा, सञ्जाता त्वं व्रज क्वचित् ॥ ७५ ॥ स निघृष्टो महादुष्टस्त्वां मुग्धं मारयिष्यति । अतः
 कारणतो याहि, जीवन् भद्राणि पश्यति ॥ ७६ ॥ राजा तं योगिनं द्रष्टुं, स्थितो निर्माल्यमध्यगः । इत्थाकाशमार्गे द्राग्,
 जातो डमरकध्वनिः ॥ ७७ ॥ रौद्ररूपः सरक्ताक्षः, कन्थादण्डायुधावृतः । एकां नारीं करे धृत्वा, योगी तत्र समागतः ॥ ७८ ॥
 कपाली स करालाक्षो, निविष्टो वेदिकोपरि । अग्रे संस्थाप्य तां बालाभिदं वचनमब्रवीत् ॥ ७९ ॥ हे भद्रे ! तव भर्त्ता स,
 जलार्थं यावता गतः । तावत्त्वं निद्रया सुप्ता, कोमले पर्णसंस्तरे ॥ ५८० ॥ तदा विद्याधरेणैत्य, रागादभिततेजसा । त्वं
 हताऽथ मया तस्य, सकाशान्मोचिता बलात् ॥ ८१ ॥ अत्रानीता च हे सुशु !, यदि तस्य विडम्बनात् । निष्कासिता ततो भोगा,
 भुज्यन्तां मयका सह ॥ ८२ ॥ न मन्यसे यदि त्वं मां, तर्हि त्वां मारयाम्यहम् । श्रुत्वैवं वनिता स्माह, शृणु रे पाप ! दुष्ट-

धीः ॥ ८३ ॥ निश्चला मेरुचूलापि, कदा चलति भूतले । परं प्राणान्त्यये नैव, शीलमुल्लङ्घयाम्यहम् ॥ ८४ ॥ इत्थं महाग्रहं
 ज्ञात्वा, योगी खड्गमनर्त्तयत् । तदा तस्याः स्वरं श्रुत्वा, राज्ञा ज्ञाता निजप्रिया ॥ ८५ ॥ महाक्रोधस्ततो भूपो, गुहाया
 इव केसरी । निर्माल्यात्प्रकटीभूतः, प्रियापीडां सहेत कः ? ॥ ८६ ॥ यतः—सद्यो लक्ष्मीप्रियाधान्याऽपहारे सति मानवाः ।
 भवन्ति दुःखिनोऽत्यन्तं, चित्ते नूनमनारतम् ॥ ८७ ॥ रे पापिष्ठ ! किमारब्धमुत्तिष्ठ मम संमुखः । इत्युक्त्या भूभुजा खड्ग-
 घातात् योगी द्विधाकृतः ॥ ८८ ॥ अन्यायकारिणो वृद्धि, यदि यान्ति महीतले । तदा लोकः कथं वेत्ति, ह्यन्तरं पुण्यपाप-
 योः ? ॥ ८९ ॥ अथ सा जयमालापि, सहर्षोऽऽगत्य सत्वरम् । भगिनीं रत्नमालां तामालिङ्ग्य प्रणयाम च ॥ ९० ॥
 स्वस्ववृत्तं यथाभूतं, ताभ्यामुक्तं परस्परम् । जयमालाऽथ भूपस्योद्वाहिता रत्नमालया ॥ ९१ ॥ रतिप्रीतिसमानाभ्यां, ताभ्यां
 सार्धं स भूमिपः । कन्दर्प इव सङ्गो गान्, मुञ्जानोऽत्र स्थितः कियत् ॥ ९२ ॥ चचाल सप्रियो भूपः, पश्चात्पूर्वदिशं प्रति ।
 कस्मिन् केलिवने गत्वा, विशश्राम बुधातुरः ॥ ९३ ॥ स्त्रीयुग्मे शयिते राजा, फलार्थी कानने गतः । यावत्फलानि लात्वा
 स, आगतो नरनायकः ॥ ९४ ॥ तावद् ददर्श नो सुप्तां, रत्नमालां निजप्रियाम् । प्रबुद्धा जयमालाऽथ, पृष्टा राज्ञा क ते
 स्वप्सा ? ॥ ९५ ॥ सोचे देव ! विजानामि, नाहं निद्रावशं गता । राजोचे हा कथं भार्यवियोगो मे पुनः पुनः ? ॥ ९६ ॥
 मुत्तवाऽथ कुत्र सुस्थाने, जयमालां महीपतिः । विरहार्त्तः स्वप्रियायै, स्वयं बभ्राम मेदिनीम् ॥ ९७ ॥ भ्रामं भ्रामं मही-
 पीठे, वनेऽगान् मलयाभिधे । तन्मध्ये च महोत्तुङ्गं, ददर्श श्रीजिनालयम् ॥ ९८ ॥ तत् दृष्ट्वा तत्र सोत्साहश्चैत्यमध्ये नृपो
 गतः । तत्र भक्त्या युगार्दीशप्रतिमा तेन वन्दिता ॥ ९९ ॥ एतस्मिन्समये कोऽपि, व्योम्नो गरुडवाहनः । आगतः खेचर-

स्तत्र, वचन्दे च जिनेश्वरम् ॥ ६०० ॥ जिनस्त्रात्रं विधायाथ, स्त्रात्रनीरेण कुम्पकम् । भृत्या च मण्डपे सोऽगात्, राजा
 नत्वा पप्रच्छ तम् ॥ ६०१ ॥ किमर्थं गृह्यते नीरं, कोऽसि त्वं कुत आगतः । युवत्या वसनं चैतत्, स्कन्धे ते वर्तते कथम् ?
 ॥ २ ॥ जगाद् खेचरः सोऽपि, शृणु साधर्मिकोत्तम ! । ममैतां सकलां वार्त्ता, वदामि तत्र मूलतः ॥ ३ ॥ वैताल्वेऽस्त्यु-
 त्तरेण्यां, रत्नचूडो धराधिपः । तद्भ्राता मण्णिचूडोऽहं, सदा स्नेहभरान्वितः ॥ ४ ॥ कर्मयोगेन मद्भ्रातुर्जातो दाहज्वरो
 महान् । एतत्स्त्रात्रजलेनाशु, यान्ति रोगा ज्वरादयः ॥ ५ ॥ जलायागच्छता मार्गे, जन्मेजयनुप्रिया । मया दृष्टा खेचरेणा-
 पहृताऽमितेजसा ॥ ६ ॥ सा सती वचनं तस्य, भोगार्थं नैव मन्यते । कामान्धो बहुधा सोऽपि, विडम्बयति तां ततः ॥ ७ ॥
 मयाऽस्नेकप्रकारेण, बोधितोऽपि न बुध्यते । स नो मुञ्चति दुष्टात्मा, तां राक्षीं शीलशालिनीम् ॥ ८ ॥ रुदन्त्याः पथि
 गच्छन्त्यास्तस्या वस्त्रं पपात च । तद्गृहीत्वाऽधुनाऽत्राहमागतो हे नरोत्तम ! ॥ ९ ॥ ततो नृपेण वृत्तं स्त्रं, खेचराय निवे-
 दितम् । जन्मेजयनृपं ज्ञात्वा, तस्मै वस्त्रं तदर्पितम् ॥ ६१० ॥ पुनः प्रोचे नृपो मित्र !, दृश्यसे त्वं नरोत्तमः । साहाय्यं
 कुरु मे राक्षीप्रत्यानयनहेतवे ॥ ६११ ॥ प्रतिपद्य वचो राज्ञः, खेचरो भूपसंयुतः । वैताल्वाद्रौ गतः शीघ्रं, द्रुतत्वे प्रेषितो
 नरः ॥ ६१२ ॥ विश्रंसोऽमितेजसाः स, गत्वा द्रूतेन हे प्रभो ! । जन्मेजयप्रियां मुञ्च, तद्विरोधान्न ते शुभम् ॥ ६१३ ॥ श्रुत्वा
 कोपवान् सोऽपि, स्माह द्रूतं प्रति स्फुटम् । रे प्रत्यर्पयितुं तस्य, किमानीतास्ति सा मया ? ॥ ६१४ ॥ वारं वारं हृताप्यद्य,
 चटिता साऽस्ति मत्करे । द्रूतेनाथ स्वरूपं तद्, गत्वा भूपस्य भाषितम् ॥ ६१५ ॥ मेलितान्यथ सैन्यानि, खेचरयोर्द्वयोरेपि ।
 रामरावणवजातं, तयोर्बुद्धं जयार्थिनोः ॥ ६१६ ॥ मित्रखेचरसोनिध्याद्राक्षीशीलप्रभावतः । पण्माभैर्भूजना जिग्ये, दिव्यास्त्रैः

शत्रुखेचरः ॥ १७ ॥ रत्नमालां गृहीत्वाऽथ, मित्रेण सह भूपतिः । आदाय जयमालां च, स प्राप नगरं निजम् ॥ १८ ॥
 सहर्षाः सचिवाः सन्वै, स्वजनाश्च प्रजा अपि । आगताः सम्मुखा राज्ञो, मिलिता नतिपूर्वकम् ॥ १९ ॥ पृच्छन्ति स्म प्रजाः
 स्वामिन् !, किं तेऽभूदिन्द्रजालवत् । हयाकृष्टादिसंबन्धो, वृषेणोक्तो निजस्ततः ॥ ६२० ॥ राज्ञा पृष्टः पुनर्मन्त्री, मां विना
 राज्यरक्षणम् । कथं कृतं ततो मन्त्री, प्रोवाच शृणु भूपते ! ॥ ६२१ ॥ नैमित्तिको मया पृष्टः, तेनेदं कथितं वचः । वर्षेर्द्धो-
 दशभिः पूर्णैरायास्यति तव ग्रभुः ॥ २२ ॥ त्वत्पदेऽथ मया यत्नः, स्थापितः प्रतिमामयः । पूर्व्वभक्तिशशात्स्वामिस्तत्राज्ञा न
 च खण्डिता ॥ २३ ॥ महोत्सवेन भूपालः, प्रविवेश पुरान्तरे । खेचरं वालयित्वाथ, राज्यभारं बभार च ॥ २४ ॥ क्रमेण
 रत्नमालायां, सुतश्चन्द्रोदयाभिधः । अभवत् पुण्ययोगेन, ववृधे स च लीलया ॥ २५ ॥ अथान्येष्टुः पुरोधाने, ज्ञानी स्वरिः
 समागतः । वन्दनाय गतो राजा, तत्रान्तःपुरसंयुतः ॥ २६ ॥ तिस्रः प्रदक्षिणा दत्त्वा, गुरुं नत्वोपविश्य च । श्रुत्वा सद्देशनां
 ग्रान्ते, भूपोऽवादीकृतञ्जलिः ॥ २७ ॥ गुरो ! मे कर्मर्षणा केन, दुःखं द्वादशवार्षिकम् । पुनः पुनर्वियोगश्च, संप्राप्तो रत्न-
 मालया ? ॥ २८ ॥ स्वरिः प्रोवाच भो भूप !, शालिग्रामे पुराऽभवत् । अनेकगोकुलस्वामी, भद्रनामा कृषिबलः ॥ २९ ॥
 तत्प्रिया रुक्मिणीनाम्नी, मिथो द्वौ प्रीतिशालिनौ । शरत्कालेऽन्यदा शालिरक्षणार्थं च तौ गतौ ॥ ३० ॥ ताभ्यां केदार-
 मध्येऽथ, हंसो हंसीयुतो वरः । क्रीडन्निजेच्छया दृष्टो, लालयन्नपि चार्भकान् ॥ ३१ ॥ गृहीत्वा राजहंसी सा, दत्त्वा भर्त्रो
 प्रियाकरे । विनोदात् कुङ्कुमैर्लिप्त्वा, तथा मुक्ताऽथ पक्षिणी ॥ ३२ ॥ रक्तवर्णा ततो हंसी, हंसो नैवोपलक्षयेत् (च्य
 ताम्) । दृष्ट्वा दृष्ट्वा पुनर्याति मोहतः ॥ ३३ ॥ न रमेत स्पृशेन्नैव, हंसो हंसी मनागपि । आमं आमं ततः

पक्षी, महाखेदमवाप सः ॥ ३४ ॥ ईदृशो द्वादशघटीमानोऽभृद्धिरहस्तयोः । एवं दृष्ट्वाऽथ रुक्मिण्या, मुक्ता प्रचाल्य
 पक्षिणी ॥ ३५ ॥ तदोपलक्ष्य हंसोऽसौ, प्रियाया मिलितो सुरा । एवं ताभ्यामन्तरायकर्म्मार्शुभमुपार्जितम् ॥ ३६ ॥
 भद्रजीवोऽथ दानादिपुण्याज्जातो भवान्नुपः । रुक्मिणी शीलधर्मेण, सञ्जाता रत्नमालिका ॥ ३७ ॥ हंसजीवो भवं आन्त्वाऽ-
 भिततेजा बभूव सः । हंसी सा वनदेवी च, सञ्जाता शुभकर्म्मतः ॥ ३८ ॥ अश्वाकृष्टो यदा सुप्तो, वने त्वं पूर्वमत्सरात् ।
 जटीबन्धात्कृतः श्यामो, वनदेव्या तथा तदा ॥ ३९ ॥ वारं वारं हुता राज्ञी, यचेनाभिततेजसा । सन्तापितः पूर्वभवे,
 हंसस्तत्कर्म्मजं फलम् ॥ ४० ॥ प्राग्द्वादशघटीमानो, वियोगः पक्षिणोः कृतः । शुक्तं द्वादशवर्षेषु, युवाभ्यां विरहासुखम्
 ॥ ४१ ॥ पुरातनं हि यत्कर्म्म, शुभं वाप्स्यशुभं भवेत् । जन्मकोट्यां गतायां तद्भोक्तव्यं नान्यथा भवेत् ॥ ४२ ॥
 यतः—हसन्तो हेलया जीवाः, कर्म्मबन्धं प्रकुर्वते । तद्विपाको हि कायेषु, रटद्भिरपि भुज्यते ॥ ४३ ॥ इत्थं
 पूर्वभवं श्रुत्वा, फलं चाप्यल्पकर्म्मणः । जन्मेजयनृपो बुद्धो, वैराग्यं प्राप सप्रियः ॥ ४४ ॥ चन्द्रोदयसुतं राज्ये, निवे-
 श्याथ स भूपतिः । प्रियायुग्मयुतो दीक्षां, जग्राह ज्ञानिनोऽन्तिके ॥ ४५ ॥ इत्थाभिततेजाः स, मृत्वाऽऽर्त्तध्यानतत्परः ।
 वने क्वापि प्रचण्डोऽभूत्, ण्डस्तादृशकर्म्मतः ॥ ४६ ॥ गतोऽन्यदा वने तत्र, जन्मेजययुनीश्वरः । कायोत्सर्गे स्थितस्तत्र,
 कृत्वा सुस्थिरमानसम् ॥ ४७ ॥ अमंस्तनागतः षण्डो, दृष्ट्वा तं सुस्थितं मुनिम् । दधावे पूर्ववैरेण, शृङ्गघातैर्हतो मुनिः
 ॥ ४८ ॥ पुनः पदैर्हन्यमान, आत्मानं स मुनीश्वरः । अध्यासयति शान्तात्मा, न चचाल मनागपि ॥ ४९ ॥ उपसर्गान्सहन्
 जज्ञे, सोऽन्तकृत्कैवली क्षणात् । पूरयित्वा तदा स्वायुर्जगाम परमं पदम् ॥ ५० ॥ वृषः सिंहहतो मृत्वा, तत्पापाकारके

ययौ । पुनस्तिर्यङ् नारकश्चेत्यभ्रमत् सुचिरं भवे ॥ ५१ ॥ साध्वी तु रत्नमाला सा, जयमालासमन्विता । चिरं सम्पाल्य
 चारित्रं, स्वर्गलोकं गता ततः ॥ ५२ ॥ अचरित्यं विदेहेऽथ, तीर्थङ्करकरेण ते । उभे अपि व्रतं प्राप्य, प्रापतुर्मौलमक्षयम्
 ॥ ५३ ॥ सङ्कटेऽपि यथा शीलं, पालितं रत्नमालया । अन्यैरपि तथा पाल्यं, निर्ममलं मोक्षकाङ्क्षिभिः ॥ ५४ ॥ देशनान्ते
 गुरुं नत्वा, रत्नपालोऽवदत्प्रभो ! । यद् यत् कर्मस्वरूपं तु, पृच्छामि वद तत्तथा ॥ ५५ ॥ कथं मे बलिनो राज्यं, गृहीतं
 जयमन्त्रिणा ? । कदर्थिता जयैवैव, कथं शृङ्गारसुन्दरी ? ॥ ५६ ॥ कर्मणा केन राज्यं तद्, गतं लब्धं पुनर्मया । सर्व-
 कार्यकरो लब्धो, दुर्लभोऽपि कथं रमः ? ॥ ५७ ॥ पीडिता कुष्ठरोगेण, कथं कनकमञ्जरी ? । केन कर्मविपाकेन, जातान्धा
 गुणमञ्जरी ? ॥ ५८ ॥ कथं तयोर्द्वयोर्देव !, गुणो जातोऽल्पयोगतः । एवं पुरातनं कर्म, सर्वेषां ब्रूहि केवलिन ! ॥ ५९ ॥
 केवली स्माह हे राजन्त्रैव भरताभिधे । क्षेत्रे रत्नपुरे पूर्वं, रत्नवीरो नृपोऽभवत् ॥ ६० ॥ श्रीदेवप्रिमुखास्तस्य, नव राज्ञो-
 ऽभवन् वराः । तत्पुरे वणिजौ सिद्धधनत्ताभिधाबुभौ ॥ ६१ ॥ अदत्तयोगतस्तौ द्वौ, जातौ दारिद्र्यपीडितौ । श्रूयते जन-
 गीरेवं, नादत्तपतिष्ठति ॥ ६२ ॥ ताभ्यां प्रोक्तं मिथोऽन्येद्युर्धनार्थे कश्चिदुद्यमः । क्रियते येन सद्भाग्याभाग्ययोर्लभ्यतेऽन्तरम्
 ॥ ६३ ॥ काचिद्देवी ततस्ताभ्यामाराद्धा शुभभावातः । विशत्याऽथोपवासैः सा, प्रत्यक्षा देवताऽभवत् ॥ ६४ ॥ प्रोचे सैव-
 महो वत्सौ !, द्वयोर्लक्ष्मीविवेकयोः । मध्ये याच्यं विमृश्यैकं, द्वयं नैव प्रदीयते ॥ ६५ ॥ सिद्धदत्तोऽथ लक्ष्मीं च, विवेकं
 धनदत्तकः । ययाचे तद्वरं दत्त्वा, तयोर्देवी तिरोदधे ॥ ६६ ॥ अथैव सिद्धदत्तस्य, निर्विवेका रमाऽभवत् । विवेको धनदत्त-
 स्य, भाजनं सर्वसंपदाम् ॥ ६७ ॥ अन्यदा सिद्धदत्तस्य, कश्चित्कापालिको गुहे । आयातः सति मध्याह्ने, भक्त्या तेन स

भोजितः ॥६८॥ तुष्टेन तेन त्रपुषीफलानि कति योगिना । दत्तानि सिद्धदत्ताय, मन्त्रितानि सुमन्त्रतः ॥६९॥ उक्तं चैतानि
 व(उ)त्तानि, अरोहन्ति घटीद्वये । तद्वल्ली यत्नयोगेन, मण्डपेऽथ चटायते ॥६७॥ ततः पुष्पफलान्यस्याः, सुधारससमानि वै ।
 भचितानि बुधां तुष्णां, सर्वर्षीडां हरन्त्यहो ! ॥ ७१ ॥ वाताश्रुतुरशीतिः पद्मसतिर्नैत्रजा रुजाः । अष्टादशापि कुष्ठानि,
 सन्निपातान्नयोदश ॥ ७२ ॥ शाम्यन्ति फलमाहात्म्याद्विषे स्थावरजङ्गमे । इत्युदीर्य गतो योगी, सिद्धदत्तो व्यचिन्तयत्
 ॥७३॥ युग्मम् ॥ अहो ! मयाऽद्य लब्धानि, फलान्येतानि भाग्यतः । उप्तं च विधिना तेन, फलं तत्फलितं चयात् ॥ ७४ ॥
 हर्षेण सिद्धदत्तेन, शब्दोऽथो पातितः पुरे । अहो ! ये व्याधिता लोकाः, सर्वेऽप्यायन्तु मद्गृहे ॥ ७५ ॥ द्रव्यं शतसहस्रादि,
 यथायोगं स लोभतः । पूर्वमादाय दत्तेऽथ, फलान्येतानि रोगिणाम् ॥ ७६ ॥ फलेषु सेव्यमानेषु, नीरोगा अभवन् जनाः ।
 सिद्धदत्तोऽपि तद्रव्यैरजायत महर्द्धिकः ॥ ७७ ॥ अन्यदा सिद्धदत्तोऽसौ, धनलोभे प्रवर्धिते । परद्वीपं गतो वाद्धौ, पोतं संपूर्य
 वस्तुभिः ॥ ७८ ॥ तत्स्थानाद्वलिते तस्मिन्, यानपात्रं कुवायुना । प्रेरितं चाब्धिकल्लोलैः, पताकावन्ननर्त्तं तत् ॥ ७९ ॥
 तदा क्रयाणकान्यब्धौ, लोकैः क्षिप्तानि भूरिशः । लघुत्वेन ततः पोतः, शून्यद्वीपे ययौ रयात् ॥ ६८० ॥ पोतादुचीर्य लो-
 कास्ते, तस्मिन्द्वीपे स्थितास्तटे । त्रपुषी सिद्धदत्तेन, उप्ता धान्यक्षये सति ॥ ८१ ॥ उद्रता फलिता वल्ली, वृक्षा जाता नराः
 फलैः । फलास्वादनतोऽप्यग्रे, बभूवुः सुखिनो जनाः ॥ ८२ ॥ अन्येद्युरागता वाद्धेस्तत्रैका जलमानुषी । वारिता सिद्धदत्तेन,
 खादन्ती त्रपुषीफलम् ॥ ८३ ॥ रत्नमेकं करे धृत्वा, तेन तस्याः प्रदर्शितम् । तदा साऽचिन्तयन्नूनमेष रत्नानि याचते
 ॥८४॥ ध्यात्वैति वेगतः पश्चाद्, गता सा जलमानुषी । समुद्राद्रत्नमानीय, सिद्धदत्ताय चार्पयत् ॥ ८५ ॥ यावन्मात्राणि

रत्नानि, सिद्धदत्ताय सा ददौ । तावन्मात्रफलान्येष, तस्यै दत्ते स्म सर्वदा ॥ ८६ ॥ बहुकालेन सिद्धेन, रत्नराशिः कृतो
 भृशम् । पोते चिक्ष्वा स रत्नानि, क्रमादागात्पुरे निजे ॥ ८७ ॥ इतश्च रत्नलोभेन, रत्नवीरेण भृशुजा । निजाज्ञा दापिता
 यानपात्रे द्वादश वासरान् ॥ ८८ ॥ न्यार्यं धृत्वा स्वयं चित्ते, त्रयोदशदिने नृपः । शुल्कं नीत्वाऽमुचत्पोतं, सिद्धदत्तो
 जहर्ष च ॥ ८९ ॥ षट्षष्टहेमकोटीनां, स्वामी जातः सुरीवरात् । परं स निर्विवेकत्वात्, कस्य किञ्चिन्न मन्यते ॥ ९० ॥
 यतः—कुत्रंशंपतितो राजा, मूर्खपुत्रो हि पण्डितः । निर्धनेन धनं प्राप्तं, वृणवत् मन्यते जगत् ॥ ९१ ॥ यतः—श्रुतवाग्-
 दृष्टिहरणं, करोति लक्ष्मीर्नरस्य को दोषः ? । गरलसहोदरजाता, आश्चर्यं यन्न मारयति ॥ ९२ ॥ मेलापके न मिलति,
 नोपकारं करोति च । श्रीमत्स्वजनमध्येऽपि, नाऽऽयाति स्वमदेन सः ॥ ९३ ॥ न देवे न गुरौ चापि, न धर्मे न कुटुम्बके ।
 व्ययति स्म निर्विवेकात्, काणामपि कपर्दिकाम् ॥ ९४ ॥ कर्दर्यभावतस्तस्मिन्, द्वेषी जातो जनोऽखिलः । महाजने
 धनान्धेति, ख्यातिरेतस्य विस्तृता ॥ ९५ ॥ स्वर्गवशंतो मूढो, जानाति स्म न किञ्चन । पशुवन्निर्विवेकी स, केवलं
 धनमार्जयत् ॥ ९६ ॥ तदाऽन्यो धनदत्तोऽपि, देवीवरमवाप्य तम् । तस्य प्रभावतः सम्यक्, सञ्जातः सुविवेकवान् ॥ ९७ ॥
 यतः—भक्त्या देवगुरुन् सदा नमति यो दानं च दत्ते मुदा, नो हिंसां कुरुते न जल्पति मृषा गृह्णात्यदत्तं न च । अन्य-
 स्त्रीमपवर्जयेद्ब्रह्मति नो गर्वं न निन्देत्परं, शुद्धात्मा धनदत्त एव विनयी दत्तोऽल्पलोभः क्षमी ॥ ९८ ॥ विवेकी धनदत्तोऽसौ,
 मिलिते श्रीमहाजने । आकार्यते वचस्तस्य, हितं सर्वोऽपि मन्यते ॥ ९९ ॥ अन्यदा तत्पुरे कश्चिदागाद्धैदेशिको वणिक् ।
 रोगार्त्तः स मठे सुप्तस्तस्य शुश्रूपको न कः ॥ १०० ॥ यस्मिन् ग्रामे पुरे वापि, नात्मीयः कोऽपि संवसेत् । क्षणं हि तत्र

न स्थेयं, सुधीभिः शुभकाङ्क्षिभिः ॥ ७०१ ॥ अनार्थं तं नरं वीक्ष्य, धनदत्तः स्वशक्तिः । चकार तस्य शुश्रूषां, कर्ममतः
 स मृतः परम् ॥ २ ॥ ततस्तद्देहसंस्कारकृते संभिलिते जने । आहूतः सिद्धदत्तः स, नागतो मदभारितः ॥ ३ ॥ ततो
 वैदेशिकं मर्ष्यं, मृतमुत्पाद्य वेगतः । श्मशाने वणिजो जग्मुस्तैस्तत्र रचिता चिता ॥ ४ ॥ परमज्ञातगोत्रत्वाद्, दत्तेऽपि तस्य
 कोऽपि न । स्पर्धया वद्धिदाने ते, विवदन्ते परस्परम् ॥ ५ ॥ स्वभावोऽयं हि लोकानां, येह साधारिणी क्रिया । तां
 गाम्भीर्यगुणं धृत्वा, स्वयमेकः करोति न ॥ ६ ॥ तैः सधैरपि सम्भूय, धनदत्तस्य भाषितम् । त्वं मुञ्चामि स मेने तज्जना
 दूरेऽथ ते स्थिताः ॥ ७ ॥ धनोऽथ वद्धिदानाय, शबवस्त्रमपाकरोत् । वस्त्रे ग्रन्थि तदा दृष्ट्वा, छोटयित्वा व्यलोकयत् ॥ ८ ॥
 दृष्टानि पञ्च रत्नानि, बहुमूल्यानि तान्यथ । विवेकात्परकीयानि, नादत्तान्यग्रहीदसौ ॥ ९ ॥ महाजनस्य तेनापि, गुहीत्वा
 दर्शितानि च । तस्य निर्लोभतां ज्ञात्वा, ते सर्वेऽपि चमत्कृताः ॥ ७१० ॥ ते सर्वे वणिजस्तुष्टास्तं प्रत्येवं बभाषिरे ।
 अस्माभिस्तव दत्तानि, रत्नानि त्वं गृहाण भोः ! ॥ ७११ ॥ श्रुत्वैवं धनदत्तोऽपि, प्रत्युत्तरमुवाच सः । अनार्थं यद्भवद्भव्यं,
 तस्य स्वामी नृपो भवेत् ॥ १२ ॥ भवेयुर्गोत्रिणः केऽपि, वैदेशिकनरस्य वा । तेषां हि रत्नसंबन्धो, नाहं गृह्णाम्यमूनि
 तत् ॥ १३ ॥ तेन वस्त्रे ततो बध्वा, तानि मुक्तानि भूपरि । कृत्वाऽथ शबसंस्कारं, स्वस्वगेहे जना गताः ॥ १४ ॥
 धनदत्तोऽपि रत्नानि, गुहीत्वाऽऽगत्य च द्रुतम् । उक्त्वा सर्वं च सम्बन्धं, भूपतेस्तान्यदौक्यत् ॥ १५ ॥ राजा जगद
 हे भद्र !, त्वया शुश्रूषितो नरः । तद्रत्नानि गृहाण त्वं, यद्वा लब्धानि भाग्यतः ॥ १६ ॥ अत्याग्रहेण भूपेन, प्रदत्ते
 रत्नपञ्चकम् । तेन नीत्वा च विक्रीय, कृताः पद्कोटिदङ्ककाः ॥ १७ ॥ धनदत्तेन तद्भवैर्व्यवसायं चिकीर्षुणा । प्राक्

स्वपुण्यमपुण्यं वा, विलोकयितुमीप्सितम् ॥ १८ ॥ स्वकीया दिवसा रम्या, अरम्याः सन्ति वाऽधुना । स्वल्पस्वल्पेन
 कार्येण, परीक्षामिति स व्यधात् ॥ १९ ॥ स्वल्पाहारं स जग्राह, तथाप्यासीदजीर्णता । अल्पोच्चात्पतितस्यास्य, देहपीडा
 घनाऽभवत् ॥ ७२० ॥ स्वल्पक्रयाणके क्रीते, हानिर्जाता च विक्रये । एका च्छागी वह्नियुक्ता, भक्षिता सा वृकेण च
 ॥ ७२१ ॥ एवं दिने दिने चापि, कृते तेन परीक्षणम् । विपरीतेऽथ सञ्जाते, दिना ज्ञाताश्च मध्यमाः ॥ २२ ॥ स्वदिनं मध्यमं
 ज्ञात्वा, स्वस्थीभूतः कियद्दिनान् । व्यवसायं न चक्रे स, चक्रे धर्मं विशेषतः ॥ २३ ॥ कियत्पथ गते काले, धनदत्तेन
 धीमता । प्राग्वद्दिनपरीक्षार्थमेका क्रीता त्वजाऽन्यदा ॥ २४ ॥ प्रसूता तद्दिने युग्मं, ततोऽभूच्चिकमेकतः । तद्दिनात् यत्स
 जग्राह, तत्सर्वं त्रिगुणं ह्यभूत् ॥ २५ ॥ इत्थं शुभदिनं ज्ञात्वा, धनदत्तो विवेकतः । ततो वाणियज्यमारिभे, सुसुहूर्त्तै स्वश-
 क्तितः ॥ २६ ॥ तदा देशान्तरायातसार्थतः प्रथमे दिने । पञ्चकोटिसुवर्णेन, क्रीतं सर्वं क्रयाणकम् ॥ २७ ॥ तत्राथ
 सप्तमदिने वणिक् कोऽप्यन्यमन्दिनरात् । आगतस्तेन तद्वस्तु, नीतं द्विगुणमूल्यतः ॥ २८ ॥ इत्थं दिने दिने तस्य, वृद्धि-
 र्वाणियज्यतोऽभवत् । स्वर्णैरेव दिनैः पूर्णा, अस्याष्टादश कोटयः ॥ २९ ॥ एवं विवेकतो जातो, धनदत्तो महाधनी ।
 महादानेन लोके च, कल्पशाखीव विश्रुतः ॥ ७३० ॥ अन्यदा सिद्धदत्तः स, धनदत्तेन संयुतः । व्रजन् राजपथेऽपश्यत्,
 कलिं भूपतिपुत्रयोः ॥ ७३१ ॥ नृपपुत्रौ वृद्धलघू, विवदन्तौ परस्परम् । विलोक्य धनदत्तोऽगादन्यमार्गे विवेकतः ॥ ३२ ॥
 सिद्धदत्तस्तु तत्पृष्ठे, लग्नो गच्छन् विनोदतः । ताभ्यां साक्षीकृतो वादे, स चानीतो नृपान्तिके ॥ ३३ ॥ राज्ञा पृष्ठः स
 पुत्राभ्यां, त्वं हि साक्षीकृतोऽसि रे । वद भो न्यायमन्यायमेतयोरथ सोऽत्रवीत् ॥ ३४ ॥ स्वामिंस्ते वृद्धपुत्रोऽयमुत्कटो

वर्चते महान् । लघुस्तु बालभावत्वाद्, यद्वा तद्वा वदेद् वृथा ॥ ३५ ॥ अविवेकेन तेनेदं, प्रोक्तं राजसभान्तरे । तच्छलं
 प्राप्य राज्ञाऽस्य, नीता विशतिकोटयः ॥ ३६ ॥ द्वेषतस्तस्य केनापि, पक्षपातोऽपि नो कृतः । धनदत्तः सुखी जातः,
 प्रस्तावज्ञो विवेकवान् ॥ ३७ ॥ एकदा ताबुभौ मन्त्रिसौधस्याधस्तु जग्मतुः । गवाक्षस्थितया दृष्टौ, मन्त्रिपत्न्या रतिश्रिया
 ॥ ३८ ॥ रूपवन्तौ युवानौ च, तौ दृष्ट्वा मृगलोचना । सरागत्वेन वीक्षन्ती, सा धनेनोपलक्षिता ॥ ३९ ॥ तदर्कविम्बवत्सर्पवच्च
 कुत्सितवस्तुवत् । शत्रुवद्धनदत्तेन, सा पुनर्नैव वीक्षिता ॥ ७४० ॥ ततो जितेन्द्रियत्वात्स, कुलमालिन्यभीतितः । व्रत-
 भङ्गाद्विवेकाचागच्छदाकृष्य चक्षुषी ॥ ७४१ ॥ सिद्धदत्तो निर्विवेकी, तामसतीं पुनः पुनः । अलोकयत्सरागत्वाद्भ्रजन्
 बालितकन्धरः ॥ ७४२ ॥ तत्प्रेक्ष्यारचकरैर्धृत्वा दत्तो नृपस्य सः । तमन्यायकरं कृत्वा, गृहीता दश कोटयः ॥ ७४३ ॥
 तस्मिन्पुरेऽन्यदा कश्चिदागाचौरस्तदन्तिके । सपादकोटिमूल्यानि, दश रत्नानि सन्ति च ॥ ७४४ ॥ एकान्ते धनदत्तस्य,
 दर्शयित्वाऽथ तानि सः । प्रोचे द्रम्मसहस्रेण, तैर्कैकं ददामि भोः ! ॥ ७४५ ॥ श्रुत्वा च वणिजाऽचिन्ति, बहुमूल्यान्यमून्यसौ ।
 मूर्खो दत्तेऽल्पमूल्येन, गृहीतुं मे न युज्यते ॥ ७४६ ॥ अयं विभाव्यते चौरौ, हतान्येतानि कस्यचित् । बहुलाभेऽप्यलाभोऽयं,
 विचिन्त्येति स नाग्रहीत् ॥ ७४७ ॥ चौरिण सिद्धदत्तस्य, दर्शितान्यथ तानि तु । तेन लोभाभिभूतेन, गृहीतान्यल्पमूल्यतः
 ॥ ७४८ ॥ आरक्षकरैश्चौरैः, स ज्ञातः पापयोगतः । यष्टिमुष्ट्यादिभिर्हत्वा, तैश्चानीतो नृपाग्रतः ॥ ७४९ ॥ नृपोऽपृच्छदरे
 कास्ति, तद्गस्तु यत्नया हृतम् । नामन्यत यदा चौर्यं, तदाऽसौ ताडितोऽधिकम् ॥ ७५० ॥ ततस्तेन निजस्थानाद्,
 वस्तून्यानाय्य वेगतः । अप्पितानि समस्तानि, पुनः पप्रच्छ भूपतिः ॥ ७५१ ॥ बहुकालात्पुरा यानि, रत्नानि मम

कोशतः । त्वया हृतानि तानि क्व, सन्ति चानीय मेऽर्पय ॥ ५२ ॥ तेनोक्तं धनदत्ताय, प्राग् दत्ता मणयो मया । न
 गृहीताः परं तेन, सिद्धदत्तोऽग्रहीच्च तान् ॥ ५३ ॥ आकार्यं सिद्धदत्तं तं, राज्ञा कारागृहे रुषा । चिन्वा नीत्वा च सर्वस्वं,
 मुक्तश्चौरयुतोऽथ सः ॥ ५४ ॥ निर्धनत्वं ततः प्राप्तो, महाखेदं वहन् हृदि । गृहवासाच्च निर्धिणः, सिद्धदत्तो व्यचिन्तयत्
 ॥ ५५ ॥ पूर्वं मे लघुता लोकेऽधुना जाता विशेषतः । निर्धनत्वे च गार्हस्थ्यमसारं लुपवञ्चुशम् ॥ ५६ ॥ इति ध्यात्वा स
 निःसृत्य, गृहादत्वा च कानने । भिक्षाहारी जटाधारी, तापसोऽभूद्विरागवान् ॥ ५७ ॥ इतश्च धनदत्तः स, पृष्ट आकार्य
 भूभुजा । अमून्यमून्यरत्नानि, न क्रीतानि कथं त्वया ? ॥ ५८ ॥ स प्रोचेऽभिग्रहः स्वामिन् !, गुरुदत्तोऽस्त्ययं मम ।
 अदत्तचौर्यवस्तूनि, न ग्राह्याणि कदाऽपि यत् ॥ ५९ ॥ व्यसनेषु न सक्तोऽहं, परनारीपराङ्मुखः । इति निर्लोभतां
 प्रेक्ष्य, तद्गुणै रञ्जितो नृपः ॥ ७६० ॥ अतः सन्मान्य भूषेन, दत्त्वा श्रेष्ठिपदं पुरे । सुखासने निवेशयासौ, प्रेषितो
 निजवेशमनि ॥ ७६१ ॥ एवं दिने दिने तस्य, बभूवुर्वहुसंपदः । विवेकात्तन्न कुर्यात्स, येन कुप्यति भूपतिः ॥ ६२ ॥
 एकदा तत्पुरे राजसभायां कोऽपि धूर्त्तराट् । कोटिमून्यानि रत्नानि, करे कृत्वा समागतः ॥ ६३ ॥ स प्रोचेऽमूनि
 रत्नानि, पञ्च तस्मै ददाम्यहम् । समुद्रस्य पयः पङ्कं, सङ्ख्याय कथयेन्मम ॥ ६४ ॥ मच्चित्ते संशयोऽप्यस्ति, मध्ये
 कर्दमनीरयोः । किं न्यूनमधिकं किं वा, यो दत्तः स वदत्विदम् ॥ ६५ ॥ तदा तस्य न केनाऽपि, भग्नोऽयं वक्रसंशयः ।
 तच्छ्रुत्वा धनदत्तस्योत्पन्ना बुद्धिः सुरीवरात् ॥ ६६ ॥ तत्रागत्य विवेकी सोऽवादीद्वादिनरं प्रति । हंहो भद्र ! घनः
 पङ्कः, स्वल्पं नीरश्च विद्यते ॥ ६७ ॥ यदि ते संशयस्तर्हि, गङ्गादितटिनीजलम् । पृथक् कृत्वा समुद्राच्च, नीरपङ्को

पृथक् कुरु ॥ ६८ ॥ तुलामादाय दत्त ! त्वं, ततस्तोलय तद्वयम् । तुलिते ज्ञास्यते सर्व्व, वचो मन्यस्व मेऽथवा ॥ ६९ ॥
 ज्ञातं प्राक् तेन मत्पुष्टं, चेन्न कः कथयिष्यति । रमिष्येऽहं तदा धूर्त्तकलया नगरेऽखिले ॥ ७० ॥ असाध्यं वचनं तेन, मानितं
 हारितं पुनः । गृहीत्वा पञ्च रत्नानि, राज्ञा निष्कासितः पुरात् ॥ ७१ ॥ धनदत्तस्य सुदुर्बुद्धिः, वीक्ष्य राजा चमत्कृतः । दत्त्वा
 पञ्चापि रत्नानि, प्रेषितोऽसौ निजे गृहे ॥ ७२ ॥ अथान्येद्युः पुनः कोऽपि, सार्थेन सह सार्थपः । स्वामी द्वादशकोटीनां,
 धूर्त्तत्वेनागतः पुरे ॥ ७३ ॥ सुरूपो यौवनावस्थः, स्फारशृङ्गारशोभितः । गणिकाऽनङ्गलेखाया, मन्दिरे तत्र सोऽगमत् ॥ ७४ ॥
 मेहेभ्य इति तं ज्ञात्वा, वेश्या सन्मानपूर्वकम् । चित्ते कपटमाधाय, मायैवं तदाऽब्रवीत् ॥ ७५ ॥ अहो ममाद्य सद्भाग्यं,
 जजागार पुरातनम् । यतो जङ्गमकल्पदुः, प्राप्तोऽयं मम मन्दिरे ॥ ७६ ॥ अद्य स्वमे मया स्वामिन् !, स्वर्णद्वादशकोटयः ।
 त्वत्तः प्राप्ता अभूत्सत्यं, तत्प्रत्यक्षं तवागमे ॥ ७७ ॥ धूर्त्तो धूर्त्तवचः श्रुत्वा, हसित्वोवाच तादृशम् । भद्रे ! सत्यं त्वया प्रोक्तं, परं
 मे वचनं शृणु ॥ ७८ ॥ स्वप्नमध्ये मयाप्यद्य, हेमाष्टादशकोटयः । न्यासार्थं त्वद्गृहे मुक्तास्तदर्थेऽहमिहागतः ॥ ७९ ॥ मयाऽष्टा-
 दश वर्षाणि, स्थातव्यं त्वद्गृहे मुदा । परमेकामिमां वार्त्ता, मदीयां शृणु सुन्दरि ! ॥ ८० ॥ साम्प्रतं सबलं सार्थं, कृत्वा देशान्तरं
 प्रति । व्यवसायार्थलाभार्थं, गमिष्याम्यहमेकदा ॥ ८१ ॥ ततोऽष्टादशकोटीनां, मध्यात् द्वादशकोटयः । मम स्थापनिका देया,
 यामि देशान्तरं यथा ॥ ८२ ॥ तत्रोपाज्यं महाद्रव्यं, वलित्वा त्वरितं पुनः । आगत्य त्वद्गृहे भद्रेऽहं स्थास्यामि महासु-
 खम् ॥ ८३ ॥ किं याचसे वृथा धूर्त्तस्युक्त्वा किञ्चिद्ददौ न सा । ततो धृत्वा स्वहस्ते सा, नीता तेन चतुष्पथे ॥ ८४ ॥
 वारयितुं विवदन्तौ, तौ केनापि न शक्यते । न भग्नोऽसौ यदा वादस्तदा वेश्याऽब्रवीदिदम् ॥ ८५ ॥ अमुं भनक्ति यो वादं,

तस्मै कनककोटिकम् । दास्यामि नान्यथा वाग्मे, या प्रोक्ता लोकसाक्षिकम् ॥ ८६ ॥ तच्छ्रुत्वा धनदत्तोऽथ, विवेकोत्पन्न-
 बुद्धितः । कोटिद्वादशमूल्यानि, रत्नानि धृतवान् करे ॥ ८७ ॥ वामे भुजे दर्पणश्च, धृत्वा तं धूर्त्तमब्रवीत् । मणीन् गृहाण
 भद्रैतान्, दर्पणे प्रतिबिम्बितान् ॥ ८८ ॥ धूर्त्तो जगाद रे धूर्त्त !, किमिदं दीयते मम । प्रतिबिम्बानि रत्नानां, ग्रहीतुं को
 नरः क्षमः ? ॥ ८९ ॥ धनदत्तोऽवदत्किं भो, जनोक्तिरिति न श्रुता ? । यादृशी भावना चित्ते, सिद्धिर्भवति तादृशी ॥ ९० ॥
 प्रासादसदृशो देवो, देवतुल्या च पात्रिका । यादृक् स्वर्णं त्वया न्यस्तं, तादृशं ह्यर्प्यते मया ॥ ९१ ॥ स्वप्ने न्यस्तं याचसे
 त्वं, दीयते प्रतिबिम्बितम् । कश्चिद्दोषो हि नास्त्यत्र, धूर्त्ते धूर्त्तत्वमाचरेत् ॥ ९२ ॥ विलक्ष्मीभूय धूर्त्तोऽसौ, धिक्कृतः कुत्रचि-
 द्रतः । वेश्यातः स्वर्णकोटिञ्च, नीत्वा दानं धनो ददौ ॥ ९३ ॥ अन्येद्युः नगरे कश्चिद्दुष्टो राक्षस आगतः । अकस्मात्
 नृपतिं हत्वा, गत्वा च व्योमनि स्थितः ॥ ९४ ॥ मृततुल्यं नृपं दृष्ट्वा, विलक्षा व्यलपन्नजाः । शान्तिकं पौष्टिकं भोगान्,
 नलिं चक्रुश्च मन्त्रिणः ॥ ९५ ॥ ततः प्रत्यक्षतां प्राप्सौ, राक्षसः स्माह भो जनाः ! । यदि मे कोऽपि सत्त्वेन, दत्ते स्वाङ्गवलि
 नरः ॥ ९६ ॥ तस्य मांसेन तृप्तोऽहं, नृपं मुञ्चामि नान्यथा । श्रुत्वैवं ते जनास्तस्थुरधोवक्त्रा असाध्यतः ॥ ९७ ॥ युग्मम् ॥
 तत्रागाद्धनदत्तोऽथ, परोपकृतिकर्मठः । विशेषान्नुपवात्सल्यात्स्वामिकार्यैकतत्परः ॥ ९८ ॥ साहसेन पलादस्य, निजाङ्गं तेन
 कल्पितम् । तदा तत्सत्त्वतुष्टेन, विमुक्तो रक्षसा नृपः ॥ ९९ ॥ स्वर्णद्वादशकोटीनां, धनदत्तगृहे सुरः । वृष्टिं कृत्वा गतः
 स्थाने, देवाः पुण्यवशाः किल ॥ ८०० ॥ नृपेण धनदत्तोऽसौ, निजजीवितदायकः । सर्व्वामात्येषु मन्त्रीशः, कृतो मुखयो
 महामतिः ॥ ८०१ ॥ पट्पञ्चाशत्कोटिनाथो, धनदत्तोऽभवत्क्रमात् । विवेकात्कुरुते धर्मं, दृष्ट्वा धर्मफलं महत् ॥ २ ॥

अथैकदा वसन्तर्चो, राजा स्वान्तःपुरान्वितः । वसन्तखेलनायोच्चैर्महारङ्गाद्वने गतः ॥ ३ ॥ क्रीडतस्तस्य मध्याह्ने, भुक्ति-
 सामग्रिका कृता । इतश्चायौ द्वादशयोजनारण्यतो मुनिः ॥ ४ ॥ सार्थोद्ग्रष्टः क्षुधावृष्यामहातपैः प्रपीडितः । तत्राश्रित्य
 तरुच्छायां, स श्रान्तत्वादुपाविशत् ॥ ५ ॥ तं मुनिं प्रेक्ष्य राजा स, राज्ञीवृन्दसमन्वितः । तत्रागत्य सुभावेन, वचन्दे
 विनयान्वितः ॥ ६ ॥ प्रासुकानपयोदानैः, स्वस्थीचक्रेऽमुना मुनिः । धर्मं श्रुत्वा च तत्पार्थे, श्रावकत्वं समाश्रयत् ॥ ७ ॥
 एवं पुनर्नृपे तस्मिन्, वसन्तर्चो वने गते । सार्थोद्ग्रष्टं साधुयुगं, तृपार्चं तत्र चागतम् ॥ ८ ॥ राज्ञा तन्दुलनीरेण, तयोः
 संपूर्थं तुम्भकम् । दत्तं साधू च तत्पीत्वा, स्वस्थीभूतौ गतौ क्वचित् ॥ ९ ॥ रत्नवीरनृपः सोऽथाराध्य धर्मं जिनोदितम् ।
 मृत्वा चायुःक्षये जातो, रत्नपालो नृपो भवान् ॥ ८१० ॥ श्रीदेव्यपि मृता राज्ञी, जाता शृङ्गारसुन्दरी । तापसः सिद्धद-
 चोऽथ, कृत्वाऽज्ञानतपो मृतः ॥ ८११ ॥ जयनासाभवन् मन्त्री, स ते राज्ये धराधिप । पूर्वं त्वयाऽस्य यत्पोतो, धृतो द्वादश
 वासरान् ॥ १२ ॥ तस्माद्द्वादश वर्षाणि, तेन त्वद्राज्यमाददे । पुरातिदण्डितस्तेन, जातो वैरी तवेह सः ॥ १३ ॥ शृङ्गार-
 सुन्दरी पूर्वभवे मार्गे क्वचिन्मुनिम् । कायोत्सर्गस्थितं धूलिबेषणधैरताडयत् ॥ १४ ॥ तेन पापप्रभावेण, पीडिता जयम-
 न्त्रिणा । कृतोऽल्पो हि महर्षीणामुपसर्गोऽतिदुःखदः ॥ १५ ॥ जीवोऽपि धनदत्तस्य, सोऽभूद्देदेशिको नरः । वनमध्ये त्वया
 दत्ताऽऽराधना यस्य रोगिणः ॥ १६ ॥ स मृत्वाऽभूत्ततो देवः, पूर्वप्रीत्येह येन ते । सङ्ग्रामे मन्त्रिणा सार्धं, सांनिध्यं
 कृतमुत्तमम् ॥ १७ ॥ पुनः पुण्यप्रभावेण, स्वराज्यं भोगसौख्यदम् । त्रिखण्डाधिपित्वञ्च, संप्राप्तं भवता नृप ! ॥ १८ ॥
 पुरा तन्दुलनीरेण, भृत्वा पात्रं यदर्पितम् । मुनिभ्यस्तेन पुण्येन, प्राप्तः सद्रसकुम्पकः ॥ १९ ॥ पुरा कनकमञ्जर्यां, रे कुष्ठिन्म-

द्वचो न किम् । करोषीति निजे भृत्ये, शोक्तं सा तेन कुष्ठिनी ॥ ८२० ॥ एवं प्राग्गुणमञ्जर्या, किं रे अन्ध ! न पश्यसि ? ।
 इत्युक्तं निजदासस्य, तेनान्धाऽभूदिहाप्यसौ ॥ २१ ॥ भुक्ते कर्मविपाकेऽस्मिन्, गुणोऽभूदेतयोः स्त्रियोः । इत्यनालोचितं
 कर्म, भोक्तव्यं सर्वथा नृप ! ॥ २२ ॥ इत्थं पूर्वभवं राजा, श्रुत्वा ज्ञात्वा च कर्मणाम् । शुभाशुभफलं धर्मं, विशेषाद्
 उद्यतोऽभवत् ॥ २३ ॥ चतुर्मासीमथो भूपः, केवलज्ञानिनं गुरुम् । संस्थाप्यात्मपुरे भक्त्या, चक्रे धर्मप्रभाचनाम् ॥ २४ ॥
 अमारिं भूरिदेशेषु, प्रावर्त्तयत् सर्वदा । न्यावारयच्च सप्तापि, व्यसनानि निजाज्ञया ॥ २५ ॥ जिनालयेषु वादित्रगीतनृत्य-
 ध्वजादिकान् । महोत्सवान् महापूजां, कारयामास सोऽन्वहम् ॥ २६ ॥ कस्मिन् पुण्यदिने राजा, गृहीत्वा पौषधं व्रतम् ।
 पत्रच्छ च गुरुं नत्वा, कीदृक् संसारचोष्ठितम् ? ॥ २७ ॥ गुरुर्जगाद संसारो, गहनो यत्र देहिनः । भूयो भूयोऽपि जायन्ते,
 नानागतिषु कर्मभिः ॥ २८ ॥ स एव जायते तिर्यङ्, स एव नारको भवेत् । स एव मानवोऽपि स्यात्, स एव च सुरो
 भवेत् ॥ २९ ॥ पिता कापि भवेत्पुत्रो, माता है है भवेद्बधूः । बन्धुर्भवति वैरी च, भविनो हि भवान्तरे ॥ ८३० ॥ संसारे
 कोऽपि नो कस्य, वृथा मोहं धरेद्भवी । अत्रार्थे वसुदत्ताङ्गज्जननः कथ्यते कथा ॥ ८३१ ॥ यतः—सुयभवे सुच्छन्दं, मुद्दिय-
 लयमण्डवेहि खेलंतो । जणएण पासएहिं, बद्धो खद्धो य जणणीए ॥ ३२ ॥ तथाहि काञ्चनपुरे, वसुदत्तः सुसार्थपः ।
 तद्भार्या वसुमत्याह्वा, सुतोऽभूद्रुणस्तयोः ॥ ३३ ॥ मातापित्रोः स चात्यन्तं, प्राणेभ्योऽप्यधिकः प्रियः । महामोहा-
 र्त्त्वणमपि, तं विना तौ न विष्ठतः ॥ ३४ ॥ अत्याग्रहेऽन्यदा पुत्रो, गतो देशान्तरं प्रति । उपाज्य धनलक्षाणि,
 बलितोऽसौ गृहं प्रति ॥ ३५ ॥ भीमाटव्यां मृतः शूलरोगे राजशुकोऽजनि । धनं क्रियद्गतं तस्य, शेषं दत्तं

पितुर्जनैः ॥ ३६ ॥ सुतशोकेन तन्माता, हृदयस्फोटतो मृता । आर्त्तध्यानेन मार्जारी, जाताऽसौ निजवेश्मनि ॥ ३७ ॥
 वसुदत्तोऽन्यदाऽन्यत्र, गत्वा वाणियज्यकर्मणि । प्राप्य लाभं वलित्वा च, गतस्तामटवीं क्रमात् ॥ ३८ ॥ यत्र राजशुकोऽप्य-
 स्ति, तत्सुतः पूर्वजन्मनि । भवितव्यात्स तत्रास्थात्, यत्र तत्कीरसंस्थितिः ॥ ३९ ॥ स सहकारशाखायां, निविष्टो दृष्टशेऽ-
 मुना । मोहात्पाशेन बद्ध्वा च, गृहीत्वागान्निजे पुरे ॥ ४० ॥ रम्यपञ्जरके च्छिन्वा, पुत्रवत्तमपालयत् । भोजयत्यात्मना सार्द्धं,
 पाठयेत् स दिवानिशम् ॥ ४१ ॥ श्रेष्ठिनो विस्मृतं दातुं, पञ्जरद्वारमेकदा । कर्मयोगेन मार्जार्या, तथा कीरो विनाशितः ॥ ४२ ॥
 वसुदत्तोऽथ तच्छोकं, न मुमोच दिवानिशम् । कियत्यपि गते काले, तत्रागात्कोऽपि केवली ॥ ४३ ॥ वसुदत्तोऽथ तं नत्वा,
 पप्रच्छ रनिताञ्जलिः । शुकोपरि कथं मोहो, घनो मेऽभूद्भद प्रभो ! ॥ ४४ ॥ भार्यानन्दनसंबन्धं, तस्याग्रे केवली जगौ, ।
 ततो वैराग्यतो दीचां, गृहीत्वा स ययौ शिवम् ॥ ४५ ॥ हे रत्नपाल ! संसारचेष्टेयं चित्रकारिणी । पुत्रः प्रियः शुको जातो,
 जनन्या सोऽपि भक्षितः ॥ ४६ ॥ इत्यादि भववृत्तान्तं, प्रोत्त्वा (च्य) प्रोवाच केवली । मनोवचनकायाद्याः, स्थिरीकार्या
 भवच्छिदे ॥ ४७ ॥ यतः-मनोविशुद्धं पुरुषस्य तीर्थं, वाक्संयमश्चेन्द्रियनिग्रहश्च । त्रीण्येव तीर्थानि शरीरभाजां, स्वर्गञ्च
 मोक्षश्च निदर्शयन्ति ॥ ४८ ॥ उल्लो सुको य दो छूटा, गोलया मष्टियामया । दोवि आवडिया कुड्डे, जो उल्लो सोत्थ लग्गई
 ॥ ४९ ॥ एवं लग्गन्ति दुम्मेहा, जे नरा कामलालसा । विरत्ता ते न लग्गन्ति, जहा से सुक्कगोलए ॥ ५० ॥ श्रुत्वैवं सु-
 गुरोर्वचो नरपतिः श्रीरत्नपालाभिधः, संसाराद्धिमुखोऽभवच्छुभमतिर्दीक्षाभिलाषी ततः । श्रीमन्मेघरथः सुतो निजपदे संस्था-
 पितोऽथामुना, दत्ता हेमरथादिनन्दनशतस्यापि स्वदेशाः पृथक् ॥ ५१ ॥ पृथिवीमनुष्णं चक्रे, राजा वाञ्छितदानतः ।

वपति स्म धनं तीर्थे, सत्पत्राणि पुषोष च ॥ ५२ ॥ सद्दिने गजमारुह्य, सर्वसैन्यसमन्वितः । महोत्सवेन राजाऽगाद्रुतार्थ
 गुरुसंनिधौ ॥ ५३ ॥ सहस्रसंख्यभूपालै, राज्ञीभिर्नवभिः पुनः । अन्यैश्चापि नरैः सार्धं, स चारिमुपाददे ॥ ५४ ॥ राज्यं
 प्राप्य पुरा येन, विजिता ब्राह्मणशत्रवः । जेतुं भावरिपुं पश्चात्, दीक्षासाम्राज्यमाददे ॥ ५५ ॥ तज्जयार्थं क्षमाखड्गं, जिनाज्ञा-
 शीर्षिकश्च सः । शीलसन्नाहमाथायारुरोह ज्ञानहस्तिनम् ॥ ५६ ॥ पुत्रा मेघरथाद्यास्ते, तातं नत्वा गता गृहम् । ततः
 केवलिना सार्धं, राजर्षिविजहार सः ॥ ५७ ॥ सर्वसिद्धान्तविज्ञोऽसौ, लेभे स्त्रिपदं क्रमात् । भव्यसत्त्वाम्बुजारामं, सूर्यवच
 व्यबोधयत् ॥ ५८ ॥ क्षपकश्रेणिमारूढो, घनकर्णचतुष्टयम् । चिन्त्वा संप्राप सोऽन्येद्युः, केवलज्ञानमुज्ज्वलम् ॥ ५९ ॥
 काव्यम्-शुक्तः पञ्चसहस्रसाधुभिरयं श्रीरत्नपालो मुनिः, पञ्चाशीतिसुवर्णलक्षप्रमितं संपाल्य चायुर्निजम् । धर्मानन्तजिनान्तरे
 शिवपदं संप्राप सिद्धा तथा, साध्वी पञ्चशतैर्युता भगवती शृङ्गारसुन्दर्यपि ॥ ६० ॥ इत्युक्त्वा शीलमाहात्म्ये, शृङ्गारसुन्दरी-
 कथा । तत्प्रस्तावे कृतं रत्नपालसत्पुण्यवर्णनम् ॥ ६१ ॥ तस्यैवाष्टान्यराज्ञीनां, सतीनाञ्च कथा मताः । अन्येऽपि शील-
 संबन्धाः, प्रोक्ताः संबोधदायकाः ॥ ६२ ॥ श्रीवीरः स्नाह भो भव्याः !, रत्नपालप्रियाकथाय् । श्रुत्वा सुशीलमाहात्म्ये, पाल-
 नीयं त्रिधापि तत् ॥ ६३ ॥ श्रीमन्मल्लीजिनोऽथ नेमिजिनपो जम्बूप्रभुः केवली, सम्यग्दर्शनवान् सुदर्शनगृही श्रीस्थूलिभद्रो
 मुनिः । सचङ्कारिसरस्वती च सुलसा सीता सुभद्रादयः, शीलोदाहरणेष्वभी सुभविनो जाता भविष्यन्ति च ॥ ६४ ॥ परस-
 मयेऽपि-स्नातं तेन समस्ततीर्थसलिलैः सर्वापि दत्त्वा महीं, यज्ञानाञ्च कृतं सहस्रमधिकं देवाश्च सन्तर्पिताः । संसाराच्च समु-
 धृताः सुपितरसैलोक्यवन्द्योऽप्यसौ, यस्य ब्रह्मविचारेण क्षणमपि स्थैर्यं मनः प्राप्नुयात् ॥ ६५ ॥ शीलं भाग्यलतामूलं,

शीलं कीर्त्तिनदीगिरिः । शीलं भवाब्धितरणे, यानपात्रसमं मतम् ॥ ६६ ॥ इत्थं प्रोक्ता शीलशाखा, धर्मकल्पद्रुपादये । एनां वीरमुखान्छ्रुत्वा, भव्या आनन्दमादधुः ॥ ६७ ॥

इति श्रीवीरदेशनायां श्रीधर्मकल्पद्रुमे चतुःशाखिके द्वितीयशीलशाखायां
श्रीरत्नपालप्रियाशृङ्गारसुन्दर्याख्याने पञ्चमः पक्षवः समाप्तः ॥



॥ अथ षष्ठः पक्षवः

भूपालश्चक्रवर्त्ती हलमुशलधरो वासुदेवस्तदन्यो, यो वा विद्याधरेन्द्रः फणिपतिविहिताशेषविद्याप्रसादः । ये चेशा व्य-
न्तराणां वरभवनसदां ज्योतिषां स्वर्गिणां वा, श्रीतीर्थेशाश्च तेषामपि पदममलैः प्राप्यते पूर्वपुण्यैः ॥ १ ॥ यन्निद्रा चयमेति
पालयति यद्वेलां जलानां निधि-र्यत्तापापदमम्बुदः शमयते यद्विव्यतः शुद्ध्यते । यद्वृद्धिर्विषुषामुषाः क्षपयितुं मानुर्थदुज्जृम्भते,
विश्वं यच्च विभर्त्ति भूतनिवह (हं) तद्धर्मविस्फूर्जितम् ॥ २ ॥ यो धीमान् कुलजः क्षमी विनयवान् दाता कुतज्ञः कृती, रूपै-
श्वर्ययुतो दयालुरशठो दान्तः शुचिस्सन्नपः । सद्भोगी दृढसौहृदो मधुरवाक् सत्यव्रतो नीतिमान्, बन्धूनां निलयो नृजन्म स-
फलं तस्येह चासुत्र च ॥ ३ ॥ अथोचे स्वामिनं शिष्यो, गौतमो गणनायकः । भगवंस्त्वत्प्रसादेन, श्रुतः शीलगुणो जनैः ॥
४ ॥ धर्मकल्पद्रुमे शाखा, तृतीया या तपोमयी । तत्फलं श्रेतुभिच्छामि, भव्याः शृण्वन्तु चापरे ॥ ५ ॥ ततो योजनगा-

भिन्या, मेधगम्भीरया गिरा । सर्वसंशयहारिण्या । प्रोवाच चरमो जिनः ॥६॥ भो भव्या ! नृभवं प्राप्य, कार्यं द्वादशधा तपः ।
 सर्वार्थसाधकं धाम, तेजसां दुःखबाधकम् ॥ ७ ॥ तावद्दर्जति कर्मभो, विभयो भुवनोदरे । यावच्चित्तगुहाध्यासी, तपःसिंहो न
 खेलति ॥८॥ अस्माभिरपि यच्चेक्रे, प्रत्रज्याज्ञानमुक्तिषु । माहात्म्यं तपसस्तस्य, श्रुतिवाचामगोचरः ॥९॥ सुमतिस्त्वेकमक्तेन,
 चतुर्थाद्दसुपूज्यभूः । पार्श्वमल्ली अष्टमेन, शेषाः षष्ठात्प्रवत्रजुः ॥१०॥ अष्टमात्केवलं प्रापुः, श्रीपार्श्वर्षभमल्लयः । वासुपूज्यश्चतुर्थेन,
 शेषाः षष्ठेन ज्ञानिनः ॥ ११ ॥ उपवासैः शिवं षड्भिरगान्नाभिमवो जिनः । द्वाभ्यां वीरोऽपरे मासचरणेन शिवं गताः
 ॥ १२ ॥ यतः-बहिरङ्गमलस्य जलैराहारमलस्य भेषजैः शुद्धिः । वचनमलस्य च दिव्यैर्दुर्कर्ममलस्य सत्तपसा ॥ १३ ॥
 अनेकैरपि भेदैस्तत्कथितं ज्ञानिभिस्तपः । विंशतिस्थानकं किन्तु, तीर्थकृद्रोत्रदायकम् ॥१४॥ तद्यथा-अर्हतां प्रतिमाचर्चाभिरर्हतां
 स्तवनादिभिः । एकमर्जितवान् स्थानमववर्णादिनिवारणैः ॥१५॥ सिद्धिस्थानेषु सिद्धानामुत्सवैः प्रतिजागरैः । एकत्रिंशत्सिद्ध-
 गुणोत्कीर्त्तनैश्च द्वितीयकम् ॥१६॥ प्रवचनोन्नतिः सम्यग्, ग्लानञ्जुल्लादिसाधुषु । अनुग्रहमनोज्ञा या स्थानमेतत्तृतीयकम् ॥१७॥
 गुरूणामञ्जलिं बद्ध्वा, वस्त्राहारादिदानतः । असमाधिनिषेधेन, स्थानमेतत्तुरीयकम् ॥ १८ ॥ स्थविरा द्विविधाः प्रोक्ता, वयसा
 सुगुणैरपि । तेषां भक्तिविधानेन, पञ्चमं स्थानकं विदुः ॥ १९ ॥ बहुश्रुतानां ग्रन्थार्थवेदिनां तत्त्वशालिनाम् । प्रासुकान्नादि-
 दानेन, षष्ठं स्थानमुदीरितम् ॥ २० ॥ तपस्विनां सदोत्कृष्टतपःकर्मस्थिरात्मनाम् । विश्रामणादिवात्सल्यात्सप्तमस्थानमुच्यते
 ॥ २१ ॥ ज्ञानोपयोगसातत्यं, द्वादशाङ्गागमस्य च । सूत्रार्थोभयभेदेन, स्थानं ननु तदष्टमम् ॥ २२ ॥ दर्शनं रहितं शङ्काघैः
 स्वैर्यादिगुणान्वितम् । शमादिलक्षणं यत्तु, स्थानकं नवमं मतम् ॥ २३ ॥ विनयो यः चतुर्भेदो, ज्ञानाद्दर्शनतोऽपि च । चारित्रा-

दुपचाराच्च, स्थानं तद्दशमं मतम् ॥ २४ ॥ आवश्यकं भवेत्स्थानमेकादशमिदं पुनः । इच्छादिर्दशधा या च, सामाचारी
जिनोदिता ॥ २५ ॥ शीलव्रतं विशुद्धं यन्नवगुप्तिनियन्त्रितम् । यत्पाल्यं निरतीचारं, स्थानं तद् द्वादशं भवेत् ॥ २६ ॥ त्रयो-
दशमिदं स्थानं, क्षणे क्षणे लवे लवे । शुभध्यानस्य करणं, प्रमादपरिवर्जनम् ॥ २७ ॥ तपो विधीयते शकत्या, बाह्याभ्यन्तर-
भेदवत् । असमाधिपरित्यागात्, स्थानमुक्तं चतुर्दशम् ॥ २८ ॥ त्यागोऽतिथिसंविभागः, शुद्धान्नोदकदानतः । तपस्विनां
यथाशकस्या, स्थानं पञ्चदशं हि तत् ॥ २९ ॥ वैयाच्युत्थं तु गच्छस्य, बालादिदशभेदतः । भक्तविश्रामणाद्यैः स्यात्, षोडशं
स्थानकं किल ॥ ३० ॥ समाधिः सर्वलोकस्य, पीडादिकनिवारणात् । मनःसमाधिजननं, स्थानं सप्तदशं भवेत् ॥ ३१ ॥
अपूर्वज्ञानग्रहणात्, सत्रार्थोपयोग्यमेदतः । अष्टादशमिदं स्थानं, सर्वज्ञैः परिभाषितम् ॥ ३२ ॥ श्रुतभक्तिः पुस्तकानां, लेखना-
दिषु कर्मतः । व्याख्यानख्यापनैरेकोनविंशं स्थानकं भवेत् ॥ ३३ ॥ प्रभावना प्रवचने, विद्यावादिनिमित्ततः । शासनस्योन्न-
तिर्या स्यात्, स्थानं विंशतिसंज्ञकम् ॥ ३४ ॥ एकैकं तीर्थकृन्नामकर्मबन्धस्य कारणम् । एकं द्वे त्रीणि सर्व्वीणि, सेवितानि
पुरा जिनैः ॥ ३५ ॥ काव्यम्-ताराणां तरणिः शशी च तमसां वल्लीवनानां द्विपः, शीतानामनलोऽनिलो जलशुचां दम्भो-
लिरुर्व्वीभृताम् । दानं दुर्य्यशासां मणिर्विपरुजां यादृग्गदानां सुधा, भूयोजन्मशुचां शरीरिषु भवेत्तादृक् तपोऽग्रंहसाम्
॥ ३६ ॥ सौभाग्यं भुवनाधिपत्यपदवीरूपं ददात्यद्भुतं, लक्ष्मीं कामपि सञ्चिनोति तनुते कुन्दावदातं यशः । भोगान्मर्त्यसु-
रेन्द्रयोरपि सुखं दत्ते प्रदत्ते शिवं, तत्किं यन्न ददाति सौख्यमसमं तप्तं विशुद्धं तपः ॥ ३७ ॥ यन्न मिथ्यति तन्नास्ति, तपो-
माहात्म्यतोऽङ्गिनम् । वाञ्छितार्थस्य संसिद्धिर्यथाऽभूपुरुषोत्तमे ॥ ३८ ॥ पप्रच्छ प्रशुपार्थे स, गणशृङ्गौतमः पुनः । कथं

सत्तपसा सिद्धिः, सज्जाता पुरुषोत्तमे ॥ ३६ ॥ मेघमुक्तं यथा नीरं, वस्तुवर्णसमं भवेत् । स्वास्तुवाच तथा सर्व्वसत्त्वभाषानुगं
वचः ॥ ४० ॥ अस्मिन्नेव महाद्वीपे, क्षेत्रे भरतसंज्ञके । पद्मिनीपुरमित्यस्ति, पद्मासुन्दरमन्दिरम् ॥ ४१ ॥ वसन्ति धानिनो
लक्षकोटीशा यत्र लक्षशः । खेलन्ति भोगिनो यत्र, परमानन्दपूरिताः ॥ ४२ ॥ यतः-दुग्धेन धेनुः कुसुमेन वल्ली, शीलिन
नारी सरसी जलेन । सुस्वामिना भान्ति सभासदश्च, शमेन विद्या नगरी धनेन ॥ ४३ ॥ सुधर्मशीलाश्च विशुद्धचित्तास्तीर्थेषु
पात्रेषु च दत्तविताः । भयोद्भिज्ञता वीतवियोगशोका, विवेकिनो यत्र वसन्ति लोकाः ॥ ४४ ॥ गुणिनः स्रुतं शौचं, प्रतिष्ठा
गुणगौरवम् । अपूर्व्वज्ञानलाभश्च, यत्र तत्र वसेत्सुधीः ॥ ४५ ॥ यत्रार्जितानि पुण्यानि, भुञ्जानाः प्रत्यहं जनाः । अर्जयन्ति
नवीनानि, धनानीव विवेकिनः ॥ ४६ ॥ कार्पण्यं स्वयशोदाने, लोभो गुणगणार्जने । विद्यते व्यसनं यत्र, जनानां धर्म-
सेवने ॥ ४७ ॥ तत्पुरं पालयामास, राजा पत्रोत्तराभिधः । गुणसौरभ्यतो विश्वं, वासितं येन पद्मवत् ॥ ४८ ॥ यतः-श्रोजः
सत्त्वं नीति-व्यवसायो वृद्धिरिङ्गितज्ञानम् । प्रागल्भ्यं सुसहायाः, कृतज्ञता मन्त्ररक्षणं त्यागः ॥ ४९ ॥ जनरागः प्रतिपात्तिः,
मित्रार्जनमानुशंस्यमस्तम्भः । आश्रितजनवात्सल्यं, दश सप्त गुणाः प्रशुत्वस्य ॥ ५० ॥ युगम् । सद्धर्मचारिणी तस्य, जाता
नाम्ना मनोहरा । पञ्चसहस्रराज्ञीनां, सुख्या या महिषी वरा ॥ ५१ ॥ रजन्यामन्यदा देव्या, तथा स्वप्ने महागजः । सश्रीकः
सबलो दृष्टः, प्रचण्डः पर्व्वताकृतिः ॥ ५२ ॥ प्रभाते भर्तुरग्रे सा, प्रिया स्वप्नं न्यवेदयत् । पप्रच्छ च प्रभो ! स्वप्नफलं किं मे
भविष्यति ? ॥ ५३ ॥ स्वदुद्धिकुशलत्वेन, राजाऽत्रोचत्प्रिये ! शृणु । एतत्स्वप्नानुभावेन, तव भावी सुतोत्तमः ॥ ५४ ॥ एवं
श्रुत्वा भृशं राज्ञी, प्रमोदपेशलाऽभवत् । तद्दिनात्कः सुररच्युत्वा, तस्याः कुन्दावनातरत् ॥ ५५ ॥ तं गर्भं विभ्रती राज्ञी,

विशेषात् शुशुभेतराम् । निधानं रत्नगर्भेव, शुक्तिवन्मौक्तिकप्रजम् ॥ ५६ ॥ दोहदाथ शुभास्तस्या, उत्पन्नाः पूरिता अपि ।
शुभेऽह्नि सुषुवे स्रुनुं, सा सुभाण्यं शुभाकृतिम् ॥ ५७ ॥ पुत्रे जाते नृपस्याङ्गे, हर्षोत्कर्षो ममौ न हि । महता विस्तरेणसौ, तस्य
जन्मोत्सवं व्यधात् ॥ ५८ ॥ पुरुषोत्तमनामाऽथ, धात्रीभिः परिपालितः । क्रमात्प्रवर्द्धमानोऽसौ, सुतो जातोऽष्टवार्षिकः ॥ ५९ ॥
कलास्तेनाल्पकालेनाभ्यस्ताः प्राक्शिक्षिता इव । स्वर्गोगतस्य पुंसो हि, किं नाम दुष्करं भवेत् ? ॥ ६० ॥ यतः—कवित्वमा-
रोग्यमतीव मेधा, स्त्रीणां प्रियत्वं बहुरत्नलाभः । दानप्रसङ्गः स्वजनेषु पूजा, स्वर्गच्युतानां किल चिह्नमेतत् ॥ ६१ ॥ सुधर्मः
सुभगो नीरुक्, सुदयः सुनयः कविः । सुस्वप्नः पात्रदानी च, स्वर्गगामी नरो भवेत् ॥ ६२ ॥ प्रस्तावादन्वच—विरोधता
बन्धुजनेषु नित्यं, सरोगता मूर्खजनेषु सङ्गः । अतीव रोपी कटुका च वाणी, नरस्य चिह्नं नरकागतस्य ॥ ६३ ॥ सरोगः
स्वजनद्वेषी, कटुवाग् मूर्खसङ्गकृत् । निम्नो निर्दयमानी च, स याति नरकावनिम् ॥ ६४ ॥ बह्वाशी नैव सन्तुष्टो, मायी लुब्धः
क्षुधातुरः । दुस्स्वमी चालसो मूढस्तिर्यग्योन्यागतो नरः ॥ ६५ ॥ मायी लोभी क्षुधालुथाकार्यसेवी कुसङ्गकृत् । बन्धुद्वेषी
दयाहीनः, स च तिर्यग्गतिं गमी ॥ ६६ ॥ अनुलोमो विनीतश्च, दयादानरुचिर्मृदुः । सहर्षो मध्यदर्शी च, मनुष्यादागतो
नरः ॥ ६७ ॥ निर्दम्भः सदयो दानी, दान्तो दत्तः सदा मृदुः । साधुसेवी जनोत्साही, भावी चात्र नरः पुनः ॥ ६८ ॥
अन्यच—साभिमाना गुणैस्तुङ्गा, व्यवहारेण धार्मिकाः । विभवाभावसंतुष्टा, मानवांशाश्च ते नराः ॥ ६९ ॥ धीरोद्धतगुणैस्तुङ्गा
आराध्येष्वपि गर्विताः । लोकोपताप्रवणा, दानवांशा नराः स्मृताः ॥ ७० ॥ लोकोत्तरगुणैर्नम्राः, स्वकीर्तिश्रुतिलाजिताः ।
स्वार्थं परार्थं मन्वाना, देवांशाः पुरुषोत्तमाः ॥ ७१ ॥ सात्त्विकः सुकृती दानी, राजसो विषयी भ्रमी । तामसः पातकी लोभी,

साधिकोऽमीषु सत्तमः ॥ ७२ ॥ शास्रशस्त्रकलाभ्यासकोविदः स कुमारराट् । सात्त्विकादिगुणैः पूर्णः, पावनं प्राप यौवनम् ॥ ७३ ॥ पूर्वपुण्यप्रभावेण, महालीलापुरन्दरः । संयुक्तः सदृशैर्मित्रैः, स्वेच्छया क्रीडति सा सः ॥ ७४ ॥

इतश्च कर्णाटदेशे, श्रीविशालपुरे वरे । अभूत्पद्मरथो भूपो, रूपनिर्जितमन्मथः ॥ ७५ ॥ पद्मश्रीः प्रेयसी तस्य, शीलभृङ्गारधारिणी । विनीता वनितामुख्या, बभूव गुणशालिनी ॥ ७६ ॥ जातोपयाचितशतैस्तयोः पद्मावती सुता । पद्मिनीलक्षणा पद्मं, त्यक्त्वा पद्मागतेव च ॥ ७७ ॥ मनोरथशतैः सार्धं, सा क्रमेण विवाहिता । चतुष्पष्टिकलायुक्ता, जाता प्राप्ता च यौवनम् ॥ ७८ ॥ तां संवीच्य विवाहार्हा, जातचिन्तो नराधिपः । तस्याः स्वयंवरं कर्तुं, बभूवोधमत्तरः ॥ ७९ ॥ तदा पद्मावती प्रोचे, प्रतिज्ञैपाडस्ति तात ! मे । तं वरं परिणेष्यामि, राधावेधे हि यः क्षमः ॥ ८० ॥ श्रुत्वैवं सुविशेषेण, स्वयंवरणमण्डपम् । राधावेधमहायुक्तियुक्तं सोऽकारयन्नृपः ॥ ८१ ॥ अनेकेष्वथ देशेषु, प्रेष्य तेन स्वमन्त्रिणः । आहूताः पृथिवीनाथा, आगताश्च क्रमेण ते ॥ ८२ ॥ आययौ सचिवाहूतः, कुमारः पुरुषोत्तमः । समित्रः सैन्यसंयुक्तः, शोभाडम्बरभासुरः ॥ ८३ ॥ आसनेषु निपण्णेषु, तेषु भूपेषु सोऽधिकम् । ऋद्ध्या रूपेण भाति सा, पद्मोत्तरचतुपाङ्गजः ॥ ८४ ॥ अथ कन्या सुशृङ्गारा, सुरकन्येव भूगता । सखीजनवृता विष्वक्, सुखासनसमाश्रिता ॥ ८५ ॥ पश्यन्ती च नृपान् सर्वान्, लज्जयेपनिरीचणात् । वरमालां करे कृत्वा, तत्रागच्छत्स्वयंवरे ॥ ८६ ॥ तां वीच्य भूमिपाः सर्वे, कामबाणैः प्रपीडिताः । एकदृष्ट्या च पश्यन्तो, दृश्यन्ते स्तम्भिता इव ॥ ८७ ॥ मण्डपे तत्र माणिक्यस्तम्भ ऊर्ध्वोऽस्ति मण्डितः । तस्याधो महती मुक्ता, ज्वलत्तैलकटाहिका ॥ ८८ ॥ स्तम्भोपरि द्वादशारं, चक्रं च रचितं चलत् । पाञ्चालिका

च चक्रोर्ध्वं, नृत्यन्ती अमति द्रुतम् ॥ ८९ ॥ पश्यन्कटाहिकामध्ये, वाणमूर्ध्वं विमुच्य च । विध्येद्द्वौ नरस्तस्या, वाम-
 दृष्टिकनीनिकाम् ॥ ९० ॥ स एष कथ्यते सद्गी, राधावेधः सुदुष्करः । राजोचे केन वीरेण, राधावेधोऽत्र साध्यताम्
 ॥ ९१ ॥ ज्ञातकन्याप्रतिज्ञास्ते, सर्वे तत्रागता नृपाः । राधावेधे जडाः सन्तो, जाताः श्याममुखा ह्रिया ॥ ९२ ॥
 शब्दवेदी (धी) धनुर्वेदे, कोविदः पुरुषोत्तमः । अथोत्थाय सभामध्ये, स्तम्भस्याधः समागतः ॥ ९३ ॥ चापमादाय चाकृष्य,
 युक्त्या संपूर्य सायकम् । विव्याध तत्त्वणाद्दामां, पुत्रिकायाः कनीनिकाम् ॥ ९४ ॥ असाध्यः साधितो राधावेधोऽनेन
 जयेति च । व्योमन्युच्छलिता वाणी, पुष्पदृष्टिं व्यधुः सुराः ॥ ९५ ॥ ततः पद्मावती हर्षोत्फुल्लनेत्रा व्यचिन्तयत् । पुराऽस्मिन्
 साभिलाषाहं, जाता सद्रूपमोहिता ॥ ९६ ॥ इष्टं वैद्योपदिष्टं तत्, प्रतिज्ञा पूरिताऽद्य यत् । वरमालां ततः कन्या, कुमारस्य
 गलेऽक्षिपत् ॥ ९७ ॥ अथ पद्मोत्तरेणाशु, कृत्वा सामग्रिकां वराम् । ततः सुरङ्गतस्तस्य, सा पुत्री परिणयिता ॥ ९८ ॥
 भोजयित्वा च सन्मान्य, वालितास्ते नराधिपाः । दत्त्वा शिवां कुमारेण, सार्धं संप्रेषिता सुता ॥ ९९ ॥ सोऽप्यागच्छन्निजे
 राज्ये, प्रमोदात्प्रेयसीयुतः । तस्य पुरग्रवेशं चाकारयत्पितोत्सवात् ॥ १०० ॥ तदा पद्मोत्तरो भूपो, बध्वा रूपेण रञ्जितः ।
 मेने धन्यं सुतं यस्य, प्रियाऽभूद्रुणभूषिता ॥ १ ॥ यतः—शीलं माह्वमार्जवः कुशलता निर्लोभता च त्रपा, वात्सल्यं
 स्वपरातिथिप्रभृतिके प्रेक्ष्ये वरावर्जनम् । औचित्यं श्वशुरौकसि स्थिरमनास्तदूषणाच्छादनं, स्त्रीणां मण्डनमीदृशो गुणगणः
 शेषं तु भारात्मकम् ॥ २ ॥ तदा तुष्टो नरेन्द्रोऽसौ, राधावेधस्य साधनात् । कुमारस्य विनीतस्य, युवराजपदं ददौ ॥ ३ ॥
 अन्यदाऽऽस्थानमार्सीनो, यावद्भूपः सुतान्वितः । षट्त्रिंशद्राजकुल्या च, संसेवितपदाम्बुजः ॥ ४ ॥ तावत्कापालिकः

कोऽपि, समागाचत्र संसदि । ऊर्ध्वीकृतभुजादण्डो, नृपायाशीर्वचो ददौ ॥ ५ ॥ नृपेणाभाणि योगीन्द्र !, तवागमनकारणम् ।
 कथय त्वं प्रसादं हि, कृत्वा सम्यग् ममोपरि ॥ ६ ॥ योग्युचे शृणु राजेन्द्र !, परोपकृतिकर्मठ ! एको मन्त्रोऽस्ति मे तस्य,
 साहाय्यं कुरु साधने ॥ ७ ॥ अस्मिन्सारे संसारे, परोपकृतिमेव च । आयुःशरीरलक्ष्मीणां, सारं गृह्णाति बुद्धिमान् ॥ ८ ॥
 यतः—शास्त्रं बोधाय दानाय, धनं धर्म्मार्थ जीवितम् । कायः परोपकाराय, धारयन्ति विवेकिनः ॥ ९ ॥ संसारे नरजन्मता
 न सुलभा पुंस्त्वेऽपि सद्दंशता, सद्दंशे बहुविधता बहुविदि प्रायस्तदर्थज्ञता । अर्थज्ञे स्फुटचित्रवाक्यपटुता तज्ज्ञेऽपि
 लोकज्ञता, लोकज्ञेऽपि सुधर्मता सुकृतिनि ब्रह्मज्ञता दुर्लभा ॥ ११० ॥ द्वाविमौ पुरुषौ लोके, जगन्नयशिरोमणी ।
 उपकारे मतिर्यस्य, यश्च नोपकृतापहः ॥ ११ ॥ भूपोऽवादीत्सुतोऽयं मे, साहाय्यं ते करिष्यति । राजादेशात्कुमारोऽथ,
 जगाम सह योगिना ॥ १२ ॥ कृष्णाष्टम्यां र्वेर्वारे, स्मशाने योग्यसौ ययौ । संपूर्य मण्डलं तत्र रक्तपुष्पैरपूजयत्
 ॥ १३ ॥ योगी प्रोचे कुमारान्नाक्षताङ्गं शवमानय । तेनोक्तं मृतकं कास्ति, स वटोल्लम्बितं जगौ ॥ १४ ॥ तत्र
 गत्वा कुमारोऽथ, वटमारुह्य तं शवम् । पाशं छित्त्वाऽमुचञ्जमावुत्तार स्वयं ततः ॥ १५ ॥ वटोद्भृद्दं शवं तावत्स ददर्श
 च पूर्व्ववत् । चटित्वा पादपे भूयो, सुमोच मृतकं भुवि ॥ १६ ॥ पुनर्वटे शवं दृष्ट्वा, चेष्टां ज्ञात्वा च दैवतीम् । गृहीत्वा
 मृतकं हस्ते, वृन्नादुर्चरिथ सोऽचलत् ॥ १७ ॥ मार्गे गञ्जन् कुमारोऽसौ, शुश्रावेति नभोगिरम् । शवमादाय मा याहि, रे त्वां
 योगी हनिष्यति ॥ १८ ॥ श्रुत्वेत्यूर्ध्वमसौ यावदपश्यत्तावदग्रतः । दिव्यरूपधरा नारी, प्रत्यक्षीभूय चाब्रवीत् ॥ १९ ॥
 राज्याधिष्ठायिकाऽत्राहं, तव रत्नाऽर्थमागता । तव विमकरो योगी, विद्याव्याजेन धूर्त्तराट् ॥ १२० ॥ मा याहि तत्समीपेऽतः,

शवं मुक्त्वा गृहं व्रज । श्रुत्वेति राजसूः प्रोचे, प्रतिज्ञा मेऽन्यथा न हि ॥ २१ ॥ यतः-दिग्गजकूर्मकुलाचल-फण्डिपति-
विधृताऽपि चलति वसुधेयम् । प्रतिपन्नमलमनसां, न चलति पुंसां युगान्तेऽपि ॥ २२ ॥ अन्यच्च-श्रियो नाशं यान्तु व्रजतु
निधनं गोत्रमखिलं, शिरश्छेदो वाऽस्तु प्रभवतु समन्ताद्विपदपि । विवेकार्कज्योतिर्विघटितमहामोहतमसः, प्रतिज्ञातादर्थ्यात्त-
दपि न चलन्त्येव सुधियः ॥ २३ ॥ कृशानुसेवा फलकन्दवर्त्तनं, जटाधरत्वं वनवासिनां व्रतम् । महीपतीनामिदमेव तु व्रतं,
यदात्मसत्यात्प्रात्येऽपि न च्युतिः ॥ २४ ॥ प्रारभ्यते न खलु विघ्नभयेन नीचैः, प्रारभ्य विघ्ननिहता विरमन्ति मध्याः ।
विघ्नैः पुनः पुनरपि प्रतिहन्यमानाः, आरब्धमुत्तमगुणा (जना) न परित्यजन्ति ॥ २५ ॥ इत्थं श्रुत्वा पुनर्देवी, कुमारं प्रत्य-
भाषत । वत्सैकं मम वाक्यं त्वं, शृणु संशयवर्जितम् ॥ २६ ॥ यतः-यस्मिन्कुले यः पुरुषः प्रधानः, स एव यत्नेन हि रत्न-
शीयः । तस्मिन्विनष्टे हि कुलं विनष्टं, न नाभिभङ्गेऽप्यरका वहन्ति ॥ २७ ॥ ततो हिताय ते वत्स !, पुनः शिञ्चा प्रदीयते ।
यदा मण्डलमध्ये त्वां, स्थापयेद्योग्यसौ तदा ॥ २८ ॥ अकारपूर्वकं पञ्चपरमेष्ठिस्मृतिं धरेः । येन विघ्नानि शाम्यन्ति,
विकटान्यपि निश्चितम् ॥ २९ ॥ सिंहेनेव मदान्धगन्धकरिणस्तीक्ष्णांशुनेन ज्ञपा-ध्वान्तौघा विधुनेव तापततयः कल्पद्रुणे-
वाधयः । तादर्थ्येणैव फणाभृतो घनकदम्बेनेव दावाग्रयः, सत्त्वानां परमेष्ठिमन्त्रमहसा वज्रगन्ति नोपद्रवाः ॥ ३० ॥ सङ्ग्राम-
सागरकरीन्द्रभुजङ्गसिंह-दुर्व्याधिवहिरिपुवन्धनसम्भवानि । चौरग्रहभ्रमनिशाचरशाकिनीनां, नश्यन्ति पञ्चपरमेष्ठिपदैर्भयानि
॥ ३१ ॥ एकाग्रचित्ततो वत्स !, ध्येयमेतन्मयोदितम् । इदमुक्त्वा महादेवी, तिरोऽभूत्तत्क्षणादपि ॥ ३२ ॥ ततः स्कन्धे शवं
धृत्वा, कुमारः पुरुषोत्तमः । जगाम तत्र योगी स, स्मशाने यत्र वर्त्तते ॥ ३३ ॥ शवं प्रक्षाल्य चाभ्यर्च्य, योगिना रक्त-

चन्दनैः । अग्निकुण्डान्तिके मुक्तं, खड्गं दत्तं च तत्करे ॥ ३४ ॥ शवपादे कुमारं तं तैलाभ्यङ्गनहेतवे । निवेश्य योग्यभूद् ध्या-
 नहोमाद्यैर्मन्त्रसाधकः ॥ ३५ ॥ तदाऽचिन्ति कुमारेण, किञ्चित्कूटं हि दृश्यते । अतोऽस्मरन्नमस्कार-मेकचित्तः सुरीगिरा ॥
 ३६ ॥ ततः शवः समुत्थाय, चालयित्वा त्वसिं करे । अपतद्भ्रूमौ कुमारे, विरूपं कर्तुमक्षमः ॥ ३७ ॥ योगिना चिन्तितं
 किञ्चित्, विस्मृतं मन्त्रसाधने । सावधानो ददौ भूयो, जापपूर्वकमाहुतिम् ॥ ३८ ॥ शवमुत्थाय चाकृष्य, खड्गं वीक्ष्य नृपा-
 ङ्गजम् । नमस्कारप्रभावेण, निष्प्रभावं पपात च ॥ ३९ ॥ ततस्तृतीयवेलायां, रुष्टो देवः शवस्थितः । कृत्वा योगिशिरश्छेदं,
 व्योम्न्युत्पत्य ययौ हसन् ॥ ४० ॥ जातं स्वर्णमयं कुण्डे, पतितं योगिनः शिरः । तद् दृष्ट्वाऽग्नौ कुमारेण, प्रक्षिप्तं योगिनो
 वपुः ॥ ४१ ॥ कुण्डे प्रज्वान्धमानं तत्, सञ्जातः स्वर्णपूरुषः । स्कन्धे धृत्वा कुमारेण, स चानीतो निजे गृहे ॥ ४२ ॥
 मुक्त्वा तं च नृपस्याग्रे, संबन्धः कथितोऽखिलः । ज्ञात्वा पुत्रस्य सद्भाग्यं, सहर्षोऽभून्नुपस्ततः ॥ ४३ ॥ अन्यदा तत्पुरोधा-
 नेऽभ्यागात्त्वरिगुणाकरः । साधुसप्तशतीयुक्तः, स्थितस्तत्र शुभचित्तौ ॥ ४४ ॥ गुरोरागमनं ज्ञात्वा, तदा पद्मोत्तरो नृपः । स-
 पुत्रः सैन्ययुक्तत्र, गत्वा च तमवन्दत ॥ ४५ ॥ गुरुधर्म्मार्शिपं दत्त्वा, प्रारभे धर्म्मदेशनाम् । भवादृशा भवारण्ये, पतन्ति
 किं पुनः परे ? ॥ ४६ ॥ संपदो जलतरङ्गविलोला, ग्रौचनं त्रिचतुराणि दिनानि । शारदाभ्रमिव चञ्चलमायुः, किं धनैः पर-
 हितं न कुरुध्वम् ॥ ४७ ॥ अर्हद्भक्तिमतां गुरुस्मृतिजुषां क्रोधादिशत्रुद्विषां, भक्त्या पञ्चनमस्कृतिं च जपतां दानादिकं कुर्व-
 ताम् । इत्थं सिद्धिनिबन्धनोद्यतधियां पुंसां यशःशालिनां, श्लाघ्यो मृत्युरपि प्रनष्टरजसां पर्यन्तकालागतः ॥ ४८ ॥ जन्तूनां

१ धर्म्मविशुद्धबह्मनसां इति वा पाठः.

पुण्यतः सर्वं, शुभं भवति नान्यथा । वेगात्सिध्यति चासाध्यमत्र धीरो निदर्शनम् ॥ ४९ ॥ तद्यथा-

नगर्यां पुण्डरीकिण्यां, कातरश्चरितैः पुरा । धीरो नाम्नाऽभवद्राज-पुत्रोऽनभ्यस्तविक्रमः ॥ १५० ॥ धीरत्वं नामधेयेन,
वर्तते तस्य नान्यथा । अतस्त्रुपापरो गेहान्निःससार कदाऽपि न ॥ १५१ ॥ वीरपुत्री प्रिया तस्य, पतिभीरुत्वदूमिता । लज्ज-
माना सखीवृन्दे, चित्ते दोदूयेतेतराम् ॥ ५२ ॥ सेवामलभमानोऽपि, कातरत्वात्स राजसूः । ऊचे मधुरवाणीभिः, गृहिण्या
स्वान्तदृष्टया ॥ ५३ ॥ राज्येऽस्मिन् भवतः शौर्यमज्ञायि पुरवासिभिः । ततो ब्रजान्यदेशेषु, कुरु कस्यापि सेवनाम् ॥ ५४ ॥
यथाऽन्यदेशभूपाला, देहपीनत्वमोहिताः । त्वच्चरित्रमजानानाः, प्रसादं ददतेऽधिकम् ॥ ५५ ॥ तथेति सर्वशस्त्राणि, सर्जा-
कृत्य स्वमन्दिरात् । कान्तया दत्तपाथेयो, ययौ देशान्तरं प्रति ॥ ५६ ॥ विस्म्यतां पुरीं वेगात्, ब्रजन्नन्यायलम्पटैः । रुद्रो
विख्यातचरितैः, सप्तभिः स मलिम्बुचैः ॥ ५७ ॥ ऊचे स दीनवाग् भोरुः, क्षिपन् वक्त्रे दशाहुलीः । वासःपाथेयशस्त्राणि,
गृहीत्वा मां विमुञ्चत ॥ ५८ ॥ अनाथाशरणं दीनं, कम्पमानं भयदुतम् । भवतां किङ्करीभूतं, राजेन्द्राः ! किं न मुञ्चत ?
॥ ५९ ॥ गृह्णीत मम सर्वस्वं, विना जीवं दयालवः ! । एकोऽहमेव भर्त्तोऽसि, निजजायागृहाङ्गणे ॥ ६० ॥ ततः सहासं
ते चौरास्तपराक्रमरञ्जिताः । तं तत्यजुर्वस्त्रशेषं, सकम्पं गजकर्णवत् ॥ ६१ ॥ गृहिणीचिपुगलं, तस्मादाप्तं च शम्भलम् ।
बुभुक्षितैस्त्वैर्भुजे, यमसेवाचिकीर्षुभिः ॥ ६२ ॥ आहारदोषात्ते चौराः, शिशिरे दीर्घनिद्रया । धीरोऽपि विभ्रमभ्रान्तस्तत्सा-
मीप्यमुपाययौ ॥ ६३ ॥ मरुद्भूनिक्कूर्वास्तान्, सर्जीवानेव चिन्तयन् । पुनरेव पलायिष्ट, धीरो दूरं भयातुरः ॥ ६४ ॥
विश्वास्य मामरे धूर्त्ताः !, गृहीण्यथ भटोत्कटम् । इति कान्तैः चणैकनापनिन्द्ये तस्य संशयः ॥ ६५ ॥ वायसावृतदेहानां,

मृतानां परिमोषिणाम् । मण्डलाग्रेण मुण्डानि, छित्त्वा कथ्यां बबन्ध सः ॥ ६६ ॥ कटीनिबद्धैस्तच्छीर्षैस्तुम्भीफलनिभैस्तदा ।
 तरीतुं दौस्थ्यतटिनीं, स तारक इवाबभौ ॥ ६७ ॥ तच्छस्त्रवह्नाण्यपि स, समादाय मदोद्दुधुरः । जगाम हस्तिनापुरं, श्रीहर्ष-
 नृपराजितम् ॥ ६८ ॥ राड्ढुरूपसमान्मौलीन्, राजद्वारे मुमोच सः । स्वदोषाणां पौरुषं राज्ञे, शशंस च सविस्तरम् ॥ ६९ ॥
 राजाऽपि दुर्द्धरान् चौरान्, देशोपद्रवकारकान् । अजेयान् निहतान् तेन, वीक्ष्य विभ्रममासदत् ॥ १७० ॥ सेवां गृहाणेति
 पृष्टः, स आख्यन्निजविक्रमम् । यादृशे तादृशे कार्ये, न प्रेष्योऽहं नरेश्वर ! ॥ १७१ ॥ कष्टे भवच्छरीरस्य, समेते मम पौरुषम् ।
 चमत्कारकरं चित्ते, मन्तव्यं मनुजेश्वर ! ॥ ७२ ॥ उरीकृत्येति भूपेन, महाऽऽग्रहपुरस्सरम् । वित्तीयं लक्षं स्वर्णस्य, स्थापितो-
 ऽसौ भटाग्रणीः ॥ ७३ ॥ मन्यमानः प्रतिदिनं, भुञ्जानो भूपतेर्धनम् । आद्यचत्रियवर्गस्य, सोऽभूच्छब्दयभिवानिशम् ॥ ७४ ॥

इतथ तसिन्नगरे, तस्य कर्मविपाकतः । दुष्टः पञ्चाननः कश्चिच्चकारोपद्रवं महत् ॥ ७५ ॥ स हिनस्ति मनुष्याणां,
 गोवृन्दानां पुरस्तटे । प्रतोली तद्भयात्तत्र, सायाह्ने दीयते तदा ॥ ७६ ॥ कृपाणपाणयो वीरा, भुजाला ये धनुर्धराः । कृता-
 श्रवास्ते सिंहेन, निन्यिरे यममन्दिरे ॥ ७७ ॥ प्रभूतशोको भूजानिर्मन्त्रिभिर्जगदे कदा । हरिणारेः स हन्ता तु, यो लक्षं लभते
 भटः ॥ ७८ ॥ सिंहापराधसत्क्रोधो, नृपो धीराय चीटकम् । समर्ष्य केसरिवधमादिशत् शूरदुष्करम् ॥ ७९ ॥ इहार्थे जनितो
 मात्रा, धीरश्चेतसि चिन्तयन् । वेपमानो भयात्क्रोधान्निजगाद धराधिपम् ॥ १८० ॥ माहशानां पशुवधं, निर्दिशन् किं न
 लजसे ? । अथवा शूरशूरत्वं, याति कुस्वामिसेवया ॥ १८१ ॥ एवं ब्रुवाणो वाक्यानि; निर्जगाम पुराद्ग्रहिः । द्वारपालैरपि
 पुरप्रतोली पिदधे तदा ॥ ८२ ॥ विषादं विभरामास, स चाकृष्टः पुराद्भटः । अहो निशायां भीमायां, शृगालेभ्योऽपि मे

भयम् ॥ ८३ ॥ कस्याहं कुत्र गच्छामि, को मेऽस्ति शरणं वने । इति कण्ठागतश्वासो, मुमूर्च्छं च पदे पदे ॥ ८४ ॥ तदुच्च-
भ्रूहशाखामारुह्य रजनीमिमाम् । नेव्यामि नियतं आतर्यद्भ्रुव्यं तद्भ्रुविष्यति ॥ ८५ ॥ धीरे ब्रुचाग्रमारूढे, चपायां सोऽपि
केसरी । दंष्ट्राविसङ्कटमुखो, ब्रूत्कुर्वन्नाययौ क्रमात् ॥ ८६ ॥ मृगारिर्नरगन्धेन, यावत्तस्थौ तरोरधः । तावद्दीरकरात्कुन्तो,
वेपमानादधोऽपतत् ॥ ८७ ॥ तीक्ष्णोऽप्रकुन्तघातेन, धीरपुण्येन च द्रुतम् । मर्मविद्धो मृगारातिर्भृत्युमाप मुहूर्त्ततः ॥ ८८ ॥
धीरः प्रभाते ब्रुचाग्रादनुत्तरन् सवेपथुः । बोधितः सिंहपञ्चत्वं, वयस्यैरिव वायसैः ॥ ८९ ॥ भीतभीतस्तमादाय, निवृत्तो
विभ्रमोद्भ्रुः । व्याजहार ससंस्मभं, विशेषावादिनो नरान् ॥ ९० ॥ यात रे ! द्रुत राजानं, मन्मत्सरधरान् तथा । मत्प्रसा-
दात्पुरं सर्व्वं, सुखं तिष्ठतु निर्भयम् ॥ ९१ ॥ निहत्य सिंहं सबलं, धीरो धीरशिरोमणिः । पुरद्वारमितो देव !, त्वन्मानमभिवाञ्छति
॥ ९२ ॥ तेभ्यो विज्ञातवृत्तान्तो, भूपः सम्मुखमागमत् । प्रावेशयच्च नगरं, तं महैर्मानकोविदः ॥ ९३ ॥ नृपप्रदत्तदेशोऽसौ,
लोके विख्यातविक्रमः । वाक्शूरो धीरसुभटः, पुण्यात्प्राप परां श्रियम् ॥ ९४ ॥

इति धीरकथानकम् ।


पुण्यैः संभाव्यते पुंसामसंभाव्यमपि क्वचित् । तेरुर्मैरुसमाः शैलाः, किं न रामस्य वारिधौ ? ॥ ९५ ॥ त्रयो धर्मोर्थका-
माहाः, पुरुषार्थाः प्रकीर्त्तिताः । पुनरेषु च सर्व्वेषु, धर्म एव प्रशस्यते ॥ ९६ ॥ धर्मैण जायते ह्यर्थः, कामो धर्मैण जायते ।
धर्मैण जायते मोक्षः, सर्व्वं धर्मं प्रतिष्ठितम् ॥ ९७ ॥ असन्नो यस्य धर्मोऽस्ति, परमाकृष्टिमन्त्रकृत् । राज्यलक्ष्म्यादिकं
सौख्यं, तस्य किञ्चिन्न दुर्लभम् ॥ ९८ ॥ सुखं सांसारिकं राजन् !, प्राप्तं राज्याद्यनन्तशः । यतितव्यं तथा धर्मैः, यथा

मोक्षसुखं भवेत् ॥ ९९ ॥ संसारासारतां ज्ञात्वा, नृपो मोक्षार्थसाधने । उत्सुकः स्वगृहे गत्वा, मूलामात्यमदोऽवदत् ॥ २०० ॥
 अथ संसारभीतोऽहं, ग्रहीष्यामि मुनिव्रतम् । राज्येऽत्र भवतां राजा, स्थाप्यते पुरुषोत्तमः ॥ २०१ ॥ इत्युक्त्वा पुत्रमाकार्य,
 निवेश्य च निजासने । राज्ञाऽस्य निजहस्तेन, मुहूर्त्ते तिलकं कृतम् ॥ २ ॥ कृतो राज्याभिषेकश्च, जयढक्कारवोऽभवत् । आज्ञा
 प्रवर्तिता विश्वे, पुरुषोत्तमभूजुजः ॥ ३ ॥ अथ पत्रोत्तरो राजा, दत्त्वा राज्यं स्वसूत्रने । हितशिखां ददौ सम्यग्, विदग्धैर्मा-
 षितामिति ॥ ४ ॥ यतः-यः क्षीणीं निजकां न रक्षति मुदा वाच्यः स भूपो नृपः, यः शिष्याय हितानि नोपदिशति प्रायो
 गुरुर्नेदृशः । नापत्यानि निजानि पालयति या माताऽपि सा कीदृशी, को नमैष पिता न शिष्यति यः पुत्रं हितार्थो भवन् ?
 ॥ ५ ॥ अन्यच्च-याता यान्ति महीभुजः क्षितिमिमां यास्यन्ति मुक्त्वाऽखिलां, नो याता न च याति यास्यति न वा केनापि
 ॥ ६ ॥ बहुभिर्वसुधा युक्ता, राजभिः सगरादिभिः । यस्य यस्य यदा भूमी, तस्य तस्य तदा फलम् ॥ ७ ॥ प्रजाः
 समावर्जयितुं समन्तात्, त्वं कौमलैरेव करैर्येथाः । पश्यातिसङ्ख्यैर्दिवि तारकाभि-रासेव्यते शीतकरो न भानुः ॥ ८ ॥
 एवं शिखां शुभां दत्त्वा, सुतं संस्थाप्य निश्चलम् । स्वयं संयममाराध्य, नृपः प्राप शिवं क्रमात् ॥ ९ ॥

श्रीपुरुषोत्तमो भूपः, प्राप्य साम्राज्यसम्पदम् । पितृशिखाप्रमाणेन, स्वप्रजाः समपालयत् ॥ २१० ॥ यतः-पर्जन्य
 इव भूतानामाधारः पृथिवीपतिः । विकलेऽपि हि पर्जन्ये, जीवितव्यं न भूपतौ ॥ ११ ॥ अथान्यदा स भूमीशः, सुख-
 शय्यासमाश्रितः । तुर्ययामे निशाशेषे, ददर्श स्वममीदृशम् ॥ १२ ॥ पृथ्व्यां परिभ्रमन् कस्मिन्, पुरे राजा ययौ

रयात् । तस्मिन् परिसरे देवकुले दृष्टा तपस्विनी ॥ १३ ॥ तत्समीपे महाहर्म्ये, प्रधानामेककन्यकाम् । सुरूपां सुभगां
 दृष्ट्वा, तस्यां जातः स रागवान् ॥ १४ ॥ तद्रूपं चिन्तयन् भूपस्तदा जागरितः प्रगे । यावत्संसदि नायाति, मन्त्री
 तत्राययौ तदा ॥ १५ ॥ सोऽवादीत्सुमतिः स्वामिन् !, सभा संपूर्यते न किम् । स्वप्नचिन्तापरो राजा, न दत्ते किञ्चिदुत्तरम्
 ॥ १६ ॥ पुनः सुमतिनामाऽसौ, सचिवः स्माह हे प्रभो ! । अद्य चिन्तातुरः कस्मात्, दृश्यसे त्वं ? तदुच्यताम् ॥ १७ ॥
 राजा स्माह मया रात्रौ, दृष्टोऽद्य स्वप्न ईदृशः । तस्या रूपेण कन्याया, मोहितोऽस्मि सचिन्तकः ॥ १८ ॥ मन्त्र्यूचे
 देव ! का चिन्ता, स्वप्नदृष्टे हि वस्तुनि । रम्यस्वप्नात् शुभं भावि, स्वप्नः प्रोक्तो ह्यनेकया ॥ १९ ॥ उक्तञ्च-समघातोः
 प्रशान्तस्थ, धार्मिकस्यातिनीरुजः । स्यातां पुंसो जिताक्षस्य, स्वप्नौ सत्यौ शुभाशुभौ ॥ २० ॥ अनुभूतः श्रुतो
 दृष्टः, प्रकृतेश्च विकारजः । स्वभावतः समुद्भूतश्चिन्तासन्ततिसम्भवः ॥ २१ ॥ देवताद्युपदेशोत्थो, धर्मकर्मप्रभावजः ।
 पापद्वैकसमुत्थश्च, स्वप्नः स्यान्नवधा नृणाम् ॥ २२ ॥ प्रकारैरादिभैः षड्भिरशुभश्च शुभोऽपि च । दृष्टो निरर्थकः स्वप्नः,
 सत्यस्तु त्रिभिरुत्तरैः ॥ २३ ॥ रात्रेश्चतुर्षु यामेषु, दृष्टः स्वप्नः फलप्रदः । मासैर्द्वादशभिः षड्भिरिभिरैकेन च क्रमात्
 ॥ २४ ॥ निशान्ते घटिकायुगे दशाहात्फलति ध्रुवम् । दृष्टः सूर्योदये स्वप्नः, सद्यः फलति निश्चितम् ॥ २५ ॥ मल
 (माला) स्वप्नोऽह्नि दृष्टश्च तथाऽधिव्याधिपीडितः । मलमूत्रादिपीडितः, स्वप्नः सर्वो निरर्थकः ॥ २६ ॥ प्रधानः
 पुनरित्युचे, किं नेत्यामानकः श्रुतः । यद्दुर्थाथै जनाः प्राहुः, स्वप्नपृष्ठे प्रधानम् ॥ २७ ॥ स्वप्नाऽर्थेऽत्र पुना राज-
 नेकोदाहरणं शृणु । कस्मिन्ग्रामे प्रदेशेऽभून्मठे कार्पटिकः पुरा ॥ २८ ॥ एकदा तेन निद्रायां, मठी पकान्नसंभृता । दृष्टा

स्वप्ने जजागार, प्रभातेऽचिन्तयच्च सः ॥ २६ ॥ अहो ममास्ति पकानं, कथं ग्रामो न भोज्यते । ग्राममध्ये ततो गत्वा, जनाः
 सर्वे निमन्त्रिताः ॥ २३० ॥ भोक्तुं तत्रागता लोकाः, सुप्तः कार्ष्ण्टिकस्तदा । जनैः पृष्टं कथं सुप्तः, स्वप्नवार्त्ता प्ररू-
 पिता ॥ ३१ ॥ हसित्वा ते जनाः सर्वे, गता निजनिजं गृहम् । ततः स्वप्नवशात्तस्य, जने जाता विडम्बना ॥ ३२ ॥
 अतः स्वामिन्समुत्थाय, राजकार्याणि साधय । स्वप्नचिन्तां परित्यज्य, त्वं सुखीभव सर्वथा ॥ ३३ ॥ ततो धराधवः
 प्रोचे, हे मन्त्रिन्मम मानसम् । अत्यन्तं बाधते कामो, दुर्जयो यो हि दैत्यवत् ॥ ३४ ॥ यतः—तावन्नीतिर्विनीतत्वं,
 मतिः शीलं कुलीनता । विवेकौचित्ययाण्डित्यं, लज्जा वा तत्त्वनिर्णयः ॥ ३५ ॥ तपःशमदयादानं, संसाराद्भयमित्यपि । सत्यं
 तत्त्वं च सन्तोषो, यावन्नो पीडयेत् स्मरः ॥ ३६ ॥ युगम् । कैवर्त्ती चक्रे पराशरमुनिर्गाधिः श्वपार्की विधिः, स्वां पुत्रीं गुरुकामिनीं
 द्विजपतिः कुन्तीश्च कन्यां रविः । आभीरीः पुरुषोत्तमः सुरपतिस्तां तापसीं यद्भयात्, तं कन्दर्पमदर्पमारचयत ब्रह्मास्त्रविस्फूर्जितैः
 ॥ ३७ ॥ यतः—पितुर्वा मातुर्वा स्मरति न कुलं कामविकला, महेला न स्नेहं न गणयति गेहं वरपितुः । न पात्रं नापात्रं
 परिहरति न स्वं च न परम्, कथं वा वैकल्ये विलसति सुवेष्टा विलसति ? ॥ ३८ ॥ विपस्य विषयाणां च, दूरमत्यन्तमन्त-
 रम् । उपश्रुतं विषं हन्ति, विषयाः स्मरणादपि ॥ ३९ ॥ त्वं मन्त्रिन् ! सुमतिर्नाम्ना, मतिं काञ्चिद्विचारय । कुरुपायं च
 काञ्चित्तं, कन्याप्राप्तिर्यथा भवेत् ॥ २४० ॥ स्वप्नदृष्टसं तत्र, मन्त्रिणा रचितं पुरम् । तत्समीपे दानशाला, कारिता
 भोज्यहेतवे ॥ २४१ ॥ भोजयित्वाऽत्र पृच्छ्यन्ते, नरा वैदेशिका इति । ईदृशं नगरं क्वापि, वीचितं वा श्रुतं न वा ॥ ४२ ॥
 इत्थं प्रकुर्वतस्तस्य, गतः कालः कियानपि । राज्यकार्याणि सर्वाणि, करोति स्म नराधिपः ॥ ४३ ॥ अथान्यदा नरः



कोऽप्यागतो देशान्तरादिह । भोजयित्वा च तत्तस्य, मन्त्रिणा दर्शितं पुरम् ॥ ४४ ॥ तद् दृष्ट्वा स रुरोदोच्चैः, मन्त्रिणा
 भणितं ततः । कथं रोदिपि तद् ब्रूहि, कारणं कौतुकं मम ॥ ४५ ॥ स प्रोचे मे जन्मभूमिरीदृशी नगरी परा । विद्यते
 तत्र विद्येते, मन्मातापितरौ किल ॥ ४६ ॥ अस्मिन् दृष्टे स्मृता साऽद्य, स्मृतौ च पितरावपि । तन्मेऽभून्मानसे दुःखं,
 विरहात्तेन रोदिमि ॥ ४७ ॥ मन्त्र्यूचे वद भोः पान्थ !, किनाम्नी क्वास्ति सा पुरी । को भूपस्तत्र वार्त्ता चाऽपूर्वा
 काचित्प्रवर्त्तते ? ॥ ४८ ॥ पश्चिकोऽवादीन्मन्त्रीश ! सुमतेऽस्त्युत्तरापथे । प्रियङ्करा पुरी तत्र, राजा श्रीसत्यशेखरः ॥ ४९ ॥
 सत्यश्रीरिति तस्यास्ति, पट्टदेवीव देवता । शीलसन्नद्धसर्वाङ्गा, भाग्यसौभाग्यशोभिता ॥ २५० ॥ तत्कुचिसम्भवा
 पुत्री, कमलश्रीर्विचक्षणा । सीमन्तिनीजने सीमा, सा पुनर्नरमत्सरा ॥ २५१ ॥ यतः—शशिनि खलु कलङ्कः कण्टकाः
 पद्मनाले, जलधिजलमपेयं पण्डिते निर्धनत्वम् । दयितजनवियोगो दुर्भगत्वं सुरूपे, धनवति कृपणत्वं रत्नदोषी कृतान्तः
 ॥ ५२ ॥ तत्पुरः पूर्वदिग्भागोऽस्येकं देवकुलं वरम् । तस्यासन्ने मठे चास्ति, सत्परित्राजिकाद्वयम् ॥ ५३ ॥ नाना-
 विधमहाविद्यालब्धिसिद्धिविराजिता ! मन्त्रतन्त्रादिकपटं, सर्वं जानाति चादिमा ॥ ५४ ॥ तन्मठात्पुरतोऽप्यस्ति, रम्यं
 हर्म्यं महोन्नतम् । राजपुत्री वसेत्तत्र, पुरं सुक्त्वा नरक्रुधा ॥ ५५ ॥ मठे तपस्विनीपार्श्वे, सा करोति गमागमौ ।
 तत्र शिञ्चति शास्त्राणि, दक्षा नवनवानि च ॥ ५६ ॥ अन्यच्च—शास्त्राभ्यासाद्विविधविदुषां चित्तमाह्लादयन्ती, गीतेर्गा-
 नादभिमतसखीवर्गमृद्भासयन्ती । पद्मापुत्रं सुरभिक्षुसुमैर्नित्यमभ्यर्चयन्ती, चेतःशुद्ध्येष्टदमनुपमं मन्त्रमाराधयन्ती ॥ ५७ ॥
 गेहान्तःस्था परिचितसखीलोकमालापयन्ती, नित्यं हर्षान्मधुरवचनां सारिकां क्रीडयन्ती । देशायातानभिनवनराभागरान्

द्वेषयन्ती, कञ्चित्कालं स्म नयति मनोऽभीष्टमासादयन्ती ॥ ५८ ॥ युग्मम् । यतः—इत्यादिसकलां वार्त्तां, कथयित्वा
 गतो नरः । ततः सुमतिना सर्व्वं, स्वरूपं ज्ञापितो नृपः ॥ ५९ ॥ तद्दिने सुमती रात्रौ, ददर्श स्वप्नमीदृशम् ।
 हेममालायुतो राजोत्तरस्या दिश आगतः ॥ २६० ॥ इत्थं स्वप्नं प्रगे मन्त्री, भूपस्याग्रे न्यवेदयत् । ततो विशेषतो
 हर्षं, दधाति स्म धराधिपः ॥ २६१ ॥ ततः सुमतिसंयुक्तो, राजा श्रीपुरुषोत्तमः । प्रस्तावोचितसामान्यरूपवेषप्रक्रियाधरः
 ॥ ६२ ॥ उत्तरापथदेशं प्रत्यचालीदुत्सुको भृशम् । प्रियङ्करा पुरी तेन, क्रमात्प्राप्ता मनोहरा ॥ ६३ ॥ यतः—किं लङ्का
 किमु देवनायकपुरी कान्ती च किं द्वारिका, किं वा नागकुमारिकाकृतमिदं क्रीडाकृते स्वेच्छया । किं देवेन्द्रविनिर्मितं
 किमथवा विद्याधरैः कौतुकात्, सृष्टं सत्पुरमत्र यत्त्रिजगतामाश्रयकृद् दृश्यते ॥ ६४ ॥ पुरं रम्यं महाहर्म्यं, दृष्ट्वा प्रहर्षितो
 नृपः । तत्र मार्गादिकं सर्व्वं, वेत्ति स्वप्नानुसारतः ॥ ६५ ॥ गत्वा तेन मठे तस्मिन्, दृष्टं तत्तापसीद्वयम् । तत्पार्श्वे
 चोपविष्टा सा, वीक्षिता राजकन्यका ॥ ६६ ॥ तां वीक्ष्य विस्मितो भूपोऽचिन्तयद्रूपमीदृशम् । केन द्रव्यप्रकारेण, निर्मितं
 विश्वकर्मणा ? ॥ ६७ ॥ यतः—तारुण्यदुग्ममञ्जरी किमथवा कन्दर्पसञ्जीविनी, किं लावण्यनिधानभूमिरथवा संपूर्ण-
 चन्द्रद्युतिः । किं नारी किमु किन्नरी किममरी विद्याधरी वाथ किं, केयं केन कियच्चिरेण कियता कस्मै कथं निर्मितता ?
 ॥ ६८ ॥ चिन्तयन्निति भूपस्तां, यावद्भूयोऽपि पश्यति । शीघ्रमुत्थाय सा तावदीर्ष्ययाऽगान्जिजे गुहे ॥ ६९ ॥ प्रणम्य द्वे
 तपस्विन्यौ, निविष्टो नृपतिस्ततः । आशीःपूर्व्वं क्षमानाथं, पप्रच्छाद्या तपस्विनी ॥ २७० ॥ कुशलं तेऽस्ति हे भद्र !,
 दृश्यसे त्वं नरोत्तमः । किमर्थं कुत आयातः ? क यास्यसि ? वद स्फुटम् ॥ २७१ ॥ पुनर्नत्वा नृपोऽवादीदायातः पद्मिनी-

पुरात् । द्रष्टुं देशान्तरं पृथ्व्यां, विनोदेन भ्रमाम्यहम् ॥ ७२ ॥ ततो राजाऽशनं पानं, खादिमं स्वादिमं तथा । चतुर्थाऽऽ-
हारमेतस्यै, ददौ वस्त्रादिकं पुनः ॥ ७३ ॥ ततः सार्धं प्रधानेन, गत्वा भूपः सरोवरे । अङ्गं प्रक्षाल्य भुक्त्वा च, स्वयं
चागात्सुरालये ॥ ७४ ॥ नमस्कृत्य सुरं भक्त्या, सुप्तस्तत्र सुखेन च । अत्रान्तरे सभार्योऽत्र, खेचरः कोऽपि चागतः ॥ ७५ ॥
अहो कोऽयं नरोत्तमः । रूपं निरुपमं चास्य, नेदृशं कापि दृश्यते ॥ ७६ ॥ तं दृष्ट्वा खेचरो दह्यौ,
अस्मिन् रक्ताऽतिरूपेण, विरक्ता मयि भाविनी ॥ ७७ ॥ नितम्बिन्या असत्यत्वं, चञ्चलत्वं स्वभावतः । माया पुनर-
विश्वासो, विनता विश्वमोहकृत् ॥ ७८ ॥ योषितो मनसः शेषद्रव्येण विदधे विधिः । करिकर्णतडिज्ज्योतिःखलप्रेमरमा-
स्थितीः ॥ ७९ ॥ यत्कर्म कर्तुं नियतिर्नालं भूष्णुरवेद्यते । तन्भार्यो हेलया कुर्युर्महिषीव सुशर्मणः ॥ ८० ॥

तत्कथा चेयमुच्यते ।

मालवोऽस्ति ययाऽनन्ता, प्रियं धत्ते समन्ततः । ऋद्धिस्फारा गुणाधारा, धारा नाम महापुरी ॥ ८१ ॥ द्विगुणः
पत्न्युज्ज्याऽभूत्, शैशवात्त्रिगुणस्तथा । आसीत्कलाभिर्यल्लोकश्चन्द्रात्सार्धचतुर्गुणः ॥ ८२ ॥ तत्राऽरिदमनः कामं, भूषिताऽ-
शेषभूतलः । सुशर्मा यः सुपर्व्वेव, सुशर्मा नाम पार्थिवः ॥ ८३ ॥ तच्चिचकरिवारीव, रतिरूपविलित्वरा । तस्यासीन्महिषी
मान्या, मृगनेत्रा मृगावती ॥ ८४ ॥ सा भूपवर्जमन्येषां, नराणां वदनान्यपि । न पश्यति स्म नियतं, सतीव्रतविधित्तया ॥ ८५ ॥

१ अस्य पूर्वार्धश्चिन्त्यः.
२ नन्तं प्र०

बुभुजेऽन्नान्थपि न सा, यानि स्युर्नरनामभिः । इत्थं मायाविनी राज्ञी, हृजग्राह नरोशितुः ॥ ८७ ॥ दीपोत्सवदिने लोका,
 भूपतेरुपदाकृते । आनिन्युश्चित्रवस्तूनि, स्वस्ववंशोचितानि च ॥ ८८ ॥ निर्णेजयित्वा नीरेण, विशदां तारपत्रवत् । भूपाय
 ढाँकयामास(सुः), मीनमालां च धीवराः ॥ ८९ ॥ तां भूपप्रेषितां मालां, वीक्ष्य राज्ञी जगौ रुषा । मत्स्याः पुरुषनामानस्तेन
 नाहं विलोक्ये ॥ ९० ॥ वाक्येन तेन तत्रैकस्तिमिरङ्गाहसीत् ततः । सञ्जातविस्मया राज्ञी, विषसाद स्वचेतसि ॥ ९१ ॥
 ज्ञातुं तन्मत्स्यवृत्तान्तं, न भुङ्क्ते स्म मृगावती । गतासुरपि मीनोऽसौ, विरराम न हासतः ॥ ९२ ॥ न तंत्रज्ञो न शास्त्रज्ञो,
 न ज्ञानी न च भूतवित् । अन्योऽपि कोऽपि धीधुर्यो, मीनहास्यं विवेद न ॥ ९३ ॥ स्त्रीग्रहेण नरेन्द्रोऽपि, पण्डितानित्य-
 भाषत । यन्त्रे निपीडयिष्यामि, ब्रूत वा हास्यकारणम् ॥ ९४ ॥ पशुवद्घाटके चित्साः, पण्डिताः स्त्रीणबुद्ध्यः । ययाचिरे ते
 दिवसत्रयं भूपतिभीरवः ॥ ९५ ॥ भीतानुद्धीक्ष्य तान् काचिदब्रवीत् पण्डितस्तुषा । महिषीं बोधयिष्यामि, यूयं मा कुरुता-
 धृतिम् ॥ ९६ ॥ ततो विनीता सा राजगृहिणीं निविडाग्रहाम् । सामवाक्यैर्मर्मभिद्भिः, सान्त्वयामास दम्भिनीम् ॥ ९७ ॥
 यथा यथा सुवाग्नीरैरभ्यषिञ्चन्पुत्रिणाम् । तथा तथा सा काठिन्यं, सणग्रन्थिरिवादधौ ॥ ९८ ॥ देवि ! गृह्णन्ति कार्यस्य,
 ये पारं पुरुषाधमाः । ते सीदन्ति क्षणादेव, मूर्खद्विजसुताविव ॥ ९९ ॥ कौ तौ द्विजसुतौ मुग्धे !, पृष्टा सा भावकोविदा ।
 महिष्याः प्रतिबोधार्थमाचचक्षे कथामिमाम् ॥ १०० ॥

नन्दिग्रामे द्विजः कश्चित्तस्य स्तस्तनयाबुभौ । तौ भिक्षया स्वदिवसानतिचक्रमतुः क्रमात् ॥ ३०१ ॥ एकदा कापि
 गच्छन्तौ, करम्बपुटवाहिनीम् । वाहिनीं वीक्ष्य तौ विप्रौ, मुदा गाढं ननर्त्ततुः ॥ २ ॥ करम्बकं तु तत्रैव, भक्षयन्तौ बुभुक्षया ।

कदेति दध्यतुश्चित्ते, कुतोऽसौ पुटिकागमः ॥ ३ ॥ नदीतटेन यान्तौ तौ, नरमेकं ददर्शतुः । मोचयन्तं पत्रपात्री, करम्बकभृतां जले ॥ ४ ॥ ताभ्यामागत्य तत्पाश्र्वे, पुटिकामोचकारणम् । पृष्ठं निवेदितं तेन, याथातथ्यं तयो (?) दितम् ॥ ५ ॥ मदीय-भर्तुरुदरे, व्रणमास्ते सवेदनम् । अतः पीडोपशान्त्यर्थं, करम्बस्तत्र बध्यते ॥ ६ ॥ यथा नोल्लङ्घ्यते कोऽपि, वाहिन्यां चाहते ततः । श्रुत्वेति तन्मुखादृत्तं, विषादं प्रापतुर्द्विजौ ॥ ७ ॥ धिगिदं किं कृतं कर्म, सर्वजनविगर्हितम् । अतो विषासौ तौ नद्यां, पतित्वा मृत्युमापतुः ॥ ८ ॥

कार्यस्य कारणं तस्मान्न दृष्टव्यं नृपप्रिये ! । विमर्शय कथामेनां, भाषिष्ये यद् हसन्त्यमी ॥ ९ ॥ इत्थं कथासुदृष्टान्ते-र्मासमेकं नृपप्रिया । बोधिताऽपि हि नाबोधि, यतः स्त्रीषु कुतो मतिः ? ॥ १० ॥ मत्वा वारितवामां तां, बधूस्तत्र नृपाज्ञया । गर्त्तोमखानयत्पृथ्वीं, हास्यसङ्केतहेतवे ॥ ११ ॥ समाहूय मृगावत्या, दासीवृन्दं च सावदत् । रेरे शृणुत मद्वाक्यं, सुधा-रससहोदरम् ॥ १२ ॥ क्षिप्त्वा यस्या दृषत् शीघ्रं, गर्त्तोतीरं गमिष्यति । तस्यै दास्यति-दृष्टात्मा, मुक्ताहारं महीपतिः ॥ १३ ॥ तत्रैकवर्जं सर्वासां, गर्त्तान्तर्दृषदाऽपतन् । ततो राज्ञीं बधूः प्राह, विज्येनं त्वं निदर्शनम् ॥ १४ ॥ सरोषा राजरमणी, हृभेत्रान्धा पुनर्जगौ । वद द्राग् मीनहासस्य, कारणं दुःखवारणम् ॥ १५ ॥ वक्ष्येऽहं ह्यस्तनदिने, देवि ! चिन्तय चेतसा । सुभगं गुप्तमेव स्यात्, कार्यं नारीवराङ्गवत् ॥ १६ ॥ द्वितीयेऽपि दिने बुध्वा, राजपत्नीं कृताग्रहाम् । भूपालमालपद्विप्रबधूः सुदृढमानसा ॥ १७ ॥ देव्याश्वेटीः समग्रास्त्वं, विवस्त्राः कुरु भूपते ! । यथा जानासि मीनस्य, हसनं वचनं विना ॥ १८ ॥

१ ददृशतु; इति स्यात्.

कुर्वन् तदुक्तं साश्चर्यं, तमेकं पुरुषं दृशा । ददर्श श्यामलतनुं, हीनवंशं विशांपतिः १६ ॥ स्वामिन्नसौ स्त्रीवेषेण, शुद्धं देवीं मृगावतीम् । तेन मीनो महीनाथ !, देवीवाचाऽहसद्भृशम् ॥ ३२० ॥ तदस्मान् शुभ्रवपुषः, कथं त्यजसि लंपटे ! । त्वदीयं चरितं सर्व्वं, वयं जानीमहे यतः ॥ ३२१ ॥ इति प्रत्यक्षदृष्टान्तात्, कुपितो वसुधाधिपः । राज्ञीमाकर्षयामास, समं तेनापराधिना ॥ २२ ॥

दुःखखानिरगाधेयं, कलेर्मूलं भयस्य च । पापबीजं शुचां केन्दोऽनभ्राऽशनिर्नितम्बिनी ॥ २३ ॥ ननु सन्ति जीवलोकं, काश्चिच्छमशीलसंयमोपेताः । निजवंशतिलकभूताः, श्रुतसत्यसमन्विता वनिताः ॥ २४ ॥ यावन्नायाति मे नारी, तावत्कश्चित्करोम्यहम् । उपायं प्रथमं येन, पश्चात्तापो भवेन्न मे ॥ २५ ॥ ध्यात्वैवं खचरेणाथ, सप्रभावा महौषधिः । समानीय द्रुतं बद्धा, सुप्तस्य नृपतेः करे ॥ २६ ॥ तत्प्रभावात् क्षणेनैव, नारीरूपो नृपोऽभवत् । कृत्वैवं खेचरो मध्ये, ययौ देवार्चनानुकृते ॥ २७ ॥ अथ विद्याधरी तस्य, भार्या तत्रागता तदा । स नृपः प्रमदारूपधरः सुप्तस्तयेक्षितः ॥ २८ ॥ देवकन्यासमं वीक्ष्य, तद्रूपं विस्मिता हृदि । चिन्तामिति चकारासौ, खेचरी तुच्छमानसा ॥ २९ ॥ मुक्त्वा हि मामिमां नारीं, बल्लभो मे करिष्यति । पुरुषा अभरा एव, वर्णयन्ते वसुधातले ॥ ३३० ॥ नराणां चञ्चला हृष्टी, स्म्यारम्येषु तिष्ठति । कृत्याकृत्यं न जानन्ति, ते कामेन विडम्बिताः ॥ ३३१ ॥ यतः—सुषां प्रसूं सुतां धात्रीं, गुरुपत्नीं तपस्विनीम् । तिरश्चीमपि कामार्त्तो, नरः स्त्रीं भोक्तुमिच्छति ॥ ३३२ ॥ अहाय वह्नीं विहवो विशन्ति, शस्त्रैः स्वदेहानि विदारयन्ति । तपांसि कृच्छ्राणि समाचरन्ति, रागादि-

१ कन्दः श्वभ्रावनिर्नितम्बिनी. प्र०

वीराञ्च विरला जयन्ति ॥ ३३ ॥ दृष्टाश्चित्रेऽपि चेतांसि, हरन्ति हरिणीदृशः । किं पुनस्ताः स्मितस्मेरविभ्रमभ्रमितेक्षणाः ॥ ३४ ॥
 यतः—सन्तु विलोकनभाषणविलासपरिहासकेलिपरिस्मभाः । स्मरणमपि कामिनीनामलसिंह मनसो विकाराय ॥ ३५ ॥ एवं
 ध्यात्वा तयाप्येकां, समानीय महौषधीम् । वामांशौ कृष्णस्रलेण, बद्ध्वा कुब्जीकृतो नृपः ॥ ३६ ॥ विधायैवं सुरं नत्वा,
 खचरीखेचरौ गतौ । भूपो जागरितोऽपश्यत्, कुब्जीभूतं निर्जं वपुः ॥ ३७ ॥ निजाङ्गं वीचमाणेन, दृष्टं तेनौषधीद्वयम् ।
 विस्मितः प्रथमं पादात्, छोटयामास तां नृपः ॥ ३८ ॥ मुक्त्वा कुब्जत्वमात्मानं, नारीत्वं पश्यति स्म सः । पुनः स्वरूपवान्
 जातश्छोटयित्वा करौषधीम् ॥ ३९ ॥ ज्ञात्वा तत्तत्प्रभवं तद्गुप्तीकृत्य जटीद्वयम् । उत्थाय भूपतिर्भूयो, गतः प्रत्राजिकामठे
 ॥ ४० ॥ कृतः प्रश्नः तपस्विन्या, कथं चिन्तातुरोऽसि भोः ! । का चिन्ता तव चित्तेऽस्ति, तां प्ररूपय मां प्रति ॥ ४१ ॥
 तस्या अग्रे नृपेयाथ, स्वरूपं स्वप्नसम्भवम् । प्रोच्य प्रोचे च कन्यायाः, प्राप्तेश्चिन्तास्ति मेऽधुना ॥ ४२ ॥ ततस्तपस्विनी
 प्रोचे, सा नारी नरमत्सरी । पुरुषेण समं क्वापि, न करोत्येव भाषणम् ॥ ४३ ॥ नृपेणोक्तमहं मातर्मोनिनीरूपमाश्रितः ।
 तथा समं वाग्बिलासं, विधास्यामि तवाज्ञया ॥ ४४ ॥ तच्छ्रुत्वा तापसी ओचे, शक्तिस्तेऽस्ति यदीदृशी । तव सेत्स्यति कार्यं
 तत्कोऽप्युपायोऽस्ति नापरः ॥ ४५ ॥ ततो दिने द्वितीये स, विधाय वनितावपुः । तपस्विन्याश्रमे गत्वा, नत्वा चैनामुपाधि-
 शत् ॥ ४६ ॥ अत्रान्तरे कमलश्रीरागता तन्मठे रयात् । भक्तिपूर्वं नमस्कृत्य, तापसीं प्रति चाब्रवीत् ॥ ४७ ॥ एषा का
 दृश्यते रामा, कुतः स्थानादिहागता । रम्यरूपा किमर्थञ्च, स्थिता युष्माकमन्तिके ॥ ४८ ॥ सा वृद्धा तापसी साह, सुभगे ।
 शृणु मे वचः । सुलोचनाभिधानेयं, मदीया आतृनन्दिनी ॥ ४९ ॥ मन्मिलनाय सोत्कण्ठा, पद्मिनीपुरतोऽधुना । समायाता च

पार्श्वे मे, दिनान् स्थास्यति कत्यपि ॥ ३५० ॥ श्रुत्वैवं कमलश्रीः सा, तां परिव्राजिकां जगौ । मातस्ते कथ्यते किञ्चिन्मदुक्तं
 यदि मन्यसे ॥ ३५१ ॥ तव या-आवृजा सा मे, भगिनी तदिमां मम । पार्श्वे सुञ्च यथा यान्ति, दिवसा वार्त्तया सुखम् ॥ ५२ ॥
 तपस्विन्युपदेशेन, तथा नीता निजे गृहे । द्वे अपि क्रीडतः प्रीत्या, गोष्ठीञ्च कुरुतो मिथः ॥ ५३ ॥ भोजनादि तथा साकं,
 कुरुते राजनन्दिनी । तपस्विन्याश्रमे सार्द्धं, ते च यातः प्रमोदतः ॥ ५४ ॥ कुरुतस्ते कलाभ्यासं, मिथः स्नेहविमोहिते । कति-
 चिद्वासरातेवं, गमयामासतुः सुखम् ॥ ५५ ॥ सुलोचनान्धदाऽवादीत्प्रीत्या राजसुतां प्रति । कथं मातृपितृभ्यां ते, नोद्वाहो
 यौवने कृतः ॥ ५६ ॥ रूपं रम्यं वयो नव्यमस्ति विज्ञानकौशलम् । आरोम्यं तर्हि तारुण्यं, त्वं हारयसि किं मुधा ? ॥ ५७ ॥
 ततो नृपसुताप्याख्यत्, बाष्पसंपूर्णलोचना । मम चेद्भव्यभगिनी, तत्त्वं पुंनाम मा वद ॥ ५८ ॥ ऊचे सुलोचना भद्रे !, पुरुष-
 द्वेषकारणम् । वद यत्कौतुकं मेऽस्ति, कन्योचे शृणु सुन्दरि ! ॥ ५९ ॥ पितृपटुगजे दृष्टेऽभूजातिसरणं मम । ज्ञात्वा प्राग्भ-
 वजां वार्त्ता, जाताहं नरमत्सरा ॥ ६० ॥ नारीरूपधरो भूपः, पुनः पप्रच्छ कुञ्जरे । दृष्टे कथं नरद्वेषः, प्राग्भवः कीदृशश्च
 ते ? ॥ ६१ ॥ कमलश्रीस्ततोऽभाषीत्, शृणु त्वं हे सुलोचने ! । मम पूर्वभवं येन, जाताहं नररोषिणी ॥ ६२ ॥

मलयाद्रौ महाटव्यां, माणिमद्राभिधः करी । प्रियङ्करीति नाम्नाऽभूत्करिणी तस्य च प्रिया ॥ ६३ ॥ स्वेच्छया क्रीड-
 तस्तौ द्वौ, मिथः प्रेमपरायणौ । अन्यदा दैवयोगेन, दवो लयो महान् वने ॥ ६४ ॥ तत्राटव्यां स्थण्डिलानि, पञ्च सन्ति
 पुरा तदा । तृणवृक्षविहीनानि, दवदुर्खं हि तत्र न ॥ ६५ ॥ दवं दृष्ट्वा स नागेन्द्रः, प्रनष्टः करिणीयुतः । प्राक् स्थण्डिले
 गतौ यावत्तावत्तपूर्णमङ्गिभिः ॥ ६६ ॥ अग्निभीतान् वनचरान्, तत्र तान् वीक्ष्य हस्तिराद् । कृत्वा तेषां दयां सुत्वा,

स्थण्डिलं तत्पुरो ययौ ॥ ६७ ॥ एवं दृष्ट्वा स्थण्डिलेषु, द्वितीयादिषु देहिनः । स हस्ती हस्तिनीयुक्तो, गतः पञ्चममण्डले
 ॥ ६८ ॥ तदप्यरण्यजैर्जीवैः, शशखण्डिमृगादिभिः । पूर्णं दृष्ट्वा प्रियायुक्तस्तस्य कोणे स्थितो गजः ॥ ६९ ॥ दावाग्निर्विषमो
 जातो, धातेन प्रेरितः पुनः । तेनारण्यं निमेषेण, कृतं प्रज्वान्य भस्मसात् ॥ ३७० ॥ वनानि दहतो वह्नेः, सखा भवति
 मारुतः । स एव दीपनाशाय, कृशे कस्यास्ति सौहृदम् ॥ ७१ ॥ विध्वस्ता मृगपक्षिणो विधुरतां नीताः स्थलीदेवता, धूमै-
 रन्तरिताः स्वभावमलिनैराशा मही तापिता । भस्मीकृत्य सपुण्यपल्लवतानेतान्महापादपा-नुद्वृत्तेन दवानलेन विहितं वल्मी-
 कशेषं वनम् ॥ ७२ ॥ स्थण्डिलान्तःस्थिताक्रान्ता, देवाद्दोवेन हस्तिनी । नष्टो दवभयाद् हस्ती, दह्यमानां विमुच्य ताम्
 ॥ ७३ ॥ सुखं लात्वा निजं जीवं, करे कृत्वा सुवेगतः । पतिं पलायितं वीच्या, करिणी कोपमादधौ ॥ ७४ ॥ पुनश्चित्तं तया
 स्वस्थं, विहितं क्रोधशान्तिगतः । पूर्वं मुनिप्रसङ्गाच्च, जाताऽस्याः पुण्यसन्मतिः ॥ ७५ ॥ तद्वने श्रीयुगादीशजिनप्रासाद
 उत्तमः । पुरा दृष्टस्तदा चित्ते, स स्मृतो भाग्यतस्तथा ॥ ७६ ॥ नमस्कारप्रभावश्च, श्रुतो मुनिमुखात्तथा । सान्ते तद्द्व्यानतो
 मृत्वा, दवदग्धा दिवङ्गता ॥ ७७ ॥ श्रुत्वा स्वर्गसुखं व्युत्वा, सा जाताऽहं नृपाङ्गजा । दृष्टे गजेऽत्र मे जातिस्मृतिर्जाता सुलो-
 चने ! ॥ ७८ ॥ मां ज्वलन्तीं देवे मुक्त्वा, गजो नष्टः स निष्ठुरः । नरा एवंविधाः क्रूरास्तन्मुखं वीच्यते कथम् ? ॥ ७९ ॥
 स्वर्गभोगा मया भुक्ता, मेरुतुल्या हि हे सखि ! । तत्किं सर्पसदृशैर्मीनुर्यैस्त्वप्यते मनः ? ॥ ३८० ॥ काव्यम्-असुरसुरपती-
 नां यो न भोगेषु वृत्तः, कथमिह मनुजानां तस्य भोगेषु वृत्तिः ? । जलनिधिजलपानाद् यो न जातो वितृष्ण-स्त्वृणशिखर-
 गताम्भःपानतः किं स वृष्येत् ? ॥ ३८१ ॥ विषयसुखं दुग्धमिमास्वादयति जतो बिडाल इव मुदितः । नोत्पाटितलकुटमिवोत्प-

श्यति यममहह किं कुर्मः ? ॥ ८२ ॥ ध्यानैः किं गुरुभिः परैः किमुहभिस्तैस्तपोभिर्वरैः, किञ्चान्यैरपि देवतादिविषय-
 स्तोत्रैः प्रपञ्चैः कृतैः । आतश्चित् ! परं सुखं स्पृहयसि त्वं चेत्तदा दूरतो, वातान्दोलितलोलदीपकशिखामित्राणि कामां-
 स्त्यज ॥ ८३ ॥ विचार्यैवं ममाग्रे च, हे हले विषयादिकम् । पुनः पुरुषनामापि, कथनीयं कदापि न ॥ ८४ ॥ प्रियां प्रेम-
 परां मुक्त्वा, ज्वलन्तीं यद्गतः करी । पुरुषार्थः स किं श्रेष्ठः, स नरो मन्यते कथम् ? ॥ ८५ ॥ सुलोचनाऽवदन्वार्याः, कन्या-
 त्वं भाति नो चिरम् । एवं तदाग्रहाद् भूयः, कमलश्रीरिदं जगौ ॥ ८६ ॥ यदि प्राग्भगवत्कर्तारं, कथापि जानामि तद्गुणान् ।
 दृष्ट्वा कदाचिदप्येनं, स्नेहात्परिणयाम्यहम् ॥ ८७ ॥ इत्थं निशम्य भूपत्नी, चिन्तासागरसङ्गता । सा जातिस्मरणं प्राप, ज्ञातः
 पूर्वभवो निजः ॥ ८८ ॥ अन्येद्युः तापसीपार्श्वे, गत्वा भूपतिरामया । कन्यायाश्चात्मनः पूर्वभववृत्तं निवेदितम् ॥ ८९ ॥
 तपस्विन्या ततस्तच्च, चरित्रं चित्रपट्टके । लिखितं लिखिता तत्र, साटवी दवसंयुता ॥ ९० ॥ प्रियां प्रज्वलितां प्रेक्ष्य, गतो
 नागोऽम्बुहेतवे । नीरमानीय तां दग्धां, सिञ्चति स्म द्रुतं करी ॥ ९१ ॥ पुनर्याति तथाऽऽयाति, नीरं नीत्वा स वेगतः । एवं
 गमागमौ कुर्वन्, दवदग्धो मृतो गजः ॥ ९२ ॥ कृतानि हस्तिहस्तिन्योरेत्रं रूपाणि पट्टके । शिचां दस्वा ददौ राजा, पट्टं
 सुमतिमन्त्रिणे ॥ ९३ ॥ तेन चतुष्पथे पट्टो, मण्डितो महिमाम्बितः । किमेतदिति यः कोऽपि, पृच्छेत्तदेति वक्त्यसौ ॥ ९४ ॥
 मत्स्वामिचरितं ह्येतन्महाश्वर्यविधायकम् । परम्परागता पट्टवार्त्ताऽथ कन्धया श्रुता ॥ ९५ ॥ आकारितस्तथा तत्रागतोऽसौ
 पट्टहस्तकः । दृष्टश्च चित्रितः पट्टोऽटवी दृष्टा दवान्विता ॥ ९६ ॥ दृष्टानि गजरूपाणि, ज्ञातं तद्द्वृत्तमात्मनः । सा तं पूर्व-
 पतिं वीक्ष्य, रुरोदेचैः पुनः पुनः ॥ ९७ ॥ अग्निदग्धं गजं दृष्ट्वा, मुक्त्वा च नरमत्सरम् । दध्यौ सा मम कार्ष्णे हा, स्नेहवद्धो

मृतः पतिः ॥ ६८ ॥ स्नेहो मूलमनर्थानां, स्नेहो दुःखपरम्परा । स्नेहेन सहते जन्तुर्भयं न दधिवत्सदा ॥ ६९ ॥ यतः—प्रिया-
 कृते शृङ्खलातां सुरारिः, शशी कलङ्कं रविरङ्गतन्नाम् । देहाद्धतां शम्भुररीचकार, प्रेम्णो विकारः खलु दुर्निवारः ॥ ४०० ॥
 सीदन्तु स्वजना हसन्तु पिशुनाः शोचन्त्वमी बान्धवा, आरोहन्त्वसवस्तुलां नयविदो निन्दन्तु यान्तु श्रियः । सेव्योऽभीष्ट-
 जनस्तथापि रमसा निःशङ्कमुच्चैर्यतो, युक्तायुक्तविचारणा यदि भवेत् स्नेहाय दत्तं जलम् ॥ ४०१ ॥ न दृष्टोऽथ पतिः सिञ्चन्,
 दावपीडितया मया । धिग् मां यया कृतो द्वेषः, प्रायो नार्योऽल्पबुद्धयः ॥ २ ॥ ध्यात्वैवं स तथा पृष्टः, केन चित्रेऽर्पितं ह्यदः ।
 तेनोक्तं शृणु मे स्वामी, राजाऽस्ति पद्मिनीपुरे ॥ ३ ॥ पुरुषोचमनामा स, जातिस्मृत्याऽगम्य च । पट्टेषु लेखयामास, चरित्रं
 पूर्वजन्मनः ॥ ४ ॥ निजप्राग्भवभार्याया, ज्ञानार्थं मतिमोहतः । सर्वत्र राज्यसंस्थाने, ते पट्टास्तेन प्रेषिताः ॥ ५ ॥ यतः—
 कर्माणि सर्वाणि च मोहनीये, दुःखानि सर्वाणि द्ररिद्रतायाम् । पापानि सर्वाणि च चौर्यभावे, दोषा अशेषा अमृते भवन्ति
 ॥ ६ ॥ जाग्रतामपि निद्रा या, पश्यतामपि याऽन्धता । ध्रुते सत्यपि जाड्यं यत्, सप्रकाशे च यत्तमः ॥ ७ ॥ दाराः परि-
 भवकारा, बन्धुजनो बन्धनं विपं विषयाः । कोऽयं जनस्य मोहो, ये रिपवस्तेषु सुहदाशा ॥ ८ ॥ अतः प्राग्भवजो मोहो,
 मोचितोऽपि न मुञ्चति । तेनाहं पट्टमादाय, स्वाभिवाक्यादिहागतः ॥ ९ ॥ ततो हर्षभरात्सोचे, जातिस्मृत्येति वेदम्यहम् ।
 सैव हस्तिन्यहं जाता, प्राक्पतिर्मे नृपः स तु ॥ ४१० ॥ सा तस्मिन् रागिणी प्रोक्त्वा (च्य), सम्बन्धं पितरं जगौ । पद्-
 मिनीपुरभूपेन, समं मां त्वं विवाहय ॥ ११ ॥ हृष्टचित्तेन राज्ञाऽथ, कृता सामग्रिकाऽखिला । महर्ष्यां सर्वसारेण, सुबुद्धि-
 सच्चिवान्विता ॥ १२ ॥ शुभेऽह्नि कमलश्रीः सा, प्रहिता तां पुरीं प्रति । क्रमात् सुलोचनायुक्ता, प्राप्ता च पद्मिनीपुरम् ॥ १३ ॥

युगम् ॥ तत्रोद्याने पटकुट्यां, स्थिता सैन्यसमन्विता । पुरे प्रकटिता वांशी, कन्याऽऽयाता स्वयंवरा ॥ १४ ॥ सुमतिः प्राक् पुरे
 गत्वा, वाद्यनिर्घोषपूर्वकम् । ससैन्यः सम्मुखं गत्वा, तस्या आनिध्यमातनोत् ॥ १५ ॥ यतः—उचिष्ठन्ति निजासनान्नतशिरः
 पृच्छन्ति च स्वागतं, सन्तुष्यन्ति हसन्ति यान्ति च चिरं प्रेमाश्रितां सङ्गतिम् । सिञ्चन्तो वचनान्मृतेन हृदयं सन्तः समीपागते,
 किं वा न प्रियमभिधेऽपि हि जने कुर्वन्ति जल्पन्ति च ॥ १६ ॥ स्वगृहेऽहं गमिष्यामीत्युक्त्वा राजसुतां प्रति । नारीरूपधरो
 भूपोऽप्याजगाम पुरान्तरे ॥ १७ ॥ छोटयित्वा जटीं भूपो, बभूव निजरूपवान् । राजानमागतं ज्ञात्वा, चक्रे पुथ्यां जनैर्महः
 ॥ १८ ॥ सकला मन्त्रिसामन्ता, आगत्य प्रणिपत्य च । नृपं वर्द्धापयामासुर्हर्षरितमानसाः ॥ १९ ॥ अथास्थानं समा-
 श्रित्य, ज्योतिःशास्त्रविदं द्विजम् । आकार्यं च विवाहस्य, लग्नं पप्रच्छ भूपतिः ॥ ४२० ॥ तेनालोक्य शुभं चाष्टादशदोष-
 विवर्जितम् । रेखाशुद्धं बलोपेतं, दत्तं लग्नं निशागुले ॥ २१ ॥ सुमतिश्च सुबुद्धिश्च, द्वौ मिलित्वा प्रमोदतः । सामग्रीं चक्रतुः
 सर्वां, विवाहे वरकन्ययोः ॥ २२ ॥ मनोरथशतैः सार्धं, भूयुजा पुण्ययोगतः । दृष्टा स्वप्नेऽपि सा साक्षात्, परिणीता हि
 पथिनी ॥ २३ ॥ मासमेकं महोत्साहात्, सम्मान्य स्वजनानृपः । यथायोगं ददौ तेभ्यो, वस्त्रालङ्कारणादिकम् ॥ २४ ॥
 सुबुद्धिसचिवाद्या ये, येऽन्ये प्राघूर्णका अपि । सम्पूज्य परया भक्त्या, तान् सर्वान् विससर्ज सः ॥ २५ ॥ पूर्वं पद्मावती
 पद्मदेवी राज्ञोऽभवद्यथा । लब्धा स्वप्नानुसारेण, कमलश्रीरभूत्तथा ॥ २६ ॥ रतिप्रीतिसमानेन, तेन भार्याद्वयेन सः । राजा
 रराज सद्रूपः, कन्दर्प इव मूर्तिमान् ॥ २७ ॥ पथिनीहस्तिनीभेदास्तस्य जाताः प्रियाः पराः । सार्द्धं ताभिर्बुभोजासौ, भोगान्
 राज्यं च चक्रिवत् ॥ २८ ॥ प्राग्जन्ममोहतो राज्ञो, विशेषात् कमलश्रियाम् । रागोऽभूत्तेन न प्राप, स रतिं तां विना क्वचित्

॥ २६ ॥ राज्यं पालयतस्तस्य, न दुर्भिक्षं न विड्वरम् । न दुःखं नैव चान्यायो, न पापं चाभवद्भुवि ॥ ४३० ॥ न्यवारय-
 दसौ सप्त, व्यसनान्यवनीतले । सप्तत्रेषु वित्तानि, वपति स्म सुवित्तवान् ॥ ३१ ॥ तस्याथ भुञ्जतो भोगान्, घनः कालो
 गतस्ततः । पद्मावती कमलश्री, पत्न्यौ गर्भं च बभ्रतुः ॥ ३२ ॥ पुत्रौ क्रमाद् द्वयोर्जातौ, पित्रा हर्षेण सोत्सवम् । श्रीषेणो
 हरिषेणश्चेति नाम्नी विहिते तयोः ॥ ३३ ॥ पूर्वतौ लालितौ पश्चात्, पाठितौ सकलाः कलाः । क्रमात् प्रवर्धमानौ च, प्रापतुयौ-
 वनं वरम् ॥ ३४ ॥ यतः-बाल्ये शास्त्रकलापरिश्रमपरः शिक्षावपुःपाषक-स्तारुण्ये विभवाञ्जनश्च विषयी पित्रोः परं पालकः ।
 धर्मिष्ठश्च मनोविकारविरहस्त्वच्छेन्द्रियो वार्द्धके-ऽपीदृक्षस्तनयो भवेदिह परत्रासङ्ख्यसौख्याय वै ॥ ३५ ॥ द्वावपि आतरो
 तौ हि, रामलक्ष्मणवत्सदा । परस्परं प्रेमबद्धौ, भुञ्जाते क्रीडतः सह ॥ ३६ ॥ यतः-कान्तारं व्यसने विवादकलहे दुःखे सुखे
 सङ्गरे, यात्रायां व्यवहारकर्मणि कुलाचारे विवाहक्रमे । अन्यत्रापि शुभाशुभेषु प्रायः सहायः सदा, यस्तस्मै निजब-
 न्धवे स्पृहयति स्वैरं न किं बान्धवः ? ॥ ३७ ॥ सर्वमप्याप्यते वस्तु, पौरुषेण धनेन वा । न आता प्राप्यते क्वापि, पुण्यवान्
 विनयी गुणी ॥ ३८ ॥ अथ तन्नगरासन्ने, वने भूरिगुणान्वितः । आगात् श्रीसम्भवः स्मरिर्दूरीकृततमोभरः ॥ ३९ ॥ प्रासुकं
 स्थण्डिलं प्रेक्ष्य, शिष्यसप्तशतैर्वृतः । तत्र स्थितश्चतुर्ज्ञानी, चतुर्धा धर्मभाषकः ॥ ४० ॥ उद्यानपालकाद् ज्ञात्वा, गुरोरगमनं
 नृपः । आगत्य चानमत् स्मरिं, शुश्रूषेति च देशनाम् ॥ ४१ ॥ भो भव्याः ! भवपाथोधौ, विरसे कश्मलविले । एकः प्रश-
 स्यते धर्मश्चिन्तामणिरिवामलः ॥ ४२ ॥ विद्वेषो व्यसनेषु साधुषु महाप्रीतिर्गुणेष्वदारः, सद्विद्यासु रतिः सुभाषितरसास्वादिषु
 कौतूहलम् । शक्तिः छत्तिकृतौ परात्तिशमने यत्नो जिनाराधने, तात्पर्यं जगतीह कस्यचिदहो धन्यस्य सम्पद्यते ॥ ४३ ॥

समत्यं भज भूतेषु, निर्मेमत्वं विचिन्तय । अपाकृत्य मनःशल्यं भावशुद्धिं समाश्रय ॥ ४४ ॥ श्रुत्वेति देशनां राजा, भृशं
वैराग्यरञ्जितः । पृच्छति स्म निजं पूर्वभवं पुण्यं च यत्कृतम् ॥ ४५ ॥ गुरुत्वे महीनाथ ! शृणु जन्मान्तराणि ते । यत्त-
पसाऽर्जितं पुण्यं, स्फुटं तत्कथयामि ते ॥ ४६ ॥ क्षेत्रेऽत्रैव पुरी रम्या, नरकान्ताभिधाऽभवत् । नरसेनो नृपस्तत्र, कुञ्जरश्रेणि-
शोभितः ॥ ४७ ॥ तत्पुरे गुणसारोऽभूत्सार्थवाहो महाधनी । गुणश्रीस्त्वत्प्रिया चासीत्पतिचिचानुवर्त्तिनी ॥ ४८ ॥ दिनैः
कतिपर्यैस्तस्य, दुर्दशाथोगतः खलु । नरकच्युतैकजन्तुर्गुणश्रीकुचिमागतः ॥ ४९ ॥ तस्योत्पत्तिवशात्साऽथ, दोहदानशुभान्
दधौ । पर्यधान्मलिनं वस्त्रं, कुतिसतान्नं च रोचते ॥ ४५० ॥ दानं नाहं ददाम्येव, कथमायान्ति मद्गृहे । भिक्षुका इत्यभूत्तस्या,
उक्तिर्गर्भानुभावतः ॥ ५१ ॥ अभाग्यवशतस्तस्या, गुणसारः पतिर्भूतः । संकलापि गता लक्ष्मीर्जलस्थलगृहस्थिता ॥ ५२ ॥
यद् यस्य चटितं हस्ते, गृहीतं तेन तद्धनम् । अथ तस्मिन्सुते जाते, मृता माता कियद्दिनैः ॥ ५३ ॥ कृशः कपिलकेशश्च,
कुञ्जो वामन एव च । कुरूपो दुर्भगो बालः, सोऽभवत् पूर्वपातकात् ॥ ५४ ॥ कुटुम्बं संहतं तेन, दयया पालितो जनैः,
सुगुणं विगुणं नैव, गणयन्ति दयालवः ॥ ५५ ॥ संवृतं सकलं तेन, तस्मात्कारणतो जनैः । संवरोऽस्य कृतं नाम,
प्रसिद्धं बालकालतः ॥ ५६ ॥ यत्रासौ याति तत्रोच्चैर्दुर्वैर्यैस्ताड्यते जनैः । केषांचिद्गृहहृद्दादौ, दौर्भाग्यात्प्राप न स्थितिम्
॥ ५७ ॥ वसति कुरुते यत्र, तत्र डिम्भैः प्रपीड्यते । काकेभ्यो घूकवत्तेभ्यः, पीडनं सहते स्म सः ॥ ५८ ॥ राजद्वारे गतः
सोऽथ, ताड्यते द्वारपालकैः । तारुण्येऽपि विरूपं तन्न गतं तस्य कर्ममतः ॥ ५९ ॥ इत्थं प्रवर्त्तमानेऽथ, कालेऽतिदुर्दशान्विते ।
दौर्भाग्यदुःखतश्चित्ते, आत्मना स व्यचिन्तयत् ॥ ६० ॥ अहो मे कीदृशं पापं, वर्त्तते युगपद्यतः । मातापित्रोर्विनाशोऽभूत्,

कुटुम्बस्य च सम्पदाम् ॥ ६१ ॥ उक्तञ्च—उत्पद्यन्ते च हृद्येव, हृद्येव च विलिन्त्यिरे । अहो मे मन्दभाग्यस्य, रोरस्येव मनो-
 रथाः ॥ ६२ ॥ मानिता न सुहृद्वाचो, गणितं नात्मलाघवम् । जनवादाच्च नो भीतं, कुलाङ्गारेण हा मया ॥ ६३ ॥ सैनिकेषु
 कृतघ्नेषु, ब्याधेषु व्रतलोपिषु । विश्वस्तघातकेष्वेषु, मत्समो नैव पापभाक् ॥ ६४ ॥ कपायविषयान्धेषु, तिर्यग्नरकगामिषु ।
 प्रच्छन्नपापकार्येषु, संसारानन्तचारिषु ॥ ६५ ॥ अभव्येषु मदान्धेषु, मांसाशनरतेष्वपि । कुलमालिन्यकेष्वेषु, मत्तुल्यो नैव
 दुर्दशाः ॥ ६६ ॥ युग्मम् ॥ वरमन्धो वरं मूर्खो, वरं कुष्ठी वरं कुण्ठि । वरं पत्नी वरं म्लेच्छो, नाहं कुलजमानवः ॥ ६७ ॥
 काव्यम्—केचिज्जनाः सकलमेव जगत्समर्था, भर्तुं कुटुम्बमपरे तनुमात्रमन्ये । अस्माद्विधाः पुनरभाग्यभुजङ्गदष्टाः, शक्ता भवन्ति
 न निजोदरपूरणोऽपि ॥ ६८ ॥ भ्रान्तं याचनतत्परेण मनसा देहीति वाक् प्रेरिता, भुक्तं मानविवर्जितं परगृहे साशङ्कया
 काकवत् । साचैपं भ्रुकुटीकटाक्षकुटिलं दृष्टं खलानां मुखं, तृण्ये देवि ! यदन्यदिच्छसि पुनस्तत्रापि कुर्मो वयम्
 ॥ ६९ ॥ दृष्टं दुर्जनचेष्टितं परिभवो लब्धः समानाज्जनात्, मित्रार्थे धनिनां कृतं सुललितं भुक्तं कपालेष्वपि ।
 पद्भ्यामध्वनि संप्रयातमसकृत् सुप्तं तृणस्रस्तरे, यच्चान्यत्र कृतं कृतान्त ! कुरु तत्रत्रापि सजा वयम् ॥ ७० ॥ स पुन-
 श्चिन्तयामास, पराभवगृहस्य मे । दुर्भगस्य स्थितिर्नैव, युज्यते नगरान्तरे ॥ ७१ ॥ विचार्यैवं पुरं त्यक्त्वा, यथौ याव-
 द्नान्तरे । गोपालैस्तत्र पाषाणैर्लकुटैः कुट्टितस्तदा ॥ ७२ ॥ तेनानुमोदना चैवं, चक्रे धृत्वा क्षमां तदा । रे जीव ! कृत-
 कर्माणि, सहनीयानि सर्वथा ॥ ७३ ॥ दारिद्र्यदवदग्धानामाधिव्याधिघृतात्मनाम् । कृपणानामशक्तानां, गतिरेका क्षमो-
 दिता ॥ ७४ ॥ गच्छन्सोऽग्रे महारण्ये, प्रविष्टो भवभीतिघृत् । सिद्धासने स्थितस्तत्र, दृष्टस्तेन मुनीश्वरः ॥ ७५ ॥ मुनिना

तं समायातं, दीनं वीक्ष्येति जल्पितम् । आगच्छागच्छ वत्सात्र, तच्छ्रुत्वा तेन चिन्तितम् ॥ ७६ ॥ अहो मे साम्प्रतं
 किञ्चिद्भाग्यं जागरितं खलु । आगच्छेति हि वार्त्ता प्राग्, नोक्ता केनापि मां प्रति ॥ ७७ ॥ मुञ्चन्नश्रूणि सोऽजल्पत्,
 ललित्वा मुनिपादयोः । अद्य जातः कृतार्थोऽहं, भगवंस्तव दर्शनात् ॥ ७८ ॥ बाहौ धृत्वाऽथ मुनिनाऽऽश्वास्य स्वस्थीकृतश्च
 सः । वैराग्यविषये तस्य, प्रदत्ता चेति देशना ॥ ७९ ॥ यतः—दुःखं स्त्रीकुक्षिमध्ये प्रथममिह भवे गर्भवासे नराणां, बालत्वे
 चापि दुःखं मलमलिनतनुः स्त्रीपयःपानमिश्रम् । तारुण्ये चापि दुःखं भवति विरहजं वृद्धभावोऽप्यसारः, संसारे रे मनुष्या
 वदत यदि सुखं स्वल्पमप्यस्ति किञ्चित् ॥ ४८० ॥ संसार एष कूपः सलिलानि विपत्तिजन्मदुःखानि । इह धर्म एव
 रज्जुस्तस्मादुद्धरति निर्मगनात् ॥ ८१ ॥ दित्सा स्वल्पधनस्याप्यवष्टम्भः कष्टितस्य च । गतायुवोऽपि धीरत्वं, स्वभावोऽयं
 महात्मनः ॥ ८२ ॥ संवरः स्माह हे साधो !, दुःखं मेऽत्र भवे महत् । मुनिर्जगाद वृभवे, दुःखमेतत्किञ्चन ? ॥ ८३ ॥
 नरके यानि दुःखानि, जीवैर्भुक्तान्यनन्तशः । लेशतस्तानि कथ्यन्ते, सावधानतया शृणु ॥ ८४ ॥ यतः—खण्ड्यन्ते तिलशो
 यत्र, कुट्टयन्ते वज्रमुद्गरैः । पच्यन्ते वह्निकुम्भीषु, छिद्यन्ते निशितासिभिः ॥ ८५ ॥ करपत्रैर्विदार्यन्ते, भक्ष्यन्ते कोलकुर्कुरैः ।
 महायन्त्रेषु पीड्यन्ते पाद्यन्ते, गलितं त्रपुः ॥ ८६ ॥ अयोरथेषु योज्यन्ते, आस्फाल्यन्ते शिलातले । क्षिप्यन्ते वह्निकुण्डेषु,
 स्वाप्यन्ते तप्तधूलिषु ॥ ८७ ॥ चेन्नस्वभावजं नित्यमन्योऽन्येन कृतं तु यत् । वेदयन्ति महादुःखं, नारका गढमत्सराः
 ॥ ८८ ॥ ज्वरोष्णदाहा भयशोकवृष्णा—कण्डूबुभुक्षा अपि पारवश्यम् । शीतं पुनर्नारकिणामतीव, दश प्रकाराः प्रभवन्ति
 पीडाः ॥ ८९ ॥ तिरिया कसंकुसारानिवायवहन्धमारणसायई । नवि इहयं पावंता, परत्थ जइ नियमिया हुन्ता ॥ ४९० ॥

एवं संसारदुःखानि, श्रुत्वा वैराग्यतोऽथ सः । खड्गधारासमं तीव्रं, नी(ला)त्वा व्रतमपालयत् ॥ ६१ ॥ गुरुशिक्षां दधञ्छीर्षे,
 गीतार्थः सोऽभवत् क्रमात् । तर्पासि प्रतिमादीनि, सर्वार्णयेवाकरोत्पुनः ॥ ६२ ॥ लिनकल्पधरो जातः, पाण्मासिकतपो-
 धरः । कार्योत्सर्गेऽन्यदाऽरण्ये, स्थितोऽसौ मेरुवत्स्थिरः ॥ ९३ ॥ स्वर्गे तदा सुरेशेन, तत्स्थिरत्वं प्रशंसितम् । मिथ्यादृष्टिः
 सुरः कश्चित्प्रशंसां न श्रद्दधौ ॥ ६४ ॥ तेनैवं कथितं चाहं, चालयामि द्रुतं मुनिम् । मनुजे किं स्थिरत्वं यद्दैवैरपि न
 चान्यते ? ॥ ९५ ॥ इत्युक्त्वाऽऽगात्सुरस्तत्र, स मुनिर्धत्र संस्थितः । कृतस्तु मायया सार्थो, ग्रीष्मकालोऽवतारितः ॥ ६६ ॥
 भित्रस्यापि कठोरत्वं, तृष्णावृद्धी रसश्रुटिः । जलवल्लभता ग्रीष्मे, कलिकाल इवाभवत् ॥ ९७ ॥ सार्थपो मुनिपार्श्वे स, समु-
 दाययुतोऽवसत् । ह्युत्पात्तिर्मुनेर्देहे, सृष्टा देवेन मायया ॥ ६८ ॥ शीतलाम्बुकरम्बाधं, मुनेऽग्रे त्वढौकयत् । नाग्रहीतन्मुनिः
 किञ्चित्, यत्षण्मासीतपोविधिः ॥ ६९ ॥ यामिन्यर्द्धं च देवेनातपं कृत्वेति भाषितम् । ममोपरि दयां कृत्वा, कायोत्सर्गं हि
 पारय ॥ ५०० ॥ सर्वान्नं प्रासुकं मेऽस्ति, त्वं तु प्रासङ्गिकोऽतिथिः । तच्छ्रुत्वा मुनिनाऽचिन्ति, निशायां कथमातपः ॥ ५०१ ॥
 मायया केन देवेन, क्रियते मत्परीक्षणम् । कायोत्सर्गं ततो नाहं, पारयाम्यवधिं विना ॥ २ ॥ चतुर्विधाऽऽहारमुक्तः, कायोत्सर्गे
 स्थितो मुनिः । देवेन व्याघ्रसर्पाणामुपसर्गोः कृता घनाः ॥ ३ ॥ नोपसर्गैश्चचालविर्विराम स्वर्थं सुरः । सानुकूलो हृष्टमनाः,
 प्रकटीभूय चावदत् ॥ ४ ॥ प्रभो ! यादृक् सुरेन्द्रेण, वर्णितस्त्वं ततोऽधिकः । परीक्षितो मया यत्त्वं, चन्तव्यं तन्महामुने !
 ॥ ५ ॥ किं वार्तैः प्रबलैर्विश्वैर्भरुशृङ्गं हि चालितम् । इति स्तुत्वा पुष्पदृष्टिं, कृत्वा नत्वा सुरो गतः ॥ ६ ॥ षण्मास्यन्ते संव-
 र्षिश्चकार विधिपारणम् । तपसा लब्धयो जाता, अग्निमाद्या अनेकशः ॥ ७ ॥ चिरं तीव्रतपस्तप्त्वा, प्रान्ते पन्नोपवासातः ।

मृत्वाऽभूत्सप्तमे कल्पे, इन्द्रसामानिकः सुरः ॥ ८ ॥ वैताढ्ये दक्षिणश्रेण्यां, पुरी चेमंकराऽभवत् । गुणचूडनृपस्तत्र, राज्ञी
 मदनवल्लिका ॥ ९ ॥ सप्तदशसागरायुर्भुक्त्वाऽथ स्वर्गतश्च्युतः । देवः संवरजीवः स, राज्ञीकुच्चाववातरत् ॥ ५१० ॥ समये
 सुपुत्रे साऽथ, रणचूडाभिधं सुतम् । क्रमेण वर्द्धितः सोऽपि, जज्ञे विद्याविशारदः ॥ ११ ॥ अन्यदा रणचूडेन, व्रजता व्योम्नि
 कस्यचित् । वाणारस्यां युवत्येका, दृष्टा सद्रूपधारिणी ॥ १२ ॥ रागतो विद्यया हृत्वा, सा नीता निजसद्मनि । विषयासक्त-
 चित्तेन, कृता प्रियतमा निजा ॥ १३ ॥ यतः—किं न कुर्यान्न किं दद्यात्, किं न गच्छेत् न किं वदेत् । क्व च न प्रविशेज्ज-
 न्तुर्बाधितो विषयेच्छया ॥ १४ ॥ तीव्राभिलाषतोऽत्यन्तं, सेवे विषयजं (सिषेवे भोगजं) सुखम् । कालेन क्रियता तस्य,
 देहशुटिरभूत्ततः ॥ १५ ॥ राजयक्ष्मादिरोगाश्च, तस्याङ्गे जज्ञिरे भृशम् । अतिसम्भोगतो यस्माद्रोगोत्पत्तिः प्रकीर्त्तिता ॥ १६ ॥
 यतः—कम्पः स्वेदः श्रमो मूर्च्छा, भ्रमिर्ग्लानिर्बलक्षयः । राजयक्ष्मादिरोगाश्च, भवेयुर्मथुनोत्थिताः ॥ १७ ॥ यतः—अत्यासन्ना
 विनाशाय, दूरस्था न फलप्रदाः । सेव्या मध्यमभावेन, राजवह्निगुरुस्त्रियः ॥ १८ ॥ अतो हि धीमतां प्रोक्ता, स्त्रीसेवासमता
 शुभा । बह्वी क्षयाय विशेष्या, वदन्तीति विचक्षणाः ॥ १९ ॥ आर्त्तध्यानेन रोगार्त्तो, रणचूडो मृतस्ततः । विन्ध्याचलासन्न-
 वने, सोऽभून्मतो मतङ्गजः ॥ २० ॥ यतः—अट्टेण तिरिक्खगई, रुद्ध्वाण्येण पावए नरयं । धम्मेण देवलोब्धो, सिद्धिपुरी
 सुकशाणेणं ॥ २१ ॥ आर्त्तं रौद्रं तथा ध्यानं, तस्मान्त्याज्यं विवेकिना । ध्येयं धर्म्यं तथा शुक्लं, याऽन्ते मतिश्च सा गतिः ॥ २२ ॥
 प्रचण्डशुण्डादण्डोग्रो, दुर्दान्तो दीर्घदन्तभृत् । दुस्सहो वनसत्त्वानां, दुर्निरीक्ष्यो महाबलः ॥ २३ ॥ क्रमेण वर्द्धमानोऽथ,
 विन्ध्याचल इवापरः । अत्युचः स गजो जात, ऐरावणसमः शुभः ॥ २४ ॥ युग्मम् ॥ रणचूडप्रिया पश्चाद्द्वैधव्येन प्रपीडिता ।

अर्तुर्धियोगविधुरा, सञ्जातास्तीव दुःखिता ॥ २५ ॥ यतः-विभ्रूतिस्त्यागशून्येव, सत्यशून्येव भारती । विद्या विनयशून्येव,
 न भाति स्त्री पतिं विना ॥ २६ ॥ मानो दर्पोऽप्यलङ्काराः, कुलपूजा च बन्धुषु । पुत्रे भृत्ये जने चाज्ञा, वैधव्येन प्रणश्यति
 ॥ २७ ॥ सा च दुःखार्दिता मृत्वा, विन्ध्याचलमहावने । उत्पन्ना करिणी तत्र, हस्ती यत्राऽस्ति तत्पतिः ॥ २८ ॥ तां दृष्ट्वा
 रणचूडेभस्तृष्टिं कामचिह्नलः । नासुञ्चत्पूर्वमोहेन, मोहस्य गतिरीदृशी ॥ २९ ॥ यतः-—अर्द्धाङ्गे गिरिजां विभक्तिं गिरिशो
 विष्णुर्वहत्यन्वहं, शस्त्रश्रेणिमथाचसूत्रवलयं धत्ते च पद्मासनः । पौलोमीचरणार्हातिं च सहते धृष्टः सहस्रेक्षण-स्तन्मोहस्य
 विजृम्भितं निगदितं तिर्यग्जने का कथा ? ॥ ३० ॥ स करी करिणीयुक्तश्चिक्रीड स्वेच्छया वने । रेवोत्तुङ्गतरङ्गैश्च, चकार
 जलखेलनम् ॥ ३१ ॥ अन्यदा तद्वने कश्चित्, मुनिर्ज्ञानी समागतः । मुनिं दृष्ट्वा गजः क्रोधाद्, दधावे तं प्रति द्रुतम्
 ॥ ३२ ॥ मुनिना स तपोलब्ध्या, स्तम्भितः कुञ्जरस्तदा । स शान्तो मुनिपादाब्जान्, वचन्दे हस्तिनीयुतः ॥ ३३ ॥
 स पूर्वभवदृत्तान्तैः, साधुना प्रतिबोधितः । सम्यक्त्वं च तदा भजे, जातिस्मृत्या प्रियायुतः ॥ ३४ ॥ सचित्तवृणकाष्ठानि,
 पत्रपुष्पफलानि च । वर्जयामास नागेन्द्रो, युक्ते स्म प्रासुकानि च ॥ ३५ ॥ ईर्यासमितिसंयुक्तो, दयया सञ्चार सः ।
 शान्तात्मा च तपश्चक्रे, दुस्सहं पूर्वजन्मवत् ॥ ३६ ॥ तत्याज हस्तिनीसङ्गं, मुनिवाक्यप्रबोधतः । जातिस्मृत्यनुभावात्स,
 पुण्यमेवमपालयत् ॥ ३७ ॥ तद्वने श्रीयुगादीशप्रासादोऽभूत्सतोरणः । कुतो मलयदेव्या यो, जिनाच्चार्थं विनोदकृत् ॥ ३८ ॥
 स हस्ती हस्तिनीयुक्तो, जिनवन्दनहेतवे । नित्यं जिनालये याति, कालमेवं निनाय च ॥ ३९ ॥ अन्यदा तद्वने देवा-
 द्वावाग्निः समाजायत । प्राक् कृतेषु स्थण्डिलेषु, दवभीतो ययौ गजः ॥ ४० ॥ वनसत्त्वैः स्थण्डिलानि, पूरितानि तदा

भृशम् । पञ्चमस्थण्डिलस्थान्ते, प्रियाद्युक्तः स्थितो गजः ॥ ४१ ॥ मा यान्तु मद्भयत्रस्ता, अमी जीवा देवानले । दयया
 चिन्तयित्वेति, तस्यौ संवृत्य तत्र सः ॥ ४२ ॥ वातेन प्रेरिता तत्र, देवज्वाला समागता । वह्निना हस्तिनी दग्धा, स्थण्डिले
 क्लृप्तस्थिता ॥ ४३ ॥ हस्ती पानीयमानीय, मोहात्सिपेच हस्तिनीम् । कुर्वन् गमागमौ सोऽपि, पश्चाद्गधो दवाग्निना
 ॥ ४४ ॥ नमस्कारं स्मरन्तौ तौ, विधायानशनं तदा । धर्मध्यानपरौ भूत्वा, सौधर्मैऽभवतां सुरौ ॥ ४५ ॥ च्युत्वाऽथ
 स्वर्गतौ राजन् !, जातस्त्वं पुरुषोत्तमः । जाता च हस्तिनीजीवः, कमलश्रीस्तव प्रिया ॥ ४६ ॥ विद्याधरभवे मोहात्परनारी
 हुता त्वया । प्राप्तस्त्वं कर्मण्या तेन, तिर्यग्योनिं तया सह ॥ ४७ ॥ तपोदयादिकं पुण्यं, यत्कृतं पूर्वजन्मसु । तेन त्वं
 प्रेयसीयुक्तः, प्राप राज्यादिकं सुखम् ॥ ४८ ॥ पूर्वं जातिस्मृतित्वेन, जानाति प्राग्भवं नृपः । विशेषाद्गुरुवाक्येन, सर्व्वं
 सत्यममन्यत ॥ ४९ ॥ पुनः पुण्यफलं ज्ञातुं, विशेषात्पृष्टवान् नृपः । दानशीलतपोभावमध्ये कस्याधिकं फलम् ॥ ५० ॥
 गुरुरुचे चतुर्धापि, धर्मः संसेवितो नृप ! । नानाविधं फलं दत्ते, परं भावेन संयुतः ॥ ५१ ॥ यतः—दानं दारिद्र्यनाशाय,
 शीलं दुर्गतिनाशनम् । तपः कर्मविनाशाय, भावना भवनाशिनी ॥ ५२ ॥ दानं तपो देवपूजा, दाक्षिण्यं दक्षता दमः ।
 शीलं विवेक इत्यादि, धर्माङ्गानि विदुर्बुधाः ॥ ५३ ॥ यथा पञ्चेन्द्रियः प्राणी, अङ्गोपाङ्गैर्विराजते । तथा जिनोक्तधर्मोऽयं,
 सर्व्वार्ङ्गैः शोभते भृशम् ॥ ५४ ॥ कन्दः कल्याणवृक्ष्याः सकलसुखफलप्रापणे कल्पवृक्षो, दारित्र्योद्दीप्तदावानलशमनधनो
 रोगनाशकवैधः । श्रेयःश्रीवश्यमन्त्रो विगलितकलुषो भीमसंसारसिन्धो—स्तारे पोतायमानो जिनपतिगदितः सेवनीयोऽत्र
 धर्मः ॥ ५५ ॥ यथाऽङ्गितं पुरा पुण्यं, पुण्यसारेण धीमता । श्रुत्वोदाहरणं तस्याराध्यं पुण्यं सदा तथा ॥ ५६ ॥ तथाहि—

पुरं साकेतमित्यस्ति, श्रियां सङ्केतभूरिव । तत्र नाम्ना तथा धाम्नाऽप्यभूद्भानुप्रमो नृपः ॥ ५७ ॥ तत्राभवन्मितधनो,
 धनमित्राऽभिधो गृही । गुणैरप्यनुरूपाऽऽसीत्, धनश्रीस्तात्प्रिया वरा ॥ ५८ ॥ एकदा सा निशाशेषेऽनेकरत्नोत्कराद्भुतम् ।
 हेमकुम्भं विलोक्यास्ये, प्रविशन्तमजागरीत् ॥ ५९ ॥ अथ सोत्थाय तं स्वप्नं, पत्युरग्रे न्यवेदयत् । सद्भाग्यस्ते सुतो
 भावीत्यभ्यनन्दत्स तां मुदा ॥ ६० ॥ क्रमात्पुत्रः समुत्पेदे, तस्या लक्षणलक्षितः । हृष्टस्तज्जन्मनि श्रेष्ठी, वर्द्धापनमचीकरत्
 ॥ ६१ ॥ अगण्यपुण्यतां तस्य, ज्ञात्वा स्वप्नानुसारतः । पुण्यसार इति श्रेष्ठी, सुतस्य विदधेऽभिधाम् ॥ ६२ ॥ पञ्चात्
 पञ्चान्तरं हंस, इव गच्छन्सरोवरे । करात्करान्तरं तत्र, स ब्रजन्वभ्यवर्द्धत ॥ ६३ ॥ श्रेष्ठी ग्रासावियुक्तोऽभूत्तज्जन्मदिवसादपि ।
 स्यादमहुरभाग्यानां, योगे किं किं न वा शुभम् ? ॥ ६४ ॥ स जग्राहोचिते काले, कला योग्याः कलागुरोः । पुषोष
 रूपलावण्ये विशेषाद्यौवनोन्मुखः ॥ ६५ ॥ अथान्यस्येभ्यस्य सुतां, रूपादिगुणविश्रुताम् । धन्याभिधानां तां श्रेष्ठी, महर्ध्या
 पर्यणाययत् ॥ ६६ ॥ यतः—प्रियानुकूला कलहंन वर्जिता, प्रियंवदा निर्मलशीलशालिनी । स्वरूपसौन्दर्यविविजिताप्सरा,
 भवेत्सुपुण्यस्य गृहे सुगोहिनी ॥ ६७ ॥ पुण्यसारोऽन्यदा रात्रौ, सुखसुप्तः स्ववेशमनि । अहं त्वद्गृहमेष्यामीत्युक्तो देव्या श्रिया
 स्वयम् ॥ ६८ ॥ प्रातः समुत्थितो वेश्मचतुष्कोणेषु सोऽद्भुतान् । सौवर्णकलशान् वीक्ष्य, चेतस्येवमचिन्तयत् ॥ ६९ ॥
 लक्ष्म्या यदुदितं रात्रौ, सत्याचक्रे तथेति तत् । कदाप्यनर्थः स्यादेयां, गृहे खलगिरा नृपात् ॥ ७० ॥ एवं विमृश्य स
 क्षमापपार्श्वे गत्वा ततोऽभ्यधात् । आनाययन्निजनरै, राजा तान् विस्मितो हृदि ॥ ७१ ॥ श्रीगृहेऽस्थापयत्सर्वान्, द्वितीय-
 दिवसेऽप्यथ । पुण्यसारः प्रगे दृष्ट्वा, हेमकुम्भांस्तथा गृहे ॥ ७२ ॥ गत्वा भूर्योऽपि राज्ञोऽग्रेऽकथयत्तेन तानपि । तथैवानाद्य-

भूमर्त्ता, भाण्डागारे न्यवेशयत् ॥ ७३ ॥ तृतीयेऽपि दिने वीक्ष्य, पुण्यसारस्तथैव तान् । गत्वाऽभ्यधान्चतुपस्याग्रे, पुनः सोऽ-
 प्यतिविस्मितः ॥ ७४ ॥ तानप्यानाययद्यावत्तावन्मन्त्रीदमभ्यधात् । पूर्वानायितहैमाष्टकुम्भशुद्धिं विधापय ॥ ७५ ॥ पूर्वमेवाथ
 राज्ञापि, कारिते तद्विलोकने । श्रीगृहस्थान्तरे पुम्भिस्तदभावोऽभ्यधीयत ॥ ७६ ॥ सत्येन पुण्यसारोऽपि (सि), पुण्यसार !
 त्वमत्र भोः ! । यस्याभिसारिकेव श्रीरेत्योकोऽभिस्तुता स्वयम् ॥ ७७ ॥ अन्यथा हेमकुम्भास्ते, मया लोभवशादिह । आना-
 यिता अपि कथं, पुनस्त्वन्मन्दिरं श्रिताः ? ॥ ७८ ॥ राज्ञाऽतिविस्मितेनेति, श्रोच्य तस्य निजे पुरे । अभ्यर्थ्य सादरं श्रेष्ठि-
 श्रेष्ठता तत्र निर्म्ममे ॥ ७९ ॥ सन्मान्य वस्त्रालङ्कारैः, स्वप्रधानजनैः समम् । चूपेण पुण्यसारस्तु, प्रहितः स्वगृहं ययौ ॥ ८० ॥
 एवं तत्र पुरेऽनेकपौरलोकानिपेवितः । कमलां सफलां स्वस्य, दानादिनिरतो व्यधात् ॥ ८१ ॥ तत्रैव नगरेऽन्येद्युः, सुनन्दः
 श्रुतकेवली । आगत्य समवासार्षीत्, सुरिभूरिविनेययुक् ॥ ८२ ॥ तं नन्तुमगमद्भूपः, पौरलोकसमन्वितः । पुण्यसारोऽपि च
 पितृमातृपत्न्यादिभिर्युतः ॥ ८३ ॥ अद्भ्रन्द्वास्तत्पदद्वन्द्वं, नत्वा सर्वेऽप्युपाविशन् । उवाच सोऽपि सद्भर्मवाचं वाचंयमाग्रणीः
 ॥ ८४ ॥ यतः-सर्वज्ञो हृदि वाचि तदुण्यगणः काये च देशव्रतं, धर्मे तत्परता परः परिणतौ बोधो बुधश्लाघ्यता । प्रीतिः
 साधुषु बन्धुता बुधजने जैने रतिः शासने, यस्यैवं जनरञ्जको गुणगणः स श्रावकः पुण्यभाक् ॥ ८५ ॥ ग्रणम्य धनमित्रस्तं,
 यप्रच्छेदमनुच्छधीः । प्रभो ! मत्सूनुना किं किं, सुकृतं प्राग्भवे कृतम् ? ॥ ८६ ॥ येनास्य गृहदासीव, लक्ष्मीगृहमधिश्रिता ।
 सौभाग्यं वपुरारोग्यं, राजादिजनमान्यता ॥ ८७ ॥ युग्मम् ॥ स्त्रिः प्राह पुरेऽत्रैव, पुराऽसाविभ्यस्त्रभूत् । धनदाहः प्रकृत्यैव,
 कृतज्ञस्त्यागसुन्दरः ॥ ८८ ॥ संयोगे सदुरोदेशधिरतिं प्रत्यपद्यत । जगृहे नियमं पञ्चोदुम्बरादिकवस्तुनः ॥ ८९ ॥ सप्तद्वैत्र्यां

वित्तबीजमवपन्निजकं सदा । प्रत्रज्यामपि शिश्राय, सहुरोः पुरतोऽन्यदा ॥५६०॥ सिद्धान्तपाठविनयतपःज्ञान्त्यादिसद्गुणैः ।
 विभूषितश्चिरं सम्यक्, स श्रामण्यमपालयत् ॥ ६१ ॥ प्रपद्यानशनं प्रान्ते, विपद्य च समाधिना । कल्पे तृतीये संजज्ञे, शक्र-
 सामानिकः सुरः ॥ ६२ ॥ तत्राहुतान् दिव्यभोगान्, भुक्त्वा च्युत्वाऽऽयुषः क्षये । तत्पुण्यशेषादत्रैव, त्वत्पुत्रः समपद्यत
 ॥ ६३ ॥ जातिस्मृत्या स्वप्राग्भवौ, पुण्यसारोऽपि तौ मुदा । ज्ञात्वा सूरिं प्रणम्यैवमवदद्विहिताञ्जलिः ॥ ६४ ॥ जातिस्मृत्या
 मयाप्येतत्, सर्व्वं ज्ञातं सुनीश्वर ! । तत्सम्प्रत्यपि तेष्वेव, यतिष्येऽहं गुणेष्वपि ॥ ६५ ॥ इत्युक्त्वा देशविरतिं, स प्रपेदे तदा
 गुरोः । राज्ञा पित्रा तथा मात्रा, पत्न्यापि च समन्वितः ॥ ६६ ॥ गुरुं नत्वा ययुः स्वस्वगृहे श्रेष्ठिमवोऽथ सः । देवपूजादि-
 निरतः, श्राद्धधर्ममगपालयत् ॥ ६७ ॥ निवेशय स्वपदेऽन्येद्युर्धन्याकुचिभवं सुतम् । पित्रादिभिः समं दीक्षां, सुनन्दगुरुतोऽग्रहीत्
 ॥६८॥ व्रतं सुतीव्रं मुनिपुण्यसार-श्चिरं प्रपाब्द्यानशनेन मृत्वा । देवत्वमाप्तोऽथ सुमानुषत्वं, क्रमेण मोक्षस्य सुखान्यवाप ॥६९॥

इति श्रीपुण्यसारकथा समाप्ता ।

येनानीतः कुलममलिनं लाम्भितश्चारु रूपं, श्लाघ्यं जन्म श्रियमुदयिनीं बुद्धिमाचारशुद्धाम् । पुण्यान्पुत्रानतिशयवतीं मे-
 त्य च स्वःसमृद्धिं, पुण्यं नो चेत्तमु(दु)पकुरुते यः कुतोऽसौ कृतज्ञः ? ॥ ६०० ॥ श्रुत्वा पुण्यमाहात्म्यं, राजा श्रीपुरुषोत्तमः ।
 प्रियाद्वितयसंयुक्तः, प्रपेदे द्वादशव्रतीम् ॥ १ ॥ पुनरुच्ये गुरुर्भूष !, महामोहे पतन्ति ये । तैः संसारमहाकृपात्रिर्गन्तुं नैव
 शक्यते ॥ २ ॥ एषा भार्या सुता गेहं, धनं ममेति मोहतः । एकेन्द्रियत्वमाप्नोति, धनप्रियवणिगू यथा ॥ ३ ॥

कुशात्तविषये शौर्यपुरे धनप्रियो वणिक् । धनश्रीस्तत्प्रिया देवान्, सन्तानार्थमपूजयत् ॥ ४ ॥ जम्बूदेवेन तुष्टेन, सुतो-

ऽभूत्सर्परूपभृत् । तदा धनप्रियो भूयो, देवमाराध्य पृष्टवान् ॥५॥ सुतः किं सर्परूपोऽस्या, देवोऽवक् शृणु कारणम् । आ-
 र्भवेऽपहतं रत्नं, स्वसपत्न्या धनश्रिया ॥ ६ ॥ विशतिग्रहरान्तेऽथ, तस्या रत्नं तयाऽर्पितम् । मृत्वा काले सपत्नी सा,
 सञ्जाता व्यन्तरी सुरी ॥ ७ ॥ रत्नापहारवैरेण, सुतः सर्पः कृतस्तथा । अतो विशतिवर्षान्ते, नरो भावी सुतस्तव ॥ ८ ॥
 तच्छ्रुत्वा दम्पती तौ तं, नागं चिह्वा करण्डके ! शर्करादुग्धपानाद्यैः, पालयामासतुर्भुशम् ॥ ९ ॥ जम्बूदत्तेति नामाथ,
 पित्रा तस्य विनिर्ममे । सर्पे विशतिवर्षान्ते, नरोऽभूद्देवयोगतः ॥ ६१० ॥ नागश्रीनामतः कन्यां, स पित्रा परिणयितः ।
 चत्वारस्तनया जाता, जम्बूदत्तस्य च क्रमात् ॥ ११ ॥ सार्द्धं मेहेभ्यपुत्रीभिश्चत्वारः परिणयिताः । वृक्षवत्पुत्रपौत्राद्यैर्वृधे स
 धनप्रियः ॥ १२ ॥ धनप्रियं विना सर्वे, जिनधर्मेण भाविताः । प्रान्ते प्रव्रज्य जम्बूः स, सभार्यः सिद्धिभागभृत् ॥ १३ ॥
 अन्ये सर्वेऽपि सत्कृत्यं, कृत्वा स्वर्गं गताः क्रमात् । धनस्तु तद्वियोगार्त्तः, पतितोऽथार्त्तिसागरे ॥ १४ ॥ महामोहविमूढात्मा,
 चित्तसन्तापकारकः । अजानन् धर्ममाहात्म्यं, स शोकं हृदये दधौ ॥ १५ ॥ मम पुत्राश्च मे लक्ष्मीर्गृहिणी मे गृहं मम ।
 इत्यार्त्तवशतो मृत्वा, गतोऽथैकेन्द्रियेषु सः ॥ १६ ॥ ततोऽनन्तभवावर्त्ते, मोहाद्धनप्रियो वणिक् । पतितस्तेन नो कार्यो, महा-
 मोहो मनीषिभिः ॥ १७ ॥ श्रुत्वा च मन्त्रिनिवहं चापृच्छथ सन्तुष्टधीः, चारित्रग्रहणोद्यतः स्वयमभूत्संसारविच्छिद्ये ॥ १८ ॥ चक्रे जिनेषु ध्व-
 पुत्राय प्रददौ च मन्त्रिनिवहं चापृच्छथ सन्तुष्टधीः, चारित्रग्रहणोद्यतः स्वयमभूत्संसारविच्छिद्ये ॥ १८ ॥ चक्रे जिनेषु ध्व-
 जपूजनाद्यं, गुरुश्च सङ्घं समपूजयच्च । हीनेषु दीनेषु ददौ धनं स, सन्तोषयामास समस्तलोकान् ॥ १९ ॥ भावारिषड्वर्ग-
 जयाय राजा, ययौ गुरोः पार्श्वमिभाधिरूढः । व्रतश्च शिचासहितं गृहीत्वा, चकार तीव्राणि तर्पासि भावात् ॥ ६२० ॥ श्री-

पेणहरिपेणौ तौ, श्रीपुरुषोत्तमाङ्गौ । पैतृकीं पदवीं प्राप्य, पालयामासतुश्चिरम् ॥ २१ ॥ संपाल्य वर्षलक्षायु, राजर्षिः पुरु-
 पोत्तमः । संप्राप्तकेवलः प्राप, शान्तिकुन्धन्तरे शिवम् ॥ २२ ॥ वीरो वदति हे सभ्या !, यथा श्रीपुरुषोत्तमः । महर्द्धि
 तपसा प्राप, लभन्तेऽन्ये तथा सुखम् ॥ २३ ॥ यतः-यद्दूरं यदुराराध्यं, यच्च दूरे व्यवस्थितम् । तत्सर्वं तपसा साध्यं, तपो
 हि दुरतिक्रमम् ॥ २४ ॥ काव्यम्-श्रीवीरोऽथ दृढप्रहारिमुनिपः स्वीयप्रतिज्ञादृढः, श्लाघ्यो बाहुबलिवर्लोऽप्यविचलः सन्नन्दि-
 पेणो व्रती । आनन्दः सदुपासको व्रतरतिः श्रीसुन्दरीत्यादिकाः, कर्मोन्मूलनकोविदेन तपसा देवासुरैर्वन्दिताः ॥ २५ ॥
 कर्मरिण्यदवानलोऽभिलषिते सत्कामधेनूपमं, दुष्टारिष्टविनाशकं गुणकरं सौभाग्यसंवर्द्धनम् । श्रीमन्मुक्तिनरामरेशपदवी-
 सम्पादने प्रत्यलं, शान्तं कान्तमसङ्गतावरतपः शक्त्या जिनेन्द्रोदितम् ॥ २६ ॥ धन्याः केऽपि मनोभैकभवने तारेऽपि
 तारुण्यके, त्यक्त्वा मित्रकलत्रपुत्रविभवानुग्रं तपन्ते तपः । माङ्गल्यं त्रिदशार्चितं गदहरं कर्मद्रुमाग्निस्तपो, भव्यैः सेव्यम-
 निन्दितं जितमदैर्मुक्त्यै हितार्थस्पृहैः ॥ २७ ॥ अहो भव्यजना ! एवं, प्रोक्ता पुण्यद्रुमे मया । तृतीयैषा तपःशाखा,
 सेवनीया शुभङ्करी ॥ ६२८ ॥

इति श्रीवीरदेशनायां श्रीधर्मकल्पद्रुमे चतुश्शाखिके तृतीयतपःशाखायां श्रीपुरुषोत्तम-
 नृपाख्याने षष्ठः पष्ठः, तृतीया तपःशाखा च समाप्ता ॥ ६ ॥



। अथ सप्तमः पञ्चवः ।

धर्मो मङ्गलशुभं नरसुरश्रीशुक्तिप्रदो, धर्मः स्निह्यति बन्धुवद्दिशति वा कल्पद्रुवद्वाञ्छितम् । धर्मः सद्गुणसङ्गमे
गुरुरिव स्वामीव राज्यप्रदो, धर्मः पाति पितेव वत्सलतया मातेव पुण्याति च ॥ १ ॥ यस्यैकत्र तटे नवापि निधयः
कल्पद्रुमाः कोणके, स्वर्गदोगिरसातलेन्द्रपदवीश्रीश्च प्रदेशे क्वचित् । अंशे क्वापि वसन्ति दैवतवराः सार्द्धं महासिद्धिभिः,
धर्मं प्रौढनिधिं बुधाः कुरुत तं किं वः प्रयासैः परैः १ ॥ २ ॥

यतः ग्रन्थान्तरे—चक्र १ चर्म २ छत्र ३ दण्डाः ४, कृपाणः ५ काकिणि ६ निधिः ७ ।

गजा ८ ऽश्वा ९ गृह १० सेनानी ११ पुरोधः १२ स्थपति १३ स्त्रियः १४ ॥ ३ ॥

द्वादशयोजनायामा, नवयोजनविस्तृताः । मञ्जूषाकृतयः प्रादुर्बभूवुर्निधयो नव ॥ ४ ॥ नैसर्ष्वः १ पाण्डुकश्चैव २,
पिङ्गलः ३ सर्वरत्नकः ४ । महापन्नः ५ काल ६ महाकालौ ७ माणव ८ संख्यकौ ९ ॥ ५ ॥ स्कन्धावारपुरादीनां,
निवेशाः प्रथमे निधौ १ । सर्वेषां धान्यबीजानामुत्पत्तिश्च द्वितीयेके २ ॥ ६ ॥ नराणां महिलानां च, गजानां वाजिनां
तथा । आरोहणविधिः सर्वो, निधौ पिङ्गलके ३ भवेत् ॥ ७ ॥ चतुर्दशापि रत्नान्युत्पद्यन्ते सर्वरत्नके ४ । महापद्मे च
वत्साणां, रङ्गादीनां च सम्भवः ५ ॥ ८ ॥ काले कालत्रयज्ञानं ६, महाकाले च कीर्तितः । स्वर्णरूप्यलोहमणिप्रवालानाञ्च
सम्भवः ७ ॥ ९ ॥ युद्धनीतिः समग्रापि, सर्वप्रहरणानि च । तनुत्राणादि योधानां, योग्यं माणवके भवेत् ८ ॥ १० ॥

तूर्याङ्गाणि समस्तानि, वाद्यञ्चापि चतुर्विधम् । निर्धौ सञ्जायते संख्ये, नाट्यनाटकयोर्विधिः ९ ॥ ११ ॥ तेषु पत्न्योपमायुष्का,
वसन्ति खलु देवताः । निधानसमनामानः, समये परिकीर्तिताः ॥ १२ ॥

चतुर्दश रत्नानि नव निधानानि समाप्तानि ।

वैराग्यद्रुममञ्जरी कुचरितग्रन्थिच्छिदाकर्तरी, ज्ञानेन्दुद्युतिशर्वरी भवचयाम्भोजप्रजाधूमरी । श्रेयःपल्लववल्ली शुभदिना-
रम्भध्वनेर्ह्वल्ली, चित्तान्तःप्रमुदित्वरी भवरुजां स्याद्भ्रावना जित्वरी ॥ १३ ॥ अथोचे श्रीसुधर्ममहिः, श्रीमद्वीरजिनं प्रति ।
भगवंस्त्वत्प्रसादेन, श्रुतं शाखान्नयं स्फुटम् ॥ १४ ॥ दाने शीले च तपसि, धर्मकार्येऽपरेऽपि च । सहायो यो मतस्तस्य,
भावस्य वद किं फलम् ? ॥ १५ ॥ इति प्रश्ने कृते वीरो, घनगम्भीरया गिरा । प्रोचे शृणु सुधर्म ! त्वं, तुर्यशाखाफलं
महत् ॥ १६ ॥ कृपौ सुवातः किल वृद्धिहेतुः, शिशौ स्वमाता सुकृते कृपा च । राज्ये सुनीतिः प्रणये प्रतीति-स्तथा
हि धर्मैः शुभभावना च ॥ १७ ॥ सुस्वादतायै लवणं रसानां, यथाऽखिलानामपि दृष्टमिष्टम् । धर्मत्रयस्यापि विशेषसिद्ध्यै,
तथैव भाव्यो मुनि भावधर्मैः ॥ १८ ॥ घनं दत्तं वित्तं जिनवचनमभ्यस्तमखिलं, क्रियाकाण्डं चण्डं रचितमवनौ सुप्तम-
सकृत् । तपस्तीव्रं तप्तं चरणमपि चीर्णं चिरतरं, न चेच्चित्ते भावस्तुषवपनवत्सर्व्वमफलम् ॥ १९ ॥ अज्ञानध्वान्तसन्धाने,
ध्याने सिद्धिपुराध्वनि । अध्वगस्यात्मनो भाति, भावना रत्नदीपिका ॥ २० ॥ सद्दानशीलतपसां, भवयुद्धाय धावताम् ।
अग्नेसरी भवत्येका, भावनैव महाभटैः(टा) ॥ २१ ॥ चन्द्रोदयनरेन्द्रस्य, भावोपरि कथां शृणु । यां श्रुत्वा जायते शुद्धं,
मानसं शारदेन्दुवत् ॥ २२ ॥ तथाहि जम्बूद्वीपेऽस्ति, क्षेत्रं भरतसंज्ञकम् । पुष्पभद्रपुरं तत्र, भद्रसन्ततिसंयुतम् ॥ २३ ॥

पुष्पचूलो नृपस्तत्राभवज्जातिसुपुष्पवत् । येनेदं सकलं विश्वं, यशोगन्धेन वासितम् ॥ २४ ॥ पुष्पमाला प्रिया तस्य, प्रेमाढ्या
 च प्रमोदिनी । सुभगा शुद्धशीला च, पतिचित्तानुवर्तिनी ॥ २५ ॥ तथा समं स हर्षेण, रममाणो महीपतिः । न जानाति
 वयो गच्छत्, वेत्यायान्तीं च नो जराम् ॥ २६ ॥ तथा च-आदौ चित्ते ततः काये, सतां सञ्जायते जरा । असतां तु
 पुनः काये, चित्ते नैव कदाचन ॥ २७ ॥ पूर्वं वयसि यः शान्तः, स शान्त इति भे मतिः । धातुषु क्षीयमाणेषु, शमः कस्य न
 जायते ? ॥ २८ ॥ मोहेनैतन्न जानाति, स राजा कामलोलुपः । बुभोज विविधान् भोगान्, परं तस्य न सन्ततिः ॥ २९ ॥
 एकदा तस्य भूपस्य, पत्नी सा पुष्पमालिका । गवाक्षस्था निरैचिष्ट, सौधाधो वरवापिकाम् ॥ ३० ॥ ददर्श तत्र हंसीञ्च,
 लालयन्तीं निजान् शिशून् । स्वेच्छया ददतीं चूर्णिं, स्पृशन्तीं मूर्ध्नि बालकान् ॥ ३१ ॥ तां प्रेक्ष्य हृदि सा दध्यौ, हा मे
 जन्म गतं वृथा । न सन्तानसुखं प्राप्तं, जङ्गमा बन्धवबन्धहम् ॥ ३२ ॥ सुतं विना न भाति स्त्री, यथा चन्द्रं विना निशा ।
 सर्वत्र लभते मानं, विधवापि सुतान्विता ॥ ३३ ॥ विधवापि तथा नारी, राजते पुत्रदीपिता । दीपोत्सवेन कलिता,
 अमावास्यापि सिद्धिदा ॥ ३४ ॥ गन्धहीनं यथा पुष्पं, तटाकमिव निर्जलम् । कलेधरमिवाजीवं, धिगू नारीजन्म निःसुतम्
 ॥ ३५ ॥ गाथा-जम्बु निरस्थउ तीए, जीए महिलाइ मम्मणुल्लावो । धूलीधूसरदेहो, पुत्तो न रमेइ उच्छङ्गे ॥ ३६ ॥
 उपालम्भान् ददौ साऽथ, दैवं प्रतीत्यनेकधा । कृतस्त्वयि विनाशः किं ?, येनाहं विफलीकृता ॥ ३७ ॥ स्रजुशून्यं कथं
 दत्तं, राज्यं प्राज्यमिदं विधे ! । किञ्चिदुःखं हि जीवानामकृत्वा त्वं न वृण्यसि ॥ ३८ ॥ मया पूर्वमेवे किं वा, साधूपकरणं
 हृतम् ? । पशुपचिनराणां वा, बालनाशः कृतः किमु ? ॥ ३९ ॥ आत्मानमिति निन्दन्ती, शोचन्ती निजकर्म च ।

मुञ्चन्ती चाश्रुधारां सा, विललाप धनं तदा ॥ ४० ॥ तस्मिन्नेव क्षणे राजा, गृहमध्ये समागतः । श्यामानना
 च शोचन्ती, दृष्टा प्राणप्रिया तदा ॥ ४१ ॥ राजाप्यथ धरन्दुःखं, स्माह पत्नीं प्रति स्फुटम् । कथं रोदियि
 हे देवि !, मम कष्टं महद्भवेत् ॥ ४२ ॥ राज्ञी प्रोचे शृणु स्वामिन्निर्भागाऽहं हि निर्मिता । पृथ्वपापग्रभावेण,
 कर्महीना कलङ्किता ॥ ४३ ॥ वृथा मे राज्यसौख्यानि, वृथा मे जन्म जीवितम् । यौवनं भोगसंयुतं, निष्फलं
 दिनदीपवत् ॥ ४४ ॥ इति श्रुत्वा नृपोऽवादीत्, खेदः किं शुभलोचने ! । व्यक्तं ब्रूहि ममाग्रे त्वं, कारणं कमला-
 नने ! ॥ ४५ ॥ तदा प्राणप्रिया प्रोचे, शृणु स्वामिन् ! यथातथम् । कष्टं मेऽस्त्यनपत्यत्वं, यन्मां व्यथति शल्यवत्
 ॥ ४६ ॥ ते हि नारीनरा धन्या, यदुत्सङ्गे स्तनन्धयाः । रुदन्ति च रमन्ते वा, जल्पन्त्यव्यक्तभाषणैः ॥ ४७ ॥
 धनं किं कथ्यते स्वामिन् !, विना सन्तानमद्य मे । स्फारहारादिशृङ्गारोऽप्यसारः स्वप्नसन्निभः ॥ ४८ ॥ तच्छ्रुत्वा नृपति-
 श्रित्ते, ततोऽधिकमचिन्तयत् । सत्यं वक्ति प्रिया ह्येषा, येन मे नास्ति संततिः ॥ ४९ ॥ दृश्यते कुलविच्छेदः, सुतहीनस्य
 मेऽधुना । किङ्करोमि क्व गच्छामि, किं स्मरामि समीहितम् ? ॥ ५० ॥ मम दुष्टेन दैवेन, न्यूनमन्यत्कृतं न किम् ? । एकं
 सुतसुखं महां, किं न दत्तं दुरात्मना ? ॥ ५१ ॥ दोषं दत्त्वेति दैवस्य, पुनर्भूयो व्यचिन्तयत् । अहो मे प्राक्तनं पुण्यं, हीनं नूनं
 प्रवर्त्तते ॥ ५२ ॥ भवेऽस्मिन्नपि तत्पुण्यं, भावनासहितं मया । प्रारभ्यते विशेषेण, येन सिध्यति वाञ्छितम् ॥ ५३ ॥ ततो
 भूयोऽवदत्पत्नीं, खेदं माः कुरु मानसे । उपायं तं करिष्यामि, येन भावी सुतोत्तमः ॥ ५४ ॥ साध्यते प्रथमं पुण्यं, पुण्यतः
 किङ्कराः सुराः । सुराः समीहितं दद्युः, साधितास्तपसा भृशम् ॥ ५५ ॥ यतः-निम्नेन तोयं हरितेन गावः; शान्तेन वाला विनयेन

सन्तः । अर्थेन चान्ये तपसा च देवाः, साध्या हि लोकाश्च हितप्रियेण ॥ ५६ ॥ भेदा धर्मस्य चत्वारः, प्रोक्ता ये श्रीजिनेश्वरैः ।
तन्मध्ये भावतः सेव्यं, तपो वाञ्छितसिद्धये ॥ ५७ ॥ तपोमाहात्म्यमेवं हि, ज्ञात्वा तत्साध्यतां प्रिये ! । सन्तोषं भज चित्ते
च, हर्षं धेहि श्रुचं त्यज ॥ ५८ ॥ इतश्च समये तत्र, चारुणर्षिः समागतः । वन्दापनाय भूपस्य, धर्मव्याख्याकृतेऽपि च
॥ ५९ ॥ नृपेणोत्तमसंस्थाने, निवेश्य मुनिपुङ्गवः । ववन्दे परया भक्त्या, तथा राश्याऽपि भावतः ॥ ६० ॥ धर्ममार्शिसं मुनि-
र्दत्त्वा, प्रारंभे धर्मदेशनाम् । अहो असारे संसारे, सारं सुकृतसेवनम् ॥ ६१ ॥ यतः—सर्पो हारलता भवत्यसिलता सत्पुष्प-
मालायते, सम्पद्येत रसायनं विषमपि ग्रीतिं विधत्ते रिपुः । देवा यान्ति वशं प्रसन्नमनसः किं वा बहु ब्रूमहे, धर्मो यस्य
नभोऽपि तस्य सततं रत्नैः परं वर्षति ॥ ६२ ॥ श्रुत्वा सदेशनां प्रान्ते, मुनिं नत्वा नृपो जगौ । भगवन् ! ब्रूहि तत्सम्यग्,
भवेधेन सुतो मम ॥ ६३ ॥ मुनिरुत्चेऽन्यसावद्यं, वयं ब्रूमो न किञ्चन । कल्पवत्कामदं नित्यं, परं साधय सत्तपः ॥ ६४ ॥
किं कुर्वेऽहं तपश्चैवं, राज्ञा पृष्टेऽवदद्गुरुः । पुत्रेच्छा यदि ते तर्हि, कुरु चान्द्रायणं तपः ॥ ६५ ॥ नृपोऽवादीत्कृपां कृत्वा,
तत्तपो विधिपूर्वकम् । प्रभो ! कथय येनाहं, साधयामि प्रियायुतः ॥ ६६ ॥ गुरुर्जगाद फाल्गुन्यां, प्रारम्भः प्राग्विधीयते ।
वैशाखीपूर्णिमायां तु, पूर्णं भवति तत्तपः ॥ ६७ ॥ फाल्गुनीपूर्णिमायां प्रागुपवासो विधीयते । चतुर्विधाहारमुक्तस्ततश्च प्रति-
पदिने ॥ ६८ ॥ आहारे कवला ग्राह्याः, पञ्चदश सुमानतः । द्वितीयायां तिथौ ग्राह्याः, कवलाश्च चतुर्दश ॥ ६९ ॥ एवं तिथौ
तिथौ प्रोक्ता, कवलैकैकहीनता । अमावास्यादिने ग्रास एक एव च गृह्यते ॥ ७० ॥ ततः शुक्लप्रतिपदि, ग्राह्यं च कवलद्वयम् ।
तृतीयादिष्विति ग्राह्या, ग्रासा एकैकवृद्धितः ॥ ७१ ॥ चतुर्दश्यां पञ्चदश, भवन्ति कवला इति । चैत्र्यां तु पूर्णिमायां स्याच्च-

तुर्धाहारवर्जनम् ॥ ७२ ॥ प्रतिपद्यपि कर्त्तव्य, उपवासस्तथैव च । तत्पारणे द्वितीयायां, कार्यमेकाशनं तपः ॥ ७३ ॥ ततश्चै-
 कान्तराः कार्या, उपवासास्रयोदश । चतुर्दश्यां च वैशाख्यां, कार्यं षष्ठतपः पुनः ॥ ७४ ॥ एकाशनं पारणके, ह्येवं चान्द्रायणं
 तपः । सम्यक्त्वशीलयुक्तेन, कार्यमेतत्तपो महत् ॥ ७५ ॥ कार्यमावश्यकं तत्र, विशेषादेवपूजनम् । कथा पुण्यस्य कर्त्तव्या,
 कर्त्तव्या च कृपाऽङ्गिषु ॥ ७६ ॥ तपउद्यापनं पश्चात्, कर्त्तव्यमतिविस्तरात् । कार्यो वृत्तः सुवर्णस्य, तस्य मूलं च रूप्यजम्
 ॥ ७७ ॥ पत्राणि च भ्रवालस्य, मणिसत्कफलानि च । कार्यं रूप्यमयं चन्द्ररूपं वृत्तस्य चोपरि ॥ ७८ ॥ चन्द्रप्रभजिनेन्द्राग्रे,
 दौकनीयो महातरुः । चन्द्रप्रभजिनध्यानं, कार्यं यावत्तपोविधि ॥ ७९ ॥ सप्तत्रैत्रेषु सद्धिचं, वपनीयं स्वशक्तिः । श्रीसाधर्मिक-
 वात्सल्यं, कार्यं सङ्घार्चनान्वितम् ॥ ८० ॥ इत्थं कृते महाराज !, तव सेत्स्यति वाञ्छितम् । भविष्यति सुतो भव्यो, निर्मलं
 कुरु तत्तपः ॥ ८१ ॥ इति श्रुत्वा प्रजाधीशो, हर्षितः प्रियया युतः । आरेभे सुसुहृत्ते च, गुरुक्तविधिना तपः ॥ ८२ ॥ जाते
 तपसि सम्पूर्णे, क्षमायुक्तः क्षमापतिः । उद्यापनं ततश्चक्रे, सम्पूर्णं विधिसंयुतम् ॥ ८३ ॥ सत्साधर्मिकवात्सल्यं, सङ्घपूजान्वितं
 कृतम् । दीनोद्धारदिकं चक्रे, चक्रे मारिनिवारणम् ॥ ८४ ॥ सन्तोष्य सर्वलोकांश्च, पश्चात् पारणकं कृतम् । जिनालये विशेष-
 पेण, तद्दिने चोत्सवः कृतः ॥ ८५ ॥ सन्ध्याकाले दिने तस्मिन्पूजां कृत्वा जिनाग्रतः । कायोत्सर्गस्थितौ तौ द्वौ, जिनध्यान-
 परायणौ ॥ ८६ ॥ लगलीनोऽभवद्वावन्तृपो राज्ञीसमन्वितः । तावदाकाशमार्गेणागाद् यच्चो यच्चिणीयुतः ॥ ८७ ॥ युग्मम् ।
 स च कीदृशः ? । श्यामस्त्रिनेत्रो द्विशुजाभिरामः, सुहंसयानो विजयाख्ययक्षः । चन्द्रं दधद्दक्षिणपाणिपद्मे, वामे तथा सुदर-
 मश्रुतं च ॥ ८८ ॥ ज्वालादेवी पिशाङ्गा मृदुललितचतुर्दोर्भिराभासमाना, भक्ता चन्द्रप्रभस्य त्वरितवतरा हस्तियानाधिरूढा ।

विभ्राणा पाणियुग्मे निशिततमसिं दक्षिणे मुद्गरञ्च, स्फूर्जत्पर्शुञ्च वामे फलकमपि करे प्रीतये साऽस्तु देवी ॥ ८६ ॥ प्रत्य-
 क्षीभूय यद्वोऽसौ, यद्विणीसहितस्तदा । उवाच वचनं चारु, चातुर्यगुणगर्भितम् ॥ ९० ॥ अहो नरेन्द्र ! जानीहि, मां चन्द्रप्रभ-
 सेवकम् । तव पुण्येन तुष्टोऽहं, वरं याचस्व वाञ्छितम् ॥ ९१ ॥ युवयोस्तपसाऽऽकृष्टो, रञ्जितो जिनभक्तितः । अत्राहं विजयो
 यत्न, आगतो यद्विणीयुतः ॥ ९२ ॥ इत्थं श्रुत्वा च नत्वा तौ, राजोचे विनयान्वितः । देहि देव ! सुतं भव्यमन्यैः सम्पूर्णमेव
 मे ॥ ९३ ॥ भूयात्सुपुत्र इत्युक्त्वा, कृता वृष्टिः सुरेण च । स्वर्णषोडशकोटीनां, मणिकोटित्रयस्य च ॥ ९४ ॥ इयद्वत्वा नरेशाय,
 देवो देवीयुतो गतः । ध्यानं सम्पूर्य भूपोऽपि, प्रियायुक्तो सुदं दधौ ॥ ९५ ॥ एतस्मिन् समये कोऽपि, देव एको महर्द्धिकः ।
 सम्पाल्य स्वायुरीशानस्वर्गाच्चयवनमाप्तवान् ॥ ९६ ॥ पुष्पभद्रपुरे तस्मिन्, पुष्पचूलनरेशितुः । भार्यायाः पुष्पमालायाः,
 सोऽथ कुत्साववातरत् ॥ ९७ ॥ सायं राज्ञी प्रतिक्रम्य, स्मृत्वा पञ्चनमस्कृतिम् । सुप्ता सुखेन शय्यायां, स्वप्नभवं तदैक्षत्
 ॥ ९८ ॥ ईशानतः सुरः कोऽपि, भास्वद्रूपो महर्द्धिकः । आगत्य मद्गृहे तस्थौ, गीर्वाणगुणपूरितः ॥ ९९ ॥ पुनर्जानाति सा
 चन्द्र, आश्विनर्षिमानिनि । सहसागत्य मत्कुक्षौ, प्रविवेश सुखाध्वना ॥ १०० ॥ जजागाराथ हृष्टा सा, संवीक्ष्य स्वप्नभी-
 दशम् । शय्यां विमुच्य गत्वाऽथ, नृपत्रे तं न्यवेदयत् ॥ १ ॥ राजोचे स्वप्नमाहात्म्यात्, कश्चित्स्वर्गाच्च्युतः सुरः । तव
 भावी सुतः श्रौढः, फलितो मे मनोरथः ॥ २ ॥ श्रुत्वेति हर्षिता राज्ञी, पुण्यकृत्यं चकार सा । रराज विभ्रती गर्भे, रत्नं
 रत्नखनिर्यथा ॥ ३ ॥ यथा च वर्द्धते गर्भे, ऋद्धिद्विस्तथा गृहे । यद्यत्प्रार्थयते राज्ञी, तत्तद्भूपेन पूर्यते ॥ ४ ॥
 प्राप्ते च सप्तमे मासे, महागर्भानुभावतः । सर्वाङ्गसुन्दरा दीप्ता, दधौ राज्ञीति दोहदम् ॥ ५ ॥ एवं जानाति

चित्ते स्वे, चन्द्रं पीत्वा ततः परम् । वैताढ्ये खेचरान् सर्वान्, साधयामि समाधिना ॥ ६ ॥ ईदृशे दोहदे
 जाते, दुष्पूरे बलिनोऽपि हि । तस्यासिद्धौ तदा राज्ञी, दुर्बलाभूदिने ॥ ७ ॥ दुस्साध्यं दोहदं मत्वा, नृपः
 पप्रच्छ मन्त्रिणं । क्षीणदेहाऽभवद्राज्ञी, कोऽत्रोपायो विधीयते ? ॥ ८ ॥ विमृश्य सचिवः किञ्चित्, ग्राह भूयं प्रति
 स्फुटम् । स्वामिन् ! बुद्धिग्रयोगेण, पूर्यतेऽत्रैप दोहदः ॥ ९ ॥ गृहजालान्तराचन्द्रे, भूमिस्थजलभाजने । प्रतिबिम्बितेऽथ
 राश्याश्चन्द्रं पिबेति कथ्यते ॥ ११० ॥ सान्धकारे ततो यावच्चन्द्रभ्रान्त्या पिवेजलम् । तावदाच्छाद्यते पुंसा, गृहच्छिद्रं
 शनैः शनैः ॥ ११ ॥ चन्द्रः पीत इति ज्ञाते, राश्या सेत्स्यति दोहदः । विद्याधरास्तु दुस्साध्या, नृणां वैताढ्यासंस्थिताः
 ॥ १२ ॥ तथाप्यथमुपायोऽस्ति, कश्चिदत्रेन्द्रजालिकः । आकार्यतेऽथ तेनैव कार्यते चेति नाटकम् ॥ १३ ॥ वैताढ्यं
 खेचरांश्चापि, विद्याधरपुराण्यपि । तदेन्द्रजालिकः सर्व्व, रचयिष्यति विद्यया ॥ १४ ॥ युष्माकं सुभटीभूता, एके तेऽपीन्द्र-
 जालिकाः । राज्ञीवृष्टौ रणं कृत्वा, साधयिष्यन्ति खेचरान् ॥ १५ ॥ राजन्नित्थं कृते गर्भे, सन्तोषो द्राग्भविष्यति । गर्भतोषे
 हि राज्ञीयं, हर्षात्पुष्टा भविष्यति ॥ १६ ॥ मन्त्रिम्रोक्तमिदं सर्व्व, कारयित्वाऽथ भूभुजा । प्रियायाः पूरितो वेगाच्चन्द्र-
 पानादिदोहदः ॥ १७ ॥ गर्भस्य पूर्णकालेऽथ, शुभयोगे शुभे दिने । ग्रहेषु स्वगृहस्थेषु, स्वोच्चस्थेषु च केपुचित् ॥ १८ ॥
 सुलभे सौम्यवेलायां, निशि चन्द्रोदये सति । सुवारे शुक्लसप्तम्यां, राज्ञी पुत्रमजीजनत् ॥ १९ ॥ युग्मम् ॥ नृपं वद्धीपयामा-
 सुस्तदा दास्यादथो जनाः । सद्धर्षापनिकां राजा, ददौ तेभ्यो यदृच्छया ॥ २० ॥ पुत्रोत्पत्तिं नृपः श्रुत्वा, देहे हर्षेण
 नो ममौ । नानायुक्त्या निजनरैः, पुरीशोभामकारयत् ॥ २१ ॥ स्थाने स्थाने मल्लयुद्धं, नाटकानि चतुष्पथे । द्रव्यलक्ष्णाणि

दीयन्ते, एवं जन्मोत्सवं व्यधात् ॥ २२ ॥ चन्द्रार्कदर्शनं श्लोण्यां, शयनं बलिदापनम् । इत्यादीनि सुते जाते, सर्वकर्माणि
 जज्ञिरे ॥ २३ ॥ स्वजने गौरवं कृत्वा, भोज्यवस्त्रादिदानतः । भगिनीवृद्धनारीणामग्रे नृपतिरब्रवीत् ॥ २४ ॥ अहं प्राक्तन-
 पुण्येन, तपसां साधनेन च । श्रीचन्द्रप्रभक्त्या च, देवतावरमाप्तवान् ॥ २५ ॥ मनोरथशतैः सार्द्धं, सञ्जातो मम नन्दनः ।
 शुभमत्प्रसादतः सर्व्व, वाञ्छितं फलितं मयि ॥ २६ ॥ चन्द्रोदयेति नामास्तु, चन्द्रस्वप्नात् सुतस्य मे । दोहदाच्चन्द्रपानस्य,
 चन्द्रोदरेति चापरम् ॥ २७ ॥ धात्रीभिः पाल्यमानोऽथ, स चन्द्रोदयनन्दनः । वर्द्धते स्म क्रमान्नित्यं, शुक्लपत्रे यथा शशी
 ॥ २८ ॥ विद्याग्रहणयोग्योऽसौ, सञ्जातः सप्तवार्षिकः । महोत्सवेन पाठार्थं, पण्डिताय समर्पितः ॥ २९ ॥ देवांशत्वात्स्वल्प-
 कालेनाधीतं तेन वाङ्मयम् । शस्त्रश्रमादिकः सर्व्वः, कलाभ्यासश्च निर्ममे ॥ ३० ॥ क्रमात्स प्राप तारुण्यं, तरुणीमानमर्ह-
 नम् । करोति विविधां क्रीडां, सुमित्रैः सह सर्व्वदा ॥ ३१ ॥

इतश्च नगरे तस्मिन्महेभ्योऽभून्महर्द्धिकः । नामतोऽमरचन्द्राख्यश्चन्द्रलेखाप्रियाऽस्य च ॥ ३२ ॥ तयोः सागरचन्द्रोऽ-
 भूत्पुत्रो दत्तः कलासु च । सदाचारविचारज्ञः, संस्तुतः सञ्जनैर्जनैः ॥ ३३ ॥ दानादिधर्मकर्माणि, नो त्यजति कदापि सः ।
 इयदस्तीति तद्देहे, धनसङ्ख्यां न वेत्ति कः ॥ ३४ ॥ सुखेनागमयत्कालं, कृपालुः सर्व्वजन्तुषु । कुलाचारं स नामुञ्चत्,
 प्राप्तायां विषमापदि ॥ ३५ ॥ तस्यान्तरायकर्मत्वान्महेभ्यस्यापि हाऽन्यदा । अपहारं विना लक्ष्मीः, वीणा जाता स्वभा-
 वतः ॥ ३६ ॥ तथाप्यसौ सदाचारं, दानधर्मश्च नामुचत् । स्तोकादपि ददौ स्तोकं, साध्वादिभ्यो महादरात् ॥ ३७ ॥ एवं
 द्वादश वर्षाणि, ययुर्दुस्सहयोगतः । ततोऽन्तरायकर्मस्य, चयं प्राप्तं धनं क्रमात् ॥ ३८ ॥ एतस्मिन्समये तस्य, गृहे

कोऽपि मुनीश्वरः । आगतो लब्धिसम्पन्नः, कल्पदुरिव मूर्च्छिमान् ॥ ३६ ॥ तं तीर्थं जङ्गमं मत्वा, वन्दित्वा च सुहर्षतः ।
 अन्नपानादिकं शुद्धं, दत्त्वा स्तुतिमसौ व्यधात् ॥ १४० ॥ काव्यम्-सोऽयं दिनः शुभमयः समयः स धन्यः, सा सुन्दरा
 रजनिरस्तु स एव यामः । यत्र प्रमोदभरनिर्भरलोचनानां, भव्यात्मनां हि भवता सह सङ्गमः स्यात् ॥ ४१ ॥ संप्राप्ततो-
 पोऽथ मुनीश्वरोऽसौ, धर्मोपदेशं प्रददौ तदग्रे । धर्मं प्रपद्यैव जिनोदितं तं, तदाश्वदत्सागरचन्द्र एवम् ॥ ४२ ॥ प्रभो !
 कृत्वा प्रसादं मे, कञ्चित्कथय साम्प्रतम् । उपायं सुलभं श्रेष्ठं, येन याति दरिद्रता ॥ ४३ ॥ मुनिः श्रुतोपयोगेन, प्रविलोक्ये-
 दमन्नवीत् । अस्त्यन्तरायकं कर्म, किञ्चित्ते तेन कथ्यते ॥ ४४ ॥ परमेष्ठिमहामन्त्रमध्यै यत्सप्तमं पदम् । तदाराधय दुष्कर्म-
 नाशनं विधिपूर्वकम् ॥ ४५ ॥ उँ नमः प्रथमं प्रोक्तत्वा (च्य), सर्वपापप्रणाशनम् । इत्येकादशवर्णं तद्गृहचैत्याप्रतो जप ॥ ४६ ॥
 प्रमादा दूरतस्त्याज्या, धार्यं ब्रह्मव्रतं त्वया । त्याज्या च विकथा निद्राहारं त्याज्यं चतुर्विधम् ॥ ४७ ॥ एवं कृतेऽत्र भो
 भद्र !, सप्तमे दिवसे तव । भविष्यत्येव प्रत्यक्षा, दत्त्वा शासनदेवता ॥ ४८ ॥ ततस्त्वद्भाग्ययोगेन, तुष्टा दास्यति यं वरम् ।
 तमहं नैव जानामि, प्रोक्त्वे(च्ये)ति स गतो मुनिः ॥ ४९ ॥ अथो सागरचन्द्रेण, शुचीभूत्वा(य) शुभे दिने । सर्व्वसामग्रिकां
 कृत्वा, प्रारब्धं मन्त्रसाधनम् ॥ १५० ॥ सप्तमे दिवसे तत्र, मध्यरात्रे समागते । प्रत्यक्षीभूय देवी सेत्यवदत् पत्रिकान्विता
 ॥ ५१ ॥ पत्नी वत्स ! गृहाणेमां, गाथाऽत्रास्ति महार्थयुक् । विक्रिया हेमलक्षणे, चन्द्रोदयस्तु लास्यति ॥ ५२ ॥ तादृशं
 नास्ति ते पुण्यं, किञ्चित् येनाधिकं ददे । इत्युक्त्वा चीष्टिकां दत्त्वा, गता देवी निजस्थितिम् ॥ ५३ ॥ ततः सागरचन्द्रोऽसौ,
 गाथां नीत्वा चतुष्पथे । गतश्चन्द्रोदयस्तत्र, क्रीडंस्तस्यामिलत्पथि ॥ ५४ ॥ तत्करे पत्रिकां दृष्ट्वा, ज्ञात्वा गाथाञ्च राजसुः ।

प्रोचे हे मित्र ! गाथैषा, मह्यं मूल्येन दीयताम् ॥ ५५ ॥ गाथामूल्यं हेमलक्षं, सागरेण निवेदितम् । दत्त्वा मूल्यं गृहीत्वा
 च, स गाथामित्यवाचयत् ॥ ५६ ॥ तद्यथा-अपत्स्थियं चिय जहा, एइ दुहं तह सुहंपि जीवाणं । ता सुसुं सम्मोहं, धम्मे
 चिय कुण्ह पडिवन्धं ॥ ५७ ॥ इमां गाथां गृहीत्वा स, गतश्चन्द्रोदरो गृहम् । सागरोऽपि निजस्थानं, प्रययौ स्वर्णलक्षयुक्
 ॥ ५८ ॥ अन्यदा राजपुत्रोऽसौ, क्रीडां कर्तुं वने गतः । सुमित्रैः सह चिक्रीड, विनोदैस्तत्र भूरिभिः ॥ ५९ ॥ इतश्च कोऽपि
 तत्रैको, दुष्टो देवः समागतः । अपहृत्य कुमारं तमुत्पत्य च गतोऽम्बरे ॥ ६० ॥ चन्द्रोदयो व्रजन् व्योम्नि, चिन्तयामास
 चेतसि । कस्मादहं हतः केन, दुष्टदेवेन किं कृतम् ? ॥ ६१ ॥ विमृश्य हृदि धैर्यं च, धृत्वा चन्द्रोदयो जगौ । रे दुष्ट ! त्वं
 न मां वेत्सि, गृहीत्वा किङ्करिष्यसि ? ॥ ६२ ॥ धरन्कपालिवेषं स, देवोऽपीत्यवदत्तदा । अरे रे त्वद्वलिं कृत्वा, साधयि-
 ष्याम्यहं सुरीम् ॥ ६३ ॥ वृषभाख्यगिरेः शृङ्गे, विश्वघोरास्ति या दरी । तन्मध्येऽस्ति विरूपाक्षी, विकटा व्यालवाहना
 ॥ ६४ ॥ मया सा साधिता शक्तिर्जापहोमौ कृतौ भृशम् । देवी तथापि नाऽतुष्यत्, दत्तः स्वप्नः परं मम ॥ ६५ ॥
 द्वात्रिंशच्चरणोपेतं, नरं भो मम कल्पय । येनाहं तव वेगेन, पूरयामि समीहितम् ॥ ६६ ॥ स्पसं विचार्य भूपीठे, भ्रमामि
 नरहेतवे । सर्वलक्षणसंपूर्णो, दृष्टस्त्वं जगृहे मया ॥ ६७ ॥ तदा चन्द्रोदयो दधौ, चेत्करिष्यति मद्दलिम् । तर्हि मे जीवितं
 धिग धिग्, वधोऽयं पशुवत् यतः ॥ ६८ ॥ धृत्वा धैर्यं ततश्चित्ते, स्मृत्वा पञ्चनमस्कृतिम् । मुष्टिना प्रहतस्तेन, कोऽप्ययं
 योगिरूपभृत् ॥ ६९ ॥ दृष्ट्वा सत्त्वं कुमारस्य, स कपाली कुकर्मकृत् । जगाम सहसोत्पत्य, व्योम्नि मुक्त्वा कुमारकम्
 ॥ १७० ॥ निरालम्बः कुमारोऽथ, पपात व्योमतोऽर्णवे । पूर्वपुण्यप्रभावेण, फलकं चटितं करे ॥ ७१ ॥ घञ्चनाघोलना-

न्यायात्, संसारमतिदुस्तरम् । संपूर्य लाघवाञ्जीवो, यथा प्राप्नोति सद्गतिम् ॥ ७२ ॥ भीषणं मत्स्यकूर्माद्यैः, सोऽवगाह्य
तथाम्बुधिम् । कल्लोलैः प्रेरितस्तीरं, सम्प्राप नवभिर्दिनैः ॥ ७३ ॥ युग्मम् ॥ भूमिं प्रेक्ष्य दधन्मोदं, स बभ्रामाम्बुधेस्तटे ।
नालिकेरजलं चाङ्गे, मर्दयित्वाऽभवत्पटुः ॥ ७४ ॥ पत्रैः पुष्पैः फलै रम्यैः, प्राणयात्रां विधाय च । वने वने स चिक्रीड,
प्राप्तद्वीप इवामरः ॥ ७५ ॥ मातापितृवियोगोत्थं, दुःखं गार्थार्थचिन्तया । सोऽवगणय्य धैर्येण, बभ्राम सकले वने ॥ ७६ ॥
महारण्येऽन्यदा श्रुत्वा, रुदितं सोऽग्रतो ययौ । रुदन्त्यास्तत्र बालायास्तेनेति वचनं श्रुतम् ॥ ७७ ॥ रे देवाहं कथं सृष्टा,
निर्भाग्या दुःखभागिनी । अस्तु चेह परत्रापि, भर्ता चन्द्रोदयो मम ॥ ७८ ॥ एवं विलप्य सा चूतशाखायां पाशमात्मना ।
बध्वाऽश्वत्त्वकण्ठे द्राग्, छिन्नश्चन्द्रोदयेन सः ॥ ७९ ॥ सचेतना कृता यावत्तदागात्कोऽपि खेचरः । कुमारेण च तस्याग्रे,
कन्यापाशकथोदिता ॥ १८० ॥ खेचरः स्माह भद्र ! त्वं, परोपकृतिकारकः । दृश्यसेऽत्रैत्य यत्कन्यामरणं येन वारितम्
॥ ८१ ॥ विद्याधरश्च पप्रच्छ, कुमारोऽपि विचारवान् । द्वीपः क एष कस्त्वश्च, का कन्या मृत्युसाधिका ? ॥ ८२ ॥ श्रूयतां
खेचरः स्माह, द्वीपोऽयममराभिधः । अस्त्यत्रैवामरपुरं, स्वर्गखण्डमिव क्षितौ ॥ ८३ ॥ राजा तत्रास्ति भुवनचन्द्रश्चन्द्र
इवोज्ज्वलः । चन्द्रावलीति तद्भार्या, सुता कमलमालिका ॥ ८४ ॥ एकदा सा सखीवृन्दसंयुता कानने गता । कर्तुंश्च
विविधां क्रीडां, प्रवृत्ता तत्र हर्षिता ॥ ८५ ॥ तदा किनरकिनर्यौ, मिलित्वा तत्र सुस्वरम् । चन्द्रोदयकुमारस्य, गायतः स्म
गुणान् घनान् ॥ ८६ ॥ कुमारी तद्गुणान् श्रुत्वाऽपृच्छद्गत्वा तदन्तिके । अहो कोऽयं कुमारो यद्दुर्जनं क्रियते सुरैः ?
॥ ८७ ॥ किनरी प्राह हे कन्ये !, पुष्पभद्रपुरेश्वरः । पुष्पचूलोऽस्ति भूपालस्तत्पत्नी पुष्पमालिनी ॥ ८८ ॥

तच्छुद्धिसरसीहंसो, ज्ञेयश्चन्द्रोदयो महान् । गृहीता येन गाथका, लक्षकाञ्चनदानतः ॥ ८६ ॥ इत्युक्त्वा
 किंनरद्वंद्वं, गतं व्योमनि तत्क्षणात् । ततः कन्या कुमारं तं, स्पृहन्तीति व्यचिन्तयत् ॥ १६० ॥ अस्मिन्भवे
 परभात्रे, भर्ता चन्द्रोदयोऽस्तु मे । मनसाऽपि नरो नान्यः, प्रतिज्ञेति कृता तथा ॥ ६१ ॥ ततो ज्ञात्वा
 स्वरूपं तत्पिता भुवनचन्द्रराट् । चन्द्रोदयवराथैऽथ, कुरुते यावदुद्यमम् ॥ ९२ ॥ तावत्सर्वीच्य तां कन्यां, विद्या-
 भृतसुरसेनकः । मोहितोऽस्याः सुरूपेण, हृत्वाऽकस्माद् ययौ स्यात् ॥ ६३ ॥ तामिमां कन्यकां नीत्वा, प्रदेशेऽस्मिन्मुसोच
 सः । विलपन्तीमिमां यावत्, खेचरः स्थापयेद्भलात् ॥ ९४ ॥ तावत्कन्यामातुलेन, मयैवामिततेजसा । गच्छता व्योम्नि
 दृष्टाऽसौ, रुदन्त्युच्चैरिह स्थिता ॥ ९५ ॥ युग्मम् ॥ भागिन्यामिमां ज्ञात्वा, हकितः खेचरो मया । अरे कर्म किमारब्धं ? जीवितं
 रोचते न ते ॥ ९६ ॥ इत्युक्ते स रुषा शोध्युमागतो मम सम्मुखः । दिव्यास्रैर्दारुणं युद्धमावयोरुभयोरभूत् ॥ ६७ ॥ तदा
 कन्याऽप्यसौ वीच्य, प्रस्तावं चेत्यचिन्तयत् । किं भविष्यति ? नो जाने, तन्मृतिं साधयाम्यहम् ॥ ९८ ॥ ध्यात्वेत्यागत्य
 वृत्तेऽसिन्, मृत्यवे यावदुद्यता । असौ तावच्चया पाशाद्रक्षिता स्वसृजा मम ॥ ९९ ॥ हत्वाऽहं सुरसेनं तमधुनाऽहं समागतः ।
 अस्माकमेष सम्बन्धः, कन्याया मातुलस्त्वहम् ॥ २०० ॥ अथो कुमारदृत्तान्तं, यावत्स्पृच्छेत्स खेचरः । किन्तु तावद्धने तत्र,
 महत्सैन्यं समागतम् ॥ १ ॥ सैन्यं पश्यन्ति ते यावत्तावच्चामिततेजसा । निजोपलक्षिता माताऽऽयाता विद्युल्लताऽभिधा ॥ २ ॥
 सुरसेनयुतं युद्धं, सा ज्ञात्वाऽमिततेजसः । शशिवेगेन पुत्रेण, सैन्येन च सहागता ॥ ३ ॥ प्रतिपत्तिः कृता मातुः, पुत्रेणामित-
 तेजसा । दृष्ट्वा चन्द्रोदयं तत्र, दध्यौ विद्युल्लता मुदा ॥ ४ ॥ अहो गुणाकरः कोऽसौ, किं वाऽयं कल्पपादपः । सुधारसो

निधिः किं वा, यस्य चेष्टा शुभेदृशी ॥ ५ ॥ नरः सम्भाव्यते कोऽसौ, मया दृष्टोऽस्त्ययं क्वचित् । एवं तस्याश्चिन्तयन्त्याः,
स्मृतं द्रागिति चेत्सि ॥ ६ ॥ नन्दीश्वरस्य यात्रार्थं, गच्छन्त्यास्यं पुरा मया । पुष्पभद्रपुरोधाने, दृष्टश्चन्द्रोदयो रमन् ॥ ७ ॥
तत्स्वरूपं तथा प्रोक्तं, सर्वेषां साऽथ कन्यका । दध्यौ स्फुरति भाग्यं मे, यदिष्टो मिलितो वरः ॥ ८ ॥ कन्याकमलमालायुक्,
वरश्चन्द्रोदयो द्रुतम् । आदरेणामरपुरेऽस्थानीतोऽमितेजसा ॥ ९ ॥ राजा भुवनचन्द्रोऽपि, हर्षितो वरदर्शनात् । विस्तराच्च
ततश्चक्रे, तयोः पाणिग्रहोत्सवम् ॥ १० ॥ गताः स्वस्थानममितेजोमुख्याश्च सज्जनाः । भुञ्जन् भोगांस्तथा सार्धं, कुमारस्तत्र
संस्थितः ॥ ११ ॥ अथान्यदा सुखं सुप्तः, कुमारः स्वगृहे निशि । जजागार प्रगे यावत्तावत्पश्यति चेदृशम् ॥ १२ ॥ अरण्ये
श्वापदाकीर्णैः, विकटे क्वापि पर्वते । मुक्तं शिलातले केनचिदात्मानं ददर्श सः ॥ १३ ॥ तदा सोऽचिन्तयच्चित्ते, कथं जाते
ममेदृशम् ? । क्व सा राज्यस्थितिः सौधं, स्वर्विमानसमं क्व च ? ॥ १४ ॥ क्व स दिव्यपत्न्यङ्कः, क्व चन्द्रोदयचारुता ।
क्व सा ग्राण्णप्रिया प्रेमवती कमलमालिका ॥ १५ ॥ क्व सा चम्पकमालादिपुष्पसामग्रिका शुभा । स्वर्भोगसदृशं सर्व्वं, क्व
गतं पूर्व्वकर्ममतः ? ॥ १६ ॥ किमरण्यं गिरिः कोऽसौ, शिला कासौ च कर्कशा । सिंहादिभीषणाटव्यां, केनानीतस्त्वहं
निशि ? ॥ १७ ॥ पुराऽहं स्ववने क्रीडन्, हत्वाऽब्धौ केन पातितः ? । तस्मिंस्तीर्णं विवाहोऽभूत्कथं जातमिदं पुनः ?
॥ १८ ॥ एवं ध्यायन् क्षणं स्थित्वा, गाथार्थं च स्मरन् हृदि । धैर्यं धृत्वा स चोत्थायोत्तार गिरिशृङ्गतः ॥ १९ ॥ अरण्ये
भ्रमता तेन, कस्याशोकतरोस्तले । कायोत्सर्गस्थितो दृष्टो, जिन्मुद्रां धरन् मुनिः ॥ २० ॥ क्षमाधारं निड्विकारं, त्यक्त्वाहारं
जितेन्द्रियम् । तं प्रेक्ष्य भावनायुक्तो, ववन्दे स विवेकवान् ॥ २१ ॥ मौनं विमुच्य दत्त्वा च, धर्मलाभाशिषं मुनिः । प्रारेभे

देशनां पुण्यवाहिनीं पापनाशिनीम् ॥ २२ ॥ दुर्लभं भवकोट्या हि, मानुष्यं चोत्तमं कुलम् । श्रद्धा च धर्मसामग्री, दुर्लभा मविनां भवे ॥ २३ ॥ अपि लभ्यते सुराज्यं, लभ्यन्ते पुरवराणि रम्याणि । न हि लभ्यते विशुद्धः, सर्वज्ञोक्तो महाधर्मः ॥ २४ ॥ दुष्प्रापं प्राप्य तत्सर्वं, चिन्तामणिसमं सदा । रत्नीयं प्रयत्नेन, प्रमादाभिधतस्करात् ॥ २५ ॥ इष्टं यद्यच्च संसारे, रम्यं चाप्यस्थिरं हि तत् । इत्थं ज्ञात्वा बुधैर्धर्मः, सेव्यो बलिनरेन्द्रवत् ॥ २६ ॥

तथाहि-पश्चिमे श्रीविदेहेऽस्ति, विजयो गन्धिलावती । पुरी चन्द्रप्रभा तत्र, स्वर्गभूमिसमा सदा ॥ २७ ॥ अकलङ्कोऽभवत्स्यामकलङ्को महानृपः । चन्द्रवद्यः सदा सौम्यो, यस्य धाणी सुधासमा ॥ २८ ॥ सुदर्शनाऽभिधा भार्या, तस्यादर्शसमोज्ज्वला । बलिनामा तयोः पुत्रो, बालत्वे सखलो बुधः ॥ २९ ॥ विशतिं पूर्व्वलक्षाणि, युवराज्ये स संस्थितः । चत्वारिंशत्पूर्वलक्षाः, पैत्र्यं राज्यमपालयत् ॥ ३० ॥ तदा श्रीसुव्रताचार्यसमीपे श्रावकत्रयम् । स जग्राह दिवारात्रौ, चक्रे सुकृतमुत्तमम् ॥ ३१ ॥ प्रासादप्रतिमादीनोद्धारश्रीसङ्घभक्तिभिः । रथयात्रादिकैः सोऽभून्नधर्मप्रभावकः ॥ ३२ ॥ श्राद्धधर्मक्रियायुक्तः, सोऽन्यदा पञ्चिकादिने । उपोषितः सर्वरात्रौ, कायोत्सर्गे स्थितः स्थिरः ॥ ३३ ॥ तृतीयप्रहरप्रान्ते, भावयन् शुभभावनाम् । अनित्यतास्वरूपञ्च, सोऽपश्यत् सर्व्ववस्तुषु ॥ ३४ ॥ विद्युल्लताचला लक्ष्मीरायुर्दर्भाप्रविन्दुवत् । गजकर्णचलं राज्यं, सङ्गमाः स्वप्नसन्निभाः ॥ ३५ ॥ कस्य पुत्राः कलत्राणि, कस्य गेहं धनादिकम् । ममेत्यङ्गी वृथा कुर्यात्, संसारे कोऽपि कस्य न ॥ ३६ ॥ तथा-अहं ममेति संसारो, नाहं मम न निर्बृतिः । चतुर्भिरवरैर्वन्धः, पञ्चभिः परमं पदम् ॥ ३७ ॥ यतः-अनित्यानि शरीराणि, विभवो नैव शाश्वतः । नित्यं सन्निहितो मृत्युः, कर्त्तव्यो धर्मसङ्ग्रहः ॥ ३८ ॥ भुक्त्वा क्रोधं विरोधञ्च,

सर्वसन्तापकारणम् । यदा शमसुधायुक्तस्तदा प्राप्नोति निर्धृतिम् ॥ ३६ ॥ इत्थं निःस्पृहवृत्त्या सोऽनित्यतां चिन्तयन् हृदि ।
 सम्प्राप्तः क्षुपकश्रेणि, ज्ञानं सम्प्राप केवलम् ॥ २४० ॥ गृहीत्वा देवतादत्तमुनिविषं स केवली । सुवर्णाभोजसंस्थानश्रुके
 सद्गर्भदेशनाम् ॥ ४१ ॥ पृथिव्यां विहरन् सोऽथ, बहून् जीवान् व्यबोधयत् । लोकैस्तदाऽस्य भुवनभानुनाम कृतं स्फुटम्
 ॥ ४२ ॥ विजयेऽस्मिन् जयपुरनाथकश्चन्द्रमौलिकः । अशुद्धूपः केवलित्ना, तस्याग्रे देशना कृता ॥ ४३ ॥ वैराग्यरससम्पूर्णा,
 स्वकथा कथिता तदा । श्रुत्वा स प्राप संवेगं, दीक्षां चापि गृहीतवान् ॥ ४४ ॥ स क्रमात् केवली जज्ञे, तौ द्वौ चाराध्य
 संयमम् । पूर्वकोटीं निजं चायुः, प्रपाल्याथ शिवङ्गतौ ॥ ४५ ॥ अस्मिन्नसारे संसारे, सारं किञ्चित् न विद्यते । एकः
 शान्त्यात्मको धर्मः, सारो यस्मान्भवेत् शिवम् ॥ ४६ ॥ धर्मात् सिध्यति विश्वेऽर्थः, कामः सिध्यति चार्थतः । अतोऽर्थकामौ
 मोक्षोऽपि, सर्वे सिध्यन्ति धर्मतः ॥ ४७ ॥ इत्थं विज्ञाय भो भद्र !, सर्वथा कार्यसाधने । सेवनीयः सुचित्तेन, धर्म एव
 निरन्तरम् ॥ ४८ ॥ धर्मः सम्यक्त्वमूलोऽसौ, जिनो देवो मुनिर्गुरुः । धर्मो दयेति सम्यक्त्वमुक्तं तत्त्वं त्रयात्मकम् ॥ ४९ ॥

इत्यादि देशनां श्रुत्वा, चन्द्रोदयकुमारात् । शुद्धं सम्यक्त्वमूलं तं, श्राद्धधर्मं गृहीतवान् ॥ २५० ॥ जीवाजीवादित-
 प्तवानि, पृष्ट्वा स ज्ञातवान्पुनः । मिथ्यात्वस्य गतिं त्यक्त्वा, किञ्चिदावच पृच्छति ॥ ५१ ॥ अदृश्योऽभून्मुनिस्तावद्विस्मयात्तेन
 चिन्तितम् । मुनिर्महोपकारी मे, धर्मं प्रोक्त्वा (व्य) गतः क्व सः ? ॥ ५२ ॥ एतास्मिन्समये तत्राकस्मात्सैन्यं समागतम् ।
 वेष्टयित्वा भटैः शीघ्रं, कुमारं प्रति भाषितम् ॥ ५३ ॥ रे त्वां समरविजयो, रोपेणात्र हनिष्यति । इति श्रुत्वा स गाथार्थं,
 स्मृत्वा धत्ते स्म धीरताम् ॥ ५४ ॥ सिंहनादं ततः कृत्वा, तत्सैन्यात् कस्यचिद्रथम् । गृहीत्वा तत्र चारुह, सद्ग्रामे

सम्मुखोऽभवत् ॥ ५५ ॥ रथं सर्वशुद्धैः पूर्णं, गृहीतं कटकं हतम् । दृष्ट्वा भटा इति प्रोक्तुः, सामान्यो नैष मानवः ॥ ५६ ॥
राजा समरविजयो, भग्नं दृष्ट्वा निजं बलम् । स्वयं डुढीके युद्धाय, गतश्चन्द्रोदयान्तिके ॥ ५७ ॥ गर्वितोऽस्त्रप्रहारं स, यावन्मु-
ञ्चति तावता । लघुलाघविकीं विधां, कृत्वा तेन धृतो द्रुतम् ॥ ५८ ॥ बद्धो जीवन्नसौ यावद्रथे संस्थापितो निजे ।
विनयात्समरस्तावत्, कुमारचरणोऽपतत् ॥ ५९ ॥ उत्पन्नदयया मुक्तस्तदा चन्द्रोदयेन सः । इतश्चागत्य कापि स्त्री, कुमारं
प्रत्यदोऽवदत् ॥ २६० ॥ भो भद्र ! शृणु मे वाक्यं, पुरे श्रीकुशवर्द्धने । राज्ञः कमलचन्द्रस्यामरसेनाऽस्ति तत्प्रिया ॥ ६१ ॥
भुवनश्रीस्तु तत्पुत्री, जिनधर्मेण भाविता । सा त्वदीयगुणान् श्रुत्वा, प्रतिज्ञामग्रहीदिति ॥ ६२ ॥ अस्मिन्जन्मनि मे भर्ता,
चन्द्रोदयकुमारराट् । सहोदरा नरा अन्ये, ममासौ निश्चयः सदा ॥ ६३ ॥ असौ शैलपुराधीशः, समराद्विजयो नृपः । तां
कन्यामन्यदा तस्याः, पितुः पार्श्वोदयाचत ॥ ६४ ॥ प्रतिज्ञामिति विज्ञाय, न ददाति पिता सुताम् । समरस्तत्पुरोधाने,
ससैन्योऽथ समागतः ॥ ६५ ॥ गुप्तद्वयस्था स्थितस्तत्र, कन्या क्रीडार्थमागता । पाप्यसौ विलपन्तीं तां, हत्वा भूप इहागतः ॥ ६६ ॥
अत्रस्थं त्वां कुतो हेतोर्ज्ञात्वाऽयं हन्तुमुद्यतः । कन्याधात्री त्वहं स्नेहात्तत्पृष्टिं द्रुतमागता ॥ ६७ ॥ श्रुत्वा त्वन्नाम सैन्येऽत्र,
मया त्वं चोपलक्षितः । अस्मात्समरविजया-त्तां कन्यां त्वं विमोचय ॥ ६८ ॥ कुरु पाणिग्रहं तस्याः, पूर्णां सन्धा यथा
भवेत् । अस्या भाग्येन लब्धस्त्वं, प्रसङ्गाद्वाञ्छितो वरः ॥ ६९ ॥ हृष्टेन समरेणाथ, भुवनश्रीः कुमारिका । सुशृङ्गारितसर्व्वज्ञा,
दत्ता चन्द्रोदयाय सा ॥ २७० ॥ सङ्क्षेपात्परिणीताऽथ, वने चन्द्रोदयेन सा । नत्वा कुमारमापृच्छथ, स्वस्थाने समरो गतः
॥ ७१ ॥ आरुह्याथ रथं रम्यं, कुमारः कन्यया सह । श्रीकुशवर्द्धनपुरे, गन्तुं मार्गं प्रवर्त्तितः ॥ ७२ ॥

कियत्यपि गते मार्गे, तेन ववापि वने वरे । अपूर्ववृष्वनिमिद्दानं, श्रुतमन्यत्र मार्गतः ॥ ७३ ॥ मत्वा कुतूहलं तत्र, रथं
 मुक्त्वा प्रियायुतम् । गतो नादानुमानेन, ददर्शाग्रे स इदृशम् ॥ ७४ ॥ तत्रैकास्ति महावाटी, विविधद्रुमपूरिता । आवासश्चास्ति
 तन्मध्ये, सप्तभूमिनोहरः ॥ ७५ ॥ तन्मध्ये कौतुकान्वेषी, प्रवेशं कुरुते स्म सः । तद्रीतश्रवणे लुब्धो, मृगवन्नादमोहितः
 ॥ ७६ ॥ यदाऽसौ सप्तमीं भूमिमारुरोह सुवेगतः । दृष्टाः कन्यास्तदा पञ्च, रूपसौभाग्यसुन्दराः ॥ ७७ ॥ ताः प्रेक्ष्य
 विस्मयपरो, यावत्पृच्छति किञ्चन । उत्थाय वनिताः सर्वाः, प्रतिपत्तिं व्ययुस्तदा ॥ ७८ ॥ तं सत्कृत्यासनाद्यैस्ता,
 लज्जाविनयतत्पराः । निजाङ्गानि च सङ्गोप्य, कुमारस्याग्रतः स्थिताः ॥ ७९ ॥ ततश्चन्द्रोदयोऽपृच्छत्, हे भद्राः !
 किं वने स्थिताः ? । इदं युक्तं न नारीणां, यद्दने स्थीयते स्वयम् ॥ ८० ॥ का यूयं कस्य नन्दिन्यो ? युष्मद्वाची
 निगद्यताम् । विस्मयोऽस्त्येष मच्चित्ते, तेन पृच्छामि वेगतः ॥ ८१ ॥ पञ्चमध्येऽथ कन्यैका, जगद शृणु सात्त्विक ! । सम्बन्धः
 सकलोऽस्माकं, तव योग्यस्य कथ्यते ॥ ८२ ॥

वैताड्ये खेचरेन्द्रोऽस्ति, चक्रवर्त्तिसमः श्रिया । सिंहनादाभिधः प्रौढः, श्रीमुखी तस्य च प्रिया ॥ ८३ ॥ तस्याः कुक्षी-
 समुद्भूता, वयं पञ्चापि कन्यकाः । लक्ष्मी-सरस्वती-गौरी, जयन्ती-मेनिकाभिधाः ॥ ८४ ॥ वयं पञ्चापि नन्दिन्यः, सम्प्राप्ता
 यौवनं यदा । तदाऽस्मज्जनकोऽपृच्छत्, कञ्चिन्नैमिचिकोचमम् ॥ ८५ ॥ अस्माकं पञ्चपुत्रीणां, भर्ता कस्को भविष्यति ।
 भूचरः खेचरो वाऽपि, तं त्वं कथय मे स्फुटम् ॥ ८६ ॥ तदा नैमिचिकेनोक्तमभिज्ञानयुतं वचः । एकश्चन्द्रोदयः पञ्च,
 भूचरः परिषेव्यति ॥ ८७ ॥ सार्धेषु पट्सु मासेषु, गतेष्वद्यदिनात्किल । सोऽस्मिन् वने कुतो राजन् !, स्वयमेव समेष्यति

॥ ८८ ॥ इति श्रुत्वाऽथ तातेन, प्रासादोऽत्र वनेऽप्ययम् । कारितश्च वयं पञ्च, मुक्ता वरासिंहेतवे ॥ ८६ ॥ सखीभिः सह
 सत्क्रीडां, वयं कुर्मो दिवानिशम् । पूरयेत्सर्व्ववस्तूनि, पिता रचां करोति च ॥ २९० ॥ सम्पूर्णोऽवधिरधैव, जातोऽस्मद्भाग्यतः
 पुनः । आगतस्त्वं वरः प्रोक्त, आकारैरुपलक्षितः ॥ ६१ ॥ इति श्रुत्वा कुमारोऽपि, विस्मयं प्राप मानसे । गाथार्थञ्च स्मरन्
 दध्यौ, हर्षपूरप्रूरितः ॥ ६२ ॥ अहो संसारवासेऽस्मिन्, विधेर्विलसितं महत् । दुर्घटं घटतेऽकस्मात्, सुघटं विघटं भवेत्
 ॥ ६३ ॥ यतः-अम्भोधिः स्थलतां स्थलं जलधितां धूलीलवः शैलतां, मेरुर्मत्कुण्ठतां तृणं कुलिशतां वज्रं तृणप्रायताम् ।
 बहिः शीतलतां हिमं दहनतामायाति यस्येच्छया, लीलादुर्लभिताद्भुतव्यसनिने दैवाय तस्मै नमः ॥ ६४ ॥ असाध्यं साधयेत्
 यो द्राक्, सुसाध्यं नैव साधयेत् । विपरीतो हि यद्भावोऽत्राहो विलसितं विधेः ॥ ६५ ॥ चिन्तयित्वेति यावत्स, मौनमाश्रित्य
 संस्थितः । तावचा वनिताः प्रोचुः, शृणु भाग्यनिधे नर ! ॥ ६६ ॥ सम्पूर्णं सार्धषण्मासावधौ जातस्तवागमः । अद्य लग्नादिनं
 चास्ति, कुरु पाणिग्रहं ततः ॥ ६७ ॥ पूर्व्वनिर्मितसामग्र्या, पञ्चानां पाणिपीडनम् । यावत्तेन कृतं तावन्न कन्यास्तत्र नो
 गृहम् ॥ ६८ ॥ एकाकिनं तदात्मानं, भूमिस्थं च ददर्श सः । चिन्तयामास किमिदं, चित्रमत्रेन्द्रजालवत् ? ॥ ९९ ॥
 क गताः पञ्च कन्यास्ताः, सप्तभूमिगृहं क्व च । एतत्सर्व्वं क्षणेनैव, जातं मे स्वप्नसन्निभम् ॥ ३०० ॥ इति चिन्तापरो भूत्वा,
 स गतः स्वरथं प्रति । तावत्तत्र स्त्रिया हीनं, रथं पश्यति सर्वथा ॥ १ ॥ सविषादस्ततो दध्यौ, हा हा कैषाऽपि मे प्रिया ।
 सविस्मयोऽथ बभ्राम, सोऽटव्यामवलोकयन् ॥ २ ॥ अग्रे ददर्श चोत्तुङ्गतोरणस्तम्भमण्डितम् । स्वर्णरत्नमयं रम्यं, प्रासादं
 प्रतिमान्वितम् ॥ ३ ॥ बिम्बं युगादिनाथस्याऽलम्बनं भववारिधौ । दृष्ट्वा तत्र प्रविष्टोऽसौ, वन्दनार्चनेहेतवे ॥ ४ ॥ यावज्जिनस्य

पूजां स, कृत्वा तद्ध्यानसांस्थितः । तावत्तत्र समायातो, विद्याभृन्मेघवाहनः ॥ ५ ॥ तत्सार्थेऽस्ति सुतारत्नं, नामतो नरमोहिनी ।
 पूर्वैर्नैमित्तिकेनोक्तस्तस्याश्चन्द्रोदयो वरः ॥ ६ ॥ कुमारं प्राग्दृष्टमिव, दृष्ट्वा सा दधती मुदम् । पित्रा सह जिनेन्द्रस्य, पूजां
 कर्तुं प्रवर्त्तिता ॥ ७ ॥ इतश्च सिंहनादोऽपि, स विद्याधरनायकः । संयुक्तः पञ्चपुत्रीभिरागात्तत्र जिनालये ॥ ८ ॥ चन्द्रोदयोऽपि
 चैत्यार्चा, कृत्वा सिंहं पप्रच्छ तम् । कुतस्त्वमागतः पञ्च, कन्यास्ते मिलिताः क्व च ॥ ९ ॥ स प्रोचे पञ्चकन्यानां, सिंहनादः
 पिताऽस्म्यहम् । हे चन्द्रोदय ! सम्बन्धं, शृणु त्वं कथयामि यम् ॥ ३१० ॥

वने प्राग् वृषः समरविजयो यस्त्वया जितः । कमलोत्पलनामानौ, ज्ञेयौ द्वौ तस्य नन्दनौ ॥ ११ ॥ कमलेन ततो वैरा-
 ड्भवनश्रीर्हिता रथात् । तव शून्यं रथं मुक्त्वा, वैताढ्ये स द्रुतं गतः ॥ १२ ॥ द्वितीयेनोत्पलेन त्वं, मुक्तः प्रासादतः चितौ ।
 अदृष्टं च कृतं गेहं, मत्पुत्रीपञ्चकं हृतम् ॥ १३ ॥ सोऽपहृत्य सुतास्ता मे, यावद् याति निजस्थितिम् । तावत्सिंहासनं शीघ्रं,
 कम्पितं निश्चलं मम ॥ १४ ॥ मया विद्या ततः पृष्टाऽऽसनं मे कम्पते कथम् ? । देव्या तत्कथितं ज्ञानान्नन्दिनहरणं मम ॥ १५ ॥
 निपात्याथ स्फुरद्रौषादुत्पलं तं निजौजसा । गृहीत्वा च सुताः पञ्च, त्वत्समीपेऽहमागतः ॥ १६ ॥ इति श्रुत्वा कुमारोऽपि,
 जहर्ष निजमानसे । अथोवाच कुमारं तं, खेचरो मेघवाहनः ॥ १७ ॥ श्रूयतां हे कुमारेन्द्र !, पुरा नैमित्तिकेन मे । मत्पुत्र्या
 नरमोहिन्यास्त्वं वरो भाषितो महान् ॥ १८ ॥ त्वामत्रस्थमहं ज्ञात्वा, कन्यायुक्तः समागतः । सत्प्रीकुरु वचो ह्येतत्, तत्कु-
 मारेण मानितम् ॥ १९ ॥ तस्या अपि कृतं तत्र, पाणिग्रहणमुत्तमम् । सपुण्या यत्र गच्छन्ति, भवेयुस्तत्र सम्पदः ॥ ३२० ॥
 कुमारं सप्रियं नत्वा, वैताढ्ये विमले पुरे । उत्सवात्सिंहनादेन, प्रवेशस्तस्य कारितः ॥ ३१ ॥ पुत्रीविवाहजज्ञोऽथ, कृतस्तेन

सविस्तरः । अर्द्धराज्यञ्च जामात्रे, दत्तं तत्करसोचने ॥ २२ ॥ दत्ताश्च सकला विद्या, विधिना तेन साधिताः । चन्द्रोदयः
 सिद्धविद्यो, भूचरः खेचरोऽभवत् ॥ २३ ॥ ज्ञात्वाऽथ पुत्रवृत्तान्तं, समराद्विजयो नृपः । आगत्य पादयोर्लग्नः, कुमारस्य
 महोन्नतेः ॥ २४ ॥ भुवनश्रीवधूं दत्त्वाऽपराधः क्षामितः स च । पुत्राभ्यां यत्कृतं वैरं, स विरोधश्च वारितः ॥ २५ ॥ तस्य
 पुण्यप्रभावेण, सेवां विद्याधरा व्यधुः । स्थित्वाऽत्र कति वर्षाणि, सुखं भोगान् बुभोज सः ॥ २६ ॥ एवं हि परदेशेषु, वर्ष-
 सप्तशतानि सः । कौतुकात् गमयामास, परिणीतं प्रियाऽष्टकम् ॥ २७ ॥ अन्यदा स जजागार, यामिन्याः प्रहरंन्तिमे । स-
 स्मार निजराज्यञ्च, तत्र यामीत्यचिन्तयत् ॥ २८ ॥ आनयित्वाऽथ कमलमालां सर्व्वप्रियायुतः । विद्याभृत्सैन्यसंयुक्तः, आ-
 गतः स पुरे निजे ॥ २९ ॥ पुष्पचूलो नृपस्तावत्, श्रुत्वा पुत्रागमं चिरात् । मीलनार्थं मह(हा)त्स्फूर्त्यो, सम्मुखस्त्वरितं ययौ
 ॥ ३३० ॥ कृतानेकवधूद्वाहं, विद्याभृत्सैन्यसंयुतम् । लक्ष्मीयुक्तं विमानस्थं, पुत्रं दृष्ट्वा मुमोद सः ॥ ३१ ॥ हर्षांश्रूणि सृजन्
 भूप, आल्लिलिङ्ग निजाङ्गजम् । नानाविधवधूयुक्तः, पितुः पादौ ननाम सः ॥ ३२ ॥ सुन्दरीभिर्गीयमानः, स्तूयमानश्च ब-
 न्दिभिः । वाद्यनादैः समं पुत्रः, पुरे पित्रा प्रवेशितः ॥ ३३ ॥ निजावासे स आगत्य, प्रियाभिः सह संस्थितः । वालिताः
 खेचराः सर्व्वे, सार्थे येऽत्र समागताः ॥ ३४ ॥ युवराजपदं दत्तं, पित्राऽस्मै भाग्यशालिने । आरोपिता समस्ताऽथ, राज्य-
 चिन्ताऽपि नन्दने ॥ ३५ ॥ अन्यदा तत्पुरोद्धाने, मुनिवृन्दसुसेवितः । आगात्केवली भुवनचन्द्रश्चन्द्र इवोज्ज्वलः ॥ ३६ ॥
 विज्ञायागमनं तस्य, पुष्पचूलो नरेश्वरः । वन्दनार्थं ययौ तत्र, पुत्रादिपरिवारयुक् ॥ ३७ ॥ तिस्रः प्रदक्षिणा दत्त्वा, स ववन्दे

१ आनाय्य इति स्यात्.

मुनीश्वरम् । प्रमादं दूरतो मृत्त्वोपविष्टो रचिताञ्जलिः ॥ ३८ ॥ तदा केवलानाऽऽरेभे, देशना पापनाशनी । भो भव्याः !
 श्रूयतां सम्यग्, विधाय स्थिरमानसम् ॥ ३९ ॥ मानुष्यमार्थदेशश्च, कुलमारोग्यता पुनः । आयुरित्यादिसामग्री, दुर्लभा धर्म-
 साधने ॥ ३४० ॥ यतः-भवकोटीष्वपि दुर्लभमिदमुपलभ्येह मानुषं जन्म । येन कृतं नात्महितं, निरर्थकं हारितं तेन ॥ ४१ ॥
 मा चिन्तय परच्छिद्रान्, परविभवं माऽभिवाञ्छ मनसापि । मा ऋहि क्रूरवचनं, परस्य पीडाकरं कटुकम् ॥ ४२ ॥ अहो
 अत्रैव संसारे, सुखं किमपि नो भवेत् । केन केन प्रकारेण, सुखिनोऽपि हि दुःखिनः ॥ ४३ ॥ बालस्य तीव्रदुःखानि, दृष्ट्वा
 निजसुतस्य च । बलसारमहीपालो, निर्विण्णो भववासतः ॥ ४४ ॥ तदा सभासदः प्रोचुः, प्रभो ! को बलसारराद । केवली
 स्माह भो भव्याः !, सम्बन्धः श्रूयतामिति ॥ ४५ ॥

तथाहि-पुरे लीलापुरे रम्ये, बलसारनृपोऽभवत् । लीलावती प्रिया तस्य, पतिप्रेमप्रमोदिनी ॥ ४६ ॥ अनपत्यत्व-
 दोषेण, साऽत्यन्तं हृदि दुःखिनी । नित्यं वाञ्छति सन्तानं, न भवेत्किन्तु कर्मतः ॥ ४७ ॥ अन्यदा मध्यरात्रौ स, जजा-
 गार नृपोऽथ च । शुश्राव मधुरं गीतं, दिव्यध्वनिमनोहरम् ॥ ४८ ॥ मृदङ्गवंशसद्वाणतालदुन्दुभिसुस्वरान् । कापि श्रुत्वा
 नृपो दध्यौ, किमिदं दिव्यनाटकम् ? ॥ ४९ ॥ पत्यङ्काङ्क्षुप उत्थाय, वने गानानुसारतः । ययौ श्रीशान्तिनाथस्य, गासाद-
 स्तत्र वर्त्तते । ३५० ॥ जिनाग्रे तत्र नृत्यन्तो, गायन्तश्चापि खेचराः । दृष्टास्तेनाथ तल्लीनो, नृत्यं पश्यन्नसौ स्थितः ॥ ५१ ॥
 क्षणं ते नाटकं कृत्वा, गता विद्याधरास्ततः । आयान्तो मिलितास्तेषां, सम्मुखाः खेचराः परे ॥ ५२ ॥ तेषां परस्परं युद्धं,
 सञ्जातं पूर्ववैरतः । बलेन युध्यमानास्ते, गता दूरतरं कियत् ॥ ५३ ॥ तदा नृत्यकृतमैका, प्रणष्टा मुख्यखेचरी । हता विद्या-

भृताऽन्येन, विलापं च चकार सा ॥ ५४ ॥ श्रुत्वा विलापं बलसारभूपः, ग्रधावितो रक्षणकाय तस्याः । सा वलिता तं
 समरे निहत्य, परं प्रहारा अभवन्नुपाङ्गे ॥ ५५ ॥ इतश्च खेचरीभर्ता, रिपुं हत्वा समागतः । औषध्या व्रणरोहिण्या, तेन सञ्जी-
 कृतो नृपः ॥ ५६ ॥ राज्ञा पृष्टः स कस्त्वं भो !, जगदासौ शृणुत्तम ! । चन्द्रशेखरनामाहं, वैताड्ये खेचराग्रणीः ॥ ५७ ॥
 आस्मिन् चैत्येऽहमायातो, यात्रार्थं परिवारयुक् । कृत्वा पूजां सुनुत्यश्च, यावता वलिता वयम् ॥ ५८ ॥ तावता मिलितो
 वैरी, पूर्वद्वेषेण सम्मुखः । सञ्जातो मम सङ्ग्रामो, हतो युध्वा मयाऽपि सः ॥ ५९ ॥ भायैषा मम केनापि, वैरिणाऽपहृता
 तदा । रक्षिता तु त्वया भद्रोपकारश्च महान्कृतः ॥ ६० ॥ अहं त्वदीयकर्तव्यात्, तुष्टो जातोऽस्मि मानसे । तदौषधीं गृहा-
 यौकां, पुत्रादीप्सितदायिनीम् ॥ ६१ ॥ इत्युक्त्वा जटिकां दत्त्वा, नत्वा भूपं स खेचरः । गतः स्वस्थानके शीघ्रं, राजा स्व-
 गृहमागतः ॥ ६२ ॥ तस्यौषधीप्रभावेण, लीलावत्यां सुतोऽजनि । सुखेन वर्षमेकं स, बभूधे यत्नलालितः ॥ ६३ ॥
 ततः परं शरीरेऽस्य, ज्वरशूलशिरोऽर्त्तयः । कासश्च सूत्रकृच्छ्राद्या, अजायन्त महारुजः ॥ ६४ ॥ रोगैः प्रपीडितं पुत्रं, दृष्ट्वा
 भूपोऽप्यनेकशः । वैद्यानाकार्थं तस्याङ्गे, सच्चिकित्सामकारयत् ॥ ६५ ॥ उपचारा घना वैधैः, कृता नाभूदुणः परम् ।
 जलहीनो यथा मत्स्यो, न रतिं प्राप स क्षणम् ॥ ६६ ॥ तौ मातापितरौ दृष्ट्वा, रोगग्रस्तं स्वनन्दनम् । महार्त्तिसागरे बाढं,
 पतितौ मोहमोहितौ ॥ ६७ ॥ चिकित्सा च कृता वैधैरोषधीनां शतैरपि । नैव रोगक्षयो जातः, स मृत्युं प्राप कर्ममतः ॥ ६८ ॥
 महादुःखी प्रियायुक्तो, भूपोऽभूत्पुत्रमृत्युतः । पप्रच्छ ज्ञानिनं चैवमल्पायुर्मे सुतः कथम् ? ॥ ६९ ॥ ज्ञानी जगद हे राजन् !,
 बालेनानेन प्राग्भवे । मिथ्यात्वेन तपोभावाद्गृहीतं तापसं व्रतम् ॥ ७० ॥ कन्दमूलादिभोजी स, बहुधाधारम्भकारकः ।

नरिणागलितेनाभूत्, खानतर्पणतत्परः ॥ ७१ ॥ यतः-संवत्सरेण यत्पापं, कैवर्त्तकस्य जायते । एकाहेन तदाप्नोति,
 अपूतजलसंग्रही ॥ ७२ ॥ यः कुर्यात्सर्व्वकार्याणि, ब्रह्मपूतेन वारिणा । स मुनिः स महासाधुः, स योगी स महाव्रती ॥ ७३ ॥
 तेनाज्ञानाज्जलचरादिकजीववधः कृतः । सोऽल्पायुस्ते सुतो जातो, दयातो दीर्घजीवितम् ॥ ७४ ॥ यतः-दीर्घमायुः परं
 रूपमारोग्यं श्लाघनीयता । अहिंसायाः फलं सर्व्वं, किमन्यत्कामदैव सा ॥ ७५ ॥ दमो देवगुरूपारिर्दानमध्ययनं तपः ।
 सर्व्वमप्येतदफलं, हिंसां चेन्न परित्यजेत् ॥ ७६ ॥ भूपः भ्रुत्वेति दध्यौ धिग्, मिथ्यात्वं भवकारणम् । पुण्यबुद्धयापि यञ्जीवा,
 अर्जयन्त्येव पातकम् ॥ ७७ ॥ असौ पुत्रो मदीयोऽपि, नरत्वे प्राप्य सत्कुलम् । अल्पायुर्न स्थिरो जातो, मिथ्यात्वात्कृत-
 हिंसया ॥ ७८ ॥ ध्यात्वेति भववैराग्यात्, त्यक्त्वा राज्यादिकं नृपः । प्रब्रज्य दुस्तपः तप्त्वा, प्राप्य ज्ञानं शिवं ययौ ॥ ७९ ॥

इत्थं श्रीबलसारस्याख्यानं श्रुत्वा सुभावतः । पुष्पचूलो दृपोऽपृच्छत्पुनः केवलिनं मुनिम् ॥ ३८० ॥ भगवन् ! ब्रूहि
 मे पुत्र, एष चन्द्रोदयाभिधः । क्रीडां कर्तुं वने प्राप्तः, कस्मात्केन हतः पुरा ॥ ८१ ॥ केवल्यूचे नरेन्द्र ! त्वं, सावधानतया
 शृणु । कथ्यते तव पुत्रस्य, सगन्धः प्राग्भवोद्भवः ॥ ८२ ॥

विदेहे पुष्कलावत्यां, विजये विपुलापुरी । वणिक्पुत्राबुभौ जातौ, आतरौ स्नेहपूरितौ ॥ ८३ ॥ वृद्धस्य वनिता या सा,
 पतिप्रेमानुवार्त्तिनी । महामोहवशाद्भर्तुर्विरहं सहते न हि ॥ ८४ ॥ अन्यदा केन कार्येण, वृद्धो ग्रामान्तरं गतः । हास्यतो
 आवृजायाया, इत्युक्तं लघुबन्धुना ॥ ८५ ॥ मदीयः सोदरो मार्गे, केनचिद्वैरिणा हतः । तच्छ्रुत्वा तस्य भार्या सा, द्राग्
 मृता विरहाकुला ॥ ८६ ॥ पश्चात्तापो लघोज्जितो, हा मया दुष्कृतं कृतम् । स्त्रीहत्या मे वृथा लग्नाऽऽत्मानं चेति निनिन्द

सः ॥ ८७ ॥ आवृजायाङ्गसंस्कारं, कृत्वा शन्यमिवान्वहम् । स धरन् हृदि तद्दुःखं, तस्थौ आत्रागमं स्मरन् ॥ ८८ ॥
 कियद्भिर्दिवसैर्वृद्धो, आता स्वस्थानमागतः । श्रुता सा स्वप्रियावाची, आवृहास्यमपि श्रुतम् ॥ ८९ ॥ बन्धौ क्रोधस्तदोत्पन्नो,
 लघुना क्षामितोऽपि सः । न मुमोच क्रुधं चाभूद्, दुःखात्कोपाच्च तापसः ॥ ९० ॥ कृत्वा बालतपो मृत्वा, स जातोऽसुर-
 देवता । लघुआतापि रुवेगाल्लिनदीचासुपाददे ॥ ९१ ॥ अन्यदा विहरन्पृथ्व्यां वृत्तवैताढ्यसन्निधौ । रात्र्येकप्रतिमायां स,
 संस्थितो भेरुवत् स्थिरः ॥ ९२ ॥ असुरेण तदा दृष्टः, कायोत्सर्गे मुनीश्वरः । तस्योपरि शिला मुक्ता, पूर्ववैरानुभावतः
 ॥ ९३ ॥ धर्मध्यानपरो मृत्वा, सोऽपीशाने सुरोऽभवत् । तत्र स्वर्गसुखं भुक्त्वा, व्युत्त्वा चाभूत् सुतस्त्व ॥ ९४ ॥
 असुरोऽथ भवं आन्त्वा, भूयोऽप्यसुरतां गतः । कुमारं वीच्य क्रीडन्तं, पुनर्वैरमसौ दधौ ॥ ९५ ॥ ततो हृत्वा भवत्पुत्रं,
 समुद्रोपरि सोऽगमत् । एकवारं पुनः सोऽस्योपसर्गं प्रकरिष्यति ॥ ९६ ॥ तस्मिन्नवसरे तस्य, कुमारवचसा नृप ! । प्रतिबोधो
 धुवं भावी, वैरं चापि शमिष्यति ॥ ९७ ॥ चन्द्रोदयो भवे पूर्वे, यचारित्रमपालयत् । ऋद्धिं स प्राप सर्वत्र, तस्यैव तपसो
 बलात् ॥ ९८ ॥ इति श्रुत्वा नरेन्द्रश्चान्येऽपि चन्द्रोदयादयः । श्राद्धधर्मं गृहीत्वा च, मुनिं नत्वा गृहाण्यगुः ॥ ९९ ॥
 ज्ञात्वेत्थं पूर्वजन्माऽल्पतरहसनजं कर्म वैरं च बन्धौ, निन्दन्नात्मानमुधैर्व्रतसुकृतफलं चापि जानन् स्वचित्ते । धर्मे रक्तो
 विरक्तो दुरितकरणतश्चैष चन्द्रोदयाहः, क्रीडन्मित्रैः प्रियाभिर्विषयमनुभवन् राज्यलीलां चकार ॥ १०० ॥

इति श्रीवीरदेशनायां धर्मकल्पद्रुमे चतुर्थभावनाशाखायां चन्द्रोदयाख्याने

सप्तमः पञ्चमः समाप्तः ॥ ७ ॥

॥ अथाष्टमः पल्लवः ॥

धर्मः शर्म परत्र चात्र हि नृणां धर्मोऽन्धकारे रविः, सर्वापत्प्रशमनमः सुमनसां धर्माभिधानो निधिः । धर्मो बन्धुरवान्धवः पृथुपथे धर्मः सुहृन्निश्चलः, संसारे विषमस्थले सुरतरुर्नोस्त्येव धर्मात्परः ॥ १ ॥ केवलज्ञानिवचसा, पुष्पचूलो विशेषतः । चकार धर्मकार्याणि, न्यायाद्राज्यमपालयत् ॥ २ ॥ चिन्तातीतं ददद्दानं, स्तूयमानश्च याचकैः । चन्द्रोदयः पितुः सेवां, कुर्वन् धर्मपरोऽभवत् ॥ ३ ॥ सोऽन्यदा निजसौधस्थः, क्रीडां कर्तुं प्रवर्तितः । निजस्त्रीवृन्दसंयुक्तो, दोगुण्दिक इवाऽमरः ॥ ४ ॥ तदा वीक्ष्य कुमारं तं, कामं कामस्वरूपिणम् । तस्यैवापरमात्मिका, कामबाणैः प्रपीडिता ॥ ५ ॥ कामेन विह्वलीभूता, कृत्याकृत्येष्वपण्डिता । लज्जां मुक्त्वा कुमारे सा, जाता भोगाभिलाषिणी ॥ ६ ॥ स्वचेटीं चतुरामेकां, साऽऽकार्येदं वचोऽब्रवीत् । याहि रे मम कार्यार्थमत्रानय कुमारकम् ॥ ७ ॥ गत्वा चेटी कुमारं तं, प्रोचे शृंगारचेष्टया । त्वामाह्वयति कामाक्षा, त्वद्रूपेणातिमोहिता ॥ ८ ॥ ज्ञात्वा तस्या अभिप्रायं, कुमारोऽपि व्यचिन्तयत् । अहो विरुद्धं यल्लोके, तत्कुर्युश्चपल्माः स्त्रियः ॥ ९ ॥ वनिता विषयासक्ता, गुप्तं प्रकटयन्ति च । न लज्जां नहि दाक्षिण्यं, स्वाजन्यं गणयन्ति न ॥ १० ॥ विचिन्त्यैवं कुमारेण, सा चेटी वारिता तदा । अरेरे किं कथयसि ?, न वाच्या वाग् ममेदृशी ॥ ११ ॥ परनारीं न पश्यामि, ममैषा जननी भवेत् । इति निर्भस्मिता दासी, गत्वा राज्ञीपुरोऽवदत् ॥ १२ ॥ तव चेतसि या वार्त्ता, तस्य स्वमेऽपि सा नहि । इति श्रुत्वापि कामाक्षा, तद्रागात्त निवर्त्तिता ॥ १३ ॥ अन्येद्युः प्रेषिता दासी, तथा तेन न मानिता । राज्ञी तथापि नामुञ्चदाशां कामो हि दुर्जयः ॥ १४ ॥ गतः-दुर्जयोऽयमनंगो हि, विषमा कामवेदना । कृत्याकृत्यं न

जानाति, भूतग्रस्त इव भ्रमेत् ॥ १५ ॥ अन्यच्च—विकलयति कलाकुशलं, हसति शुचि पण्डितं विडम्बयति । अधरयति
धीरपुरुषं, क्षणेन मकरध्वजो देवः ॥ १६ ॥ कियद्दिनान्तरे दासी, तथा सम्प्रेषिता पुनः । यतः कुव्यसनी कोऽपि, निपि-
द्धोऽपि न तिष्ठति ॥ १७ ॥ तदा चन्द्रोदयो दध्यावहो मे विधिवक्रता । ममात्र तिष्ठतः कश्चित्, कलंको हि चटिष्यति
॥ १८ ॥ अतो देशान्तरं याभि, पुनः कति दिनान् किल । यथा तातो न जानाति, तथाऽहं निस्सराम्यथ ॥ १९ ॥ मिये-
र्यानेन दृश्यते, विनोदाः कति भूतले । विमृश्यैवं वालयित्वा, चेटीं सोऽथाचलन्निशि ॥ २० ॥ मार्गगुल्लङ्घयामास, स
गच्छन् वायुवेगतः । तस्याटव्यां द्विजश्रैकोः मिलितः कपटी हृदि ॥ २१ ॥ निर्गुणः सोऽतिनिःस्नेहो, वाचालेषु शिरोमणिः ।
प्रियवाक्यैः कुमारस्य, गृहीतं तेन मानसं ॥ २२ ॥ प्रीतिः पथिकयोर्जाता, द्वयोर्भिलितयोस्तयोः । परस्परं च कुर्वणी,
वार्त्ता तौ पथि चेलतुः ॥ २३ ॥ महारण्येऽमिलद्धाटी, सा कुमारेण निञ्जिता । क्षेमैव क्षमापुर्या, वने विश्रामितौ च तौ
॥ २४ ॥ सिद्धकूटगिरिः शृङ्गे, तत्र विश्वेश्वराभिधः । एकोऽस्ति सिद्धपुरुषः, कुमारं प्रति सोऽब्रवीत् ॥ २५ ॥ अहो सत्त्ववतां
मुख्य !, भाग्यसौभाग्यसुन्दर । तुष्टोऽहं तव पुण्येन, सिद्धविद्या ददामि ते ॥ २६ ॥ तिस्रः सन्ति सुविद्या मे, प्राप्यन्ते या
हि पुण्यतः । आयुर्मेदीयमल्पं च, तेन तुभ्यं ददामि ताः ॥ २७ ॥ विद्यादेवीभिरुक्तं मे, चन्द्रोदयनराय वै । त्वया वयं
प्रदातव्यास्तेन तुभ्यं ददाम्यहम् ॥ २८ ॥ तिस्रणां शृणु माहात्म्यमेका स्वर्णप्रदा सदा । द्वितीया जयदा युद्धे, वैरिवर्ग
विनाशिनी ॥ २९ ॥ तृतीया तु त्रिकालज्ञा, विद्यात्रयमिदं स्फुटम् । गृहाण साधनाहोमजपादिविधिसंयुतम् ॥ ३० ॥ कृतं
सिद्धेन सानिध्यं, तस्य विद्याप्रसाधने । सिद्धास्त्रिस्रोऽपि ता विद्या, ददुर्देव्यो वरत्रयम् ॥ ३१ ॥ सभाग्या यत्र गच्छन्ति,

भवेयुस्तत्र सम्पदः । अपुण्या यत्र गच्छन्त्यापदस्तत्र पदे ॥ ३२ ॥ गुरुं नत्वा कुमारोऽथ, जगद विहिताञ्जलिः ।
 त्वत्प्रसादाद्विभो ! विद्याः, सिद्धा मे स्वल्पकालतः ॥ ३३ ॥ स्वाग्निन् ! कृत्वा प्रसादं मे, किञ्चिद्विप्राय दीयताम् । सिद्धो-
 ऽवादीदयोग्योऽयं, सर्वथा दृश्यते द्विजः ॥ ३४ ॥ हृदि दुष्टो मुखे मिष्टस्तस्य विद्या न दीयते । ईदृशोऽयमतो विद्या, दत्ता-
 ऽस्याऽनर्थकारिणी ॥ ३५ ॥ इत्युक्तेऽपि ततस्तस्य, कुमारेण बलादपि । दापिता प्रवरा विद्या, ह्युत्तमा उपकारिणः ॥ ३६ ॥
 गुरुप्रयुक्तविधिना, विद्या तेनापि साधिता । परं सिद्धाप्यसिद्धावत्, साऽभूदशुचिचित्ततः ॥ ३७ ॥ अथानन्दपुरेऽगच्छत्,
 कुमारो द्विजसंयुतः । चन्द्रसेनाह्वयेऽथाया, मन्दिरे तत्र संस्थितः ॥ ३८ ॥ सर्वं विद्याप्रभावेन, कार्यं कुर्यात् स नित्यशः ।
 समीहितं सेवकानां, याचकानां च पूरयेत् ॥ ३९ ॥ द्विजो निष्फलविद्यः सन्, तां विद्यां च गुरुं हसन् । निदां कुर्वन् कुमा-
 रस्य, गतोऽन्यत्र पुरं क्वचित् ॥ ४० ॥ चन्द्रोदयः स्थितस्तत्र, रञ्जयन् सदुर्णैर्जनान् । पुरेऽस्मिन् मत्तिलको, मन्त्रीशोऽभूत्
 महर्द्धिकः ॥ ४१ ॥ श्रीनिवासः सुतस्तस्य, नामतो गुणतोऽपि च । चन्द्रोदयस्य सन्मैत्री, तेन सार्द्धमभूत्तदा ॥ ४२ ॥
 अन्यदा तावुभौ मित्रे, वने देवकुले गतौ । क्रीडां कृत्वोपविष्टौ च, तत्र वार्त्तापरायणौ ॥ ४३ ॥ एतस्मिन् समये पुर्यां,
 जातः कोलाहलो महान् । तत्कारणावलोकार्थं, कुमारेऽप्रेषयन्नरान् ॥ ४४ ॥ ते गत्वा तत्र चागत्य, प्रोचुश्चन्द्रोदयं प्रति ।
 अस्मिन्नेव पुरे राजा, खरसिंहोऽस्ति विक्रमी ॥ ४५ ॥ तस्य बन्धुमती पुत्री, प्राणेश्योऽप्यतिवल्लभा । रूपेण निञ्जिता देवी,
 गुणैर्लक्ष्मीर्यथा जिता ॥ ४६ ॥ अधुना सा गवाक्षस्था, ज्ञायते नहि केनचित् । हताऽकस्मात् ततः पुर्यामस्ति कोलाहलो

१ कुमारः प्रेषय० इति स्यात्.

महान् ॥ ४७ ॥ इति श्रुत्वा कुमारेण, चिन्तितं निजचेतसि । अहो हरति कः कन्यां, पुरेऽस्मिन्मयि संस्थिते ? ॥ ४८ ॥
ऊचस्थ मयि चात्रस्थे, याति यत्तन्न सुन्दरम् । किन्तु किं क्रियते ? येन, न जानात्यत्र कोऽपि माम् ॥ ४९ ॥ नोपलबति
मां कोऽपीत्युक्त्वाऽगान्मित्रयुक् पुरे । राज्ञाऽथ सरसिहेन, सर्वत्रान्वेषिता सुता ॥ ५० ॥ शुद्धिः कुत्रापि नो जाता, तस्या
वार्तापि नो श्रुता । ततो महार्तितो भूपः, पतितो दुःखसागरे ॥ ५१ ॥ भूपदुःखमिति ज्ञात्वा, गत्वा मन्त्रिसुतोऽब्रवीत् । स्वामि-
भ्रात्रास्ति विद्यावान्, कोऽपि वैदेशिको नरः ॥ ५२ ॥ अतीव ज्ञानवान् सोऽस्ति, निर्द्रव्यो दृश्यते पुनः । बहुद्रव्यव्ययं कुर्यात्,
परदुःखं हरेत्सदा ॥ ५३ ॥ सर्वेभ्यो वाञ्छितं दत्ते, लीलावान् गुणसागरः । दाता भोक्ताऽतिवेत्ताऽसौ, सिद्धपुरुषसन्निभः
॥ ५४ ॥ तेन सार्द्धं ममाप्यस्ति, महामैत्री नराधिप ! । पृच्छयते सोऽपि कन्यार्थे, तच्छ्रुत्वा हर्षितो नृपः ॥ ५५ ॥ प्रधान-
पुरुषा राज्ञा, तस्याह्वानाय प्रेषिताः । शृङ्गारिते गजे तैश्च, कुमारोऽसौ चटापितः ॥ ५६ ॥ वादित्राद्युत्सवैः सार्द्धमानीतश्च
नृपान्तिके । अभ्युत्थानालिङ्गनादि, बहुमानं नृपो ददौ ॥ ५७ ॥ पृष्टः कुशलवार्त्तां च, कुमारोऽसौ महीभुजा । तत्पार्श्वे
श्रीनिवासेन, पृष्टं चेति नृपाज्ञया ॥ ५८ ॥ हे मित्र ! नन्दिनी राज्ञो, नाम्ना बन्धुमती वरा । न ज्ञायते हुता केन, तत्स्वरूपं
प्ररूपय ॥ ५९ ॥ कुमारेण तदाऽचिन्ति, व्यसने पतितं नरम् । स्वशक्त्या नोद्धरेद् यः किं, स नरः कथ्यते नरः ? ॥ ६० ॥
उत्तमा इति विज्ञाय, स्वप्राणैरपि सर्वथा । कुर्युः परोपकारं हि, महापुण्यमिदं भ्रुवि ॥ ६१ ॥ उत्तमोऽत्रसरं प्राप्य, तृणव-
जीवितं धनम् । परित्यज्य परत्राणं, करोत्येव न संशयः ॥ ६२ ॥ विचिन्त्यैवं कुमारेण, त्रिकालज्ञा सुरी स्मृता । ज्ञात्वा
कन्यास्वरूपं च, स प्रोवाच नृपं प्रति ॥ ६३ ॥ कष्टसाध्यमिदं कार्यं, दृश्यते हे नराधिप ! । भवतां प्रार्थना चापि, क्रियते

निष्फला कथम् ? ॥ ६४ ॥ अतः कन्यां दशदिनमध्येऽहं नानयामि चेत् । तर्हि वह्निप्रवेशो मे, प्रतिज्ञेति कृता मया ॥ ६५ ॥
ज्ञात्वा स्वकार्यसिद्धिं च, तत्सत्त्वं वीक्ष्य हर्षितः । सन्मानपूर्वकं भूपः, कुमारं विससर्ज तम् ॥ ६६ ॥ सम्यक् कन्यास्वरूपं
प्राढौ मणिकिरीटोऽस्ति, विद्याधरशिरोमणिः ॥ ६७ ॥ हे कुमारेन्द्र ! वैताढ्ये, पुरे गंधसमृद्धने ।
दृष्ट्वा हत्वा गतो द्रुतम् ॥ ६८ ॥ कृत्वा नन्दीश्वरे यात्रां, वलितः स इहागतः । बन्धुमतीं सुरूपां च,
चन्द्रोदय ! त्वमुत्तिष्ठ, तत्रावाभ्यां हि गम्यते । ततोऽसौ देवतायुक्तः, श्वेतकूटगिरौ गतः ॥ ७१ ॥ कुर्वन् विवाहसामग्रीं,
खेचरस्तेन हकितः । अरे दुष्ट ! किमारब्धं, किमज्ञान ! न लज्जसि ? ॥ ७२ ॥ चौरीभूय हता कन्या, त्वया पापात्मना ततः ।
द्वयं कृतम् ॥ ७४ ॥ विद्यया जयदायिन्या, जितस्तेन स खेचरः । मानं मुक्त्वा कुमारस्य, पादयोः पतितो मुदा ॥ ७५ ॥
दिनान् कति गौरवेण, संस्थाप्य दशमे दिने । तेनानन्दपुरे प्रैषि, सोऽनेकखेचरान्वितः ॥ ७६ ॥ बन्धुमत्या समं तत्रागतं
ज्ञानात् खेचराधेन, वालिताऽसौ सुता मम ॥ ७७ ॥ राजोचे किं वर्णयामि, ज्ञानं वा ते पराक्रमम् ? ।
सुखेन स कुमारराट् ॥ ७६ ॥

इत्थ पुष्पभद्राख्ये, पुरे श्रीपुष्पचूलराट् । ज्ञात्वा क्वचिद्गतं पुत्रं, हृदि दुःखं महद्दधौ ॥ ८० ॥ सुतस्यान्वेषणे राज्ञा,

प्रेषिता निजपूरुषाः । श्रेयुस्ते पृथिवीपीठे, देशग्रामपुरादिषु ॥ ८१ ॥ तत्र ज्ञातः स तैर्यस्मात्, तद्गुणैर्वासिता मही । भाग्या-
 दिसद्गुणो मर्त्यः, प्रच्छन्नः किं हि तिष्ठति ? ॥ ८२ ॥ चरेभ्यस्तत्र विज्ञाय, पुत्रं राज्ञाऽथ प्रेषिताः । तस्याह्वानाय मन्त्रीशास्ते
 चानन्दपुरे गताः ॥ ८३ ॥ तदानन्दपुरेशेन, सूरसिंहेन भूभुजा । गंतुकामाय जामात्रे, स्वीयं राज्यार्द्धमर्पितम् ॥ ८४ ॥
 गजा दशसहस्राश्च, लक्षसङ्ख्यास्तुरङ्गमाः । पद्सहस्रा रथा दत्ताः, पञ्चलक्षणि पायकाः ॥ ८५ ॥ भाण्डागारा-
 र्द्धवित्तं च, दत्त्वा भूपतिना ततः । सुतासंयुक्तया (जा) माता, प्रेषितोऽथ स्वके पुरे ॥ ८६ ॥ विद्याधरशतैः
 सेव्यमानो मार्गो पदे पदे । गीयमानश्च गन्धर्वैः, स्तूयमानो महाबुधैः ॥ ८७ ॥ इत्थं महर्द्धिद्युक्तोऽसौ, पुष्पभद्रपुरे गतः ।
 पुष्पचूलनरन्द्रेण, सुतस्यागमनं श्रुतम् ॥ ८८ ॥ सम्पुखी निजसेना च, प्रेषिता बहुमानतः । महामहोत्सवात्तस्य, प्रवेशः
 कारितः पुरे ॥ ८९ ॥ राजोचै वत्स ! मन्येऽहं, तव देशान्तरे पुनः । यज्जातं गमनं नूनं, तदे (दी) दृग्बुद्धिहेतवे ॥ ९० ॥
 पुत्रपुण्योदयं वीक्ष्य, भूपतिस्तेन संयुतः । प्रकुर्वन् धर्मकर्माणि, गमयामास वासरान् ॥ ९१ ॥ श्रीमद्विमलबोधार्यो, ज्ञानी
 तत्रागतोऽन्यदा । तद्वन्दनाय भूपालो, जगाम सपरिच्छदः ॥ ९२ ॥ तिस्रः प्रदक्षिणा दत्त्वा, तं त्रणम्य सुनीश्वरम् । उप-
 विश्य च सद्दर्मदेशनामश्रुणोदिति ॥ ९३ ॥ भो भव्या ! भवपाथोधेः, पारं पुण्यैरवाप्यते । तत् पुण्यं दुर्लभं लोके, सुखस्यै-
 कनिबन्धनम् ॥ ९४ ॥ धर्मपराणां पुंसां जीवितमरणे उभे अपि श्रेष्ठे । इह जीवितां विवेकः सद्गतिगमनं मृतानां तु ॥ ९५ ॥
 लांगलसहस्राभिन्ने, नास्ति धान्यं यथोषरे क्षेत्रे । तद्वज्रन्तूनामिह, पुण्येन विना कुतः सौख्यम् ? ॥ ९६ ॥ पुण्यप्रभावतो विघ्न-

श्रेणिर्विघटते नृणाम् । शाकिनीवृन्दमध्येऽपि, विजयी धृष्टको यथा ॥ ९७ ॥ तथाहि—भस्तेऽवन्तिदेशोऽस्ति, धारानाम्नी वरा
 पुरी । यां निरीक्ष्यालका गर्व, सर्वं त्यजति तत्त्वणात् ॥ ९८ ॥ तत्रास्ति सधनो राजपुत्रः क्षरो बलोद्धतः । धीरो धीमान्
 गुणाढ्यश्च, दाता भोक्ता भयोब्धितः ॥ ९९ ॥ तत्प्रिया चतुरा तन्वी, गूढमन्त्रा मदोधुरा । कडुवाक्यैर्निजं नाथं, सा दूम-
 यति कोपना ॥ १०० ॥ स्रोस्य चिन्तयामास, किं भार्यया तथा मम ? । त्यजेद्दुष्टमतिं भार्या, विधां विघ्नप्रदां पुमान् ॥ १०१ ॥
 इति मत्वा द्वितीयायै, प्रियायै प्रयतोऽञ्चहम् । विलोकयति स ग्रामं, नगरं नगरं प्रति ॥ २ ॥ अवनत्यामस्ति बुद्धका, यौवन-
 स्थसुतान्विता । प्रार्थिता तत्सुता तेन, भव्यं वदति सा परम् ॥ ३ ॥ मद्सुक्ता सुन्दरी पुत्री, तव गेहं समेष्यति । प्रतिपञ्चं
 च स्ररेण, कामार्चः किं करोति न ? ॥ ४ ॥ यतः—दिवा पश्यति नो घूकः, काको नक्तं न पश्यति । अपूर्वः कोऽपि कामा-
 न्धो, दिवानक्तं न पश्यति ॥ ५ ॥ सपत्नीभावतः पूर्वो, कलहायति दुःस्वरम् । अश्रान्तं कलहं ज्ञात्वा, पृथक् गेहेषु मो-
 चिता ॥ ६ ॥ चतुरा सुन्दरीगेहे, गत्वा गालीर्ददाति सा । अन्योऽन्यं ते मदोन्मत्ते, मत्सरं हृदि विभ्रतुः ॥ ७ ॥ दन्तादंति
 पदापादि, मुष्टासृष्टि भुजाभुजिं । युध्यते मत्सराक्रान्ते, मुण्डामुण्डि नखानखि ॥ ८ ॥ सौभाग्यं कलहो लोके, विभर्त्येको हि
 मत्सरः । यं सर्वा वनिता नित्यं, धारयन्ति निजे हृदि ॥ ९ ॥ यतः—चन्द्रे शीतं रवी तेजो, जले नीचाऽनुयायिता । पुष्पे
 गन्धः तिले तैलं, सपत्न्योः कलहस्तथा ॥ ११० ॥ भर्तुर्भयाञ्च तिष्ठन्ति, कलहं त्यधिकाऽधिकम् । पाटके विस्तृता चाशी,
 भार्यायुग्ममनर्थकृत् ॥ १११ ॥ यतः—न वक्ति नो गृहाघाति, नाम्नोत्यम्बुच्छ्टामपि । अक्षालितपदः शेते, भार्याद्वयवशो नरः
 ॥ ११२ ॥ दशगव्यूतपर्य्यते, हिङ्गोलाराभिधे पुरे । सुन्दरीं तां निजां भार्या, श्वश्रवा सह सुमोच सः ॥ ११३ ॥ निश्चिन्तश्च-

तुरागेहे, भोगासक्तः स तस्थिवान् । तामन्यदा रहः प्राह, याम्यहं सुन्दरीगृहे ॥ १४ ॥ तयोक्तमर्थपुत्र ! त्वं, स्वैरं गत्वा
 स्ववेश्मनि । भोगभङ्ग्या च दानेन, प्रीतिरीत्या च प्रीणय ॥ १५ ॥ चतुरा चिन्तयामास, कुशलो यास्यति प्रियः । तत्र
 स्थास्यति मे नूनं, गतो भर्ता भवेत्तदा ॥ १६ ॥ मुदा मोदकपाथेयं, दत्त्वा दुरचूर्णमिश्रितम् । सा प्रैपयद्यतः पापाः, स्त्रियः
 कूटकरण्डिकाः ॥ १७ ॥ यतः—अनृतं साहसं माया, मूर्खत्वमतिलोभता । अशौचं निर्दयत्वं च, स्त्रीणां दोषाः स्वभावजाः
 ॥ १८ ॥ चिञ्चिणी मध्यमार्गोऽस्ति, नदी प्रचान्य तत्र सः । हस्तपादमुखादीनि, पाथेयं भोक्तुमुद्यतः ॥ १९ ॥ दुष्टचूर्णे-
 प्रभावेण, श्वानो भूत्वा निवर्त्तितः । बध्वा च तं दृढैर्बन्धैस्तताड चतुरा चिरम् ॥ १२० ॥ श्वा करालो बभूवैष, मुक्तश्च
 कृपया तथा । शतव्रणसमाकीर्णः, पट्टकैः परिवेष्टितः ॥ २१ ॥ शनैः शनैः पडभूत्वा, मासान्ते पुनरब्रवीत् । याम्यहं सुन्दरी-
 गेहे, पाथेयं प्रगुणीकुरु ॥ २२ ॥ तदा करम्बकं दुष्टं, दत्त्वाऽथ प्रेषितः तथा । तन्नद्यां भोजनार्थं च, निविष्टोऽथागमञ्जटी
 ॥ २३ ॥ स प्रार्थयत्यहोरात्रद्वयमाहारवर्जितः । देहि भोज्यं तेन दत्तं, भुत्त्वा स रासभोऽजनि ॥ २४ ॥ पूर्ववच्चतुरागेहं,
 चचाल भरटः खरः । प्रियाकर्त्तव्यवीचार्थं, खरोऽपि पृष्ठतो गतः ॥ २५ ॥ सा खरबन्धनैर्बध्वा, कशाघातैरपीडयत् । राट्पीति
 भयाक्रान्तो, भुग्नोऽस्मि घातजर्जरः ॥ २६ ॥ रे यासि सुन्दरीगेहं, यातया तित्यभर्त्सयत् । त्रियमाणं तदा दृष्ट्वा, मुक्तो
 दृष्टश्च योगिराद् ॥ २७ ॥ जटाभारभरान्तो, डक्काडमरमंडितः । भस्मभूपाकरालाचः, कौपीनकर्त्तिकान्वितः ॥ २८ ॥
 लज्जिता चतुरा भीता, पतिता तस्य पादयोः । जटी वदति भद्रेऽयमाभानकस्त्वया कृतः ॥ २९ ॥ करंबं खादयेधो हि,
 विडम्बं सहते हि सः । दत्त्वा द्रव्यं तथा भक्त्या, क्षमयित्वा विसर्जितः ॥ १३० ॥ सा चित्ते चिन्तया-

मास, चरितं ज्ञातवान् पतिः । उपायैर्मार्याभ्येनं, भिक्षुस्नेहे कुतः सुखम् ? ॥ ३१ ॥ ततः स्नात्वाऽङ्गणे
 गत्वा, कृत्वा गोमयमण्डलम् । श्वेतवस्त्राङ्किता धूपनैवेद्याद्यमढौकयत् ॥ ३२ ॥ सद्गुगलगुटीरक्तकणवीरैर्वृतान्वितैः । चका-
 रैकाग्रचित्ता सा, होमं हुंकारभीषणा ॥ ३३ ॥ पथ्यन्ताहुतिपर्यन्ते, प्रत्यक्षस्तक्षकोऽवदत् । भद्रे ! किमर्थमारोद्धस्तुष्टोऽहं ते
 वरं वृणु ॥ ३४ ॥ सोचे भक्षय भर्तारं, परपत्नीरतं मम । तक्षकः कथयत्येवं, षण्मासां(स्यं)ते मरिष्यति ॥ ३५ ॥ सरीसृपं
 विसृज्यैषा, स्वस्थाने चतुरा स्थिता । सर्वं विलोकयामास, सूरः कुड्यान्तरे स्थितः ॥ ३६ ॥ सोऽचिन्तयदहो स्त्रीणां, दुश्चरित्रं
 वचोऽतिगम् । यया विडम्बितः सूरः, श्वा खरो भरटोऽजनि ॥ ३७ ॥ यतः—स्रष्टा यन्न सृजेत् सृष्टौ, हरो ध्याने न दृष्टवान् । नोदरे
 वैष्णवे चास्ति, तत् कुर्वन्ति स्त्रियोऽदयाः ॥ ३८ ॥ इति ध्यायन् भयआन्तो, हिडोलारपुरे गतः । सशङ्कः सुन्दरीयुक्तो,
 भुंक्ते भोगान् दिवानिशम् ॥ ३९ ॥ विविधैः प्रीणनोपायैर्लास्यहास्यकलादिभिः । सुन्दरी प्रीणयत्येनं, सूरो हर्षं दधौ नहि
 ॥ १४० ॥ श्वश्वा रहः स्वजामाता, पृष्टो दुःखस्य कारणम् । सोऽवदत् श्वश्रूं किं मातर्दुःखं मे महितो(लो)दितम् ॥ ४१ ॥
 किं वृथा कथ्यते दुःखमसमर्थस्य देहिनः । दुर्बले मावृभुग्नौ वद(ः)श्रुमोक्षः परस्परम् ॥ ४२ ॥ सा प्रोचे मेऽस्ति सामर्थ्यं,
 कारणं तत् प्रकाशय । व्याधेर्विज्ञानहीनस्य, प्रतीकाराक्रिया नहि ॥ ४३ ॥ तेनोक्तं मरणं भावि, षण्मासैर्मम तक्षकात् ।
 पत्न्या वशीकृतः सोऽथ, करोत्येवं छलादपि ॥ ४४ ॥ मा भैषीः साऽऽह भद्रं ते, करिष्येऽहं सुतान्विता । स्वैरं सुद्धृत्त्व सुखं
 तिष्ठ, दुःशङ्कां हृदि मा कृथाः ॥ ४५ ॥ श्लथीचकार शब्दं न, पूर्वपत्न्या कदर्थितः । तथापि सह सुन्दर्या, मृत्युभीरुः स
 तिष्ठति ॥ ४६ ॥ मात्रा पुत्र्याऽन्यदा गेहद्वारभिन्योर्द्वयोरपि । लिखितौ बहिर्णौ रम्यौ, प्रत्यक्षाविव जङ्गमौ ॥ ४७ ॥ निरन्तरं

शुचीभूय, वेदिकाशुपविश्य च । बर्हिणौ पूजयेते ते, ध्यानहोमपरायणे ॥ ४८ ॥ आगते दिवसे तस्मिन्, प्रत्यक्षं यमरूपिणि ।
 मृत्युभीरुः प्रियां प्रोचे, मध्याह्ने मरणं ध्रुवम् ॥ ४९ ॥ साऽवदत् प्राणनाथ ! त्वं, धीरो भूत्वा विलोकय । शक्तिसामर्थ्यम-
 स्माकं, चित्रकृद्विष्ववारकम् ॥ १५० ॥ गृहं गोमययोगेन, कृत्वा रम्यं विशेषतः । स्थापयित्वासनं मध्ये, स्थापितः प्राणव-
 ल्लभः ॥ ५१ ॥ वाससी शुचिनी धृत्वा, करे कृत्वाऽक्षतानथ । उभे वेधां गते तावत्कृष्णसर्पं ददर्शतुः (दृष्टशतुः) ॥ ५२ ॥
 ताभ्यां तौ बर्हिणौ शीघ्रं, छण्टितौ मन्त्रिताक्षतैः । स ताभ्यां सहसा सर्पोऽद्वीर्द्धं कृत्वा धृतो मुखे ॥ ५३ ॥ शब्दं शिखण्डि-
 नौ कृत्वा, रभसा नभसा गतौ । सूरः सविस्मयं दध्यावहो मन्त्रविजृम्भितम् ॥ ५४ ॥ स्नात्वा महोत्सवं कृत्वा, भुंक्ते भोगान्
 प्रियायुतः । ददौ दानं महर्षिभ्यः, पुनर्जन्म त्वमन्यत ॥ ५५ ॥ हिंडोलादागतान् लोकान्, चतुरा पृच्छति स्म सा । सूरः
 किं कुरुते लोका ?, दत्ते दानं वदन्ति ते ॥ ५६ ॥ मार्जारी सा सिता भूत्वा, गता मत्सरचेष्टिता । सुन्दरीभवने शब्दं, करोति
 कुटिलाशया ॥ ५७ ॥ माता पुत्री च तां दृष्ट्वा, भूत्वा कृष्णबिडालिके । सम्मुखीभूय तत्सार्द्धं, युध्यते ते भृशं भृशम्
 ॥ ५८ ॥ उत्प्लुत्योत्प्लुत्य भूमौ ताः, पतन्ति मूर्च्छिता मिथः । क्रन्दन्ति क्रूरशब्देन, नखदन्तक्षताकुलाः ॥ ५९ ॥ चतुरा-
 मन्त्रचातुर्यात्, ते द्वे विधुरतां गते । निखिल्य द्वे गता श्वेता, नर्त्तयित्वा तदङ्गणे ॥ १६० ॥ सूरः सर्वं विलोकयाशु, भया-
 क्रान्तोऽथ चोक्तवान् । किं युवां युध्यथोऽत्रैवं, मार्जारी का च पाण्डुरा ? ॥ ६१ ॥ तथैकया युवां द्वे किं, प्रघाताञ्जर्जरीकृते ?
 क्व गता श्वेतवर्णा किं, युष्माकं वैरकारणम् ? ॥ ६२ ॥ सुन्दर्युवाच पत्नी ते, चतुरा सिद्धशाकिनी । अहं त्वाधुनिका जाता,
 साऽम्बा नरपलाशिनी ॥ ६३ ॥ सपत्नीवैरतः साऽत्रागता मन्त्रबलेन माम् । मारयितुं मातृयुक्तां, भर्तुरीर्ष्या हि दुस्सहा

॥ ६४ ॥ तत् श्रुत्वा शङ्कितः सरश्चिन्तयामासिवानिति । शाकिनीनां समूहेऽहं, पतितः कूटकोटरे ॥ ६५ ॥ मासप्रान्ते पुनः
 प्राप्ता, माज्जारी चतुरा सिता । पूर्वातीत्या चिरं युध्वा, कृष्णे म्लानत्वमागते ॥ ६६ ॥ गता सिता स्थिते कृष्णे, पृष्टा सुरेण
 कारणम् । सुन्दरी भाषते देवाऽस्मन्मन्त्रः स्तोकशक्तिदः ॥ ६७ ॥ अस्त्येकं कारणं प्रौढं, त्वदधीनं दयानिधे ! । यदि त्वमा-
 नयोः सक्तः, प्रपद्यस्व मयोदितम् ॥ ६८ ॥ प्रीत्या सुरेण ब्रूहीति, सोक्ता पुनरभाषत । श्वेता युध्धति तत्काले, त्वं ब्रूयाः
 प्रकटाक्षरम् ॥ ६९ ॥ लाहि कृष्णे ! सितामेतां, खाद खाद क्षणादपि । तवोक्त्याऽऽवां बलीभूय, मारधिष्याव एकिकाम्
 ॥ १७० ॥ तृतीयवारमायाता, श्वेता कृष्णे परस्परम् । युद्धयन्ते यावता भग्ने, कृष्णे सरोऽब्रवीचतः ॥ ७१ ॥ लाहि लाहि
 दद्यात् खाद, कृष्णे ! श्वेतां तु मारय । इत्युक्ते प्रियमाणे द्वे, सितां जगुहतुर्गले ॥ ७२ ॥ मृतप्रायां सितां दृष्ट्वा,
 सरश्चित्ते त्वचिन्तयत् । मत्पुण्ययोगतः श्वेता, मरिष्यति वचोवशात् ॥ ७३ ॥ मद्वाण्या चेन्मरिष्येते, कृष्णे अपि
 कदाचन । विलोकयेऽहमाश्चर्यं, विपरीतं वदामि तत् ॥ ७४ ॥ सूरः सुव्यक्तमाचष्ट, श्वेते ! मारय कृष्णके ।
 वाक्छलात् श्वेतया कृष्णे, मृतरूपे कृते क्षणात् ॥ ७५ ॥ तिस्रोऽपि यावता जाता, मृता युद्धान्मिथो रयात् ।
 सूरः प्रहर्षितो बाढं, गतो व्याधिर्निरौषधः ॥ ७६ ॥ अकृत्वोऽर्ध्वक्रियां सरो, गतो आवृगृहे भयात् । आता न
 विद्यते गेहे, गतो ग्रामान्तरं स च ॥ ७७ ॥ आवृजायां प्रणम्यैष, स्थितः सद्भक्तिकीलितः । देवरं दयिताहीनं,
 शुश्रूषति दिवानिशम् ॥ ७८ ॥ तच्छिरस्यन्यदा तैलं, चिपति स्वैरचेष्टिता । आवृजाया तदायातो, हालिको रश्मिसंयुतः
 ॥ ७९ ॥ सोऽज्वदन्मात ! भिंढारुयो, मृतो वामघृषोऽधुना । वापवेला प्रयात्येषा, बलीवर्धो विलोकयते ॥ १८० ॥ सहसा

साऽक्षिपच्चूर्णं, मस्तके देवरस्य च । ककुब्धान् तत्क्षणाञ्ज्जे, यिर्यासुरिव यः खि(ख)लम् ॥ ८१ ॥ तं गृहीत्वा गतः सीरी, सीरे
तं वाहयेच्चिरम् । एकदा झुटिता नस्ता, जातः स्वरः स्वरूपभाक् ॥ ८२ ॥ भयाच्छीघ्रं पलायिष्ट, पृष्ठौ धावति हालिकः । स
गच्छन्मिलितो ज्येष्ठवान्धवस्यैकमार्गतः ॥ ८३ ॥ आत्राऽथ भाषितः स्वरः, क यासि व्रणजर्जरः ? । एहि बन्धो ! समालिङ्ग्य,
सुखं तिष्ठ ममौकसि ॥ ८४ ॥ सोऽवदत्तव भार्या हि, शकिनी याहि याहि भोः । तथाऽहं वृषभं कृत्वा, कामं कदर्थितोऽधुना
॥ ८५ ॥ आतस्तद्याहि नाहं ते, गेहेमेभ्यामि निश्चितम् । वने यास्यामि सन्त्यत्र, राक्षस्यो वनिताः किल ॥ ८६ ॥ ब्रुवन्नैवं
व्रजत्येष, महारण्ये पपात सः । पुष्टान् तृणभराक्रान्तान् पद्म नरान् दृष्टवानथ ॥ ८७ ॥ निर्मामनुषे वने पश्यन्, स तान्
पप्रच्छ सादरम् । मणिमाणिक्यसौवर्णभूषणाः किं तृणावहाः ? ॥ ८८ ॥ ते वदन्त्यस्ति नार्थ्येका, वृद्धा वार्द्धक्यबाधिता ।
भारकान् षट् तथा नीरं, नित्यमस्माभिरानयेत् ॥ ८९ ॥ यदृच्छया ददात्यन्नं, वसनं भूषणं परम् । जीर्णमश्वक्कसुतापि, कल्प-
वल्लीव जङ्गमा ॥ ९० ॥ स्वरः पुनरुवाचैषा, तृणान्भोभिः करोति किम् ? । ते वदन्ति किमस्माकं, चर्चयाऽध्वग ! तेऽथवा ?
॥ ९१ ॥ सोऽचिन्तयदृशा तावत्, पश्यामि किल कौतुकम् । तैः सार्द्धमगमत्स्वरो, धृत्वा शिरसि पूलकम् ॥ ९२ ॥ पृष्टस्ते-
रभिधानं किं ? धृष्टो नामेति सोऽवदत् । सप्तमः सोदरोऽस्माकमित्युक्त्वा ते गृहे गताः ॥ ९३ ॥ भारकान्यस्य गम्यन्ते
(शीर्षाग्रे), जलैर्भृत्वा च कुण्डकम् । धृष्टेन सह सम्प्राप्ता, वृद्धापार्श्वं प्रहर्षिताः ॥ ९४ ॥ वृद्धया भाषिता वत्साः !, सप्तमः
कोऽत्र दुर्बलः ? । ते वदन्ति वने दृष्टः, प्रापितो मातुरन्तिके ॥ ९५ ॥ जरती सादरं धृष्टं, पृष्टे न्यस्य करद्वयम् । ऊचे

वत्स ! वरं दृष्टो, दुर्बलो दैवतोऽधुना ॥ ६६ ॥ यहृच्छया चिरं पुत्र !, भुञ्च तिष्ठ गृहे मम । सोऽवदभम्ब ?
 तिष्ठामि, जन्मदुःखी तवान्तिके ॥ ६७ ॥ स्नात्वेच्छाभोजनं भुक्त्वा, तिष्ठन्नेप व्यचिन्तयत् । क याति तृणपानीयं,
 कथमायान्ति सम्पदः ? ॥ ६८ ॥ रात्रौ विलोकयाम्यद्य, कारणं चित्रकृन्तृणाम् । पन्यङ्के हंसतूल्यां स, सुप्तो
 जागर्ति कैतवात् ॥ ६९ ॥ अर्द्धरात्रे व्यतिक्रान्ते, वृद्धा प्राह स्फुटाक्षरम् । सुप्तो जागर्ति कोऽवाऽत्रेत्युक्ते कोऽपि
 न जन्पति ॥ ७० ॥ तर्ज्जीर्णमञ्चकं भुक्त्वा, सा गताङ्गणके क्षणात् । भूमौ निपत्य जाताऽथ, वडवा दुष्टमन्त्रतः ॥ १ ॥
 सर्वास्तृणान् (सर्वं तृणं) भक्षयित्वा, जलं पीत्वाऽखिलं क्षणात् । जाता रूपवती नारी, सर्वाभरणभूषिता ॥ २ ॥
 निर्गता याति सा शीघ्रं, सूरस्तत्पृष्ठगोऽभवत् । विवेश विवरं योगियोगिनीशतसङ्कुलम् ॥ ३ ॥ योगिन्यः सम्मुखी-
 भूय, मातृवत् सांगतां गताः । आलिङ्ग्य ताः पतन्ति स्म, जरत्याः पादपद्मयोः ॥ ४ ॥ उपवेश्यासने रम्ये, पर्युपास्या-
 धिकाऽधिकम् । वदन्ति मातृके ! चैताः, किं नानीता (तो) बलिस्त्वया ? ॥ ५ ॥ डोलत्करी बभाषे ताः, स्वस्था भवथ
 वत्सकाः । आनयाम्यहं हत्वैतान्, पुरुषान् भवतीकृते ॥ ६ ॥ तावदेकः समायातः, सप्तमो दुर्बलः पुमान् । चतुर्दशीं
 प्रतीक्षध्वं, पुष्टिं श्रयति सोऽपि च ॥ ७ ॥ मद्यमांसाद्यमासाद्य, निवृत्ता सा विसर्जिता । धृष्टो व्यलोकयत्सर्व्व, स्तम्भस्थान्त-
 रितो विभीः ॥ ८ ॥ जरत्या रूपमाधाय, सुप्ता सीकोत्तरी पुनः । शाकिन्या हि जनो जग्धो, विश्वास्य विश्वगोचरे ॥ ९ ॥
 सचिन्तो घृष्टको दध्वौ, शाकिन्याः सङ्कटे पुनः । पतितो यामि यत्राहं, शाकिन्यास्तत्र सम्भवः ॥ २१० ॥ ध्यायतीत्युद्गते

सूर्ये, गताः सर्वे वृणार्थिनः । धृष्टेन रात्रिवृत्तान्तो, मूलतः कथितोऽखिलः ॥ ११ ॥ ते प्रोचुर्न कदा मातुः, कुचिद्वं किञ्चि-
 दीक्षितम् । स प्रोचे याम्यहं गूयं, तिष्ठतु सुखलालसाः ॥ १२ ॥ ते विष्टश्य वदन्ति स्म, रात्रिमैकां विलम्बय । दर्शयास्माकं
 वृत्तं तज्जरत्या विश्वघातकम् ॥ १३ ॥ आगता भारकान् लात्वा, विधाय निखिलं च ते । समालोच्य ततः सर्वे, सुप्ताः
 कपटनिद्रया ॥ १४ ॥ पूर्व्वेनत् प्रकटं वृत्तं, वृद्धयाश्च विलोकितम् । तेऽन्योऽन्यं विष्टशंति स्म, किं कर्त्तव्यमतः परम् ॥ १५ ॥
 धृष्टोऽथ कथयत्येवं, मार्यैषा निद्रयान्विता । द्वाभ्यां पादौ करौ द्वाभ्यां, धृतौ चैकेन मस्तकम् ॥ १६ ॥ द्वाभ्यां तु
 लकुटैर्बाढं, कुट्टिता खण्डशः कृता । व्यापाद्य जरतीं सर्वे, चलिताः पूर्व्वेदिकपथम् ॥ १७ ॥ यान्त्यरण्ये
 नदीशिप्रातटे रम्यं महापुरम् । पश्यन्ति प्रौढिमप्राप्तं, त्रैलोक्यतिलकोपमम् ॥ १८ ॥ आम्रजंभीरनारङ्गपुत्राग-
 कुटजद्रुमाः । तमालतालहितालकुलारामा मनोहराः ॥ १९ ॥ वार्धिकूपतटाकानि, मठः सत्रगृहाणि च । स्वर्ग-
 तुल्याः प्रदेशाश्च, दृश्यन्ते यत्र पत्तने ॥ २० ॥ शालः शोभति सौवर्णः, कपर्शिर्षिकरम्भितः । विस्फुरद्रोपुर-
 द्वारध्वजतोरणबन्धुरः ॥ २१ ॥ विपणं विततं वस्तु, सकलं यत्र दृश्यते । विष्णूदरे यथा दृष्टं, मार्कण्डेन महर्षिणा ॥ २२ ॥
 सौधश्रेणिर्विमानानां, पङ्क्तीवात्र विभाति च । यज्जिनालयमूर्द्धस्थैर्हमकुम्भैः सुशोभितम् ॥ २३ ॥ दृष्ट्वाऽथ सर्वतः शून्यं,
 राजमार्गे गता नराः । विलोक्याश्चपदानि द्राग्, राज्ञः सदनमन्वगुः ॥ २४ ॥ ततस्तत्र गतास्तेऽग्रे, वेश्म पश्यन्ति बन्धुरम् ।
 सहस्राशिखरं शुभ्रं, कैलासाचलसोदरम् ॥ २५ ॥ प्रविष्टाः पुरतो द्वारं, प्रवालदलमण्डितम् । सशङ्कपादपातास्ते, नीलभूमौ
 जलभ्रमात् ॥ २६ ॥ दृष्ट्वा पुरो निविष्टा च, वृद्धिका छिन्ननासिका । स्थूलदेहप्रभापूरपूरिताऽशेषदिग्मुखा ॥ २७ ॥ नता दत्ते

साऽऽशिष्यं भोः !, सुभार्यासङ्गमोऽस्तु वः । रम्याभिः सप्तकन्याभिरर्थ(र्ष)दानेन ते वृताः ॥ २८ ॥ धृष्टोऽथग्रेष्व(स)रीभूय,
 पप्रच्छ जरतीं रयात् । मातः ! शून्यपुरस्थाः का, इमाः कन्याः सुरीसमाः ? ॥ २९ ॥ सा प्रोचे वत्स ! सप्तपि, विद्याधरसुता
 इमाः । आसां वरकृते पृष्टो, मया नैमित्तिकोऽन्यदा ॥ २३० ॥ अत्रस्थानां हि सप्तानां, चरासित्तेन भाषिता । इहानीता मया
 तस्माद्, यूयमप्यागता वराः ॥ ३१ ॥ उद्वाहोमाः सुखं भोगा, भुज्यन्तां पुण्यसञ्चिताः । सौधापवरका रम्या, सौरभ्यद्रव्य-
 वासिताः ॥ ३२ ॥ हंसतूलीपरिच्छिन्नाः, पल्यङ्गा हृदयंगमाः । चित्रशाला इमा वत्सा !, वातायनमनोहराः ॥ ३३ ॥ अमी
 सप्त तुरङ्गाश्च, मनोवेगानुगामिनः । सुक्त्वा पूर्वदिशं यूयं, विचरध्वं यदृच्छया ॥ ३४ ॥ कृतोद्वाहाः समं ताभिस्तेऽनङ्गसुख-
 लालसाः । रमन्ते रङ्गशालासु, दोगुन्दुकसुरा इव ॥ ३५ ॥ कदा चक्रुर्जलक्रीडां, पुष्पावचयमुत्तमम् । चन्द्रदोलाश्च खेलन्ति,
 चम्पकद्रुमशाखिषु ॥ ३६ ॥ पूर्वा निवारिता रन्तुं, कारणं किमहो महत् ? । मिथस्ते विमृशन्त्येवं, रक्ष्यमाणे स्पृहा भवेत्
 ॥ ३७ ॥ एकदा तुरगारूढा, गताः पूर्वदिशं प्रगे । आयोजनं नृशीर्षेश्च, व्याप्तां भूमिं व्यलोकयन् ॥ ३८ ॥ परस्परं प्रज-
 ल्पन्ति, किमेतद्भुतं चितौ । न दृष्टं न श्रुतं क्वापि ?, कस्याग्रे कथयतेऽथवा ? ॥ ३९ ॥ अथाश्वसुरघातेन, हता तुंभ्य-
 हसद्रयात् । अरे तुरङ्गमा रामाः, पूर्वमस्माभिराहताः ॥ ४० ॥ धृष्टोऽथ धैर्यमालम्ब्य, पृष्टवान् वरदे स्फुटे (वद रे स्फुटम्)
 के तेऽश्वा वनिताः काश्च, कथं भूः शीर्षसङ्कुला ? ॥ ४१ ॥ तुंभी व्रूते नकटत्रेया, सिद्धशीकोतरी यया । विप्रतार्य हयैः स्त्रीभि-
 रस्मदाद्या नरा हताः ॥ ४२ ॥ मांसाशन्या पुरीलोको, भक्षितः सकलस्तया । ततो योजनमात्रेयं, शिरोभिर्मण्डिता मही
 ॥ ४३ ॥ तद्यात यात रे शीघ्रं, यावत्सा न विलोकयेत् । प्रेरयन्तोऽश्ववर्गं ते, भयात्तस्याः पलायिताः ॥ ४४ ॥ मध्याह्न-

समये यावन्नायातास्ते निजे गृहे । नार्थ्यः सम्भूय ताः प्रोत्तुर्मातनीयान्ति ते नराः ॥ ४५ ॥ नकटी चङ्गमादाय, सौधशृङ्गोपरि स्थिता । ब्रजतो वायुवेगेन, हयान् वीच्येत्युवाच सा ॥ ४६ ॥ तुरगान् वालयध्वं भोश्चङ्गं चाताडयत् दृढम् । चङ्गशब्देन तेनाथ, वालितास्ते तुरङ्गमाः ॥ ४७ ॥ झंपां प्रदातुकामास्तु, कीलिता न पतन्ति ते । आः किं भविष्यत्यस्माकं, जल्पन्तीति मिथो भयात् ॥ ४८ ॥ आगताः सौधमध्यं ते, नकट्या भणिता रुषा । मां विमुच्य क्व यातारः, पापा विश्वस्तघातकाः ? ॥ ४९ ॥ सा कर्षिकां करे कृत्वा, यमजिह्वाकारालिताम् । धृष्टं दुष्टा कर्चैर्धृत्वा, पातयामास भूतले ॥ २५० ॥ हृदये न्यस्य पादौ सा, भाषते स खराक्षरम् । त्वं चलितोऽश्वमारुह्य, त्वां हन्मि प्रथमं ततः ॥ ५१ ॥ दैवतं त्वं स्मराभीष्टं, न भविष्यस्य- तः परम् । तयेति भाषितो निर्भीः, सहास्यं वदति स्म सः ॥ ५२ ॥ एकं पृच्छामि निर्नासि !, कौतुकं हृदये मम । कोऽयं वीराग्रणीर्धीरो, यश्छेत्ता तव नासिकां ॥ ५३ ॥ शान्तकोपाऽथ निर्नासा, हर्षबाष्पप्रपूरिता । धृष्टं विमुच्य सा प्राह, वत्स ! स्वच्छमनाः शृणु ॥ ५४ ॥ मनोरमपुरं नाम, स्वर्गंतुल्यं महीतले । राजा मणिरथो राज्ञी, मणिमाला बभूव च ॥ ५५ ॥ तनयाः सप्त सञ्जाता, शौर्यैर्धैर्यगुणान्विताः । राजपत्न्यदरे प्रान्तेऽष्टमो गर्भः सुदुर्बहः ॥ ५६ ॥ जाताऽहं पुत्रिका पञ्चधा- त्रीभिः परिपालिता । पित्रा दत्त्वा कलाचार्ये, कृता शास्त्राब्धिपारगा ॥ ५७ ॥ यौवनावसरे जाता, मन्त्रे मे महती स्पृहा । वशार्कणसन्तापस्तम्भविद्वेषमोहने ॥ ५८ ॥ राक्षसी शाकिनी विद्येच्छारूपं मारणं बलम् । सूर्यचन्द्रमसां मन्त्रं पाताल- विवरे गतिः ॥ ५९ ॥ आकाशगामिनी विद्या, बलिर्मन्त्रप्रसाधनम् । मृतसञ्जीविनी विद्या, मयैवं शिखिताः कलाः ॥ २६० ॥ त्रिभिर्विशेषकम्-

इतश्च गिरिवैताळ्ये, इन्द्रो राजाऽस्ति येन च । रम्भादिरचनायोगादिन्द्रराज्यस्थितिः कृता ॥ ६१ ॥
 विधयाऽऽकाशगामिन्या, वैताळ्येऽहं गताऽन्यदा । रम्भातिलोत्तमामुख्यैरारब्धं तत्र नर्सेनम् ॥ ६२ ॥ एकदा नागता रम्भा,
 तद्रूपा चाहमागता । नृत्येन रञ्जितः शक्रः, प्रोचे रम्भे ! वरं ब्रूणु ॥ ६३ ॥ मया स्वरूपधारिण्या, याचितं त्वं धवो भव ।
 प्रतिपन्नभिदं देवराजेन विधियोगतः ॥ ६४ ॥ प्रत्यहं याभि वैताळ्ये, रमाभीन्द्रेण संयुता । मम प्रीतिकरः पुष्पबहुकोऽप्यन्य-
 दाऽवदत् ॥ ६५ ॥ सत्प्रिये ! नय मां सार्धे, पश्यामि तव नाटकम् । वारितोऽपि मया बाढं, प्रार्थयति पुनः पुनः ॥ ६६ ॥
 मुकुटान्तर्भया क्षिप्तः, कीररूपं विधाय सः । वैताळ्येऽहं गता चेन्द्रपुरतो नर्तिता भृशम् ॥ ६७ ॥ लयमध्ये मया हस्तः,
 क्षिप्तः शिरसि भारतः । भग्नतालां विडौजा मां, ब्रूते भग्नं च नाटकम् ॥ ६८ ॥ इति शापो ददे कोपाभिर्नासा भव याहि
 रे । त्वं क्षितौ चात्र नांगम्यं, फलं शुद्ध्व प्रसादजम् ॥ ६९ ॥ मयाऽथ चरणौ नत्वा, विज्ञप्तः स प्रसीद मे । देवेन्द्र ! मम
 शापस्यानुग्रहो भविता कदा ? ॥ ७० ॥ सोऽधादीन्नरमांसं त्वां, खादन्तीं कोऽपि साहसी । पृच्छेत्ते नासिका केन, क्षिप्त्वा
 शापक्षयस्तदा ॥ ७१ ॥ तद्विनाम्नगरीलोको, भक्षितः सफलो मया । रामातुरङ्गभैरैर्विप्रतार्थं विशेषतः ॥ ७२ ॥ योजनाया-
 ममानोऽयं, तुम्बीनां च महोत्करः । कृतो मया न केनेदं, पुष्टं वत्स ! त्वया विना ॥ ७३ ॥ पृच्छया तव नासा मे, नवा-
 ऽऽयाता नरोत्तम ! । अघेन्द्रशापमुक्तिश्च, बभूव त्वं चिरञ्जय ॥ ७४ ॥ वत्सेदं नगरं रम्यं, भार्या एताः सुरूपिकाः । तुरङ्गमा
 वरं सौधं, राज्यं कुरुत मत्पदे ॥ ७५ ॥ लोकपूर्णं पुरं कृत्वा, विधया सा निदे पदे । धृष्टं संस्थाप्य वैताढ्ये, गता तस्थौ
 च पूर्व्वेनत् ॥ ७६ ॥

मनोरमपुरे धृष्टः, साम्राज्यं कुरुते बली । षट् तानि पूर्वमित्राणि, मण्डलीकपदेऽभवन् ॥ ७७ ॥ साम्राज्यं कुर्वतस्तस्यो-
 धानपालोऽन्यदाऽवदत् । अनेकशिष्यसंयुक्ताः स्त्रीशा आगता वने ॥ ७८ ॥ राजाऽथ सर्वसामग्र्या, चलितो वन्दितुं
 गुरुन् । स्रत्रिताभिगमः स्त्रिं, वन्दित्वोपाविशत्पुरः ॥ ७९ ॥ स्त्रिर्गम्भीरया वाचा, वभाषे धर्ममार्हतम् । धर्मिभष्टाः पुरुषा
 ज्ञेयाः, शेषाः कापुरुषा नराः ॥२८०॥ लब्ध्वा यो मानुषं जन्म, न धर्मं कुरुतेऽधमः । स रोहणगिरिं प्राप्तश्चिन्तारत्नं समुज्झति
 ॥ ८१ ॥ देशनान्तेऽथ तैः पृष्टमभूम प्राग्भवे वयम् । कीदृशा ? येन शाकिन्याः, संकटे पतिता विभो ! ॥ ८२ ॥

स्त्रिणा भाषितं वत्साः !, श्रूयतां यदि कौतुकम् । प्रतिष्ठानपुरे पूर्वमासीद्विप्रो हरिभ्रमः ॥ ८३ ॥ मन्त्रयन्त्रप्रयोगैः स,
 शाकिनीनां कदर्थकः । मण्डलं मण्डते यत्र, गायनास्तत्र षणनराः ॥ ८४ ॥ एकदा मुनिनैकेन, धर्ममार्गोण बोधिताः ।
 चिरं धर्मरता अन्ते, कृतसंलेखना मृताः ॥ ८५ ॥ विप्रो मृत्वाऽभवत् स्त्रः, षडेते मण्डलाधिपाः । कर्मणः पूर्वभवजात्,
 पतिताः शाकिनीगृहे ॥ ८६ ॥ पश्चाद् यद्विहितो धर्मस्तस्मात्त्वं स्त्रभूपतिः । पूर्वाचीर्णं हि यत्कर्म, तद्भोज्यं बलवान्
 विधिः ॥ ८७ ॥ श्रुत्वा पूर्वभवं स्वकीयमनघं प्राप्ताश्च जातिस्मृतिं, पुत्रान्यस्य निजे पदे सुचरणं सम्प्राप्य नाकं गताः ।
 तद्भो भव्यजना ! मनागपि कदा पुण्ये प्रमादो नहि, कार्यो येन सदा भवन्ति सुलभाः स्वर्गापवर्गश्रियः ॥ ८८ ॥

इति पुण्योपदेशो धृष्टकनरकथा ॥

अहो उत्तमसत्त्वानां, धर्म एव महाधनम् । सञ्चयन्ति सदा दत्तास्तमेव निश्चलं भुवि ॥ ८९ ॥ जननी जनको
 आता, पुत्रो मित्रं कलत्रमितरो वा । दूरीभवन्ति निधने, जीवस्य शुभाशुभं शरणम् ॥ ९० ॥ यत्परलोकविरुद्धं, यत्तज्जा-

करमिहैव जनमध्ये । अन्त्यावस्थायामपि, तदकरणीयम् ॥ ६१ ॥ इत्थं निशम्य पुण्योपदेशानां लघुकर्मकाः ।
 प्रबुद्धास्तत्र चारित्रं, गृह्णन्ति स जितस्मराः ॥ ६२ ॥ के के सुश्राद्धधर्मं च, द्वादशत्रतबन्धुरम् । सम्यक्त्वं केऽपि शीलं
 च, जगुर्गृहमेधिनः । ६३ ॥ पुष्पचूलो नृपः प्राप, वैराग्यं गुह्वाक्यतः । संसारानित्यतां ध्यायन्, शीघ्रं स्वगृहमागतः
 ॥ ६४ ॥ सुतश्चन्द्रोदयो राज्ये, स्थापितो महदाग्रहात् । राज्यचिंता प्रदत्ता च, समर्थानां सुमन्त्रिणाम् ॥ ६५ ॥ राजा
 गत्वा गुरोः पार्श्वे, राश्या कामाख्यया युतः । व्रतं चादाय सङ्ख्यानतपोज्ञानपरोऽभवत् ॥ ६६ ॥ दीक्षां प्रपाल्य कर्म्मणि,
 ज्वालयित्वा तपोऽग्निना । संग्राहकेवलज्ञानो, जगाम परमं पदम् ॥ ६७ ॥ ततश्चन्द्रोदयो राजा, चन्द्रोदयसमुज्ज्वलः ।
 न्यायेन पालयामास, राज्यं प्राज्यं सुरेशवत् ॥ ६८ ॥ अथान्यदा गवाक्षस्थः, स्वपुरं स व्यलोकयत् । कः सुखी कोऽत्र
 दुःखी वा, चिन्तयन्निति चेतसि ॥ ६९ ॥ इति चिन्तापरो यावन्निरीक्षति निजप्रजाः । दृष्टिमागर्गेऽपतत्तावत्, पूर्वं परिचि-
 तो द्विजः ॥ ३०० ॥ भूतार्त्तग्रथिलीभूतो, धूलिधूसरदेहभृत् । चित्तभ्रमेण चोन्मत्तः, स्थितः सोऽस्ति चतुष्पथे ॥ १ ॥
 कौतुकात् मिलिताः पौराः, पापाणैर्भ्रन्ति केऽपि तम् । केचिद्धसन्ति निन्दन्ति, स एवं विहलीकृतः ॥ २ ॥
 इत्थं तं दुरवस्थायां, पतितं वीक्ष्य भूपतिः । दध्यौ विद्याप्रकोपेनाभवन्मे मित्रमीदृशम् ॥ ३ ॥
 बलात्कारेण प्रागस्य, मया विद्या प्रदापिता । कुपात्रे पतिता सा हि, विधिना नैव साधिता ॥ ४ ॥ पुनर्निन्दा कृताऽनेन,
 विद्यास्य कुपिता ततः । तेनासौ ग्रथिलो जातः, कर्म लोपुं न शक्यते ॥ ५ ॥ स्वपार्श्वे द्विजमाकार्यकार्यार्थाऽथो मन्त्रवादिनः ।

१ महाग्रहात् इति स्यात्, २ परस्मैपदं चिन्त्यम्.

स सजीकारितो राज्ञा, ह्युत्तमा उपकारिणः ॥ ६ ॥ यतः— वचनं प्रसादसदनं, सदयं चित्तं सुधामुचो वाचः । करणं परोप-
करणं, येषां तेषां न ते निन्द्याः ॥ ७ ॥ बन्धुमत्यादिराज्ञीभिरनेकाभिः समन्वितः । बुभोज विविधान् भोगान्, राजा पुण्य-
प्रभावतः ॥ ८ ॥ कियत्यपि गते काले, श्रीनिवासः सुतोऽभवत् । क्रमेण वद्धितः सोऽपि, कलासु कुशलोऽजनि ॥ ९ ॥ राश्यः सप्त
सहस्राणि, तस्य भूपस्य जज्ञिरे । द्विगुणाश्वेटिका जाताः, पुत्राश्चान्येऽपि भूरिशः ॥ १० ॥ महाप्रभुत्वमाप्यासौ, न्यायेनापाल-
यत्प्रजाः । न कोऽपि दूम्यते तत्र, कोऽपि नैव च दण्ड्यते ॥ ११ ॥ फलन्ति च सदा वृक्षा, न दौस्थ्यं न च विग्रहः । अकाले
नैव मृत्युश्च, न द्रोहो नैव वञ्चनम् ॥ १२ ॥ न चेतयो न मारिश्च, न वैरं व्याधयोऽपि न । न दुःखं न भयं लोके, तस्मिन् राज्ञि
सुधर्मिणि ॥ १३ ॥ न कूटं भाषते कोऽपि, हिंसां कोऽपि करोति न । व्यसनानि च सप्तापि, तत्यजुर्थत्र मानवाः ॥ १४ ॥
दुष्कर्मभीरवो यत्र, जना आचारसुन्दराः । अनाचारविमुक्ता हि, यथा राजा तथा प्रजाः ॥ १५ ॥ यस्य पादयुगं भक्त्या,
सेवते नरखेचराः । गायन्ति स्म गुणग्रामं, किन्नरीकिन्नरादयः ॥ १६ ॥ दीनेभ्यो याचकेभ्यश्च, यो ददौ दानमीप्सितम् ।
पात्रेभ्यो दत्तवान् भक्त्या, धर्मकर्मार्माणे चाकरोत् ॥ १७ ॥ अर्धचर्त्रीव सर्वर्द्धिः, कोशदेशपुरादिषु । त्रिखण्डाधिपतित्वं
स, पालयामास पुण्यतः ॥ १८ ॥ कियत्काले गते सोऽथ, रात्रौ जागरितोऽन्यदा । दध्यौ याति वृथा जन्मारण्यजा मालती
यथा ॥ १९ ॥ न गृहीतं फलं किञ्चिन्न कृतं सुकृतं ततः । जातोऽयं नृभवः कूपच्छायावन्निष्फलो मम ॥ २० ॥ इत्यादि-
भावनां कृत्वा, स्मृत्वा च परमेष्ठिनः । कृत्वा प्रभातकृत्यानि, सभायां संस्थितो नृपः ॥ २१ ॥ सभासुख्यजनाः सर्व्वे, तदा
तत्र समागताः । भूपं प्रणम्य सद्भवत्या, यथास्थानमुपाविशन् ॥ २२ ॥ नृपः सभ्यान्प्रति प्रोचे, भो भोः किं वित्थ वा नहि ।

संसार एष कीदृशः, किं स्थिरो वा किमस्थिरः ? ॥ २३ ॥ तेऽपि प्रोचुर्न जानीमः, स्वामिस्त्वं धेत्सि तद्वद । ततो नृपः
पुनः प्राह, भो भोः शृणुत सज्जनाः ! ॥ २४ ॥ अस्थिराणि शरीराणि, विभवोऽप्यस्थिरः पुनः । जीवितं निश्चलं नैव, संसारो
ह्ययमस्थिरः ॥ २५ ॥ संसारनाटके जीवा, उत्तमाधममध्यमाः । नटवत् कर्मसंयोगाश्रानारूपैर्भवन्त्यहो ॥ २६ ॥ कपायैर्विप-
थैयोगैः, प्रमादैरङ्गिभिः सदा । रौद्रार्त्तानियमाऽज्ञत्वैश्चात्र कर्म प्रबध्यते ॥ २७ ॥ क्षितितलशयनं वा प्रासभैनाशनं वा; सहज-
परिभवो वा नीचदुर्भाषितं वा । महति फलविशेषे नित्यमभ्युद्यतानां, न तु मनसि शरीरे खेदद्युत्पादयन्ति ॥ २८ ॥ सौधोत्सङ्गे
रमशाने स्तुतिशपनविधौ कर्दमे कुङ्कुमे वा, पल्यङ्गे कण्टकाग्रे ह्यपदि शशिमणौ चर्मचीनांशुके वा । शीर्णङ्गे दिव्यनार्यामस-
मशमवशाद् यस्य चित्तं विकल्पै-नीलीढं सोऽयमेकः कलयति कुशलाः साम्यलीलाविलासम् ॥ २९ ॥ स्वगुणं परदोषञ्च, वक्तुं
जल्पयितुं परम् । अर्थिनश्च निराकर्तुं, सतां जिह्वा जडायते ॥ ३० ॥ आचारहीनं न पुनन्ति वेदा, यद्यप्यधीताः सह
पद्भिरङ्गैः । एकाक्षरज्ञो हि विधानयुक्तः, परं पदं याति विधूतपापः ॥ ३१ ॥ हयाः कस्य गजाः कस्य, कस्य देशोऽथवा
पुरम् । बहीरूपमिदं सर्वमात्मीयो धर्म एव हि ॥ ३२ ॥ इत्थं विचार्य विबुधैः, पुण्यमेवात्मनो हितम् । कर्त्तव्यं हि परं
शेषं, श्रेयं संसारबन्धनम् ॥ ३३ ॥ इत्युदित्वा जगौ राजा, मूलामात्यं प्रति स्फुटम् । अहो संसारवासान्मे, साम्प्रतं विरतं मनः
॥ ३४ ॥ तेन त्वं पृच्छ्यसे पूर्वं, श्रीनिवासः श्रियो गृहम् । मत्पदे स्थाप्यते पुत्रो, राज्यभारधरः क्षमः ॥ ३५ ॥ तस्मिन्नेव क्षणे
तत्र, वनपालो व्यजिज्ञपत् । स्वामिन् ! भुवनचन्द्राहोऽत्रागतः केवली गुरुः ॥ ३६ ॥ इत्थं श्रुत्वा सहर्षोऽभूद्भूपतिर्भूरिदानतः ।
तं सन्तोष्य ततश्चित्ते, चिन्तयामास भावतः ॥ ३७ ॥ अहो दुग्धे सिताक्षोदो, घेवरे घृतमोचनम् । इष्टं वैद्योपदिष्टञ्च, क्षुधिते

गच्यमागतम् ॥ ३८ ॥ अग्रे मे विरतं चित्तं, जातो गुर्वागमः पुनः । प्रस्तावे वाञ्छितो वृक्षः, पुष्पितः फलितः पुनः ॥ ३९ ॥
 एवं विचार्य भूपोऽसौ, गुरुवन्दनहेतवे । परिवारयुतोऽचालीत्, सम्प्राप्तः स्वरिसन्निधौ ॥ ३४० ॥ तिस्रः प्रदक्षिणा दत्त्वा, प्रणम्य
 विधिना गुरुम् । उपविश्य यथास्थानं, शुश्रावेति स देशनाम् ॥ ४१ ॥ सुमाणुसचं सुकुलं सुरूत्रं, सोहगमारुगमतुच्छमाऊ ।
 रिद्धि समिद्धि च पहुत्तकिच्ची, पुष्पसाएण लहन्ति सत्ता ॥ ४२ ॥ सुस्वादं शुभगन्धिमोदकदधिबीरेल्लुशाल्योदनं, द्राक्षा-
 पर्पटिकासिताघृतयुतास्वर्गःसमानादिकम् । अुक्तं सत्सहसैव यत्र मलतां सम्पद्यते सर्वत--स्तं कायं सकलाशुचिं शुचिमहो मोहा-
 न्धिता मन्वते ॥ ४३ ॥ दहति मदनवह्निर्मानसं तावदेव, भ्रमयति तनुभाजां कुग्रहस्तावदेव । छलयति गुरुवृष्णाराचसी ताव-
 देव, स्फुरति हृदि जिनोक्तो वाक्यमन्त्रो न यावत् ॥ ४४ ॥ श्रीर्जलतरङ्गतरला, सन्धारागस्वरूपमपि रूपम् । ध्वजपटचप-
 लश्च बलं, तडिल्लतातुल्यमेवायुः ॥ ४५ ॥ इत्थं विज्ञाय विदुषा, कर्त्तव्यः सफलो भवः । प्रमादं दूरतो मुक्त्वा, कार्यो धर्मेषु
 चोद्यमः ॥ ४६ ॥ सप्तत्वेत्र्यां यथाशक्ति, व्ययं कुर्वन्ति चोत्तमाः । सप्तव्यसनेषु रता, दृश्यन्ते चाधमा नराः ॥ ४७ ॥ देश-
 नान्ते नरेन्द्रोऽसौ, पप्रच्छ रचिताञ्जलिः । कामाचा साऽभवद्राज्ञी, मयि कामवशा कथम् ? ॥ ४८ ॥ स्वरिरूचे आवृजाया,
 याऽभूत्पूर्वभवे तव । सरागा त्वयि सा जाता, परं न प्राप वाञ्छितम् ॥ ४९ ॥ मृता च स्मितवाक्येन, पत्न्यौ चात्यन्तरा-
 गिणी । रौद्रार्तध्यानयोगेन, प्रथमे नरके गता ॥ ३५० ॥ आयुः सम्पूर्य सा तत्र, भवं आन्वाऽभवत् द्विजी । बालत्वे
 विधवा जाता, ततः साऽभूत्तपस्विनी ॥ ५१ ॥ कृत्वा तपश्चिरं मृत्वा, कामाचाऽभून्नृपप्रिया । प्राग्भवत्सेहयोगेन, सा जाता
 त्वयि रागिणी ॥ ५२ ॥ विषयार्थं तयोक्तानि, वचनानि बहून्यपि । भवेऽस्मिन्शुक्तिगामी त्वं, तेन शीलं न खण्डितम् ॥ ५३ ॥

एवं पूर्वभवं श्रुत्वा, प्राप्य जातिस्मृतिं पुनः । स्मरं नत्वा नृपश्चन्द्रोदयः स्वगृहमागतः ॥ ५४ ॥ अन्यदा भावयन् भावं,
 चित्ते राजा व्यचिन्तयत् । विमानमानमुज्जं, कारयामि जिनालयम् ॥ ५५ ॥ यैर्नैर्निजवित्तस्य, मानेन जिनमन्दिरम् ।
 कारितं बोधयतस्तेन, निजात्मा भवसागरात् ॥ ५६ ॥ आकारिता घना राज्ञा, शिल्पिनः कुशलास्ततः । वास्तुविद्यासु
 ॥ ५८ ॥ क्रोशार्द्धपृथुलः क्रोश-दीर्घः क्रोशसमुन्नतः । चतुर्द्वारो हेममयः, प्रासादस्तत्र निर्मितः ॥ ५९ ॥ तस्यैव परितो
 देवकुलिकाश्च द्विसप्ततिः । कारिता मूलभवनसदृशाः श्रेणिसंस्थिताः ॥ ६० ॥ प्रासादोऽयं भुवि ख्यातल्लोक्यविजयाभिधः ।
 प्रतिष्ठा तस्य विम्बानामपि सङ्घेन निर्मिता ॥ ६१ ॥ सुवर्णरत्नरूप्याद्यैः, प्रतिमास्तत्र कारिताः । प्रतिमा चादिनाथस्य,
 मूलस्थाने निवेशिता ॥ ६२ ॥ भूतभाविवर्तमानजिनानां तत्र सूर्ययः । स्थापिताश्च विदेहानां, वर्त्तमानार्हतामपि ॥ ६३ ॥
 शाश्वतानां जिनानाञ्च, चतस्रः प्रतिमास्तथा । प्रतिमा यक्षयचिण्योः, स्थापिता अपरा अपि ॥ ६४ ॥ सत्साधार्म्मिकवात्सल्यं,
 कृत्वा वस्त्रादिकार्पणम् । कृतं राज्ञाऽथ सर्वेषामित्यभूदुत्सवो महान् ॥ ६५ ॥ कृतं हि जन्मसाफल्यं, चन्द्रोदयमहीभुजा ।
 स्वनाम लिखितं शुभ्रं, निश्चलं चन्द्रमण्डले ॥ ६६ ॥ इत्यादिधर्मकर्मणि, कुर्वन् श्रीजिनशासनम् । दीपयामास भूपालः,
 कृपालुः सर्वजन्तुषु ॥ ६७ ॥ अन्यदा सन्निधौ तस्य, प्रासादस्य नरेश्वरः । पौषधं धर्मशालायां, जग्राह स्थिरमानसः ॥ ६८ ॥
 तदैवं भावयामास, भावनां भवनाशनीम् । धनयौवनराज्यानि, न स्थिराणि शरीरिणाम् ॥ ६९ ॥ जरामृत्युमहादुःखैः, पीडि-
 तानां हि देहिनाम् । चातुर्गतिकसंसारे, शरणं नास्ति कुत्रचित् ॥ ७० ॥ न याति कतमां योनिं, कतमां वा न भुञ्चति ।

नटवन्तृत्यति प्राणी, विषमे भवनाटके ॥ ७१ ॥ एकोऽहं नास्ति मे कश्चिन्नाहमन्यस्य कस्यचित् । एक उत्पद्यते जन्तुरेक
 एव निपद्यते ॥ ७२ ॥ एको मे शाश्वतो ह्यात्मा, ज्ञानदर्शनसंयुतः । शेषा भावा हि मे बाह्याः, सर्वे संयोगलक्षणाः ॥ ७३ ॥
 भावना द्वादशाप्येवं, तस्य भावयतः सतः । अविधिज्ञानमुत्पेदे, जगद्भावप्रकाशकम् ॥ ७४ ॥ विशेषात् ज्ञातवान् भूपः,
 संसारासारतां तदा । पौषधं पारयामास, प्रभाते विधिना सुधीः ॥ ७५ ॥ राज्ये संस्थापयामास, श्रीनिवाससुतं नृपः ।
 गुरोर्भवनचन्द्रस्य, पार्श्वे संयममग्रहीत् ॥ ७६ ॥ गुर्वादेशात् श्रुतज्ञोऽसावेकाकिप्रतिमां धरन् । विहरन् भूतलेऽन्येष्टुरेक-
 स्मिन्नगरे ययौ ॥ ७७ ॥ उष्णकाले च मध्याह्ने, सहन्नातापनां भृशम् । तत्र अेतवने साधुः, कायोत्सर्गे स्थितः स्थिरम्
 ॥ ७८ ॥ असुरेण पूर्ववैरादुपसर्गोः कृता इति । दन्ताभ्यां गजरूपेण, हतश्चोत्पाटितस्ततः ॥ ७९ ॥ पक्षिणा वज्रतुण्डेन,
 चञ्च्वा च घातितो मुनिः । यक्षराक्षससर्पाणां, रौद्ररूपैश्च भापितः ॥ ८० ॥ एवं स क्षुभ्यमाणोऽपि, ध्यानान्न क्षुभितो
 मुनिः । दृष्ट्वा तस्य क्षमां देवः, स्वयं तत्याज मत्सरम् ॥ ८१ ॥ उपदेशान्मुनेर्देवः, प्रतिबोधमवाप सः । सम्प्राप शुद्धसम्य-
 कत्वं, भवे कस्मिन् गतः शिवम् ॥ ८२ ॥ चन्द्रोदयोऽपि राजर्षिः, कृत्वा ध्यानं सुभावतः । अवाप केवलज्ञानं, ययौ च
 निर्वृतिं क्रमात् ॥ ८३ ॥ यथौषधं भावनाभिर्भावितं गुणकृद्भवेत् । भावयुक्तस्तथा धर्मः, प्राणिनां फलदो मतः ॥ ८४ ॥
 यतः—दानशीलतपःसम्पद्, भावेन भजते फलम् । स्वादः प्रादुर्भवेद्भोज्ये, किं नाम लवणं विना ? ॥ ८५ ॥ सम्प्राप
 केवलज्ञानं, भरतो भावनाबलात् । मृगोऽपि च ययौ स्वर्गं, बलदेवर्षिसंयुतः ॥ ८६ ॥ एवं चतुर्थशाखायां, भावोपरि कथा
 मया । चन्द्रोदयनरेशस्य, प्रोक्ता वैराग्यकारिणी ॥ ८७ ॥

जाहेर खबर.

—→*⊙*←—

- श्री जैनधर्मप्रसारक सभा तरफथी प्रसिद्ध थयेला संस्कृत ग्रंथोमांथी हाल मळता ग्रंथोनी विगत.
- १ श्री परिशिष्ट पर्व (स्थविरावळी चरित्र) १-०-०
- २ श्री विजयचंद केवळी चरित्र (मागधी गाथाबंध) ०-१२-०
- ३ श्रीवासुपूज्य चरित्र. श्रीवर्धमानसरि कृत. पद्यबंध. २-८-०
- ४ श्री प्रमेयरत्नकोष ग्रंथ मूल. ०-४-०
- ५ श्री पउमत्ररियम् मागधी गाथाबंध (प्राचीन) २-८-०
- ६ श्रीउपदेशप्रासाद भा.३ जो स्थंभ १३ थी १८ मूल ३-०-०
- ७ " भा. ४ थो " १८ थी २४ " ४-०-०
- उपरांत श्री आगमोदय समिति, शेठ देवचंद लालभाई पुस्तकोद्धार फंड, श्री जैन आत्मानंद सभा विगेरेनी तरफथी छपायेला ग्रंथो पण आ सभामांथी गळी शकरो. पोटेज जुहुं समजुं.
- ८ श्रीउपदेशसप्ततिका (नव्या) मोठी टीकायुक्त. २-८-०
- ९ श्री बृहत् चेत्रसमास मोठी टीका सहित. ३-४-०
- १० श्री कर्पूर प्रकर मोठी टीका सहित. ३-४-०
- ११ श्री हैम लघुप्रक्रिया व्याकरण (आवृत्ति २ जी) १-८-०
- १२ श्री योगशास्त्र आखो ग्रंथ. प्रकाश. १२
(श्री हेमचंद्राचार्य कृत) ३-०-०

श्री जैनधर्म प्रसारक सभा—भावनगर.

इत्यागमगच्छे श्रीपूज्यपरमगुरुश्रीश्रीशुनिसिंहसूरितत्पद्रे श्रीशीलरत्नसूरितत्पद्मं बुजदिनकरश्रीश्रीआणं-
 दप्रभसूरितत्पद्मविभूषणनिर्लितसमस्तदूषणश्रीशुनिरत्नसूरिः तत्पद्मालङ्कारश्रीश्रीआणन्दरत्नसूरी-
 श्वरविजयवानराज्ये श्रीमत्श्रीमहोपाध्यायश्रीमुनिसागरतत्शिष्यपण्डितश्रीउदयधर्मगणिविचिते
 पं०-श्रीधर्मदेवगणिशोधिते इत्यागमोक्ते महाकाव्ये श्रीवीरदेशनायां धर्मकल्पद्रुमे चतुर्थभा-
 वनाशाखायां चन्द्रोदयनृपाख्याने अष्टमः पल्लवः चतुर्थवैराग्यशाखा च समाप्ता ॥ ८ ॥

इत्यागमिकोदयधर्मगणिविचितो धर्मकल्पद्रुमः समाप्तः ॥



